

តើអ្នកណាជាអ្នកបង្កើតមនុស្សសត្វផ្សេងៗ ?  
តើអ្នកបង្កើតពិតជាព្រះអាទិទេព ជាព្រហ្ម ឬក៏ជាកម្ម ?  
តើយើងអាចកំណត់ផលកម្ម និងវាសនារបស់យើងបានឬទេ ?

# កម្ម

## ស្រាវជ្រាវសិក្សាស្រាវជ្រាវ

បណ្ឌិត ម៉ែម ទីន មន

ស្ថាប័នស្រាវជ្រាវសិក្សាស្រាវជ្រាវ

សៀវភៅដ៏អស្ចារ្យនេះនឹងលាតត្រដាងនូវធម្មជាតិ  
ពិតនៃជីវិតរបស់អ្នក និងហេតុផលនានាថា តើហេតុ  
អ្វីបានជាអ្នកជាមនុស្សដូច្នោះ នៅពេលបច្ចុប្បន្ននេះ ?



ភ្នំពេញ

ការងាររបស់អង្គការមូលនិធិវត្តបញ្ញាចំ  
សម្រាប់ចែកជាធម្មទាន

ព.ស. ២៥៦០

គ.ស. ២០១៦

តើអ្នកណាជាអ្នកបង្កើតមនុស្សសត្វផ្សេងៗ ?  
តើអ្នកបង្កើតពិតជាព្រះអាទិទេព ជាព្រហ្ម ឬក៏ជាកម្ម ?  
តើយើងអាចកំណត់ផលកម្ម និងវាសនារបស់យើងបានឬទេ ?

# កម្ម

## អ្នកសាលលោកពិត

**បណ្ឌិត ម៉ែម ទិន មន**

សាស្ត្រាចារ្យៈមហាសទ្ធម្មជោតិកធម៌

សៀវភៅដ៏អស្ចារ្យនេះនឹងលាតត្រដាងនូវធម្មជាតិ  
ពិតនៃជីវិតរបស់អ្នក និងហេតុផលនានាថា តើហេតុ  
អ្វីបានជាអ្នកជាមនុស្សដូច្នោះ នៅពេលបច្ចុប្បន្ននេះ ?

- តើអ្នកណាជាអ្នកបង្កើតមនុស្ស និងសព្វសត្វ ?
- តើអ្នកណាជាអ្នកកំណត់ផលកម្ម និងវាសនារបស់សព្វសត្វ ?
- តើអ្នកបង្កើតពិតជាព្រះអាទិទេព ជាព្រហ្ម ឬក៏ជាកម្ម ?
- តើបាតុភូតអធិធម្មជាតិ អាចមានក្នុងធម្មជាតិដែរឬទេ ?
- តើយើងអាចកំណត់ផលកម្ម និងវាសនារបស់យើងបានឬទេ ?

## កម្ម

# ស្នេហាសាងលោកពិត

**បណ្ឌិត ម៉ែម ទីន មន**

សាស្ត្រាចារ្យៈមហាសទ្ធម្មដោតិកធម៌

ចូរយកសម្មាទិដ្ឋិជាពន្លឺ ដើម្បីដឹកនាំអ្នក  
ទៅរកសេចក្តីចម្រើន និងសុភមង្គល។

ឈ្មោះសៀវភៅ  
រៀបរៀងដោយ  
បកប្រែពីភាសាអង់គ្លេស  
មកភាសាខ្មែរដោយ

សហការី

ពិនិត្យ និងកែសម្រួលដោយ

ឯកសារ

ការផ្សាយរបស់

ចេញផ្សាយ

បោះពុម្ពចំនួន

**កម្មអ្នកសាងលោកពិត**

បណ្ឌិត ម៉ែម ទិន មន ជនជាតិភូមា

ភិក្ខុ សៀង រុទ្ធី ពីខាងដើមដល់ដំពូកទី៧  
សាមណេរ សុខ ធារី ពីដំពូកទី៨រហូតដល់ចប់

ភិក្ខុ សង្ឃពោធិ៍ ពូ តុងហារ

ភិក្ខុ នាគបណ្ឌិតោ សោម វិជ្ជា ហៅ រស្មី

ភិក្ខុ កោសល្យមុនី ហ៊ុន ចាន់ដែន

ភិក្ខុ សង្ឃពោធិ៍ ពូ តុងហារ

ភិក្ខុ នាគបណ្ឌិតោ សោម វិជ្ជា ហៅ រស្មី

ភិក្ខុ កោសល្យមុនី ហ៊ុន ចាន់ដែន

សៀវភៅ Kamma, The Real Creator by  
Dr. Mem Tin Mon

ទីស្នាក់ការវិបស្សនាអន្តរជាតិកម្ពុជាកុដិលេខ១៣  
វត្តឧណ្ណាលោម ក្រុងភ្នំពេញ

ព.ស. ២៥៥៨

គ.ស. ២០១៤

៦០០០ក្បាល

សម្រាប់ធម្មទាន

**BuddhaSāsanam ciraṃ tiṭṭhatu**

**Religious Publication Permission No. ( 3204260607 )**

**Cover Design Permission No. ( 3205 180807 )**

**Publication** 2007, October

First Printing, 1000 Copies

**Publisher** Mehm Tay Zar Mon

Yadanar Min Literature ( 3455 )

15/19, U Wisara Housing Estate

Dagon Township, Yangon.

**Printer** U Tin Maung Win

( Cover+contents ) Thin Lai Win Press( 05946 )

No.1, Bo Yar Nyunt Street,

Yaw Min Gyi Quarter,

Dagon Township, Yangon.

**Distribution** Mya Mon Yadanar Literature

15/19, U Wisara Housing Estate

Dagon Township, Yangon.

Tel: 9-51-385261

## មាតិកា

### ❖ បុព្វបទ

១. តើអ្វីសំខាន់បំផុតនៅក្នុងជីវិត ? .....	1
២. បញ្ហាជីវិតសំខាន់ៗមួយចំនួន.....	3
៣. តើនរណាអាចឆ្លើយបញ្ហាជីវិតទាំងនេះបាន ? .....	5
៤. ចិត្តវិភាគ .....	7
៥. ចិត្ត និង កម្ម.....	10
៦. ច្បាប់កម្មដែលមានអំណាចខ្លាំងអស្ចារ្យ .....	14
៧. យើងអាចរៀបចំផលកម្ម និងវាសនារបស់យើងដូចដែលយើងចូលចិត្ត .....	17
<b>១ តើភពមានន័យដូចម្តេច ? .....</b>	<b>22</b>
១. តើភពជាអ្វី ? .....	22
២. ភពផ្សេងៗគ្នា .....	26
៣. តើនរណាបង្កើតសព្វសត្វផ្សេងៗគ្នា .....	29
៤. ការរកឃើញផ្នែកវិទ្យាសាស្ត្រ.....	33
៥. ទារកក្នុងបំពង់សាក .....	38
៦. ការបង្កាត់មនុស្ស.....	41
<b>២ ល្បួងប្រាជ្ញាជីវិត ដ៏ស៊ីជម្រៅ និងល្អិតសុខុម.....</b>	<b>48</b>
១. តើជីវិតអាចកើតចេញពីរូបបានដែរឬទេ ? .....	48
២. ទ្រឹស្តីពន្លឺ .....	49

៣. អតីតភព និង អនាគតភព .....	52
<b>៣ កំសុតាងសម្រាប់អតីតជាតិ</b> .....	55
១. បុគ្គលដែលចាំអតីតជាតិ .....	56
២. ទេពកោសល្យផ្សេងៗរបស់ក្មេងមានពាសពេញសកលលោក.....	61
៣. ការចាំអតីតជាតិ ដោយអេតឌីគ្រេហ្ស៊ីន ( អាយុក្មួយ ) ការបង្វិល ថយក្រោយទៅរកអតីតកាល តាមរយៈវិធីសណ្តាំ .....	64
អេដ្ឋហ្គ័រ ខេយី មនុស្សមានអភិនិហារ.....	67
បំណកស្រាយពីជីវិតដែលច្បាស់ជាងតារាងនៃតារាសាស្ត្រ.....	71
ការិនីទូរលេខម្នាក់ .....	73
៤. ការដឹងអតីតជាតិតាមរយៈអភិញ្ញា .....	74
ការសម្តែងបង្ហាញពីអតីតជាតិរបស់ព្រះសម្មាសម្ពុទ្ធ .....	76
៥. ការដឹងអតីតជាតិតាមវិបស្សនាកម្មដ្ឋាន .....	81
<b>៤ កំសុតាងសម្រាប់អនាគតភព</b> .....	86
១. កំសុតាងតាមគម្ពីរពុទ្ធសាសនា .....	87
២. ការពិនិត្យសង្កេតរបស់ព្រះមហាមោគ្គល្លាន .....	96
៣. ទំនាក់ទំនងជាមួយបុគ្គលស្លាប់ តាមរយៈការដឹងដោយឥទ្ធិវិធី.....	99
អ្នកស្រី ឡេអូ នីវ៉ា ភីព័រ ក្អែកពណ៌ស និងឧបការី .....	102
អ៊ីវ៉ែល រ៉ូប៊ីត និងទេវតាពពកក្រហម .....	106
សារសម្ងាត់រវាងគូស្នេហ៍មួយគូ.....	112
នៅតែមានការចងចាំពីពិភពអមនុស្ស.....	113

ទំនាក់ទំនងរវាងសាធារណជន និង  
ញាតិរបស់គេដែលស្លាប់ទៅ ..... 116

៤. ការទាក់ទងដោយផ្ទាល់ជាមួយបុគ្គលស្លាប់ទៅ..... 120  
គូស្នេហ៍មកពីភពផ្សេងគ្នាអាចនៅជាមួយគ្នាបាន.....124  
សារផ្តាំផ្តើពីភពអមនុស្ស .....129

៥. ការដឹងអនាគតភពដោយទិព្វចក្ខុនិងអភិញ្ញាផ្សេងៗ..... 131

**៥ តើនរណាជាអ្នកសាងលោកពិត .....140**

១. ភ្នាក់ងារដែលមានអំណាចបំផុត ..... 140  
២. ទស្សនៈរបស់ចិត្តវិទូ..... 141  
៣. តើចិត្តជាខ្នុរក្បាលឬ ? .....142  
អភិធម្មពន្យល់ពីដំណើរប្រព្រឹត្តទៅរបស់នាម .....148

៤. តើនរណាជាអ្នកផ្តើតលោកពិត ? .....154

**៦ កម្មជាអ្វី..... 161**

១. តើអ្វីជាកម្ម ? ..... 161  
២. តើកម្មកើតឡើងដោយរបៀបណា ? .....164  
តើកម្មកើតចេញពីចិត្តដោយរបៀបណា ? ..... 171  
៣. ការប្រៀបធៀបរឿងស្តេចដំរីឆទ្ធន្ត .....173  
៤. កម្មពីរយ៉ាង សហជាតកម្មនិងនានក្ខណិកកម្ម .....180  
៥. ទ្វារកម្ម៣យ៉ាង .....184  
៦. អកុសលកម្មបថ១០ .....185  
លក្ខខ័ណ្ឌសម្រាប់បំពេញនូវកម្ម.....187

៧. កុសលកម្មបថ១០.....	192
៨. បុញ្ញកិរិយាវត្ថុ១០ .....	195
៩. តើកម្មស្ថិតនៅកន្លែងណា ? .....	196
១០. តើកម្មតាក់តែងភពថ្មីឱ្យកើតឡើងដោយរបៀបណា ? .....	200
<b>៧ តើកម្មឱ្យផលតាមរបៀបណា ? .....</b>	<b>207</b>
១. ទម្លាប់នៃការសម្លឹងមើលកម្មដែលឱ្យផលក្លាមៗ .....	207
២. លទ្ធផល២យ៉ាងនៅក្នុងអំពើទាំងអស់.....	210
៣. របៀបនានាក្នុងការកម្មឱ្យផល.....	215
របៀបកម្មឱ្យផលដូចនឹងទង្វើរបស់កម្មនោះ: .....	216
៤. កម្មឱ្យផលរាប់ពាន់លានដង.....	221
តើការសម្លាប់សត្វមានទោសដែរឬទេ ?.....	223
ស្ត្រីមានរូបឆោមស្រស់ស្អាតនៅក្រុងវេសាលី .....	227
ដើម្បីរៀនរៀងគ្រប់ៗជាតិបន្តបន្ទាប់ .....	230
៥. ហេតុអ្វីបានជាមនុស្សខុសៗគ្នាពីម្នាក់ទៅម្នាក់ទៀត.....	233
៦. នាមនិងរូបកើតពីកម្ម.....	240
<b>៨ ប្រភេទកម្មផ្សេងគ្នា.....</b>	<b>244</b>
១. ថ្នាក់កម្ម៤យ៉ាងដែលកម្មនីមួយៗមាន៤ប្រភេទ.....	244
២. កម្ម៤យ៉ាង ចែកតាមមុខងារ.....	246
១) ជនកកម្ម - កម្មដែលបង្កើត .....	246
២) ឧបត្ថម្ភកកម្ម - កម្មដែលឧបត្ថម្ភ.....	247
៣) ឧបបីឡកកម្ម - កម្មដែលរារាំង .....	248

៤) ឧបយាតកកម្ម - កម្មបំផ្លិចបំផ្លាញ.....	251
ការប្រព្រឹត្តទៅនៃកម្មទាំង៤យ៉ាងចំពោះភិក្ខុទេវទត្ត .....	252
៣. កម្ម៤ប្រភេទតាមលំដាប់នៃអាទិកម្ម.....	253
១) គរុកកម្ម - កម្មដែលមានទម្ងន់ធ្ងន់.....	254
២) អាសន្នកម្ម - កម្មដិតពេលស្លាប់ .....	257
កម្មដឹចម្លែកនៃស្រ្តីឈរកាន់ក្នុងទឹក .....	259
តើកូនប្រុសអាចជួយឪពុកឱ្យទៅកើតសុគតិភព	
ដោយរបៀបណា.....	264
៣) អាចិណ្ណកម្ម - កម្មជាទម្លាប់.....	266
៤) កដត្តាកម្ម - កម្មមិនដាក់លាក់.....	269
សេចក្តីប្រៀបធៀបនៃហ្វូងគោ .....	269
កើតក្នុងអវិចីនរក ថ្វីត្បិតតែមានកម្មល្អច្រើន .....	272
៤. កម្ម៤ប្រភេទយោងតាមពេលវេលានៃការឱ្យផល .....	275
១) ទិដ្ឋធម្មវេទនីយកម្ម - កម្មដែលឱ្យផលភ្លាមៗ .....	276
ផលរបស់កម្ម មិនអាចចៀសវាងបានឡើយ .....	279
អ្នកសប្បុរស ត្រូវបានរង្វាន់ក្នុងជាតិនេះឯង .....	281
២) ឧបបជ្ជវេទនីយកម្ម - កម្មដែលឱ្យផលបន្តបន្ទាប់ .....	283
៣) អបរាបរិយវេទនីយកម្ម - កម្មដែលឱ្យផលមិនដាក់លាក់ ..	285
កម្មឱ្យផលជះត្រឡប់មកខ្លួនអ្នកធ្វើវិញ .....	290
កម្មឱ្យផលមិនកំណត់ ប្រៀបដូចស្រមោល	
អន្ទោលតាមប្រាណ .....	294

៤) អហោសិកម្ម - កម្មដែលតាមឱ្យផលមិនទាន់ .....	295
៥. កម្ម៤យ៉ាងដែលទាក់ទងនឹងទឹកនៃឱ្យផលកើតឡើង .....	297
១) អកុសលកម្ម - កម្មអាក្រក់ .....	297
២) កាមាវចរកុសលកម្ម - កុសលកម្មជាកាមាវចរ: .....	297
៣) រូបាវចរកុសលកម្ម - កុសលកម្មជារូបាវចរ: .....	298
៤) អរូបាវចរកុសលកម្ម - កុសលកម្មជាអរូបាវចរ: .....	298
<b>៩ ចិត្ត ជាអ្នកសាងលោកពិត.....</b>	<b>300</b>
១. ចិត្តជាអាទិទេពពិត .....	300
លោកិយអភិញ្ញាដ៏អស្ចារ្យ.....	301
២. លក្ខណសម្បត្តិដែលគួរឱ្យភ្ញាក់ផ្អើលនៃប្រទានភាព.....	302
ធ្វើរបស់នៅឆ្ងាយឱ្យមកជិត របស់ធំឱ្យក្លាយជាតូច .....	306
ធ្វើរបស់ច្រើនឱ្យជាតិច របស់តិចឱ្យជាច្រើន .....	307
ធ្វើភាពងងឹតឱ្យភ្លឺ និងរបស់មើលមិនឃើញឱ្យឃើញបាន .....	308
អំណាចកើតឡើងដោយចិត្តតាមរយៈកម្ម.....	313
៣. របៀបដែលអកុសលកម្មឱ្យផល.....	314
៤. កុសលមូល២យ៉ាងនិងកុសលមូល៣យ៉ាង.....	316
៥. ហ៊ីនកម្មនិងបណ្ឌិតកម្ម .....	317
មហាកុសលកម្មបានផលតិច.....	319
៦. មនុស្ស៣ពួក .....	321
៧. ភាពផ្សេងគ្នារបស់រូបព្រហ្ម.....	324
៨. អរូបព្រហ្មដែលមានតែចិត្ត.....	329

<b>១០ មរណៈ និង បដិសន្ធិ</b> .....	334
១. តើអ្វីដែលទ្រទ្រង់ជីវិតឱ្យរស់នៅបាន ? .....	334
២. ហេតុអ្វីសត្វត្រូវស្លាប់ ? .....	336
៣. តើមាននិមិត្តដូចម្តេចខ្លះមុនពេលស្លាប់ ? .....	338
និមិត្ត៣ប្រភេទពេលជិតស្លាប់.....	339
និមិត្តនៅពេលជិតស្លាប់អាចផ្លាស់ប្តូរ .....	341
ទេវរថហោះមក មុនពេលស្លាប់ .....	342
៤. តើភពថ្មីកើតឡើងបន្ទាប់ពីសេចក្តីស្លាប់ដូចម្តេច ? .....	346
៥. តើបុគ្គលក្នុងភពថ្មីដូចគ្នានឹងបុគ្គលក្នុងភពបច្ចុប្បន្នដែរឬទេ ? .	351
៦. ភ័ស្តុតាងដែលអាចបញ្ជាក់ពីវិចិត្តវត្ថុមួយ .....	353
ការកើតឡើងនៃទិព្វចក្ខុ និងអភិញ្ញាដទៃទៀត.....	356
ការពិចារណាក្នុងបដិច្ចសមុប្បាទធម៌.....	357
ភ័ស្តុតាងអំពីការចម្លងរបស់ចិត្ត និងចេតសិកនៅក្នុងវិចិត្ត ...	362
<b>១១ សិទ្ធិដើម្បីបង្កើតផលកម្ម</b> <b>និងវាសនារបស់ខ្លួនឯងដោយសេរី</b> .....	366
១. សេរីភាពនិងច្បាប់កម្ម.....	366
២. មិច្ឆាទិដ្ឋិ៣យ៉ាង .....	369
៣. បុគ្គលគប្បីទីពឹងលើខ្លួនឯង .....	371
៤. មាគ៌ាឆ្ពោះទៅរកជោគជ័យនិងរុងរឿង .....	376
៥. គ្រួសារមួយជួបសេចក្តីវិនាសដោយសារខ្វះបញ្ញានិងវិរិយៈ .....	382
៦. អ្នកមានផលកំពូលដោយកម្មល្អបច្ចុប្បន្ន បញ្ញានិងវិរិយៈ .....	386

៧. ឱកាសសម្រាប់កម្មល្អ និងកម្មអាក្រក់ឱ្យផល ..... 394

៨. អ្នកនឹងរងទុក្ខ ប្រសិនបើអ្នកសេពគប់នឹងមនុស្សពាល .....398

៩. បុគ្គលសេពគប់ជាមួយបុគ្គលមានកម្មល្អ  
 រមែងបានចម្រើនរុងរឿង ..... 407

**១២** ច្បាប់កម្មដែលមានសភាពស៊ីជម្រៅនិងល្អិតសុខុម .....409

១. លក្ខណៈរបស់នាមដែលមានសភាពស៊ីជម្រៅ និងល្អិតសុខុម .....409

២. នារទជាតក អធិប្បាយពីកម្មចម្លែកឱ្យផល ..... 413

    ការចាំជាតិខ្លួនឯងមួយជាតិ មិនអាចយល់ពី  
 ច្បាប់កម្មផលបានឡើយ ..... 418

    អំពើបាបកាន់តែរឹកដុះជាលំដាប់មានមិច្ឆាទិដ្ឋិ ..... 422

    ព្រះនាងរុស្សាទ្រង់ពន្យល់ធម៌ដល់ព្រះបិតា ..... 424

    នារទព្រហ្មសម្តែងធម្មទេសនា..... 432

    ការបង្ហាញឋាននរក និងឋានសួគ៌..... 437

    សេចក្តីប្រៀបធៀបនូវយានដែលបំពេញ  
 នូវបំណងប្រាថ្នាគ្រប់យ៉ាង ..... 442

៣. ហេតុអ្វីអ្នកធ្វើបាបកាន់តែមាន  
 ឯអ្នកធ្វើបុណ្យបែរជាត្រីក្រទៅវិញ.....445

    អំពើអាក្រក់នឹងមិនឱ្យផលល្អ..... 450

៤. ធ្វើជាអ្នកមាន និងរុងរឿងគ្រប់ៗជាតិ..... 453

    កម្មល្អតែងតែមានអំណាចខ្លាំងជាងកម្មអាក្រក់..... 456

    ចូរញ៉ាំងកម្ម បញ្ញា និងវិរិយៈឱ្យមានតុល្យភាព ..... 458

៥. ចូរយើងនាំគ្នាហែលឆ្នងសង្សារវេជ្ជមគ្គា  
រហូតដល់ត្រើយសុវត្ថិភាព ..... 463



## បុព្វបទ

### ១. តើអ្វីសំខាន់បំផុតនៅក្នុងជីវិត?

ព្រះពុទ្ធវិចារមានលក្ខណៈអស្ចារ្យណាស់។ យើងសូមសម្តែងនូវការដឹងគុណយ៉ាងស្មោះស្ម័គ្របំផុតចំពោះព្រះពុទ្ធ ដែលបានសម្តែងនូវសច្ចធម៌ក្នុងធម្មជាតិ ដែលពួកទស្សនវិទូ ចិត្តវិទូ និងអ្នកវិទ្យាសាស្ត្រមិនបានដឹង។

ធម្មជាតិដែលសំខាន់បំផុតនៅក្នុងជីវិតគឺចិត្ត។ ចិត្តនេះឯងដែលគ្រប់គ្រងនូវលោកទាំងមូល។ ចិត្តគ្រប់គ្រងគំនិត វាចា និងអំពើរបស់យើងទាំងអស់។ ដូចនេះហើយ ចិត្តជាអ្នកគ្រប់គ្រងលោកទាំងមូល។

*ប្រសិនបើយើងអាចគ្រប់គ្រងរបស់ម្យ៉ាងបាន នោះគឺចិត្តរបស់យើង, យើងនឹងទទួលបាននូវសេចក្តីសុខរបស់មនុស្ស សេចក្តីសុខទិព្វ និងបរមសុខពោល គឺព្រះនិព្វាន។*

ចិត្តវិទូទាំងឡាយ ក៏បានទទួលស្គាល់ថា ចិត្តមានឥទ្ធិពលមិនមានកំណត់ ហើយចិត្តនេះឯងអាចបំពេញអ្វីមួយក៏បាន។ យើងអាចមើលឃើញនូវភាពរីកចម្រើនយ៉ាងឆាប់រហ័ស

អស្ចារ្យក្នុងវិទ្យាសាស្ត្រ និងបច្ចេកវិទ្យាថា ឥទ្ធិពលរបស់ចិត្តបង្កើត  
នូវវត្ថុដ៏អស្ចារ្យគ្មានដែនកំណត់។ តាមពិតអាកាសគឺមានដែន  
កំណត់! ប៉ុន្តែ ចិត្តវិទូពុំបានយល់នូវអ្វីដែលហៅថាចិត្តពិត  
ប្រាកដឡើយ។

ពួកអ្នកវិទ្យាសាស្ត្រ អាចពិនិត្យសង្កេតបានតែកាយបាតុ-  
ភូតដែលពាក់ព័ន្ធរូបនិងឋានពល ហើយផ្អែកលើកាយសាស្ត្រ  
ពួកគេបានរកឃើញ, ពួកគេកំពុងបង្កើតនិងផលិតនូវម៉ាស៊ីន  
អស្ចារ្យ និងរបស់របរប្រណីតៗជាច្រើន។ គេបានបញ្ជូនយាន  
អវកាសជាច្រើនទៅសិក្សាពីភពនានា ហើយបានបង្កើតស្ថានីយ  
យានអវកាសសម្រាប់ធ្វើការស្រាវជ្រាវនៅទីនោះ។ ប៉ុន្តែ ពួកគេ  
ពុំទាន់បានសិក្សាពីចិត្តនៅឡើយ ហើយរហូតដល់បច្ចុប្បន្ននេះ  
ពួកគេមិនទាន់អាចបង្កើតឧបករណ៍ ដើម្បីសង្កេតមើលចិត្តបាន  
ទេ។ ដូច្នេះ ពួកអ្នកវិទ្យាសាស្ត្រអាចបង្កើតបានតែភាពលូត  
លាស់ខាងផ្នែកសម្ភារៈប៉ុណ្ណោះ តែមិនអាចបង្កើតភាពលូត  
លាស់ខាងផ្លូវចិត្តឡើយ។

មានតែព្រះសម្មាសម្ពុទ្ធទេ ទើបដឹងនូវចិត្តបានយ៉ាង  
ច្បាស់គ្រប់ទិដ្ឋភាពទាំងអស់។

## ២. បញ្ហាជីវិតសំខាន់ៗមួយចំនួន

ហេតុអ្វីបានជាយើងរងទុក្ខតាមផ្លូវចិត្ត? ហេតុអ្វីបានជាគេកំពុងព្រួយបារម្ភអំពីរឿងរ៉ាវជាច្រើន? ហេតុអ្វីបានជាគេសោកសៅនិងទួញយំជារឿយៗ? ហេតុអ្វីបានជាគេខកចិត្តនិងបាក់ទឹកចិត្តជារឿយៗ? ហេតុអ្វីបានជាពួកគេខឹង ភ័ន្តច្រឡំ និងធ្វើអាក្រក់? ហេតុអ្វីបានជាគេទទួលរងភាពតានតឹងតាមផ្លូវចិត្ត ជំងឺផ្លូវចិត្ត និងជំងឺស្បពូជ ពុទ្ធិវិបល្លាស និងជំងឺរាងកាយ? ហេតុអ្វីបានជាមនុស្សព្យាយាមបោកប្រាស់ ធ្វើទារុណកម្ម និងសម្លាប់មនុស្សយ៉ាងនេះ? ហេតុអ្វីបានជាគេធ្វើសង្គ្រាមបណ្តាលឱ្យមានការស្លាប់យ៉ាងច្រើនដូច្នោះ? ហេតុអ្វីបានជាពិភពលោកគ្មានសន្តិភាព? ហេតុអ្វីបានជាគេចូលចិត្តកាមគុណ និងប្រព្រឹត្តការសប្បាយខាងផ្លូវកាមច្រើនម៉្លេះ? តើក្នុងកាមគុណមានខ្លឹមសារអ្វីឬទេ? តើយើងអាចដឹងថា មានសេចក្តីទុក្ខក្នុងឋានអបាយនៅពីក្រោយកាមគុណដែរឬទេ?

តើយើងមានអតីតភព មុនបច្ចុប្បន្នភពនេះឬ? នៅពេលយើងស្លាប់ តើយើងនឹងកើតទៀតឬ? តើនរណាជាអ្នកបង្កើតភពផ្សេងៗគ្នា? ហេតុអ្វីបានជាមនុស្សខុសគ្នាក្នុងទ្រព្យ សុខភាព រូបរាង បញ្ញា សំណាង និងវាសនាដូច្នោះ? តើមានព្រះអាទិទេព

ដែលមានអំណាចគ្រប់គ្រងសំណាង និងវាសនារបស់មនុស្សមែនឬ? តើយើងមិនអាចមានសិទ្ធិសាងសំណាងនិងវាសនារបស់យើងតាមដែលយើងចូលចិត្តទេឬ? តើប្រការអ្វីសំខាន់បំផុតដែលត្រូវធ្វើក្នុងជីវិតពេលបច្ចុប្បន្ន? តើយើងគួរធ្វើអ្វីដើម្បីបានភាពរុងរឿង និងសេចក្តីសុខពីជីវិតមួយទៅជីវិតមួយទៀត? ទាំងនេះ គឺជាបញ្ហាសំខាន់មួយចំនួននៅក្នុងជីវិត។

ឡេអូ តូលស្តយ(Leo Tolstoy), ១៨២៩-១៩១០, ជាអ្នកនិពន្ធនិងជាទស្សនវិទូខាងសាសនា សញ្ញាតិរុស្ស៊ី ដ៏ល្បីល្បាញ ដែលបានទទួលពានរង្វាន់ណូបែល ដោយសាររឿងប្រលោមលោក ដ៏អស្ចារ្យរបស់លោក មានចំណង ដើងថា " សង្គ្រាម និង សន្តិភាព " ដែលត្រូវបានចាត់ទុកថា ជារឿងប្រលោមលោកដ៏អស្ចារ្យ ដែលមិនធ្លាប់មានគេនិពន្ធ, លោកបានសញ្ជឹងគិតលើបញ្ហាមួយចំនួនដូចជា៖ " តើជីវិត បច្ចុប្បន្នរបស់អាត្មាអញកើតឡើងយ៉ាងដូចម្តេច? ហេតុអ្វី បានជាអាត្មាអញរស់នៅ? តើអាត្មាអញនឹងកើតឡើងម្តងទៀតបន្ទាប់ពីស្លាប់ឬ? តើអាត្មាអញនឹងកើតក្នុងភពដូចម្តេច? សំណួរទាំងនេះពិតជាសំខាន់ណាស់។ នៅខណៈពេល ដែលខ្ញុំមិនអាចឆ្លើយចំពោះសំណួរទាំងនេះបាន ខ្ញុំមានអារម្មណ៍ថា កន្លែង

ដែលខ្ញុំឈរនៅហាក់ដូចជាក្រឡាប់ចក្រ ” ។

ទស្សនវិទូកំពូលៗជាច្រើនបានពិចារណា អំពី បញ្ហាដ៏ស៊ីជម្រៅនិងល្អិតសុខុមទាំងនេះ។

ប៉ុន្តែពួកគេមិនអាចផ្តល់ចម្លើយសមហេតុផលបានឡើយ។

**៣. តើនរណាអាចឆ្លើយបញ្ហាដ៏ទន់ចន់នេះបាន?**

ព្រះសម្មាសម្ពុទ្ធ ជាបុគ្គលត្រាស់ដឹងនូវអ្វីៗគ្រប់យ៉ាង។ ព្រះអង្គទ្រង់បានផ្តល់ចម្លើយមានហេតុផលគួរពេញចិត្ត ចំពោះ បញ្ហាទាំងអស់នេះតាំងពីសម័យ តាឡេស (Thales), ៦២៤- ៥៥០. មុនគ.ស. ជាទស្សនវិទូក្រិចសម័យបុរាណ ដែលត្រូវ បានគេចាត់ទុកថាជាបិតានៃទស្សនវិជ្ជាលោកខាងលិច។ តើ ព្រះអង្គបានផ្តល់ចម្លើយនៅកន្លែងណា ?

ព្រះសម្មាសម្ពុទ្ធ ទ្រង់បានផ្តល់ចម្លើយពេញលេញ ចំពោះ បញ្ហាពិភពលោកទាំងអស់ក្នុងឋានតារត្តិវិទ្យា។ ក្នុងមហាសករាជ ១១០ (៥៧៨ ឆ្នាំមុនគ.ស.) នៅពេលដែលព្រះអង្គទ្រង់បាន សម្តែងនូវអភិធម្ម។ ព្រះអង្គទ្រង់បានសម្តែង ព្រះអភិធម្ម ប្រោសព្រះសារីបុត្រអគ្គសារីកស្តាំរបស់ព្រះអង្គ ដែលជាអ្នក មានបញ្ហាឆ្លើមបំផុត ដើម្បីឱ្យអ្នកក្រោយអាចពន្យល់អភិធម្ម នៅក្នុងឋានមនុស្សលោកដំណាលគ្នាបាន។ អភិធម្មដែល

បានសម្តែងក្នុងឋានមនុស្សលោកបានក្លាយទៅជាអភិធម្មបិដក។ ប្រសិនបើ បុគ្គលអាចសិក្សា និងយល់បានយ៉ាងហ្មត់ចត់ សូម្បីតែសេចក្តីសង្ខេបនៃព្រះអភិធម្មឈ្មោះថា “អភិធម្មត្ថសង្គហ” គឺថាជាខ្លឹមសារនៃអភិធម្មរបស់ព្រះសម្មាសម្ពុទ្ធ, បុគ្គលនោះឯងនឹងបានដឹងនូវចម្លើយពិតចំពោះបញ្ហាជីវិតទាំងអស់។

ហេតុអ្វីបានជាព្រះសម្មាសម្ពុទ្ធ អាចផ្តល់ចម្លើយសមហេតុផល? ហេតុផលគឺថា ព្រះអង្គអាចយល់យ៉ាងច្បាស់នូវគោលការណ៍ធម្មជាតិទាំងអស់ដែលគ្រប់គ្រងសកលលោក និងបរមត្ថធម៌គឺ ចិត្ត ចេតសិក និង រូប ដែលបង្កើតបានជា នាមនិងរូប។ ព្រះអង្គអាចយល់បានយ៉ាងច្បាស់ជាក់ស្តែង និងច្បាស់លាស់នូវបាតុភូតផ្លូវចិត្តទាំងអស់ ដែលជាលទ្ធផលនៃអន្តរកម្មរវាង នាមបរមត្ថ និង រូបបរមត្ថ ក្នុងអតីត បច្ចុប្បន្ន និងអនាគត ។ ល្អិតណាតែបុគ្គលអាចយល់ចាក់ធ្លុះល្អិតល្អន់ នូវវិស័យដ៏ទូលាយនៃចក្ខុវិស័យផ្នែកបាតុភូតផ្លូវចិត្ត ទាក់ទងនឹងអំឡុងពេលទាំង៣ ទើបបុគ្គលអាចដោះស្រាយនូវបញ្ហាជីវិតដ៏ស៊ីជម្រៅ និងល្អិតសុខុមបាន។ ព្រះសម្មាសម្ពុទ្ធ មិនមែនត្រឹមតែផ្តល់គោលការណ៍ជាទ្រឹស្តីប៉ុណ្ណោះទេ ប៉ុន្តែថែមទាំងបង្ហាត់បង្រៀនឱ្យអនុវត្តអស់រយៈពេល៤៥ វស្សា ដែលនឹងនាំទៅរកការរំលត់ទុក្ខទាំងពួង

និងការត្រាស់ដឹងក្នុងជីវិតនេះ នៅក្នុងឯកបរមសុខពោលគឺ ព្រះនិព្វាន ដែលជាសេចក្តីសុខស្ងប់ យ៉ាងក្រៃលែង។

*“មាគ៌ាតែមួយគត់ ដែលនាំទៅដល់ការ សម្រេចនូវភាពបរិសុទ្ធ កម្ចាត់បង់នូវសេចក្តី សោកសង្រេង បំបាត់នូវទុក្ខព្រួយ, ចូលទៅ កាន់ផ្លូវត្រូវ និងការធ្វើឱ្យជាក់ច្បាស់នូវព្រះ និព្វានគឺអរិយមគ្គអង្គ៨ ឬត្រៃសិក្ខាទាំង៣ គឺ សីល សមាធិ និងបញ្ញា”។*

( មហាសតិបដ្ឋានសូត្រ )

**៤. ចិត្តទាក់**

ព្រះសម្មាសម្ពុទ្ធ ទ្រង់បានបង្រៀនពីរបៀបចម្រើនសមាធិ- ចិត្ត និងពីរបៀបកំណត់ដឹងនូវចិត្តដែលជាធម្មជាតិមានឥទ្ធិពល និងពិបាកមើលឃើញបំផុត។ ព្រះអង្គក៏ទ្រង់បានផ្តល់វិធីសាស្ត្រ ពីរបៀបវិភាគចិត្តទៅចេតសិករបស់វា។ ចិត្ត មិនមែនជាអង្គទោល ឡើយ ប៉ុន្តែជាការផ្សំនៃចិត្តដែលជាធម្មជាតិដឹងនូវអារម្មណ៍ និង ចេតសិកជាច្រើនទៀត ដែលអាស្រ័យលើចិត្ត សម្រាប់ការកើត ឡើង ហើយមានឥទ្ធិពលលើចិត្តតាមរបៀបជាច្រើន។

ក្នុងចំណោមចេតសិកទាំង៥២ដួង មានចេតសិកចំនួន ១៤ឱ្យឈ្មោះថា អកុសលចេតសិក ។ ហើយក្នុងចំណោម អកុសលចេតសិកទាំងនេះទៀត មានកិលេស១០យ៉ាងដែលធ្វើ ឱ្យសៅហ្មង ធ្វើឱ្យអាប់ឱន ញាំញី និងដុតនូវចិត្ត។ ពួកកិលេស ទាំងនេះ រាប់រងចំពោះសេចក្តីទុក្ខផ្លូវចិត្តទាំងអស់ និងអំពើ អកុសលទាំងពួងនៅក្នុងលោក។ មេក្លោងទាំង៣នៃអកុសល- ចេតសិក គឺ លោភៈ ទោសៈ មោហៈ។

**លោភៈ** ចំណង់ សេចក្តីប្រាថ្នា ឬឧបាទាន, វាក៏ មានឈ្មោះថា តណ្ហា ក្នុងន័យនៃ “ឧបាទាន” និង “រាគៈ” ក្នុងន័យ នៃពាក្យថា “អាសវៈ” និង “កិលេស” ។

**ទោសៈ** ភាពគ្រោតគ្រាតនៃចិត្ត ឬភាពទ្រគោះបោះ បោក សេចក្តីក្រោធ ព្យាបាទ ការប្រទូស្តតប វាជាធាតុបំផ្លាញដ៏សាហាវបំផុត។

**មោហៈ** ការមិនដឹងនូវធម្មជាតិពិតនៃអារម្មណ៍ លក្ខណៈនៃសច្ចធម៌ និងលក្ខណៈរបស់ កម្ម, វាក៏មានឈ្មោះថា “អវិជ្ជា” ក្នុងន័យនៃ ពាក្យថា “ងងឹតឬអន្ធការ” ។

ចេតសិកទាំង៣នេះ ជាប្រសគល់នៃអំពើអកុសលទាំង ពួង(អកុសលមូល)។ អកុសលកម្មមួយ ជាកម្មមានទោស ព្រោះវាបណ្តាលឱ្យមានអន្តរាយដល់សត្វមានជីវិត និងនាំមកនូវ ផលអាក្រក់។ ព្រោះអកុសលមូលទាំង៣នេះ មានឥទ្ធិពលលើ ចិត្តមនុស្ស ពួកគេធ្វើអំពើមិនត្រឹមត្រូវ អំពើហិង្សា អំពើអាក្រក់ និងអំពើអកុសលផ្សេងៗ ដោយសារអកុសលមូលទាំង៣នេះ ឯង។ អកុសលមូលទាំងនេះ ធ្វើចិត្តឱ្យសៅហ្មង និងល្អក់កករ វាជាភ្លើងក្តៅបំផុតក្នុងលោក។ ប្រសិនបើបុគ្គលណាមួយអាច គាស់រំលើងប្រសគល់ និងបំផ្លាញកិលេសទាំងអស់នេះបានហើយ បុគ្គលនោះឯង អាចពាល់ត្រូវឯកបរមសុខពោលគឺព្រះនិព្វាន ភ្លាម។

សោភណចេតសិក២៥ ដែលមានឥទ្ធិពលលើចិត្ត ហើយ ដឹកនាំចិត្តឱ្យធ្វើអំពើល្អ។ ពួកវាមានចំនួនច្រើន និងមានអំណាច ខ្លាំងជាងអកុសលចេតសិក។ បើគេចម្រើននូវសោភណចេតសិក ព្រមគ្នា ធ្វើឱ្យមានកម្លាំងខ្លាំង, វាអាចសង្កត់សង្កិន និងកម្ចាត់បង់ នូវអកុសលកិលេសបាន។

កុសលមូលទាំង៣ ដែលផ្ទុយនឹងអកុសលមូលទាំង ៣នោះគឺ អលោភៈ អទោសៈ និង អមោហៈ (បញ្ញា)។

- អលោកៈ** មិនមានតណ្ហា មិនមានឧបាទាន ជាសប្បុរសធម៌
- អទោសៈ** ភាពស្រេចទន់ ឬភាពទន់ភ្លន់ គ្មានសេចក្តីក្រោធ បំណងល្អ ការសន្តោសប្រណីខន្តី និង មេត្តា។
- អមោហៈ** បញ្ញា ចាក់ធ្លុះទៅក្នុងលក្ខណៈពិតនៃអារម្មណ៍ លក្ខណៈពិតនៃសច្ចធម៌ និងលក្ខណៈរបស់កម្ម, គេក៏ឱ្យឈ្មោះវាថា “វិជ្ជា” ក្នុងន័យនៃ “បញ្ញា” ។

ចេតសិកទាំង៣យ៉ាងនេះ មានលក្ខណៈថ្លាស្អាត និងប្រសើរណាស់។ វាតំណាងឱ្យគុណសម្បត្តិប្រសើរបំផុតរបស់មនុស្ស។ យើងអាចចម្រើនវាបានដោយការឱ្យទាន រក្សាសីល និងដោយការចម្រើនការវិនា។

**៥. ចិត្ត និង កុសល**

ចិត្តដែលសម្បយុត្តដោយអកុសលមូលហេតុថា “អកុសល-ចិត្ត”។ អកុសលចិត្តជាចិត្តដែលមានទោសហើយឱ្យផលអាក្រក់។

ចិត្តដែលសម្បយុត្តដោយកុសលមូលហេតុថា “កុសល-ចិត្ត”។ កុសលចិត្តជាចិត្តដែលគ្មានទុក្ខទោស និងឱ្យផលល្អ ។

យោងទៅតាមចិត្តនិយាម(ច្បាប់ចិត្ត) ចិត្តកើតឡើងបន្ត  
បន្ទាប់គ្នាក្នុងល្បឿនយ៉ាងលឿនរាប់ពាន់លានដង ក្នុងមួយ  
ពព្រិចភ្នែក ឬក្នុងមួយផ្ទាត់នៃម្រាមដៃដែលយើងធ្វើ។ ដូច្នេះ  
ក្នុងអំឡុងពេលដែលគេធ្វើអកុសលកម្ម ដូចជាការសម្លាប់ត្រី  
ឬលួចទ្រព្យរបស់អ្នកដទៃ អកុសលចិត្តកើតឡើង និងរលត់  
ទៅវិញរាប់ពាន់លានដង។

ដូចគ្នានេះដែរ ក្នុងអំឡុងពេលកុសលកម្មត្រូវបានធ្វើ  
ឡើង ដូចជាការថ្វាយបង្គំព្រះពុទ្ធរូប ឬប្រគេនចង្កាន់ដល់ព្រះ  
សង្ឃ កុសលចិត្តក៏កើតឡើង និងរលត់ទៅវិញរាប់ពាន់លានដង  
ដែរ។

នៅពេលចិត្តនិងចេតសិករបស់វារលត់ វាបញ្ជូនថាម-  
ពលផ្ទាល់របស់វាទៅកាន់ចិត្តដែលកើតឡើងបន្ទាប់ទៀត មុន  
ពេលវារលត់។ នៅខណៈពេលដែលថាមពលទាំងអស់ ដូច  
ជាចំណេះដឹងដែលយើងបានរៀនសូត្រ និងបានកំណត់ចំណាំ  
ទុកមក អារម្មណ៍ដែលយើងបានសោយ។ល។ វាចេះតែប្រព្រឹត្ត  
ទៅពីចិត្តមួយទៅចិត្តមួយទៀតមិនចេះចប់ តាមពិតទៅវាស្ថិត  
នៅក្នុងក្រសែចិត្តនោះឯង។ ដូច្នេះ យើងអាចរំលឹកឃើញ ឬ នៅ  
ចងចាំអ្វីដែលយើងបានរៀន និងអ្វីដែលយើងបានទទួលបទ

ពិសោធន៍តាំងពីវ័យកុមារ។ ព្រោះយើងអាចចងចាំនូវពាក្យដែល  
យើងរៀន យើងអាចនិយាយទៅកាន់គ្នាទៅវិញទៅមក។

ថាមពល ដែលសំខាន់ គឺជាថាមពលនៃចេតសិក  
ឈ្មោះថា “ ចេតនា ” ឬ “បំណង”។ ចេតនាសម្បយុត្តដោយ  
ចិត្តគ្រប់ប្រភេទ។ ចេតនាសម្បយុត្តដោយអកុសលមូលក្លាយ  
ជាអកុសលចេតនា។ ចេតនាដែលសម្បយុត្តដោយកុសលមូល  
ក្លាយជាកុសលចេតនា។

នៅពេលដែលគេធ្វើអកុសលកម្ម ឬកុសលកម្ម ចេតនា  
ធ្វើការប៉ុនប៉ងដើម្បីធ្វើកម្ម និងធ្វើកិច្ចការប្រកបដោយញាណ  
សម្បយុត្តរបស់វា(ចិត្តនិងចេតសិក)សម្រាប់កិច្ចរៀងៗខ្លួនដើម្បី  
បំពេញនូវកម្មនោះ។ ឧទាហរណ៍ ក្នុងការសម្លាប់សត្វមូសមួយ  
ចេតនាជាអ្នកកំណត់នូវទង្វើដើម្បីសម្លាប់ នឹងបណ្តាលឡើង  
ដោយចិត្ត និងចេតសិក ដែលសម្បយុត្តដោយចេតនានោះ  
ដើម្បីធ្វើកិច្ចរៀងៗខ្លួនចំពោះការសម្លាប់សត្វមូសនោះ ដូច្នោះការ  
បំពេញនូវកម្មនៃការសម្លាប់មូសនោះក៏បានសម្រេច។ ដោយ-  
សារតែ ចេតនា ជាអ្នកទទួលខុសត្រូវខាងការបំពេញនូវកម្ម  
ទើបព្រះសម្មាសម្ពុទ្ធឱ្យឈ្មោះ ចេតនា ថាជា កម្ម ដូច្នោះ កម្មគឺជា  
អំពើប្រកបដោយចេតនា។

ឧទាហរណ៍ក្នុងការសម្លាប់សត្វមាន់មួយ ចិត្តដែលមាន ឫសគល់ចេញពីទោសៈ កើតឡើងរាប់ពាន់លានដង។ ចេតនា ដែលសម្បយុត្ត ដោយអកុសលចិត្តច្រើនរាប់ពាន់លានដងនោះ ឱ្យឈ្មោះថា សហជាតអកុសលកម្ម។ “សហជាតកម្ម” មាន ន័យថា កម្ម ឬអំពើកើតព្រមគឺថា ចេតនាកើតឡើងព្រមជា មួយនឹងចិត្ត។ ចេតនាទាំងនោះឯងជាអ្នកធ្វើនូវកម្ម។

នៅពេល អកុសលចិត្ត និងចេតនាច្រើនរាប់ពាន់លាន ដងរលត់ ចេតនានោះបានបន្សល់ទុកនូវថាមពល ឬទ្រព្យនៃ កម្មរបស់វាក្នុងក្រសែចិត្ត។ ថាមពលនៃកម្មច្រើនរាប់ពាន់លាន ទាំងនេះស្តុកនៅក្នុងក្រសែចិត្តឱ្យឈ្មោះថា “នានក្ខណិកអកុសល- កម្ម”។ នានក្ខណិកកម្ម មានន័យថា កម្មដែលកើតឡើងផ្សេង គ្នាគឺថាពេលដែលកម្មត្រូវបានគេធ្វើហើយ និងពេលវាឱ្យផល គឺវាផ្សេងគ្នា។ វាដូចជាពូជនៃរុក្ខជាតិមួយ។ វាអាចបង្កើតឡើង ជាកពច្ចីមួយ។

ដូច្នោះ ក្នុងអំឡុងពេលដែលអកុសលកម្មមួយ ត្រូវបាន ធ្វើឡើង អកុសលកម្មរាប់ពាន់លានដង បានផ្ទុកនៅក្នុងក្រសែ ចិត្តនោះ ហើយនៅក្នុងអំឡុងពេលមួយ ដែលកុសលកម្មត្រូវ បានគេធ្វើ កុសលកម្មច្រើនរាប់លានដង ត្រូវបានស្តុកនៅក្នុង

ក្រសែចិត្តនោះដែរ។

អកុសលកម្ម ផ្តល់នូវផលអាក្រក់ ចាប់ពីបច្ចុប្បន្នភពនេះ ទៅ និងក្នុងអនាគតភពនៅពេលដែលវាមានឱកាសឱ្យផល។ ដូច្នោះ ការសម្លាប់សត្វមាន់មួយ បុគ្គលអាចរងទុក្ខក្នុងនរកអស់ រយៈពេលយូរ ហើយបន្ទាប់មក បុគ្គលនោះអាចកើតជាសត្វ តិរច្ឆាន ហើយត្រូវគេសម្លាប់ដូចគ្នាជាច្រើនដង ដូចដែលគាត់ បានសម្លាប់សត្វមាន់ដូច្នោះដែរ។

កុសលកម្មឱ្យផលល្អចាប់ពីបច្ចុប្បន្នជាតិ និងគ្រប់ៗអនា- គតជាតិ នៅពេលវាមានឱកាសឱ្យផល។ កុសលកម្ម ដ៏មានកម្លាំង មានសក្តានុពល បង្កើតបានជាកំណតមនុស្ស ឬភពទេវតា។ ដូច្នោះ កុសលកម្មច្រើនរាប់ពាន់លានដង ដែលផ្ទុកនៅក្នុងក្រសែចិត្ត ក្នុង ខណៈពេលដែលស្រ្តីម្នាក់ថ្វាយបង្គំដោយគោរព ចំពោះព្រះពុទ្ធ និងតាក់តែងឱ្យមានកំណើតសុខស្រួលកើតឡើងច្រើនដង ។

ដោយសារ អកុសលកម្មឬកុសលកម្ម ឱ្យផលអាក្រក់ឬ ផលល្អរាប់ពាន់លានដង ដូច្នោះហើយ ទើបអកុសលកម្ម ជាកម្ម គួរឱ្យភ័យខ្លាច ចំណែកឯកុសលកម្មជាកម្មគួរឱ្យមានទំនុកចិត្ត ។

**៦. ច្បាប់កម្មដែលមានអំណាចខ្លាំងអស់អស្ចារ្យ**

កម្មគឺជាកម្លាំងរបស់ចិត្ត ដែលមានថាមពលបំផុតនៅក្នុង

លោក។ កុសលចិត្ត កើតបានជាកុសលកម្ម, ចំណែកអកុសល-  
ចិត្ត បង្កើតបានជាអកុសលកម្ម។ កម្មនេះ គឺជាកម្មដែលត្រូវបាន  
បញ្ជូនពីចិត្តមួយទៅចិត្តមួយ ដូច្នោះហើយ ថាមពលនៃកម្មនេះ  
ឯង គឺស្ថិតនៅក្នុងក្រសែចិត្តនោះ។ ក្នុងពេលសេចក្តីស្លាប់ជិត  
មកដល់ កម្មជាច្រើនលានដែលនៅក្នុងក្រសែចិត្តប្រកួតប្រជែង  
គ្នាដើម្បីមានឱកាសតាក់តែងនូវការកើតឡើងនៃភពថ្មី បន្ទាប់  
ទៀត។ ក្នុងពេលនៃសេចក្តីស្លាប់ កម្មដែលស្នងនោះនឹងចាប់  
ផ្តើមបង្កើតនូវវិបាកញ្ញាណរបស់វា ចេតសិកដែលសម្បយុត្ត  
ដោយកម្មជួររូប ដែលបង្កើតនូវភពថ្មី ក្នុងឋានមួយដ៏សមរម្យ។

ក្នុងពេលនៃ ចុតិ និង បដិសន្ធិ បន្ទាប់ពីការបែកធ្លាយ  
នៃចុតិចិត្ត នៅក្នុងភពចាស់ បដិសន្ធិចិត្តដែលកើតឡើងនៅ  
ក្នុងភពថ្មី ប្រព្រឹត្តទៅគ្មានដាច់នៅក្នុងក្រសែចិត្តនោះ។ ដូច្នោះ  
កម្ម និងថាមពលដទៃទៀតទាំងអស់ដែលនៅក្នុងក្រសែចិត្ត  
នៃភពចាស់នោះ នឹងត្រូវបានបញ្ជូនទៅកាន់ក្រសែចិត្តនៃភព  
ថ្មី។ ប្រសិនបើ បុគ្គលនោះកើតជាមនុស្សទៀត សភាពនៃចិត្ត  
ចរិត ឥរិយាបថ របស់គាត់ ។ល។ នឹងមានលក្ខណៈដូចគ្នា  
ច្រើន ឬតិចទៅនឹងបុគ្គលនោះពីមុន។ កម្មដែលត្រូវបញ្ជូនពី  
ជីវិតមួយទៅកាន់ជីវិតមួយទៀត ក្នុងក្រសែចិត្ត គឺមានរបៀប

ដូចគ្នាដូច្នោះដែរ។ កម្មឱ្យផលនៅពេលណាដែលវាមានឱកាស  
ឱ្យផល។ លក្ខណៈ ដែលវាឱ្យផលគឺដូចខាងក្រោម៖

“ **សទ្ធិសំ ប្បាភំ ជនេត** ” កម្មនឹងបង្កើតបានផលដូចអំពើ  
នៃកម្មនោះ។

“**យាទិសំ វប្បតេ ពីជំ តាទិសំ ហរតេ ជនំ** ”

“បុគ្គលសាបព្រោះពូជដំណាំណា រមែងបានផលពីគ្រាប់  
ពូជនោះវិញ”

“**កល្យាណភារី កល្យាណំ ប្បាមភារី វ ប្បាមភំ** ”

អ្នកដែលធ្លាប់ធ្វើល្អ រមែងទទួលបានផលល្អ,

អ្នកដែលធ្លាប់ធ្វើអាក្រក់ រមែងទទួលបានផលអាក្រក់។

សព្វសត្វទាំងអស់ប្រព្រឹត្តទៅតាមកម្ម ដែលបានតាក់  
តែងពួកគេរៀងៗខ្លួន។ ផលកម្មនិងវាសនារបស់ពួកគេខុស  
គ្នា ព្រោះតែគេបានធ្វើកម្មផ្សេងៗគ្នា។

លក្ខណៈដែលកម្មកើតឡើងយ៉ាងដូចម្តេច និងលក្ខណៈ  
នៃកម្មឱ្យផលយ៉ាងដូចម្តេចនោះត្រូវបានកំណត់ដោយ“ ច្បាប់  
កម្ម ”។ ដោយមានជំនួយពីច្បាប់កម្ម យើងអាចពន្យល់ហេតុ  
ផលខុសគ្នាតាមផលកម្ម និងវាសនារបស់មនុស្ស ព្រមទាំង

បញ្ហាជីវិតជាច្រើនផងដែរ។

**ច្បាប់កម្ម** គឺមិនត្រូវបានត្រួតត្រាដោយ  
អាទិទេព ដែលមានអំណាចណាមួយឡើយ។ វា  
ជាច្បាប់ធម្មជាតិ ដែលដំណើរការទៅតាមចរន្ត  
របស់វាផ្ទាល់។ វាមិនបានគាំទ្រដល់អ្នកមានឬ  
អ្នកក្រទេ, វាតែងតែប្រព្រឹត្តទៅតាមប្រក្រតី។ នៅ  
ពេលដែលកម្មនោះចាស់ទុំ ហើយវាមានឱកាស  
ហុចផល, គ្មានបុគ្គលណាអាចបញ្ឈប់វាបានឡើយ។

ព្រះមហាមោគ្គល្លាន អគ្គសារីកន្លែងរបស់ព្រះសម្មាសម្ពុទ្ធ  
បានវាយសម្លាប់ឱពុកម្តាយពិការភ្នែករបស់លោក ដោយសារការ  
ចាក់រុកបញ្ចុះបញ្ចូលរបស់ប្រពន្ធក្នុងអតីតជាតិ។ ព្រះអង្គជាអគ្គ-  
សារីកន្លែងរបស់ព្រះពុទ្ធលឿខាងប្រទិអភិញ្ញា។ ប៉ុន្តែ លោកក៏មិន  
អាចយាត់កម្មអាក្រក់របស់លោកមិនឱ្យឱ្យផលបានដែរ ហើយ  
លោកត្រូវបានវាយសម្លាប់ដោយពួកចោរ៥០០ នាក់វិញ។

**៧. យើងអាចរៀបចំផលកម្ម និង វាសនារបស់យើងដូចដែលយើង  
ចូលចិត្ត**

ថាមពល **នុយក្លីអ៊ែរ** ជាថាមពលសរីរាង្គដែលមាន  
កម្លាំងបំផុតគេអាចបម្លែងវាឱ្យទៅជាថាមពលអគ្គិសនី ដើម្បី

ប្រើប្រាស់ដោយជនភាគច្រើន សម្រាប់សុខុមាលភាពរបស់  
ពួកគេ។ ម្យ៉ាងវិញទៀត ថាមពលនុយក្លីអ៊ែរ គេអាចប្រើវាដើម្បី  
បំផ្លាញទីក្រុង និងប្រទេស តាមរូបភាព គ្រាប់បែកអាតូមិច  
និង គ្រាប់បែកអ៊ីដ្រូហ្សែន។ មនុស្សមានសិទ្ធិពេញលេញ  
ដើម្បីជ្រើសរើសថា តើត្រូវប្រើថាមពល នុយក្លីអ៊ែរ សម្រាប់  
សុខុមាលភាពរបស់ប្រជាជន ឬក៏សម្រាប់បំផ្លាញពួកគេ។

ដូចគ្នានេះដែរ បុគ្គលគ្រប់រូបមានសិទ្ធិពេញលេញ ដើម្បី  
ជ្រើសរើសថា តើគាត់នឹងប្រើប្រាស់ថាមពលផ្លូវចិត្តដ៏មានកម្លាំង  
សម្រាប់សុខុមាលភាពរបស់គាត់ ឬសម្រាប់សេចក្តីទុក្ខរបស់  
គាត់។ បុគ្គលគ្រប់រូបមានសេរីភាពពេញលេញ ដើម្បីរៀបចំផល  
កម្មនិងវាសនារបស់ខ្លួនដូចដែលខ្លួនចូលចិត្ត។ ច្បាប់កម្មនឹង  
ដំណើរការដោយយុត្តិធម៌សម្រាប់គាត់ ដោយគ្មានការបំពេញ  
ចិត្តបុគ្គលណាមួយឡើយ។

ដូចស្ថានភាពបច្ចុប្បន្នរបស់បុគ្គលគ្រប់រូប ដែលបង្កើត  
ឡើងដោយខ្លួនឯងទៅតាម **ឆន្ទានុសិទ្ធិ** បុគ្គលនោះមិនគប្បី  
ស្តីបន្ទោសអ្នកផ្សេងឡើយ។ គាត់គួរស្តីបន្ទោសខ្លួនឯង ប្រសិន  
បើគាត់ស្ថិតក្នុងស្ថានភាពអាក្រក់, ហើយគាត់គួរកោតសរសើរ  
ខ្លួនឯង ប្រសិនបើគាត់ស្ថិតនៅក្នុងស្ថានភាពល្អប្រសើរ។

លោក វិលលៀម សេកស្ប៉េរ (William Shakespeare) ១៥៦៤-១៦១៦ ជាកវីនិពន្ធជនជាតិអង់គ្លេស និងជាអ្នកនិពន្ធរឿងល្ខោនដ៏ល្បីល្បាញម្នាក់ បានសរសេរថា “ខ្ញុំជាប្រធាននៃជួងព្រលឹងរបស់ខ្ញុំ និងជាចៅហ្វាយនៃវាសនារបស់ខ្ញុំ”។

ឥឡូវយើងអាចចាំទុកក្នុងចិត្តថា “ខ្ញុំជាប្រធាននៃចិត្តរបស់ខ្ញុំ និងជាអ្នកបង្កើតវាសនារបស់ខ្ញុំ”។

ការបង្កើតនូវផលកម្មនិងវាសនារបស់អ្នកផ្ទាល់ ដូចដែលអ្នកចូលចិត្ត។ ឧទាហរណ៍ និងវិធីជាច្រើននៃការបង្កើតសំណាងនិងវាសនារបស់ខ្លួន ត្រូវបានពណ៌នាក្នុងសៀវភៅនេះ ។ ច្បាប់កម្ម ក៏ត្រូវបានពន្យល់យ៉ាងច្បាស់ និងពេញលេញនៅក្នុងសៀវភៅនេះផងដែរ។

ការយល់ឃើញត្រូវអំពីច្បាប់កម្ម កម្ម និងផលរបស់កម្មនឹងធ្វើឱ្យបុគ្គលមានសម្មាទិដ្ឋិ ។ ប្រសិនបើអ្នកមិនយល់ច្បាប់កម្មនិងផលរបស់កម្ម មិនអើពើចំពោះកម្ម ឬមិនជឿកម្ម អ្នកនឹងក្លាយជាបុគ្គលមានមិច្ឆាទិដ្ឋិ។

សម្មាទិដ្ឋិបណ្តាលកុសលកម្ម ដែលមិនទាន់កើតឡើងឱ្យកើតឡើង បង្កើនច្រើននូវកុសលកម្ម ដែលបានកើតឡើងហើយ នឹងតាក់តែងនូវភាពសុខស្រួលឱ្យកើតឡើងនៅពេល

ស្លាប់។ សម្មាទិដ្ឋិមិនស្មើក្នុងការបណ្តាលនូវកុសលកម្ម ឲ្យកើតឡើងក្នុងការបង្កើតច្រើនឡើងជាមួយកុសលកម្ម ដែលបានកើតឡើង និងការតាក់តែងនូវបដិសន្ធិក្នុងឋានសួគ៌។

មិច្ឆាទិដ្ឋិ បណ្តាលអកុសលកម្ម ដែលមិនទាន់កើតឡើងឱ្យកើតឡើងបាន បង្កើនច្រើននូវអកុសលកម្ម ដែលបានកើតឡើងរួចហើយ នឹងតាក់តែងនូវអបាយភូមិនៅពេលស្លាប់។ មិច្ឆាទិដ្ឋិ មិនស្មើគ្នាក្នុងការបណ្តាលនូវអកុសលកម្មឱ្យកើតឡើងក្នុងការគុណទ្វេដងជាមួយអកុសលកម្មដែលបានកើតឡើង នឹងមានការតាក់តែងអបាយបដិសន្ធិ ក្នុងឋានអបាយ។ ដូច្នោះ មានសារៈសំខាន់ណាស់សម្រាប់គ្រប់ពុទ្ធសាសនិក ដើម្បីយល់ដឹងអំពីកម្មនិងផលនៃកម្មព្រមទាំងច្បាប់កម្ម។ ហេតុនេះហើយ ខ្ញុំបានផ្តល់បាវកថាជាច្រើនស្តីពី “ កម្មដែលជាអ្នកកសាងលោកពិត ” ទាំងនៅក្នុងប្រទេស មីយ៉ាន់ម៉ា និងនៅបរទេស។

អ្នកស្តាប់ទាំងឡាយ រីករាយយ៉ាងខ្លាំងដោយចង់ដឹងនូវថាមពលអាថ៌កំបាំងដ៏ខ្លាំងក្លានេះ ឱ្យឈ្មោះហៅថា កម្មធ្វើអំពើមកលើយើង និងរៀបចំនូវសំណាងវាសនារបស់យើង។ ដូច្នោះគេបបួលខ្ញុំឱ្យសរសេរសៀវភៅស្តីអំពីប្រធានបទនេះ។ ខ្ញុំបានចំណាយពេលយូរ ដើម្បីសរសេរសៀវភៅនេះទាំងភាសាអង់គ្លេស

និងភាសាក្រម ដោយពណ៌នាគ្រប់លក្ខណៈទាំងអស់របស់កម្ម  
តាមទស្សនៈផ្សេងៗ ដើម្បីជាប្រយោជន៍ដល់អ្នកអានទាំងអស់។

សូមឱ្យអ្នកយល់ដឹងនូវច្បាប់កម្ម ដើម្បីសម្រេចបាននូវ  
សម្មាទិដ្ឋិ ហើយធ្វើការយល់ឃើញត្រូវនេះ ឱ្យទៅជាប្រទីបំភ្លឺផ្លូវ  
អ្នកឱ្យបានត្រឹមត្រូវដើម្បីជៀសវាងផ្លូវខុស ដែលដឹកនាំទៅរកឋាន  
អបាយ ហើយត្រូវដើរតាមផ្លូវត្រូវដែលឱ្យឈ្មោះថា **អរិយអដ្ឋង្គិក-  
មគ្គ** ដែលដឹកនាំអ្នកត្រង់ឆ្ពោះទៅកាន់សេចក្តីសុខស្ងប់ ជាអមតៈ  
ពោលគឺព្រះនិព្វាន។

សូមអ្នកទាំងឡាយបានរួចចាកទុក្ខទោសវិបត្តិ និងហានិ-  
ក័យគ្រប់យ៉ាងនិងសូមឱ្យបានសោយសុខក្នុងឋានមនុស្សលោក  
ឋានទេវលោក និងសុខក្នុងព្រះនិព្វានជារៀងរហូត។

*បណ្ឌិត មែម ទីន មន*

១

**តើភពមានន័យដូចម្តេច?**

**១.តើភពជាអ្វី?**

ភពរបស់សត្វមានជីវិតរស់នៅ អាចត្រូវបានចាត់ទុកថា ជាផលបូកនៃសកម្មភាព និងបទពិសោធន៍ របស់សត្វតាំងពី កើតរហូតដល់ស្លាប់។

អ្នកខ្លះបានផ្តល់ការកត់សម្គាល់ ដ៏ស្រស់ស្អាតមួយរួចជា ស្រេចថា “ភពមួយ គឺជាសកាវៈរបស់សត្វដែលមានជីវិតរស់នៅ ពីកើតទៅស្លាប់”។

យោងតាមពុទ្ធអភិធម្មថា ភពមួយចាប់ផ្តើមពីការកើត ឡើងនៃបដិសន្ធិចិត្ត ចេតសិក របស់វាដែលសម្បយុត្តដោយ កម្មជួររូបបង្កើតឡើង ដោយកម្មណាមួយក្នុងអតីតរបស់សត្វ នោះ ដែលឥឡូវកំពុងចាប់កំណើតក្នុងផ្ទៃនៃមាតា។

កម្មជួររូប បង្កើតបានជាតំណក់វត្ថុរាវថ្លាតូចមួយតំណក់ ហៅថា កលលៈ។ កលលៈ នេះត្រូវបានបង្កើតឡើងនៅក្នុង អូវុល

ឬកោសិកាកេររបស់ម្តាយ ដែលបង្កឡើងដូចជាស៊ុត ដោយ  
ស្បែរម៉ាតូសូអ៊ីត របស់ឪពុក អូរ៉ុល និង ស្បែរម៉ាតូសូអ៊ីត របស់  
ឪពុកម្តាយ បានដើរតួជាឧបត្ថម្ភក៏ដ៏សំខាន់សម្រាប់ការកើតឡើង  
បានជាគភ៌។ កលលៈទុកដូចជាគ្រាប់ពូជ អូរ៉ុល និង ស្បែរម៉ាតូ  
សូអ៊ីត ប្រៀបបានដូចជាដីសើម កម្មដែលផលិត ប្រៀបបានដូច  
ជា កសិករ <sup>(១)</sup> ។


ដូច្នេះ គភ៌ចាប់ផ្តើមពីខណៈពេលកំពុងកើតឡើងនៃបដិ-  
សន្ធិចិត្ត ចេតសិក និងកម្មជួររូប។ កម្មអតីត ដែលតាក់តែងបដិសន្ធិ  
នៃទារកឱ្យកើតឡើង ចេះតែបន្តបង្កើតនូវវិបាកវិញ្ញាណ និងចេតសិក  
រាល់ខណៈចិត្ត រហូតដល់កម្មនោះអស់ឥទ្ធិពលដល់ពេលស្លាប់។

មួយខណៈចិត្ត គឺមួយអាយុកាលរបស់ចិត្ត។ វាស្មើនឹង  
៣ ខណៈខ្លីៗ ពោលគឺខណៈខ្លីនៃការកើតឡើងរបស់ចិត្តនោះ  
ខណៈខ្លីនៃការស្ថិតនៅរបស់ចិត្តនោះ និងខណៈខ្លីនៃការរលត់  
ទៅនៃចិត្តនោះ។ ចិត្តកើតឡើងបន្តបន្ទាប់គ្នាដោយគ្មានដាច់,  
ដូច្នេះ ក៏បង្កើតបានខ្សែច្រវាក់នៃក្រសែចិត្តមួយ។

កម្មជាវិបាកចិត្តដំបូងឱ្យឈ្មោះថា “បដិសន្ធិចិត្ត”។ ការ  
ប្រព្រឹត្តទៅបន្តបន្ទាប់គ្នានៃវិបាកចិត្តហៅថា “ភវង្គ” ឬ “ខ្សែភវង្គ”។  
វិបាកចិត្តចុងក្រោយនៅក្នុងភពមួយ ឱ្យឈ្មោះថា “ ចុតិចិត្ត ” ។

បន្ទាប់ពីចុតិចិត្តនោះទៅ សត្វក៏ស្លាប់ទៅ ដោយសារឧបត្ថម្ភកម្ម អស់ថាមពល។ ប៉ុន្តែ ឧបត្ថម្ភកម្មដទៃទៀតនឹងមានឱកាសតាក់ តែងនូវភពថ្មីមួយឱ្យកើតឡើងតាមរបៀបដូចគ្នា។

កម្មជួររូប ត្រូវបានបង្កើតឡើងបន្តគ្នារាល់ខណៈខ្លីៗដោយ ចាប់ផ្តើមពីខណៈដែលកំពុងកើតឡើងនៃបដិសន្ធិចិត្ត។ ចិត្តជួរ រូប បានកើតឡើងបន្តគ្នារាល់ខណៈ ដែលកំពុងកើតឡើងនៃ កវដ្តចិត្ត ដោយចាប់ផ្តើមពីខណៈដែលកំពុងកើតឡើងនៃកវដ្តចិត្ត ដំបូងរហូតដល់មរណៈ។ ដោយចាប់ផ្តើមពីពេលអាហារត្រូវបាន បរិភោគដោយម្តាយ ហើយក៏ត្រូវទទួលបានដោយកូនក្នុងគភ៌ នោះ អាហារជួររូបក៏កើតឡើងបន្តគ្នារាល់ខណៈរហូតដល់ស្លាប់។



ក្រសែចិត្តហូរពីភពមួយទៅភពមួយទៀត រូបទាំងអស់កើតឡើងជាទម្រង់រូបខន្ធ ដែលផ្ទុកដោយ

បរមត្ថរូប ៨ ៩ ១០... ប្រភេទ។ រូបខន្ធ នីមួយៗមានតេជោ-  
ធាតុ។ តេជោធាតុនេះឈានដល់សភាពស្ថិតនៅមួយខណៈ  
ខ្លី ហើយបន្ទាប់មកទៀត វាបង្កើតជាតេជជ្ឈរូបបន្តគ្នារាល់  
ខណៈ។ រូបខន្ធនីមួយៗជាទូទៅមានអាយុ ១៧ ចិត្តខណៈ។

ដូច្នេះ ដោយសារការកើតឡើងនៃរូបជាច្រើនប្រភេទ  
ផ្សេងៗគ្នា គក៍លូតលាស់ជាលំដាប់ ហើយទារកក៏ចាប់ផ្តើមកើត  
នៅថ្ងៃដ៏សមគួរដល់ពេលវេលា។ បន្ទាប់មកទារកនោះធំឡើង  
ដោយសារការបង្កើតឡើងនូវរូបខន្ធបន្តបន្ទាប់រហូតដល់ពេញ  
វ័យ។ គ្រប់កម្មជ្ឈរូបទាំងអស់រលត់ទៅនៅពេលស្លាប់។ គ្រប់  
ចិត្តជ្ឈរូបនិងអាហារជ្ឈរូបទាំងអស់ក៏រលត់ទៅវិញ បន្ទាប់ពី  
មរណៈដែរ។ មានតែតេជជ្ឈរូបទេដែលស្ថិតនៅជាសាកសព។

ដូច្នេះ ភពមួយត្រូវបានកំណត់ថា ជាការប្រព្រឹត្តទៅនៃ  
ការកើតឡើង និងការបែកធ្លាយទៅវិញនៃនាម និងរូប ពីខណៈ  
ដែលកំពុងកើតឡើងនៃបដិសន្ធិចិត្ត រហូតដល់ការរលត់ទៅ  
វិញនៃចុតិចិត្ត។

នៅពេល អកុសលកម្មមានឱកាសឱ្យផលជាឧបត្ថម្ភក-  
កម្ម ភពថ្មីមួយទៀតត្រូវបានកើតឡើងក្នុងឋានអបាយមួយ។  
នៅពេលកុសលកម្មជាកាមលោកមានឱកាសឱ្យផលជា

ឧបត្ថម្ភកម្ម ភពថ្មីមួយអាចត្រូវបានបង្កើតឡើង នៅក្នុងឋាន  
មនុស្ស ឬឋានទេវតា។ ឋានទាំងពីរប្រភេទនេះឱ្យឈ្មោះថាជា  
កាមាវចរសុគតិភព។

នៅពេលដែលកុសលកម្មជារូបភព ដែលជាកម្មកើត  
ចេញពីរូបឈានចិត្ត មានឱកាសដើម្បីតាក់តែងនូវបដិសន្ធិថ្មី  
មួយ រូបព្រហ្មក៏ត្រូវបានបង្កើតឡើងដែរ។

នៅពេល កុសលកម្មជាអរូបភព ដែលជាកម្មកើតចេញ  
ពី អរូបឈានចិត្ត មានឱកាសដើម្បីតាក់តែងនូវបដិសន្ធិថ្មី  
អរូបព្រហ្ម គឺភពព្រហ្មគ្មានរូបក៏ត្រូវបានកើតឡើង។

**២. ភពផ្សេងៗគ្នា**

នៅក្នុងមូលបណ្ណាសកៈ មហាវេទល្អសូត្រ ព្រះមហា  
កោដិកៈសួរព្រះសារីបុត្រ អគ្គសារីកស្តាំរបស់ព្រះសម្មាសម្ពុទ្ធ  
ថា “បពិត្រលោកម្ចាស់ តើភពជាអ្វី ?”

ព្រះសារីបុត្រឆ្លើយតបថា “ម្ចាស់អាវុសោ ភពមាន ៣ គឺ  
កាមភព១ រូបភព១ និងអរូបភព១”។

“កាមភព” មានន័យថា ភពដែលអាស្រ័យកាម ដែល  
ជាកន្លែងត្រូវសោយកាមគុណ។ កាមភពរួម មាន អបាយភូមិ  
៤ ឋានមនុស្ស និងឋានទេវតាទាំង ៦ ជាន់។ ដូច្នេះ ភព

តិរច្ឆាន ភពប្រេត ភពអសុរកាយ ភពនរក ភពមនុស្ស និង ភពទេវតាត្រូវរាប់បញ្ចូលក្នុងកាមភព។

“រូបភព” មានន័យថា អត្ថិភាពក្នុងភពដែលមានរូប។ រូប ភពមានឋានមានរូប ១៦ ជាន់ មានឈ្មោះថា ព្រហ្មបរិសេដ្ឋា ព្រហ្មបុរោហិតា មហាព្រហ្ម ។ល។ ក្នុងចំណោមឋានទាំងនោះ ពួកព្រហ្មក្នុងឋាន អសញ្ញីសត្តមានតែរូប មិនមានចិត្តទេ ឯ ពួកព្រហ្មក្នុងឋាន ១៥ ជាន់ទៀតមានទាំងកាយ និងចិត្ត។ ពួក ព្រហ្មមិនសោយនូវកាមគុណទេ ពួកគេរីករាយដោយសេចក្តី សុខក្នុងឈាន។

“អរូបភព” មានន័យថា អត្ថិភាពក្នុងភពដែលគ្មានរូប។ អរូបភព មាន ឋាន៤ជាន់ ឱ្យឈ្មោះថា អាកាសានញ្ជាយតនៈ១ វិញ្ញាណញ្ជាយតនៈ១ អាកិញ្ជាយតនៈ១ នេវសញ្ញានា- សញ្ជាយតនៈ១។ ពួកអរូបព្រហ្ម ដែលនៅក្នុងឋានទាំងនេះ មានតែចិត្ត មិនមានរូបកាយទេ។

ភាពខុសគ្នាមិនមែនត្រឹមតែដោយសារភាពខុសគ្នាក្នុង ឋានប៉ុណ្ណោះទេ ប៉ុន្តែថែមទាំងខុសគ្នាក្នុងអាការៈ ទ្រព្យ សុខ- ភាព ប្រាជ្ញា ឋានៈសង្គម អាយុកាល ។ល។ ទោះបីជាមាន មនុស្សច្រើនជាង ៦៥០០លាននាក់នៅក្នុងពិភពលោកក៏

ដោយ ក៏ពួកគេមិនដូចគ្នាដែរ។ ពួកគេទាំងអស់ខុសគ្នាពី មួយទៅមួយតាមទិដ្ឋភាពច្រើនយ៉ាង។

អ្នកខ្លះត្រូវបានចិញ្ចឹមបីបាច់ក្នុងវិមានស្តីមន្តក្នុងគំនរវត្ត ប្រណីតៗ បរិបូណ៌ដោយបញ្ញាខ្ពស់ និងមានសុខភាពល្អ ខណៈ ពេលអ្នកខ្លះត្រូវបានចិញ្ចឹមបីបាច់ក្នុងខ្ទមតោកយ៉ាកក្រក្រែលែង មានបញ្ហាអន់ថយ ចំណេះដឹងតិច និងសុខភាពខ្សោយ។

អ្នកខ្លះកើតមកបានជាសេដ្ឋីមានទ្រព្យរាប់លាន ចំណែក អ្នកខ្លះទៀតកើតមកជាអ្នកក្រ។ អ្នកខ្លះកើតមកមានរូបសម្បត្តិ ស្រស់ស្អាត អ្នកខ្លះកើតមកមានរូបរាងអាក្រក់យ៉ាងក្រៃលែង។ អ្នកខ្លះមានទ្រង់ទ្រាយធម្មតា អ្នកខ្លះពិការ ងងឹតភ្នែក គ ឬង់។ ល។ អ្នកខ្លះមានសុខភាពល្អណាស់ ឯអ្នកខ្លះទៀតដេកលើគ្រែ មានជំងឺរ៉ាំរ៉ៃ។ អ្នកខ្លះពូកែខាងសិល្បៈតន្ត្រី ការច្រៀង ការរាំ កីឡា វិទ្យាសាស្ត្រ ឬបច្ចេកវិទ្យា ចំណែកអ្នកខ្លះទៀតមិនមាន សមត្ថភាពខាងការងារណាមួយក្នុងជីវិតឡើយ។

នរណាជាអ្នកបង្កើតភពផ្សេងៗគ្នាដូច្នោះ? តើនរណា រៀបចំជោគវាសនារបស់សត្វទាំងអស់ ធ្វើឱ្យពួកគេមិនដូចគ្នា ក្នុងអាការៈ ប្រាជ្ញា អាកប្បកិរិយា ទ្រព្យ សុខភាព។ល។ តើ ព្រះអាទិទេព បង្កើតនូវភាពខុសគ្នាទាំងអស់នេះឬ? តើមាន

ហេតុផ្សេងទៀតដែលនាំឱ្យមានភាពផ្សេងគ្នាទាំងអស់នេះឬ?

**៣. តើនរណាមន្តើសព្វសត្វផ្សេងៗគ្នា?**

ទាក់ទងទៅនឹងអត្ថិភាពរបស់សត្វផ្សេងៗគ្នា នៅក្នុង ភព ជនខ្លះកាន់យកទិដ្ឋិថា សត្វទាំងនេះកើតឡើងដោយគ្មាន ហេតុ ហើយថា ពួកគេខុសគ្នាតាមលក្ខណៈជាច្រើន ដោយ គ្មានហេតុផល។ ទិដ្ឋិនេះហៅថា “អហេតុកទិដ្ឋិ” គឺការយល់ ថា អ្វីៗទាំងអស់គ្មានហេតុបច្ច័យតាក់តែង។

រាល់ព្រឹត្តិការណ៍ និងអ្វីៗគ្រប់យ៉ាងដែលកើតឡើងសុទ្ធ តែមានហេតុនៅពីក្រោយរឿងរ៉ាវទាំងនោះ។ ដោយសារបុគ្គល មានអវិជ្ជា មិនដឹងពីហេតុទាំងនេះ បុគ្គលនោះក៏កាន់យកទិដ្ឋិ ថា រឿងរ៉ាវទាំងអស់នោះកើតឡើងគ្មានហេតុ ពេលនោះបុគ្គល នោះនឹងខុស។ ប្រសិនបើបុគ្គលជឿថា ភ្លៀងធ្លាក់ដោយគ្មាន ហេតុផល ព្រោះតែបុគ្គលមិនដឹងនូវហេតុផលថា ហេតុអ្វីបាន ជាវាភ្លៀង ពេលនោះឯង បុគ្គលនោះនឹងខុស។

ជនជាច្រើនជឿថា ពិភពលោកនិងសព្វសត្វទាំងអស់ ត្រូវបានបង្កើតឡើងដោយ ព្រះអាទិទេព ។ ជំនឿនេះកើត ឡើងមកពីពាក្យប្រៀនប្រដៅរបស់សាសនាមួយចំនួន។

ព្រះអាទិទេពមួយនោះមានឈ្មោះថា ឥសូរៈ ជាភាសា

បាលី និង ឥស្សារៈ ជាភាសាសំស្ក្រឹត។ ដូច្នោះ ទិដ្ឋិដែលជឿថា អាទិទេព មានអំណាចបង្កើតនូវសព្វសត្វទាំងអស់ ហើយ កំណត់នូវជោគវាសនារបស់ពួកគេផងនោះ ឈ្មោះថា “ឥស្សរ- វានិម្មានវាទ”។

ដោយមានសេរីភាពពេញលេញ ក្នុងការធ្វើការគោរពបូជា បុគ្គលអាចជឿលើសាសនាណាមួយក៏បានដែលខ្លួនឱ្យតម្លៃ។ ក៏ប៉ុន្តែបុគ្គលគួរសិក្សាដោយយកចិត្តទុកដាក់នូវជំនឿ ដែល បុគ្គលទទួលយកថា តើវាពិតជាត្រឹមត្រូវ មានហេតុផល មាន ប្រយោជន៍ ហើយវាអាចនាំទៅរកជីវិតប្រសើររីករាយ ឬអត់។ ចំណុចមួយចំនួនត្រូវបានលើកឡើងក្នុងទីនេះ សម្រាប់ធ្វើការ ពិចារណា។

មានសាសនាជាច្រើនដែលប្រៀនប្រដៅថា ព្រះអាទិទេព ជាអ្នកបង្កើតលោក និងសព្វសត្វទាំងអស់។ គេឱ្យឈ្មោះខុសៗ គ្នាចំពោះអ្នកសាងលោកនេះ ហើយពួកគេមិនអាចព្រមព្រៀង គ្នាថា អ្នកសាងលោកទាំងឡាយនោះដូចគ្នាបានឡើយ។ ដូច្នោះ នរណាជាអ្នកបង្កើតលោកពិតប្រាកដ? គេនិយាយថា ប្រសិនបើ អាទិទេព សាងលោកនោះ មានសញ្ញានុភាព ហើយធ្វើ អ្វីដែលខ្លួនចូលចិត្ត ហេតុអ្វីបានជាអ្នកនោះមិនបង្កើតមនុស្ស

ត្រឹមត្រូវ យុត្តិធម៌ សត្វមានប្រយោជន៍ មិនបង្កឱ្យមានគ្រោះថ្នាក់ និងវត្ថុល្អៗ ដើម្បីបំពេញពិភពលោកទៅ? ហេតុអ្វីបានជាអាទិទេព បង្កើតមនុស្សអាក្រក់ល្ងង់ខ្លៅ មានគ្រោះថ្នាក់ និងសត្វព្រៃ ពស់មានពិស ខ្យងរំពើ មេរោគនិងបាក់តេរី ខ្យល់ព្យុះ និងដីមានគ្រោះថ្នាក់បែបនេះ?

លោក **អលបឺត អាញស្តាញ** (Albert Einstein) ជាអ្នកវិទ្យាសាស្ត្រដ៏ធ្វើមបានធ្វើការកេត់សម្គាល់ដូចខាងក្រោម៖

*ប្រសិនបើព្រះអាទិទេព មានសញ្ញានុភាព អ៊ីចឹងរាល់ព្រឹត្តិការណ៍ដែលកើតឡើងរួមទាំងរាល់សកម្មភាពរបស់មនុស្ស រាល់គំនិតរបស់មនុស្ស និងរាល់អារម្មណ៍ និងសេចក្តីប្រាថ្នារបស់មនុស្ស ក៏ជាការងាររបស់ព្រះជាម្ចាស់ដូច្នោះមែន តើអាចគិតពីមនុស្ស ដែលមានទំនួលខុសត្រូវចំពោះការទទួលខុសត្រូវ និងគំនិតរបស់ពួកគេ នៅចំពោះមុខព្រះអាទិទេព បែបនេះដូចម្តេចកើត? ក្នុងការដាក់ទណ្ឌកម្ម និងការឱ្យរង្វាន់ចំពោះទំហំជាក់លាក់ គប្បីឱ្យការវិនិច្ឆ័យលើព្រះអាទិទេពខ្លួនឯងផ្ទាល់។ តើករណីនេះអាចត្រូវបានផ្សំជាមួយភាព*

ល្អ និងត្រឹមត្រូវផ្តល់ជូនចំពោះព្រះអាទិទេពបាន  
ដែរឬទេ?

អ្នកធ្វើកំណែទម្រង់សង្គមសញ្ញាតិអង់គ្លេស និងជាជើង  
ឯកខាងការទាមទារសិទ្ធិនារី ឈ្មោះ ឆាល ប្រេដឡាហ្វត  
(Charles Bradlaugh), ១៨៣២-១៩៩១, បានធ្វើការកត់សម្គាល់  
ដូច្នោះគឺ៖

“វត្តមាននៃសេចក្តីអាក្រក់គឺជាការជាន់ឈ្លី  
គួរឱ្យរន្ធត់រាំងស្ងួតដល់អ្នកវេទនិយម។ ការឈឺចាប់  
សេចក្តីទុក្ខ បទឧក្រិដ្ឋ ភាពក្រីក្រ ប្រឈមមុខនឹង  
ការគាំទ្រនូវសេចក្តីល្អនិងការផ្លាស់ប្តូរគ្មានទីបំផុត  
ជាមួយនឹងកម្លាំង ដែលមិនអាចឆ្លើយតបបាននូវ  
សេចក្តីថ្លែងរបស់លោក អំពីទេវតាថាល្អទាំងអស់  
ឆ្លាតទាំងអស់ និងមានអំណាចទាំងអស់” (២) ។

ព្រះតេជគុណ នារទេមហាថេរ បានសរសេរក្នុងសៀវភៅ  
ដ៏ល្បីល្បាញរបស់លោក ដែលមានចំណងជើងថា “ព្រះពុទ្ធ  
និងការប្រៀនប្រដៅរបស់ព្រះអង្គ” ដូចខាងក្រោមថា៖

“អ្នកនិពន្ធតាមគំនិតខ្លួនឯង បានប្រកាស  
ដោយប្តេជ្ញាថា ព្រះអាទិទេព បង្កើតមនុស្សបន្ទាប់

ពីរបបដឹមារបស់ព្រះទ្រង់។ ផ្ទុយទៅវិញ, អ្នកគិតសម័យទំនើបមួយចំនួនបានយល់ថា មនុស្សបានបង្កើត ព្រះអាទិទេព បន្ទាប់ពីបដិមាផ្ទាល់ខ្លួន។ ដោយការរីកលូតលាស់ផ្នែកអារ្យធម៌ទស្សនៈរបស់មនុស្សស្តីពីព្រះអាទិទេព បានធ្វើឱ្យកាន់តែប្រសើរឡើង។ បច្ចុប្បន្ន មាននិន្នាការដើម្បីជំនួសព្រះអាទិទេពជាបុគ្គល ឱ្យទៅជាព្រះអាទិទេពមិនមែនជាបុគ្គល វិញ។ លោក វ៉ាល់តែរ (voltaire) បានអះអាងថា " ព្រះអាទិទេព គឺជាការបង្កើតឡើងដ៏ប្រសើរបំផុតរបស់មនុស្ស"<sup>(៣)</sup> ។

**៤. ការរកឃើញផ្នែកវិទ្យាសាស្ត្រ**

ក្នុងវិទ្យាសាស្ត្រធម្មជាតិ ដូចជា រូបវិទ្យា គីមីវិទ្យា ភូគព្ភសាស្ត្រ និងជីវសាស្ត្រ អ្នកវិទ្យាសាស្ត្រទាំងឡាយ រកឃើញថា រាល់ការកើតឡើងបាតុភូតធម្មជាតិទាំងអស់សុទ្ធតែក្រោមកម្លាំងធម្មជាតិ និងហេតុនៃធម្មជាតិ។ ពួកគេមិនបានរកឃើញកស្មតាងណាមួយបញ្ជាក់ថា បាតុភូតនោះបានបង្កើតឡើងដោយ ព្រះអាទិទេពនោះទេ។ ច្បាប់ជាមូលដ្ឋានមួយរបស់វិទ្យាសាស្ត្រដែលមានឈ្មោះថា " ច្បាប់ អភិរក្សរូបធាតុនិងថាមពល បញ្ជាក់

ថា គេមិនអាចបង្កើត ឬបំផ្លាញនូវរូបធាតុ និងថាមពលបាន ឡើយ។

លោក អលប៊ឺត អាញស្តាញ (Albert Einstein) ជាអ្នកវិទ្យាសាស្ត្រដ៏ធ្វើមបានស្រាយបំភ្លឺនៅក្នុងឆ្នាំ ១៩០៥ ថា រូប និងថាមពល អាចត្រូវបានបម្លែងពីមួយទៅមួយ ដោយសមីការ  $E = mc^2$  ដែល "E" តំណាងឱ្យថាមពល "m" គឺទំហំ ឬម៉ាស់ ហើយ "c" គឺជាល្បឿននៃពន្លឺ។ ដូច្នេះ រូប និងថាមពលអាចចាត់ទុកបានថាដូចគ្នាតែមួយ។ រូបអាចចាត់ទុកថា ជាប្រភពនៃថាមពល ហើយថាមពលជាច្រើននឹងត្រូវបញ្ចេញនៅពេលដែលរូបនោះបែកធ្លាយ។ គោលការណ៍នេះត្រូវបានយកទៅប្រើប្រាស់ក្នុងគ្រាប់បែក អាតូមិក និងគ្រាប់បែក អ៊ីដ្រូសែន។

យោងទៅតាមការសិក្សាសង្កេតរបស់អ្នកភូគព្ភសាស្ត្រ អាយុផែនដីរបស់យើង គឺ ៤៦០០ លាន ឆ្នាំ។ ៤៦០០ លាន ឆ្នាំកន្លងទៅនេះ ផែនដីបានកើតឡើងយ៉ាងពេញលេញ ប៉ុន្តែផ្នែកខ្លះ នៃភពផែនដីនៅតែស្ថិតក្នុងដំណាក់កាលរលាយបន្តិចម្តងៗ។ ដោយសារផែនដីចុះថយកម្ពស់យឺតៗ ដូច្នេះ ដំបូងដីវិក ជាទម្រង់បែបបាក់តើ បានកើតមានឡើងនៅលើភពផែនដី ៤០០០ លានឆ្នាំកន្លងទៅនេះ។ ពពួកសត្វ ដែលមានកោសិកា

តែមួយ និងសារជាតិផ្សិតជាច្រើនបានកើតឡើងដំបូង២១០០  
លានឆ្នាំកន្លងទៅនេះ។

១៣០០លានឆ្នាំកន្លងទៅ សរីរៈដែលមានកោសិកាចម្រុះ  
ស្មុគស្មាញបានកើតឡើង ដំបូងជាទម្រង់បែបរុក្ខជាតិតូចៗនៅ  
ក្នុងសមុទ្រ។ ៣០០ លានឆ្នាំក្រោយមកទៀត ការបង្កើតតាមផ្លូវ  
ភេទបានកើតឡើង។ ៦២០លានឆ្នាំកន្លងទៅ ដង្កូវមានបំពង់  
ដូចរាងកាយ និងប្រព័ន្ធសរសៃប្រសាទជាដំបូងបានកើតឡើង។  
១១០លានឆ្នាំក្រោយមក សត្វមានផ្ទឹងខ្នងបានកើតឡើង។

ជីវិតនៅលើផែនដី ហើយនិងត្រីដែលមានថ្នាម បានកើត  
ឡើង ៤២៥លានឆ្នាំកន្លងទៅ។ ៣០លានឆ្នាំក្រោយមក ដំបូង  
សត្វល្អិតមានសរីរាង្គដូចសត្វពួកម្រើមព្រះ ឬក្តែប សត្វកណ្តៀរ  
សត្វពីងពាង ខ្វាដំរី សត្វល្អិតដំបូងបានកើតឡើង។ សត្វល្អិត  
មានស្លាបបានកើតឡើងដំបូង ៣៣០ លានឆ្នាំកន្លងទៅ។ សត្វ  
ដាយណូស័រ សត្វនៅលើផែនដីជាច្រើនមានរាងធំៗបានធ្វើការ  
រស់នៅតាមរបៀបធម្មជាតិរបស់វា ២៣៥ លានឆ្នាំកន្លងទៅ។  
ពពួកសត្វមានសុកក៏បានកើតមានឡើងដំបូង ក្នុងពេល ១១៤  
លានឆ្នាំកន្លងទៅ។ ហើយ៤០ លានឆ្នាំកន្លងមកទៀត ថនិក  
សត្វវ័យុគដំបូងក៏ស្លាប់ពាយ អស់ទៅ។ ១៩ លានឆ្នាំក្រោយ

មកសត្វស្វាធំៗក៏បានបែកចេញពីពួកស្វាទាំងឡាយ។ ហ្វូម៉ូអ៊ីរិកទូស មនុស្សដែលដើរមានដងខ្លួនត្រង់លេចមានឡើង ហើយការប្រមាញ់បានចាប់ផ្តើម ១.៩ លានឆ្នាំកន្លងទៅ។ ការវិវឌ្ឍបានប្រើពេលអស់ ៣០០,០០០ ឆ្នាំ សម្រាប់មនុស្ស ដើម្បីរៀនពីសិល្បៈនៃការបង្កើតភ្លើង។ មនុស្សសម័យទំនើបបច្ចុប្បន្ន គេឱ្យឈ្មោះថា ហ្វូម៉ូសេភៀន(Homo Sapiens)ចាប់ផ្តើមមានឡើង ៦០០,០០០ឆ្នាំកន្លងទៅនេះ។ មនុស្សសម័យទំនើបជាងនេះទៀត គេឱ្យឈ្មោះថា ហ្វូម៉ូសេភៀន សេភៀន (Homo Sapiens Sapiens) កើតឡើង ៤០០,០០០ឆ្នាំកន្លងទៅនេះ។<sup>(៤)</sup>

បកគំហើញនានារបស់ភូគព្ភសាស្ត្រវិទូខុសគ្នាយ៉ាងជាក់ស្តែងពីសេចក្តីថ្លែងថា ព្រះអាទិទេពដ៏មានអំណាច បង្កើតនូវភពផែនដី មនុស្ស និងសត្វគ្រប់ប្រភេទតែក្នុងរយៈពេល ៧ ថ្ងៃ កាលពី ៦០០០ឆ្នាំកន្លងទៅនេះ។ ហេតុនេះហើយ លោកអេច ជី វែល (H.G Wells, 1866-1446) ជាអ្នកប្រវត្តិសាស្ត្រពិភពលោក សញ្ញាតិអង់គ្លេសបានសរសេរថា:

" នៅពេលយើងសិក្សាគម្ពីរសក្តិសិទ្ធិរបស់យើង គេប្រាប់យើងថា ព្រះអាទិទេពបានបង្កើត

ពិភពលោកនេះ ៦០០០ ឆ្នាំកន្លងទៅនេះ។ នៅ  
ពេលយើងសិក្សា ភូគព្ភសាស្ត្រ យើងអាចយល់  
បានថាវាបានប្រើពេលរាប់ពាន់លានឆ្នាំសម្រាប់  
ភពផែនដីនេះ ដើម្បីធ្វើឱ្យតូចទៅៗ ហើយតាំង  
មានឡើង មុនពេលការៈមានជីវិតអាចកើតមាន  
ឡើង។ ម៉្លោះហើយ តើយើងអាចជឿនូវអ្វីដែល  
គេបានសរសេរនៅក្នុងគម្ពីរសក្តិសិទ្ធិ របស់យើង  
ដូចម្តេចកើត? <sup>(៥)</sup> ។

“ ទ្រឹស្តីនៃការវិវឌ្ឍ ” បង្កើតឡើងដោយ ឆាល ដារីន  
(Chales Darwin), ១៨០៩-១៨៨២, ជាអ្នកធម្មជាតិសញ្ជាតិ  
អង់គ្លេសក៏ប្រឆាំងទៅនឹង “ ទ្រឹស្តីអ្នកសាងលោក ” ដារីន បានកាត់  
បន្ថយឧបសគ្គ សម្រាប់ការរស់រានរបស់ជនទាំងឡាយផ្សេងគ្នា  
ដែលមានការគាំទ្របំផុត អ្នកខ្លះត្រូវបានក្លាយទៅជាកូនជាចៅ។  
ដោយមានការកែប្រែគោលការណ៍ នៃការសម្រិតសម្រាំងបែប  
ធម្មជាតិនេះ ស្ទើរតែត្រូវបានទទួលយកជាសកលដោយអ្នក  
វិទ្យាសាស្ត្រជាច្រើន <sup>(៦)</sup> ។

ការស្រាវជ្រាវដឹកនាំដោយលោក ល្វីស បាស្ទ័រ (Louis  
Pasteur), ១៨២២-១៨៩៥, អ្នកវិទ្យាសាស្ត្របារាំងរូបនេះ

ហើយដែលបានស្ថាបនាឧបករណ៍កំដៅសម្លាប់មេរោគ ដែលបានលាតត្រដាងថាការរស់ទាំងឡាយ អាចកើតចេញតែពីការមានជីវិតដូចគ្នា។ ដូច្នេះអ្នកវិទ្យាសាស្ត្ររូបនេះ បានទទួលយកគោលការណ៍នោះថា “ជីវិតទាំងអស់ កើតចេញមកពីជីវិត” (Omne Viuvum ex vivo)<sup>(៧)</sup>។ ដូច្នេះ គេជឿថា មនុស្សដំបូងបានបង្កើតឡើងលើភពផែនដី ដែលមានការរៀបចំចាត់ចែងគឺមានលក្ខណៈសុំញ៉ាំណាស់។

**៥. នារកក្នុងបំពង់សាក**

ក្នុងការពិនិត្យសង្កេតមើលអំពីគភ៌នៅក្នុងផ្ទៃរបស់ម្តាយអ្នកវិទ្យាសាស្ត្រនានាបានយក អូរ៉ុល ពីស្បូនរបស់ប្រពន្ធនៃគូស្រករ ដែលគ្មានកូន ហើយដាក់វាទៅក្នុងបំពង់សាក។ គេដាក់បញ្ចូលទឹកកាមរបស់ប្តីទៅក្នុងបំពង់សាក ហើយមើលដោយម៉ែក្រូស្កុប (កែវពង្រីក)។

ស្ត្រីម៉ាតូសូអ៊ីតបានហែលជុំវិញអូរ៉ុល ព្យាយាមចូលទៅក្នុងអូរ៉ុលនោះ ក្លាស់របស់អូរ៉ុលបានរឹង ការពារមិនឱ្យស្ត្រីម៉ាតូសូអ៊ីត(មេជីវិតទឹកកាមរបស់បុរស)ដទៃទៀត មិនឱ្យចូលទៅក្នុងអូរ៉ុល(ទឹកកាមឬមេជីវិតរបស់ស្ត្រី)នោះបានឡើយ<sup>(៨)</sup>។ សារធាតុ អូរ៉ុល ឈ្មោះថា ស៊ីកូត បានបង្កកំណើតនៅក្នុងផ្ទៃ

ស្បូននៃម្តាយ។ ស៊ីកូតនោះបានភ្ជាប់ខ្លួនរបស់វាទៅនឹងជញ្ជាំងស្បូន នៅពេលដែលគភ៌កើតឡើង។ ទារកបានកើតក្នុងពេលសមគួរ ដូចនៅក្នុងគភ៌ធម្មតា។ ទារកដែលកើតប្រៀបនេះហៅថា“ទារកក្នុងបំពង់សាក”។

សព្វថ្ងៃនេះ អ្នកវិទ្យាសាស្ត្រជាច្រើនបានជួយគូស្វាមីភរិយាដែលគ្មានកូនពាសពេញពិភពលោក ដើម្បីទទួលបានកូនតាមរយៈបំពង់សាកនេះ។ គូស្វាមីភរិយាទាំងនោះមិនគួរយកកូនទៅ តាមបំណងរបស់ព្រះអាទិទេពឡើយ ព្រោះអ្នកវិទ្យាសាស្ត្រ អាចជួយពួកគេឱ្យមានកូនបាន។ ដូច្នោះ ប្រហែលគេចាត់ទុកថា អ្នកវិទ្យាសាស្ត្រ ទើបជាអ្នកបង្កើតលោកពិតប្រាកដមែន។

គេក៏អាចជួយឱ្យស្ត្រីអាចសម្រាលកូនបានច្រើនជាងមួយក្នុងពេលតែមួយបាន។ ប្រសិនបើម្តាយនៅពេលអនាគតមិនចង់សម្រាលកូន ដើម្បីចៀសវាងការឈឺចាប់ និងដើម្បីថែរក្សាសម្បុររបស់នាង នាងអាចជួលស្ត្រីដទៃ ឱ្យសម្រាលកូនជំនួសនាងបាន។ អ្នកវិទ្យាសាស្ត្រគ្រាន់តែដាក់ទឹក អ្នុំល ជាមេជីវិតរបស់គូស្រករនោះ ក្នុងស្បូននៃស្ត្រីដែលគេជួលនោះ។ ទឹកអ្នុំលមានមេជីវិតនោះនឹងដាំភ្ជាប់ខ្លួនវាទៅនឹងជញ្ជាំងស្បូន ហើយ

ស្រ្តីដែលគេជួលឱ្យពងផ្ទះនោះនឹងមានគភ៌។ នាងនឹងសម្រាលកូន  
ក្នុងពេលដ៏សមគួរមួយ។ ជួនកាលស្រ្តីដែលគេជួលនោះស្រលាញ់  
កូននោះដូចជាកូនរបស់ខ្លួនផ្ទាល់ ព្រោះនាងបានពងផ្ទះសម្រាប់  
កូននោះ ហើយបានចិញ្ចឹមដោយទឹកដោះរបស់នាងផ្ទាល់។  
ដូច្នោះ នាងបដិសេធមិនព្រមឱ្យកូននោះទៅគូស្វាមីភរិយា ដែល  
បានជួលនាងក៏មាន។ គូស្វាមីភរិយានោះត្រូវដាក់ពាក្យប្តឹង  
ទៅតុលាការ។ ចៅក្រមបានឱ្យយកឈាមរបស់កូននោះ និង  
ស្រ្តី ដែលគេជួលនោះមកធ្វើតេស្ត ហើយឱ្យកូននោះទៅឪពុក  
ម្តាយត្រឹមត្រូវវិញ។

ម្យ៉ាងវិញទៀត នៅពេលដែលស្រ្តីគេជួលនោះ បានទទួល  
ប្រាក់ច្រើនសម្រាប់ការពងផ្ទះនិងសម្រាលកូនគេបែរជាមានសេចក្តី  
លោភ ហើយសុខចិត្តពងផ្ទះកូនពីរ ឬបីនាក់របស់គូស្រករនោះ។  
ក្នុងពេលតែមួយ។ ខ្ញុំបានអានកាសែតបានឃើញព័ត៌មានមួយ  
គួរឱ្យភ្ញាក់ផ្អើលថា ស្រ្តីជនជាតិអឺរ៉ុបម្នាក់បានពងផ្ទះ កូនរបស់  
គូស្វាមីភរិយា៦នាក់ ក្នុងពេលដំណាលគ្នា។ ដោយសារស្បូន  
របស់នាងមិនមានបន្ទប់គ្រប់គ្រាន់សម្រាប់ទារក៦នាក់ ទារកទាំង  
នោះត្រូវសម្រាលដោយការវះកាត់ ប្រហែលពីរខែមុនពេលត្រូវ  
សម្រាល ហើយត្រូវបាន ចិញ្ចឹមដោយប្រដាប់ភ្នាស់។ នៅពេល

ទារកនោះមាន សុខភាពល្អស្រួលបួល គេឱ្យទារកទាំងនោះទៅ ឪពុកម្តាយរបស់ពួកគេរៀងៗខ្លួន បន្ទាប់ពីបានធ្វើតេស្ត ឈាម រួចហើយ។

**៦.ការបង្កាត់មនុស្ស**

ការស្រាវជ្រាវដ៏អស្ចារ្យ បានអនុវត្តដោយអ្នកវិទ្យាសាស្ត្រ នៅពេលបច្ចុប្បន្នគឺ “ការបង្កាត់” ដំណើរការថ្មីមួយនៃការផលិត កូន ដោយអលិង្គពីកោសិកាចេញពីរបស់ដើម។ ការបង្កាត់គឺ ជាដំណើរការមួយ ដើម្បីធ្វើការចម្លងជាក់ស្តែង នៃរុក្ខជាតិ ឬក៏ សត្វដោយការយកកោសិកាពីវា ហើយអភិវឌ្ឍវាដោយ សិប្ប- និម្មិត។

នៅប្រទេសអង់គ្លេស អ្នកវិទ្យាសាស្ត្រទាំងឡាយបាន បង្កាត់សត្វចៀមចំនួន ១៨ក្បាល ដោយជោគជ័យពី សត្វ ពពែឈ្មោះ ដូលី។ សត្វចៀមទាំងអស់មាន លក្ខណៈដូច មេ របស់ពួកវាបេះបិទ។

បន្ទាប់ពីបានទទួលជោគជ័យ ក្នុងការស្រាវជ្រាវទៅលើ សត្វមក អ្នកវិទ្យាសាស្ត្រចង់បន្តធ្វើការស្រាវជ្រាវទៅលើមនុស្ស។ រដ្ឋាភិបាលជាច្រើន មិនលើកទឹកចិត្តឱ្យធ្វើការស្រាវជ្រាវនេះទេ ដោយខ្លាចក្រែងទទួលលទ្ធផលដែលមិនគួរឱ្យចង់បាន។ នៅក្នុង

ខែវិច្ឆិកា ឆ្នាំ២០០៤ ប្រធានសមាគមផ្សព្វផ្សាយពុទ្ធសាសនានៅ  
ប្រទេសម៉ាឡេស៊ី បានស្នើខ្ញុំឱ្យធ្វើ បាបកថា “ស្តីពីទស្សនៈព្រះ  
អភិធម្មលើការបង្កាត់មនុស្ស” នៅមហាវិហារពុទ្ធសាសនានៃទី  
ក្រុងកូឡាឡាំពួរ ហើយខ្ញុំក៏បានយល់ព្រមជាមួយសេចក្តីស្នើសុំ  
នេះ។

យោងតាមទស្សនៈផ្នែកវិទ្យាសាស្ត្រ ការស្រាវជ្រាវលើ  
សត្វ និងរុក្ខជាតិបានជោគជ័យ ក៏អាចធ្វើការស្រាវជ្រាវទៅលើ  
មនុស្ស និងមនុស្សដែរ ហើយសត្វទាំងឡាយក៏មានប្រព័ន្ធសរីរៈ  
ដូចគ្នា។

យោងតាមទស្សនៈអភិធម្មវិញ ការបង្កាត់មនុស្សក៏នឹង  
អាចធ្វើបានជោគជ័យដូចជាការធ្វើទៅលើសត្វពពែឈ្មោះ ដូល្លី  
ដូច្នោះដែរ។ ហេតុផលគឺថា កម្មអាចបង្កើតបដិសន្ធិតាម  
របៀប ៤ យ៉ាង ដូចខាងក្រោម៖

(១). ឧបចាតិកបដិសន្ធិ កំណើតកើតឯង

កំណើតកើតឯងនេះ របៀបបានដូចជាសត្វដែលគ្រប់  
អាយុត្រូវកើត។ ពួកព្រហ្ម ទេវតា សត្វនរក ប្រេត និងអសុរ  
កាយកើតឡើងមានវ័យលូតលាស់ធំតែម្តងដោយពុំចាំបាច់ឆ្លង  
កាត់ការមានគភ៌ ដូចដំណាក់កាលទារក ហើយពុំចាំបាច់មាន

ឪពុកម្តាយ ឬមេបាទេ។ នៅពេលដែលឧបត្ថម្ភកម្មបង្កើតបាន ជាវិបាកវិញ្ញាណរបស់ពួកសត្វទាំងនោះក្លាម រួមជាមួយនឹង ចេតសិក និងកម្មជួររូប ពួកគេក៏កើតឡើងនៅកន្លែងលំនៅរបស់ ពួកគេក្លាមតែម្តង ពេលគឺ ដូចជាវិមាននៃទេវតា ព្រៃព្រឹក្សា ភ្នំ ឬ ក៏សមុទ្រជាដើម។ មនុស្សដំបូងបង្អស់នៅក្នុងលោក គឺកើតតាម របៀបនេះឯង។ នាង **អម្ពុធាលី** ស្រីពេស្យាដ៏ស្រស់ស្អាត នៅទី ក្រុង វេសាលី ក៏បានកើតពីកំណើតដូច្នោះក្នុងសម័យពុទ្ធកាល។ សត្វត្រីក្នុងស្រះដែលមានស្តុកទឹកក្តៅនៅនិទាយរដូវ ក៏ត្រូវកើត តាមរបៀបនេះដែរ។ ជនដែលបានទៅកើតជាទេវតា ឬប្រេត បន្ទាប់ពីស្លាប់ក្លាម ក៏កើតដោយ ឧបបាតិកៈ កំណើត ដែរ។

រូបកាយរបស់ព្រហ្មនិងទេវតា ក៏មានផ្ទុំឡើងដោយ រូប ធាតុ ដែលភាគច្រើនជាកម្មជួររូប។ ដូច្នោះ គេមិនអាចមើល ឃើញពួកព្រហ្ម និងទេវតានោះបានឡើយ ហើយនៅពេលពួក ព្រហ្ម និងទេវតាស្លាប់ទៅ ក៏គ្មានសាកសពនៅដូចមនុស្សសត្វ យើងធម្មតាទេ។ ពួកអ្នកវិទ្យាសាស្ត្រ ពុំទាន់បានដឹងកំណើត ឧបបាតិកៈ នេះនៅឡើយ។

(២) សំសេទជបដិសន្ធិកំណើតចេញពីធាតុសើម

សត្វមូសពងជាក់ក្នុងថ្នកដែលមានទឹកដក់ និងកន្លែង  
សំណើម។ ពងនោះញាស់ទៅជាកូនដង្កូវ ដែលក្រោយមក ក៏  
ក្លាយទៅជាសត្វមូស។ សត្វកង្កែបក៏ពងនៅកន្លែងដែលមាន  
ទឹកដក់។ ពងនោះ ក៏ញាស់ទៅជាកូនក្អក ដែលក្រោយមក ក៏  
ក្លាយទៅជាសត្វកង្កែប។ សត្វរុយពងជាក់លើម្លូបដែលស្តុយផុយ  
រលួយ និង សរីរាង្គពុកផុយ។ ពង ក៏ញាស់ទៅជាដង្កូវ បន្ទាប់  
មក ក៏ក្លាយទៅជាសត្វរុយ។ សត្វល្អិតភាគច្រើនបំផុត គឺកើត  
ដោយកំណើតដូចនេះឯង។

ម្ចាស់ក្សត្រីយ៍ **បន្ទុបវតី** កើតចេញពីក្នុងផ្កាឈូកដែល  
កំពុងរីក ចំណែកឯព្រះនាង **វេទ្យុវតី** កើតនៅក្នុងប្រហោង  
ឫស្សី។ ការបង្កាត់ពូជសត្វ និងមនុស្សនឹងចាត់ចូលក្នុងប្រភេទ  
សំសេទជៈ នេះឯង។

( ៣ ) **អណ្ណាជបជិសន្ធិ** កំណើតចេញពីស៊ិត  
សត្វបក្សី និងមានកើតចេញពីស៊ិតក្នុងពោះមេរបស់វា។  
ពួកវាជាសត្វដែលកើតចេញពីស៊ិតដែលមានសំបក។

( ៤ ) . **ជលាពុជបជិសន្ធិ** កំណើតពីគក់ក្នុងផ្ទៃ  
មនុស្ស និងសត្វតិរច្ឆានប្រភេទខ្លះ កើតចេញពីផ្ទៃ របស់  
ម្តាយ។ ពួកគេកើតតាមសមត្ថរដល់ពេលវេលា ។ ភូមិទេវតា

និងសត្វប្រេតខ្លះក៏កើតចេញពីផ្ទៃនៃមាតាដែរ។ ទាំងអណ្ណជៈ  
និងជលាពុជៈកំណើតត្រូវបានចាត់ទុករួមគ្នាថាជា **គព្ពសេ-  
យ្យកៈ**កំណើត [គព្ព = ក្នុងផ្ទៃនៃមាតា+សេយ្យក = សត្វដែល  
ដេក=> **គព្ពសេយ្យកៈ** សត្វដែលដេកក្នុងផ្ទៃនៃមាតា]<sup>(៩)</sup>។

កម្ម គឺមានថាមពលខ្លាំងណាស់។ វាឱ្យផលរបស់វាជា  
វិបាកវិញ្ញាណចេតសិក សម្បយុត្តជាមួយនឹងកម្មជួររូប ដែលអាច  
កើតជាសត្វដែលលូតលាស់ពេញលេញក្នុងឧបបាតិកៈកំណើត។  
ឧបបាតិកៈកំណើតមិនចាំបាច់ត្រូវការ សារធាតុផ្សំភ្ជាប់ជាមួយ  
ឬក៏កន្លែងសម្រាប់គភ៌តោងយកឡើយ។

ដូច្នេះ ការបង្កាត់មនុស្សដែលនៅក្នុងនោះ កោសិកា  
របស់ឪពុកម្តាយមានមុខងារជាសារធាតុសំណុំ សម្រាប់ស្បូន  
ឬគភ៌តោងយក ក៏នឹងទទួលបានជោគជ័យ ដូចការបង្កាត់  
ទារកក្នុងបំពង់សាក ដែលនៅក្នុងកោសិកាកេទរបស់ឪពុក  
ម្តាយ ដើរតួជាសារធាតុសំណុំភ្ជាប់គ្នាសម្រាប់ជាសមុដ្ឋាននៃ  
ការកើត។ ក៏ប៉ុន្តែ ការបង្កាត់មនុស្សគួរធ្វើដែរ ឬទេ ?

ទេ! គេមិនគួរធ្វើវាទេ។ ជោគជ័យក្នុងការបង្កាត់មនុស្ស  
នឹងត្រូវគេមើលឃើញថា ជាសមិទ្ធផលដ៏អស្ចារ្យផ្នែកវិទ្យាសា-  
ស្ត្រ សម្រាប់រយៈពេលខ្លី។ បន្ទាប់មកវាត្រូវបានគេចាត់ទុកថា

ជា សមិទ្ធផលធម្មតា។ ប្រសិនបើ មនុស្សជាច្រើនត្រូវបាន ផលិតចេញតាមរោងចក្របង្កាត់មនុស្ស មនុស្សនឹងក្លាយទៅ ជាទំនិញ ឬ របស់របរថោក។ តម្លៃរបស់មនុស្ស សេចក្តីថ្លៃថ្នូរ របស់មនុស្ស និងការប្រៀនប្រដៅរបស់អ្នកអាទិទេពនិយម នឹង ត្រូវធ្វើឱ្យវិនាសបាត់សូន្យឈឹង។


យើងមិនអាចរំពឹងចង់បានកូន ដែលផលិតដោយ ការបង្កាត់ឱ្យមានបញ្ញា ដូចជាបញ្ញារបស់ម្តាយ ឬឪពុករបស់ ពួកគេបានទេ។ គេអាចដូចឪពុកម្តាយរបស់គេដោយលក្ខណៈ និងអាការៈ ប៉ុន្តែ មិនមែនប្រាជ្ញាទេ។ រាល់សត្វទាំងអស់ត្រូវ បានតាក់តែងដោយកម្មរបស់ខ្លួនផ្ទាល់ វាមានកម្មរបស់វា ជា ហេតុ មេបា ឬឪពុកម្តាយ និងពំនឹង។

កូនៗត្រូវការសេចក្តីស្រលាញ់ថ្នាក់ថ្នម ពីឪពុកម្តាយរបស់ ពួកគេ។ បើគ្មានសេចក្តីស្រលាញ់ថ្នាក់ថ្នមពីសម្លាក់ឪពុកម្តាយ របស់គេទេ ពួកគេនឹងក្លាយទៅជាខុសប្រក្រតី ហើយ ពិភព លោកពោរពេញទៅដោយមនុស្សស្រាប់ ហើយប្រទេស មួយ ចំនួនត្រូវអនុវត្តការពន្យារកំណើត ។ ប្រសិនបើប្រទេស មួយ ត្រូវការមនុស្សថែមទៀត សូមឱ្យរៀបការគូស្វាមីភរិយា បង្កើត នូវកូនជាទីស្រលាញ់របស់ខ្លួនដោយសេរី ហើយចិញ្ចឹមបីបាច់

ថែរក្សាកូននោះ ដោយសប្បាយរីករាយតាមធម្មតា។ សុភិ-  
មង្គលរបស់មនុស្ស និងសុភមង្គលរបស់គ្រួសារភាគច្រើនស្ថិត  
នៅលើការរួបរួមគ្រួសារ។

### ឯកសារយោង

- 1 Nārada Mahā thera. the Buddha and His Teaching ;  
published by Singapore Buddhist Meditation  
Centre, p.224.
- 2 Ibid, p.224
- 3 Ibid, p.224
- 4 Larousse, Desk Reference Encyclopedia, Great  
Britain, pp. 58,60. 62.
- 5 Dr. K. Sri Dammananda , “Why we should prictise  
Buddhism”, Buddhist Missionary Society Malaysia.  
p. 15.
- 6 The Columbia Viking Desk Encyclopedia, New YorK  
p. 321.
- 7 Ibid, p. 957.
- 8 Dr. Mehm Tin Mon, “ Scientific Evidence for Past  
Existence and Future Existences”, p. 23
- 9 Ashin Janakābhivamsa. “Abhidhamma in Daily life,”  
SBVMS Publication, p. 243-245.



## **ល្បួងប្រាជ្ញាជីវិតស៊ីវិលក្រុង និងស្ត្រីសុខុម**

### **១. តើជីវិតអាចកើតចេញពីរូប បានដែរឬទេ?**

នៅពេលដែលការបង្កាត់សត្វធ្វើបានជោគជ័យ ការបង្កាត់មនុស្សក៏បានទទួលជោគជ័យដែរ ហើយត្រូវបានពិភាក្សាដោយហេតុផលតាមទស្សនៈព្រះអភិធម្ម នៅជំពូកចុងក្រោយ។ ប៉ុន្តែពួកអ្នកវិទ្យាសាស្ត្រ នឹងពិបាកស្វែងយល់ថា ហេតុអ្វីបានជាបានជោគជ័យ។ ដោយសារគេទទួលយកទ្រឹស្តីថា “ ជីវិតទាំងអស់កើតចេញពីជីវិត ” តើគេនឹងពន្យល់ថា សត្វមានជីវិតកើតចេញពីកោសិកា ដែលតាមពិតទៅជារូបធាតុឥតជីវិតដូចម្តេចកើត ?

ការបង្កើតទារកក្នុងបំពង់សាកពី អូវុល របស់ម្តាយ ដែលបង្កកំណើតដោយកោសិកាភេទរបស់ឪពុកហៅថា ស្តីម នោះកោសិកាទាំងពីរ ក៏ជារូបធាតុឥតជីវិតដែរ។ ម្យ៉ាងទៀត ពួកអ្នកវិទ្យាសាស្ត្រ ក៏នឹងឈ្នួងយល់ថា វាពិបាកដើម្បីពន្យល់ពីរបៀប

ដែលទារកមានជីវិតកើតចេញពីកោសិកាពីរ ដែលជារូបធាតុនោះ  
ណាស់។

**២. ទ្រឹស្តីពន្លឺ**

នៅក្នុងរដូវលំអងផ្ការោយ ពិភពរុក្ខជាតិឥតជីវិតរវាង  
លំអងផ្កាលើ និងស្លាកស្នាមបង្កើតបានជាពូជ ដែលបង្កើតបាន  
ជារុក្ខជាតិ ដូចគ្នាទៅនឹងរុក្ខជាតិមេ ក្នុងពេលវេលាសមរម្យ រុក្ខ-  
ជាតិថ្មីនោះនឹងចេញផ្លែដូចគ្នានឹងរុក្ខជាតិមេដែរ។ ប៉ុន្តែនៅក្នុង  
ពិភពមនុស្ស កូនប្រុសស្រី ដូចឪពុកម្តាយរបស់គេតាមលក្ខណៈ  
អាការៈមួយចំនួនប៉ុណ្ណោះ ហើយកូនខ្លះខុសពីឪពុកម្តាយរបស់  
ពួកគេទាំងស្រុង។ ឪពុកម្តាយមានពណ៌សម្បុរភ្លាត សក់ពណ៌  
ខ្មៅ ភ្នែកពណ៌ខ្មៅ ចំណែកកូនប្រុសស្រីមានសម្បុរស សក់ពណ៌  
មាស និងភ្នែកពណ៌ខៀវ ដូចក្មេងជនជាតិអង់គ្លេស។ ពន្យល់  
រឿងនេះ ជាមួយទ្រឹស្តីពន្លឺដូចម្តេច?

យោងទៅតាមទ្រឹស្តីពន្លឺ កោសិកា អាចផលិតចេញពី  
ប្រភេទកោសិកាដូចគ្នា។ នៅក្នុងពេលពងផ្ទៃ អំព្រីយ៉ុង ចាប់ផ្តើម  
ជាមួយកោសិកាតែមួយពោលគឺអូរ៉ុល ដែលជាអ្នកបង្កកំណើត ។  
នៅពេលដែលកោសិកាលូតលាស់ទៅជាទារក កោសិកា ថ្មីផ្សេងៗ  
ជាច្រើនត្រូវបានបង្កើតឡើង។ តើគេអាចពន្យល់ករណីនេះដូច ម្តេច?

ដូចគ្នានេះដែរ ប្រសិនបើ “ អាជាម ” ជាមនុស្សដែលត្រូវ  
បង្កើតឡើងដំបូង មានពណ៌សម្បុរស សក់ពណ៌មាស និងភ្នែក  
ពណ៌ខៀវ, តើយើងអាចរៀបរាប់ពីការកើតឡើងនៃជនជាតិចិន  
និងជនជាតិជប៉ុន ដែលមានសម្បុរលឿង សក់ និងភ្នែកពណ៌  
ខ្មៅដូចម្តេច? ជនជាតិកូម៉ា ថៃ ម៉ាឡេ និង ឥណ្ឌូនេស៊ី ដែល  
មានសម្បុរត្នោត សក់ និងភ្នែក មានសម្បុរខ្មៅ សក់ខ្មៅរួញ  
និងភ្នែកពណ៌ខ្មៅ ត្រូវពន្យល់ដូចម្តេច ?

ក្នុងករណីដែលកូនភ្លោះមានរាងដូចគ្នាគេពន្យល់ថា អ្វីល  
ឬស៊ីកូត ដែលបង្កកំណើតបំបែកទៅជាកោសិកាពីរ ហើយ  
កោសិកាពីរនោះ អភិវឌ្ឍដោយឡែកពីគ្នា ដើម្បីបង្កើតទារកពីរ ។  
ប៉ុន្តែ ទារកដែលដូចគ្នានេះ ខុសគ្នាខាងលទ្ធភាពផ្លូវចិត្ត ដូចជា  
ចរិត ចំណាប់អារម្មណ៍ ប្រាជ្ញា ទេពកោសល្យ សំណាង និង  
វាសនា។ ពួកអ្នកវិទ្យាសាស្ត្រ មិនអាចផ្តល់ការពន្យល់ពេញចិត្ត  
សម្រាប់ភាពខុសគ្នានេះបានទេ។

*បញ្ហាដែលធ្ងន់ធ្ងរបំផុតនោះ គឺត្រូវផ្តល់ហេតុ  
ផលឱ្យពេញចិត្តសម្រាប់ការកើតឡើងនៃចិត្ត និង  
ជីវិត ចេញពីរូបគឺថា កោសិកាសរីរាង្គទាំងពីរឱ្យ  
ឈ្មោះថាកោសិកា អ្វីល និងកោសិកា ស្តែរម៉ាតូសូ*

**អ៊ីត។ ពួកអ្នកវិទ្យាសាស្ត្រនៅសៀមលើបញ្ហានេះ ។**

មិនបាច់និយាយថ្វីដល់ទៅការបង្កើតចិត្តចេញពីរូបទេ អ្នកវិទ្យាសាស្ត្រពិតជាមិនដឹងអ្វីទៅជា" ចិត្ត "។ ចិត្ត គឺជានាមធម៌ដែលមាន ចិត្ត និងចេតសិក។ តាមពិតអ្នកវិទ្យាសាស្ត្រ មិនបានដឹងលក្ខណៈពិតរបស់ចិត្ត និងចេតសិក ហើយនិងរបៀបដែលចេតសិកមានឥទ្ធិពលទៅលើចិត្ត ឱ្យទៅជាកុសល និងមានបញ្ញា ឬឱ្យទៅជាអាក្រក់ និងបំផ្លិចបំផ្លាញបំផុតនៅក្នុងលោក។

នៅពេលគេមិនបានដឹងពីលក្ខណៈ និងកិច្ចរបស់នាម គេមានទំនោរទៅរកការស្មានថា ខួរក្បាលធ្វើតួនាទីជាចិត្ត។ នេះនឹងធ្វើឱ្យរឿងវាវកាន់តែអាក្រក់ឡើងៗសម្រាប់ខួរក្បាលនោះ គឺគ្រាន់តែជារូបធាតុ ហើយវាមិនដឹងថាអ្វីទៅល្អ អ្វីទៅអាក្រក់ទេ, អ្វីទៅត្រូវ អ្វីទៅខុសទេ និងអ្វីទៅជាគោលបំណង ដ៏ប្រសើរនៅក្នុងជីវិត។

ទ្រឹស្តីខួរក្បាល នឹងរាំងស្ទះដល់ការលូតលាស់របស់មនុស្ស និងការអភិវឌ្ឍផ្លូវចិត្តឆ្ពោះទៅរកភាពប្រសើរបំផុត ដើម្បីសោយសេចក្តីសុខស្ងប់ជារៀងរហូត។ ដូច្នោះ ជារឿងសំខាន់ណាស់ដើម្បីយល់ដឹងឱ្យបានច្បាស់ពីរបៀប ដែលចិត្តគ្រប់គ្រងជោគ-វាសនារបស់បុគ្គលម្នាក់ៗតាមរយៈកម្មជាមរតក។

**៣. អតីតភព និង អនាគតភព**

តាមពិតទៅ គឺអស្ចារ្យណាស់ ដែលអ្នកវិទ្យាសាស្ត្រអាចធ្វើការសិក្សាជាប្រព័ន្ធនៅលើមូលដ្ឋាននៃការបង្កើត ហ្វូស៊ីល វិទ្យុសកម្មកាបោន។ល។ និងផ្តល់នូវការទស្សន៍ទាយដ៏ល្អទៅលើអាយុ ផែនដីរបស់យើង និងការវិវត្តនៃជីវិតតាមដំណាក់ផ្សេងៗឆ្លងកាត់តាមប្រវត្តិសាស្ត្រ។ ក៏ប៉ុន្តែ ពួកគេមិនអាចសិក្សា អំពីអតីតជាតិរបស់សត្វមានជីវិតនីមួយៗបាន ហើយគេក៏មិនអាចមានមធ្យោបាយ ដើម្បីសិក្សាពីអនាគតជាតិរបស់បុគ្គលបានដែរ។

ម្យ៉ាងវិញទៀត ពួកអ្នកវេទនិយម សម្តែងថា ព្រះអាទិទេពបង្កើតអ្វីៗគ្រប់យ៉ាង ដឹងអ្វីៗគ្រប់យ៉ាង និងគ្រប់គ្រងអ្វីៗគ្រប់យ៉ាង ក៏មិនបាននិយាយអ្វីសោះអំពីអតីតជាតិ ដែលតារាមិនបានរបស់បុគ្គល ព្រោះគេមិនអាចដឹងនូវជាតិដូច្នោះបានឡើយ។ នៅក្នុងលទ្ធិវេទនិយម មិនមានអនាគតជាតិជាក់ស្តែង បន្ទាប់ពីស្លាប់ឡើយ ព្រោះបុគ្គលនីមួយៗត្រូវរង់ចាំនៅផ្ទះសម្រាប់ថ្ងៃវិនិច្ឆ័យ។

ដោយសារអ្នកវិទ្យាសាស្ត្រជឿថា មនុស្សកើតឡើងពីការផ្សំនៃស្តីមនិងអុវ៉ុល របស់ឪពុកម្តាយ នាំឱ្យមិនមានអតីតភពក្នុងជំនឿបែបនេះទេ ហើយក៏មិនមានអនាគតភពបន្ទាប់ពី

សេចក្តីស្លាប់ដែរ។ ដោយសារមនុស្សម្នាក់ៗ អាចរស់នៅសម្រាប់ តែមួយជាតិ ហើយអំពើល្អ និងអាក្រក់នឹងមិនឱ្យផលណាមួយ បន្ទាប់ពីបច្ចុប្បន្នជាតិ បុគ្គលនោះឯងនឹងមិនខ្វល់ធ្វើនូវអំពើជា កុសលដូចជា ការឱ្យទាន រក្សាសីល និងការប្រតិបត្តិការវិនា ជា ដើម។ បុគ្គលនោះព្យាយាមគ្រាន់តែដើម្បីសប្បាយជាមួយកាម- គុណឱ្យបានច្រើនតាមតែអាចធ្វើទៅបាន។ ការរស់នៅប្រភេទ នេះ នឹងមិននាំទៅរកសេចក្តីសុខពិតប្រាកដក្នុងពេលបច្ចុប្បន្ន ហើយនឹងនាំទៅរកកំណើតក្នុងអបាយភូមិ បន្ទាប់ពីស្លាប់ទៅ។ ដូច្នោះ វានឹងក្លាយទៅជាការបាត់បង់ដ៏សម្បើមចំពោះគាត់។

នៅក្នុងពុទ្ធសាសនានិងសាសនាហិណ្ឌូ មាននិយាយ ពាក្យថា“សំសារៈ”(វិលកើតវិលស្លាប់)។ ចំនួននៃអតីតជាតិរបស់ សត្វនីមួយៗមានច្រើនរាប់មិនអស់ ហើយសត្វទាំងនេះ នឹងរស់ នៅពីជីវិតមួយទៅជីវិតមួយ ក្នុងអនាគតរហូតដល់ពេលបុគ្គល នោះត្រូវរួចរំដោះចេញពីសេចក្តីទុក្ខក្នុងសំសារៈ។

មានភ័ស្តុតាងជាក់ច្បាស់ ដើម្បីបង្ហាញថា បុគ្គលនីមួយៗ បានរស់នៅក្នុងអតីតកាលពីមុនរហូតដល់ជាតិនេះ ហើយបុគ្គល នោះឯងនឹងកើតក្នុងជាតិក្រោយទៀត បន្ទាប់ពីស្លាប់ទៅ។ ភ័ស្តុ- តាងទាំងនេះ គេមិនអាចបដិសេធចោល ហើយគេមិនគួរមិនអើពើ

នោះឡើយ។ ការពន្យល់មានហេតុផលសម្រាប់ភពតទៅទៀតរបស់  
បុគ្គលនីមួយៗ គេគប្បីឈ្វេងយល់ ហើយការរៀបចំប្រសើររំលឹក  
គប្បីធ្វើឡើងដើម្បីយើងអាចរស់នៅដោយសុខសប្បាយ រុងរឿង  
គ្រប់អនាគតជាតិ តទៅមុខទៀត។



### **ភ័ស្តុតាងសម្រាប់អតីតជាតិ**

ខ្ញុំបានប្រមូលភ័ស្តុតាងលក្ខណៈវិទ្យាសាស្ត្រច្បាស់លាស់ ជាច្រើន ដើម្បីបង្ហាញថា ពិតជាមានអតីតជាតិ និងអនាគតជាតិ របស់បុគ្គលនីមួយៗ ក្នុងសៀវភៅរបស់ខ្ញុំដែលមានចំណងជើងថា “ភ័ស្តុតាងនៃវិទ្យាសាស្ត្រសម្រាប់អតីតជាតិ និងអនាគតជាតិ”។ ដោយសារមានអ្នកចាប់អារម្មណ៍សៀវភៅនេះជាច្រើន ទើប សៀវភៅនេះ ត្រូវបានបោះពុម្ពលើកជាភាសាកូម៉ា។ អ្នកដែល ចាប់អារម្មណ៍ អាចអានយ៉ាងពិស្តារអំពីអតីតនិងអនាគតជាតិរបស់ បុគ្គល ដែលគួរឱ្យកត់សម្គាល់មួយចំនួន នៅក្នុងសៀវភៅនោះ។ ក្នុងទីនេះ ខ្ញុំនឹងរៀបរាប់ភ័ស្តុតាងទាំងនោះដោយសង្ខេប ប៉ុន្តែចំ សេចក្តី ដើម្បីធ្វើឱ្យរឿងរ៉ាវច្បាស់ឡើង។

ភ័ស្តុតាងខាងក្រោម គាំទ្រដល់អត្ថិភាពពិតនៃជីវិតទាំង ឡាយក្នុងអតីតកាល។

- ១.មានបុគ្គលចាំជាតិរបស់ខ្លួននៅពាសពេញពិភពលោក។

២. ក្មេងមានទេពកោសល្យ មាននៅពេញពិភពលោក។

៣. គេអាចចាំអតីតជាតិបាន នៅពេលគេចាស់ទៅៗតាម  
រយៈវិធីសណ្តាំ

៤. គេអាចដឹងអតីតជាតិ តាមរយៈអភិញ្ញា

៥. គេអាចដឹងអតីតជាតិ ដោយការប្រតិបត្តិវិបស្សនាកម្ម-  
ជ្ជាន

**១. បុគ្គលដែលចាំអតីតជាតិ**

មានបុគ្គលទូទាំងសកលលោក ដែលអាចចាំអតីតជាតិ  
របស់ខ្លួនយ៉ាងត្រឹមត្រូវ។ នៅក្នុងពុទ្ធសាសនានិយាយថា បុគ្គល  
ទាំងនេះសម្រេចបាននូវបញ្ញាហៅថា“ជាតិសុរញ្ញាណ”។ បុគ្គល  
ទាំងឡាយ ដែលចង់បានបញ្ញាប្រភេទនេះ អាចធ្វើឱ្យសម្រេច  
សេចក្តីប្រាថ្នារបស់ខ្លួននៅពេលគេធ្វើកុសលកម្មនានា។ បុគ្គលល្បី  
ល្បាញពីរនាក់ ដែលសម្រេចបានបញ្ញាបែបនេះ ដែលឥឡូវកំពុង  
រស់នៅទីក្រុងយ៉ាងហ្គូន គឺលោកបណ្ឌិត តា ហ្គាក់ (Dr. Tha Hla )  
និង អ៊ូ អេ ណៃង ( Dr. U Aye Naing )។

( ១ ). លោកបណ្ឌិត តា ហ្គាក់ ( Dr. Tha Hla ) គឺជាអ្នក  
ឯកទេសខាងពាក្យស្បែក និងជាសាស្ត្រាចារ្យចូលនិវត្តន៍នៃវិទ្យាស្ថាន

វេជ្ជសាស្ត្រ។ ក្នុងអតីតជាតិ គាត់គឺជាក្រុមសៅកែមានឈ្មោះថា **ឌី ឃ្វេម៉ែ** (Daw Shwe)។ **ឌី ឃ្វេម៉ែ** បានបរិច្ចាគដីស្រែ របស់នាង ផ្ទះសំបែង និងទ្រព្យសម្បត្តិរបស់នាង ប្រគេនដល់វត្តអារាម ហើយធ្វើសេចក្តីប្រាថ្នាឱ្យបានក្លាយទៅមនុស្សមានប្រាជ្ញាក្នុងជាតិក្រោយ។ បំណងប្រាថ្នារបស់នាងត្រូវបានសម្រេច។ សូម្បីតែស្នាមស្លាកភ្លើងនៅលើទ្រូងរបស់ **ឌី ឃ្វេម៉ែ** ក៏ត្រូវបានផ្ទេរមកដិតជាប់លើទ្រូងរបស់បណ្ឌិត **តា ហ្សាក់ដែរ**<sup>(១)</sup>។

(២). **អ៊ូ អេ ណៃង**(Dr. U Aye Naing) ជាជំនួយការនាយកចូលនិវត្តន៍ និងជាទីប្រឹក្សាក្រសួងធម្មការ។ គាត់អាចចាំអតីតជាតិរបស់គាត់ថា ជាប្រធានជាតិកាវ៉ែន, **អ៊ូ នេ ជ័រ**(U Nay Gyaw) និងគ្រួសាររបស់គាត់យ៉ាងពិស្តារ។ គាត់ថែមទាំងចាំបាននូវឆ្នាំងដី ដែល **អ៊ូ នេ ជ័រ** ដាក់កាក់មាសប្រាក់កប់នៅក្នុងដីក្រោមដើមស្វាយ។ កាលមានអាយុ ៣ ឆ្នាំ **អ៊ូ អេ ណៃង** បានដើរទៅកាន់ផ្ទះចាស់ពីមុនរបស់គាត់ ហើយបានប្រាប់អតីតកូនប្រុសស្រីរបស់គាត់ឱ្យដឹកយកឆ្នាំងនោះ។ ពួកគេដឹកយកបានវា ហើយជឿថាកូនប្រុសនោះពិតជាឪពុករបស់ខ្លួនមែន។ គាត់បានទៅលេងអតីតគ្រួសាររបស់គាត់ជារៀងរាល់ឆ្នាំ<sup>(២)</sup>។

(៣). បណ្ឌិត **អៀន ស្តេវ៉ិនសិន** (Dr.Ian Stevenson)

សាស្ត្រាចារ្យ មកពីសាកលវិទ្យាល័យ វីជីនីញ៉ា សហរដ្ឋអាមេរិក បានធ្វើការស្រាវជ្រាវទូទាំងពិភពលោក ទៅលើមនុស្សដែលអាច ប្រាប់ពីអតីតជាតិរបស់ពួកគេ។ បន្ទាប់ពីបានធ្វើការសិក្សាប្រហែល មួយពាន់ករណី, ហើយបានធ្វើការបោះពុម្ពសៀវភៅជាច្រើន តាម ការស្រាវជ្រាវរបស់គាត់មក គាត់បានសន្និដ្ឋានថា ក្មេងៗដែលគាត់ បានពិនិត្យសង្កេតទាំងនោះ អាចប្រាប់យ៉ាងត្រឹមត្រូវអំពីអតីតជាតិ របស់ខ្លួន<sup>(៣)</sup>។

(៤). នៅមីយ៉ាន់ម៉ា(ភូមា) ភាគកណ្តាលក្នុងភូមិមួយ ឈ្មោះ អ៊ិន ពីន ហ្សាក់ នៅសង្កាត់ តាហ្សូន មានកូនក្មេងស្រីម្នាក់ កើតមកមានដុំសាច់ពកពីរនៅលើក្បាលរបស់ខ្លួនដូចជាស្នែងក្របី។ នាងឈ្មោះ ម៉ាហៃ (Ma Htay) នៅពេលនាងអាចនិយាយបាន ច្បាស់ នាងបាននិយាយ អំពីអតីតជាតិ ២ដងរបស់នាង។

ក្នុងអតីតជាតិទី១របស់នាងៗឈ្មោះ ឌ័រ ម៉ាក់ នៅភូមិ ញ៉េងប៊ិន ជី។ ឌ័រ ម៉ាក់ បានជួល ម៉ា តេង ទីន និងម្តាយរបស់ នាងឱ្យធ្វើការនៅក្នុងស្រែរបស់នាង។ ម៉ា តេង ទីន ទើបតែមាន អាយុ១៣ឆ្នាំ ប៉ុន្តែនាងមានរាងខ្ពស់មាំ។ ដូច្នោះ ម្តាយរបស់នាង បណ្តោយឱ្យនាងធ្វើការដូចមនុស្សពេញវ័យដែរ។ ប៉ុន្តែនៅពេល ឌ័រ ម៉ាក់ ឱ្យប្រាក់ថ្លៃឈ្នួលដល់ពួកគេ នាងឱ្យ ម៉ា តេង ទីន តែថ្លៃ

ពាក់កណ្តាលនៃតម្លៃមនុស្សពេញវ័យ ដោយនិយាយថា **ម៉ា តេង ទីន** ជាកូនក្មេង។ ម្តាយរបស់ **ម៉ា តេង ទីន** បាននិយាយអង្វរថា “យើងជាអ្នកក្រីក្រ ដូច្នោះហើយ ទើបខ្ញុំបណ្តោយឱ្យកូនខ្ញុំធ្វើការ ដូចមនុស្សពេញវ័យ ដើម្បីទទួលបានប្រាក់ឈ្នួលរបស់មនុស្ស ពេញវ័យ ដូច្នោះ សូមមេត្តាផ្តល់ឱ្យនាងនូវប្រាក់ឈ្នួលដូចមនុស្ស ពេញវ័យ។ **ឌី ម៉ាក់** បដិសេធមិនព្រមឱ្យថ្លៃឈ្នួលនោះទេ។ នោះ ជាការបោកប្រាស់ថ្លៃឈ្នួលពាក់កណ្តាលរបស់ **ម៉ា តេង ទីន**។ ដូច្នោះ នៅពេល**ឌី ម៉ាក់** បានស្លាប់ទៅ នាងបានទៅចាប់កំណើត នៅក្នុងផ្ទះនៃក្របីរបស់ **ម៉ា តេង ទីន**។ នាងកើតជាក្របីញី កើត កូនបាន៣ក៏ស្លាប់ទៅ។ នៅពេលយប់មុនពេលស្លាប់ **ម៉ា តេង ទីន** សុបិនថា ក្របីញីនោះមករកនាងហើយឱ្យសាច់ដល់នាង។ **ម៉ា តេង ទីន** មានគភ៌ ហើយសម្រាលកូនបាន **ម៉ា ហ្គែ** ដែលមាន សាច់ពកដុះឡើងពីរដូចស្នែងនៅលើក្បាល ដើម្បីចង្អុលបង្ហាញថា អតីតជាតិរបស់នាងគឺជាក្របី។ **ម៉ា ហ្គែ** បានចាំកូនក្របីឈ្មោល ទាំង៣របស់នាងក្នុងអតីតជាតិ ហើយទួញសោកស្រក់ទឹកភ្នែក ចំពោះកូនទាំង៣នោះ។ បណ្ឌិត **អៀន ស្តេវ៉ិនសិន** បានមក ប្រទេសមីយ៉ាន់ម៉ា ដើម្បីពិនិត្យសង្កេតលើករណីនេះ<sup>(៤)</sup>។

(៥). **សានទី ទេវី** (Shanti Devi) កើតនៅក្នុងក្រុងញូរ៉ូ-

ដេលី ប្រទេសឥណ្ឌាឆ្នាំ១៩២៦។ កាលនាងមានអាយុ ៣ ឆ្នាំ នាងបានប្រាប់ ឪពុកម្តាយរបស់នាងថា នាងមានប្តីឈ្មោះ **កទនាថ ចៅបី** (Kandanath Chaubi) ជាឈ្មួញក្រណាត់ នៅមុខ្រះ។ នាងនិយាយថា នាងជាប្រពន្ធរបស់គាត់ឈ្មោះ **លុតឌី** ក្នុងអតីត-ជាតិ ហើយថា **លុតឌី** បានស្លាប់១០ថ្ងៃ បន្ទាប់ពីសម្រាលបាន កូនប្រុសមួយ។

ដោយសារនាងបាននិយាយរឿយៗ អំពីអតីតជាតិរបស់ នាង ឪពុករបស់នាងបានសរសេរសំបុត្រមួយថ្លែងទៅកាន់ “ **កទនាថ ចៅបី** ” (Kandanath Chaubi)។ ប្រហែល១សប្តាហ៍ ក្រោយមក មានសំបុត្រមួយឆ្លើយតបមកពី **កទនាថ ចៅបី**ថា តាមពិតទៅ **លុតឌី** គឺជាប្រពន្ធរបស់គាត់មែនហើយនាងស្លាប់ ១០ថ្ងៃបន្ទាប់ពីសម្រាលកូនប្រុសមួយ។ គាត់ក៏សុំការអនុញ្ញាតឱ្យ គាត់បានឃើញ **សានទី ទេវី** ។ ពីរ បីថ្ងៃក្រោយមកខណៈពេល ដែល **សានទី** កំពុងលេងនៅខាងមុខផ្ទះ នាងបានរត់ចូលទៅក្នុង បន្ទប់គេងភ្លាម។ នៅពេលម្តាយនាងសួរ នាងឆ្លើយថា ប្តីមុនរបស់ នាង គឺឈរនៅច្រកទ្វារ។ គឺ **កទនាថ ចៅបី** ហ្នឹងឯង នៅពេលអ្វី ទាំងអស់ដែល **សានទី** បាននិយាយគឺជាការពិត ឪពុករបស់នាង បានផ្តល់ព័ត៌មានដល់ផ្នែកស្រាវជ្រាវថា កូនស្រីរបស់គាត់អាចចាំ

អតីតជាតិរបស់នាងបានយ៉ាងច្បាស់។ គេបានរៀបចំដំណើរមួយ  
ទៅយក សានទី ទេវី ទៅមុនៗ។

នៅកន្លែងស្ថានីយមុនៗ សានទី បានធ្វើបដិសណ្ឋារកិច្ច  
ពួកញាតិពីមុនរបស់នាង តាមឈ្មោះ។ គេដាក់នាងក្នុងរទេះ.....  
ហើយសុំឱ្យប្រាប់ទិសដៅទៅកាន់ផ្ទះពីមុនរបស់នាង។ សានទី  
បានផ្តល់ប្រាប់ទិសដៅត្រឹមត្រូវ។ នាងនៅតែអាចចាំផ្ទះនោះបាន  
ទោះបីគេគូពណ៌ខុសពីមុនក៏ដោយ។

មុនពេលដើរចូលទៅក្នុងផ្ទះ អ្នកស្រាវជ្រាវបានសួរ សានទី  
អំពីបន្ទប់ និងគ្រឿងសង្ហារឹមនានានៅក្នុងបន្ទប់នីមួយៗ។ គេរក  
ឃើញថា ពិតនូវអ្វីដែលនាងបាននិយាយ។ នៅពេលកំពុងអង្គុយ  
សានទី បាននិយាយថានាង(លុតឌី) បានកប់កាក់ប្រាក់ចំនួន  
១០០ នៅជ្រុងមួយនៃបន្ទប់នោះ។ អ្នកស្រាវជ្រាវបានដឹកយកដោយ  
រីករាយ ប៉ុន្តែរកលុយនោះមិនឃើញទេ។ ពេលនោះ កទនាថ  
ចៅប៊ី បានសុំទោសពួកគេថា គាត់បានដឹកយកលុយនោះពីមុន  
រួចហើយ<sup>(៥)</sup>។

អ្នកអានអាចធ្វើការស្រាវជ្រាវផ្ទាល់ខ្លួន ព្រោះក្មេងៗដែល  
ចាំជាតិអាចមាននៅគ្រប់ក្រុង គ្រប់ភូមិ។

**២.ទេពកោសល្យផ្សេងៗរបស់គ្រូ មានពាសពេញសកលលោក**

(១). ក្មេងអច្ឆរិយៈនៅប្រទេសអង់គ្លេសឈ្មោះ ត្រីស្មៀន ហេនីកែន(Christian Heineken) អាចនិយាយក្នុងពេល២ឬ៣ ម៉ោងបន្ទាប់ពីកើត។ គាត់អាចនិយាយតាមអត្ថបទគម្ពីរបឺប (Bible)នៅអាយុ១ឆ្នាំ។ គាត់អាចឆ្លើយសំណួរណាមួយ ក៏បាន អំពីភូគព្ភសាស្ត្រនៅអាយុ២ ឆ្នាំ។ គាត់អាចនិយាយភាសាបារាំង និង ភាសាឡាតាំងនៅអាយុ៣ឆ្នាំ។ គាត់ក្លាយជានិស្សិតផ្នែក ទស្សនវិជ្ជា នៅអាយុ ៤ ឆ្នាំ។ គាត់អាចចាំនូវចំណេះដឹង ដែល គាត់បានរៀនក្នុងអតីតជាតិរបស់គាត់បានយ៉ាងច្បាស់<sup>(៦)</sup>។

(២). វិលលៀម ជេម ស៊ីឌីស(William James Sidis) ជាក្មេងអច្ឆរិយៈរបស់សហរដ្ឋអាមេរិក អាចអាន និងសរសេរនៅ អាយុ២ឆ្នាំ ។ គាត់អាចនិយាយភាសាបារាំង រុស្ស៊ី អង់គ្លេស អាឡឺម៉ង់ ព្រមទាំងភាសាឡាតាំង និងភាសាក្រិកខ្លះៗនៅអាយុ ៨ឆ្នាំ។

(៣). ម៉ាកូឡេ (Macaulay) នៅប្រទេសអង់គ្លេស អាច សរសេរប្រវត្តិសាស្ត្រពិភពលោកនៅអាយុ៦ឆ្នាំ។ គាត់ពិតជាបាន សិក្សាប្រវត្តិសាស្ត្រពិភពលោក ក្នុងអតីតជាតិរបស់គាត់<sup>(៦)</sup>។

(៤). ជិន ជិន (Jen Jen) នៅសាធារណរដ្ឋប្រជានិគ ចិន យល់ភាសាចិន និងភាសាអង់គ្លេស នៅពេលគាត់មានអាយុ

១៨ខែ, គាត់អាចនិយាយភាសាទាំងពីរនេះនៅអាយុ២ឆ្នាំ។ គាត់  
អាចអានភាសាអង់គ្លេស និងភាសាចិននៅអាយុ៣ឆ្នាំ។ គាត់  
រៀនគណិតវិទ្យានៅវិទ្យាល័យ រូហាន នៅអាយុ៤ឆ្នាំ ជានិស្សិត  
ដែលនៅក្នុងបំផុត ក្នុងឆ្នាំ១៩៨៥<sup>(៧)</sup>។

(៥). ម៉ា ហ្គាក់ដី (Ma Hla Gyi) នៅប្រទេសមីយ៉ាន់ម៉ា  
ក្នុងឆ្នាំ ១៩៥៤ អាចអានភាសាបាលី និងយល់អត្ថន័យបាននៅ  
អាយុ៦ឆ្នាំ ។ នាងចាំអតីតជាតិរបស់នាងថា កាលពីមុននាងជា  
ព្រះបេរេហសូត្រមួយអង្គ។

(៦).មានក្មេងប្រុសម្នាក់ទៀត នៅប្រទេស មីយ៉ាន់ម៉ា  
ឈ្មោះ បិដក ម៉ោង ទុន ចែង (Pitaka Maung Tun Kyaing )  
ព្រោះគាត់អាចសូត្របិដកបាលីបានយ៉ាងច្រើននៅអាយុ៦ឆ្នាំ។  
គេបានអញ្ជើញគាត់ទៅស្រុកភូមិជាច្រើនដើម្បីឱ្យសូត្របិដកបាលី  
នៅក្នុងពិធីសូត្រធម៌។ គាត់ជាកិត្តពហុសូត្រមួយអង្គកាលពីអតីត-  
ជាតិ។ ដោយសារគាត់ចាំបិដកបាលី ក្នុងបច្ចុប្បន្នជាតិនេះ គាត់  
អាចសូត្របាលីបានដោយពុំចាំបាច់រៀន។

ដូច្នោះ នៅក្នុងលោកមានបុគ្គលចម្រើនដោយបុគ្គលិក  
លក្ខណៈខ្ពស់ជាច្រើន ដូចជាអង្គព្រះសម្មាសម្ពុទ្ធជាដើម។ តើ  
ទាំងនេះ ជាផលិតផលមួយជាតិឬ? តើវាអាចមកពីខ្លួនក្បាល

ដែលមានលក្ខណៈពិសេសឬ? ពួកអ្នកវិទ្យាសាស្ត្របានសិក្សាទៅ  
លើខ្លឹមសាររបស់ **អលបឺត អាញ ស្តាយ**(Albert Einstein)  
បន្ទាប់ពីគាត់ស្លាប់ ។ ពួកគេមិនបានរកឃើញលក្ខណៈពិសេសអ្វី  
ទេ។ ទេពកោសល្យនានាអាចបង្ហាញជាក់ស្តែងដោយលទ្ធភាព  
ឯកទេស តាមរយៈការរៀនសូត្រពីអតីតរបស់គាត់ ក្នុងជាតិមុន។

**៣. ការចាំអតីតជាតិដោយអេតឌីត្រូហ្វីន (អាយុក្រីម) ការបង្ខំ**

**ថយក្រោយ នៅអតីតកាល តាមរយៈវិធីសណ្ឋំ**

អ្នកដែលមិនអាចចាំអតីតជាតិរបស់ខ្លួនបាន គេអាចឱ្យធ្វើ  
ការសណ្ឋំ ហើយស្នើសុំឱ្យប្រាប់អំពីអតីតជាតិរបស់ពួកគេ។ គេ  
អាចសួរអ្នកដែលត្រូវបានគេសណ្ឋំនោះ អំពីអតីតជាតិរបស់គាត់  
អំពីព្រឹត្តិការណ៍ក្នុងវ័យកុមាររបស់គាត់ និងអំពីអតីតជាតិរបស់  
គាត់ផងដែរ។ គេបានសិក្សា និងអនុវត្តបច្ចេកទេសនេះជាច្រើន  
នៅអឺរ៉ុប និងសហរដ្ឋអាមេរិក។

(១). អ្នកស្រី **ន. បេក័រ** (Mrs. N.Paker) មេផ្ទះ នៅ  
ប្រទេសអង់គ្លេស មិនចេះនិយាយភាសាបារាំងទេ។ គាត់មិន  
ដែលរៀនភាសាបារាំងឡើយ ហើយគាត់ក៏មិនដែលទៅប្រទេស  
បារាំងដែរ។ ប៉ុន្តែនៅពេលគេសណ្ឋំគាត់អាចនិយាយអំពីព្រឹត្តិ-  
ការណ៍ជាច្រើន ដែលបានកើតឡើងក្នុងទីក្រុងប៉ារីស ជាភាសា

បារាំងយ៉ាងស្អាត<sup>(៨)</sup> ។

(២). ព្រះតេជគុណ ម៉ាទីន (Martin) បព្វជិតសាសនា គ្រិស្ត នៅទីក្រុង ធីនស៊ីលវិនរៀ (pennsylvania) ហើយនិង សមាជិកវិហារគ្រិស្តចំនួន២២រូប ចង់ធ្វើការសិក្សាស្រាវជ្រាវរបស់ ពួកគេផ្ទាល់ទាក់ទងទៅនឹងអតីតជាតិ។ ពួកគេបានរៀនពីសិល្បៈ នៃការសណ្តាំ ហើយគេបានឱ្យបរិស័ទនៅវិហាររបស់គេ ដែលមិន ជឿអតីតជាតិឱ្យធ្វើវិធីសណ្តាំដែរ។ ប៉ុន្តែនៅពេលដែលគេស្នើសុំ ឱ្យប្រាប់អំពីអតីតជាតិរបស់ផងគេ ពួកគេបានប្រាប់ថា ពួកគេ ជាអ្វីក្នុងអតីត ហើយរស់នៅកន្លែងណា ធ្វើការនៅកន្លែងណា និងមានអ្វីកើតឡើងក្នុងអតីតជាតិរបស់ពួកគេ។ រាល់ការនិយាយ នោះត្រូវថតទុក ហើយចាក់ឱ្យពួកគេមើលវិញ។ “ តើខ្ញុំកំពុងនិយាយ ពីអតីតជាតិរបស់ខ្ញុំឬ? ” “ ខ្ញុំមិនអាចជឿបានទេ ” ពួកគេបានកត់ សម្គាល់យ៉ាងដូច្នោះ ក្នុងការភ្ញាក់ផ្អើលដ៏អស្ចារ្យ។ នៅពេលដែល សេចក្តីប្រកាសរបស់ពួកគេក្រោមការធ្វើសណ្តាំ អំពីអតីតជាតិ នោះ ត្រូវបានគេពិនិត្យសង្កេត គេបានរកឃើញថា វាជារឿង ពិត។ ការស្រាវជ្រាវរបស់ពួកគេបានបោះពុម្ពចេញជាសៀវភៅ មួយក្បាលមានចំណងជើងថា ការស្រាវជ្រាវពីការចាប់ជាតិ និង ហួសពីនេះ<sup>(៩)</sup>។

(៣)គណៈកម្មការស្រាវជ្រាវមួយក្រុម នៅសហរដ្ឋអាមេរិក បានសណ្តាំឱ្យអ្នកស្រី **វីរិននៀ ទិតហេ** (Mrs.Virginia Tighe) ៦ដងក្នុងឆ្នាំ១៩៥២-១៩៥៣ ។ ក្នុងពេលទាំង៦ដង គាត់បាន និយាយអំពីអតីតជាតិរបស់នាងថា ជា **ប្រៃ ឌី មីហ្វី** (Bridy Murphy) នៅទីក្រុង **បែលហ្វាស** ប្រទេស **អៀកឡង់** ប្រហែល ១៥០ឆ្នាំកន្លងទៅ។ គាត់បានប្រាប់កន្លែងដែលនាងរស់នៅឈ្មោះ ផ្លូវ ឈ្មោះកន្លែងហាងធំ ដែលគាត់ធ្លាប់ទៅទិញភ្នំរ៉ាន់ និងឈ្មោះ របស់ប្តីគាត់ ដែលធ្លាប់ធ្វើសាស្ត្រាចារ្យច្បាប់ នៅមហាវិទ្យាល័យ ម្ចាស់ក្សត្រីយ៍កំឡុងឆ្នាំ១៨៤៧។ ក្រុមគណៈកម្មការស្រាវជ្រាវ បានធ្វើដំណើរទៅកាន់ទីក្រុង **បែលហ្វាស** ដើម្បីធ្វើការពិនិត្យ សង្កេត។ ពួកគេមិនអាចរកឃើញឈ្មោះផ្លូវ អាសយដ្ឋានដែល **ប្រៃ ឌី មីហ្វី** បានរស់នៅ និងហាងធំ ដែលគាត់ធ្លាប់ទៅទិញ ភ្នំរ៉ាន់នោះឡើយ។ អ្វីៗបានផ្លាស់ប្តូរក្នុងអំឡុងពេល១៥០ឆ្នាំ។ ប៉ុន្តែនៅពេលដែលគេធ្វើការសិក្សាសៀវភៅកំណត់ហេតុទីក្រុង ចាស់ និងរបាយការណ៍នោះ គេបានរកឃើញឈ្មោះហាងធំ ដែលបានរៀបរាប់ប្រាប់ដោយអ្នកស្រី **វីរិននៀ ទិតហេ** ។ គេ ក៏បានឃើញរបាយការណ៍ ដែលម្ចាស់ក្សត្រីយ៍ប្រទេសអង់គ្លេស មកកាន់ប្រទេស **អៀកឡង់** ក្នុងឆ្នាំ១៨៤៧ ហើយសម្តែង

មហាវិទ្យាល័យរបស់ម្ចាស់ក្សត្រីយ៍ ដែលជាកន្លែងប្តីរបស់ ប្រៃ ឌីម៉ូហ្វី ធ្វើការជាសាស្ត្រាចារ្យច្បាប់នៅទីនោះ។ រឿងរបស់ ប្រៃ ឌីម៉ូហ្វី ត្រូវបានបោះពុម្ពតាមកាសែត និងទស្សនាវដ្តីនានាយ៉ាង ល្បីល្បាញនៅសហរដ្ឋអាមេរិក។

**អេដ្ល័រ ខេមី មនុស្សមានអតិថិហារ**

សមត្ថភាព និងសមិទ្ធផលរបស់ អេដ្ល័រ ខាយី នៅសហ - រដ្ឋអាមេរិក គឺមានអាថ៌កំបាំង និងអស្ចារ្យណាស់។ គាត់កើតនៅ កេនទុកគីឆ្នាំ១៨៧៧។ ឪពុកម្តាយរបស់គាត់ជាកសិករ មិនមាន ការអប់រំខ្ពស់ទេ។ គាត់បានទៅសិក្សាសាលានៅជនបទ ដល់ ថ្នាក់ទី៩។ ពេលនោះគាត់ធ្វើការជាស្បៀននៅបណ្ណាល័យមួយ។ ក្រោយមក គាត់បានក្លាយជាអ្នកលក់ធានារ៉ាប់រងម្នាក់។ នៅ អាយុ២១ឆ្នាំ គាត់មានជំងឺរលាកបំពង់ក ហើយបាត់បង់សំឡេង។ គាត់បានព្យាបាលរយៈពេល១ឆ្នាំ ប៉ុន្តែគ្មានប្រសិទ្ធភាពអ្វីទេ។

បន្ទាប់មក ខណៈពេលដែលគាត់បានកំពុងធ្វើជាអ្នកសុំ ឈ្នួលថតរូបអ្នកធ្វើដំណើរកម្សាន្ត និងជាអ្នកចេះវិធីសណ្តំម្នាក់។ ឈ្មោះ លោក ហាត (Hart) បានមកកាន់ទីក្រុង។ គាត់បានយល់ ព្រមធ្វើសណ្តំដល់ អេដ្ល័រ ខាយី។ ដោយអភិវឌ្ឍន៍ហាតនិយាយ ក្នុងសំឡេងធម្មតា ក្រោមវិធីសណ្តំនោះ។ ក្រោយមកអ្នកនៅក្នុង

ស្រុកម្នាក់ឈ្មោះលោក ឡេនី (Layne) ដែលមានទេពកោសល្យ ជាអ្នកសណ្តាំបានធ្វើសណ្តាំដល់លោកខាយី ហើយបានស្នើឱ្យ គាត់រៀបរាប់លក្ខណៈដំងើរបស់គាត់។

**អេដគ្លីវ ខាយី** បានឆ្លើយតបក្នុងសំឡេងធម្មតា “តាម សភាពធម្មតា រាងកាយមិនអាចនិយាយបានទេ ដោយសារ រោគខ្លិនមួយផ្នែកនៃសាច់ដុំខាងក្រោមខ្សែសំឡេង ដោយបង្កើត ឡើងដោយសរសៃប្រសាទ។ នេះជាលក្ខខណ្ឌចិត្តវិទ្យា បង្កើត ឡើងដោយផលប៉ះពាល់ផ្នែករាងកាយ ។ វាអាចបំបាត់ដោយ ការបង្កើតនូវការធ្វើចលនាចំពោះផ្នែកដែលប៉ះពាល់ ដោយការ ផ្តល់យោបល់នៅខណៈពេលក្នុងលក្ខខណ្ឌដែលមិនដឹងខ្លួន”។

លោក ឡេនី បានស្នើលោក **ខាយី** យ៉ាងរហ័សថា ការ ធ្វើចលនារបស់គាត់នឹងបានកើនឡើងចំពោះផ្នែកដែលមានផល ប៉ះពាល់លក្ខខណ្ឌនោះនឹងត្រូវបំបាត់បាន។ ជាបណ្តើរៗ ទ្រូង ខាងលើរបស់ខាយី បន្ទាប់មករបស់គាត់បានប្រែទៅជាពណ៌ ស៊ីដំពូ បន្ទាប់មកប្រែទៅជាពណ៌ផ្កាកូលាប បន្ទាប់មកទៀតទៅ ជាពណ៌ក្រហមជាំ។ បន្ទាប់ពី២០នាទីក្រោយមក បុរសដែល កំពុងដេកនោះ ត្រូវហែមហើយនិយាយថា“ ឥឡូវនេះអស់អ្វីហើយ ។ លក្ខខណ្ឌនៃដំងើ គឺអាចបំបាត់បានហើយ។ ហើយធ្វើការស្នើ

យោបល់ថា ចលនាបានត្រឡប់ទៅរកសភាពធម្មតា ហើយទុកឱ្យ រាងកាយដឹងខ្លួនឡើង។

លោក ឡេនី បានស្នើឱ្យ អេដគ្ល័រ ខាយី ភ្ញាក់ឡើងតាម បញ្ហាហើយនិយាយតាមធម្មតា។ ក្នុងសភាពសណ្តំ រឿងរ៉ាវហាក់ ដូចកើតឡើងដល់ ឡេនី ថាបើ ខាយី អាចមើលឃើញ ហើយ វិនិច្ឆ័យលក្ខខ័ណ្ឌដ៏រស់រវើកគាត់ផ្ទាល់បាន គាត់ក៏ប្រហែលជា អាចមើលឃើញ និងវិនិច្ឆ័យដ៏ រស់រវើកដទៃបានដែរ។ គេ បានព្យាយាមធ្វើពិសោធន៍លើ ឡេនី ផ្ទាល់ ដែលកំពុងរងការ ឈឺចាប់ដោយជំងឺក្រពះ។ ក្រោមការធ្វើសណ្តំ ខាយី បាន ពណ៌នានូវលក្ខខ័ណ្ឌដ៏ក្នុងរាងកាយរបស់ ឡេនី ហើយបាន ស្នើឱ្យមានការព្យាបាលតាមវិធីជាក់លាក់មួយ។ ការព្យាបាល នោះដំណើរការទៅបាន។ បន្ទាប់មក ខាយី បានធ្វើពេទ្យវិនិច្ឆ័យ លើអ្នកជំងឺជាច្រើន និងផ្តល់នូវការអានយ៉ាងត្រឹមត្រូវ។

ការអានអាចធ្វើឡើងនៅពេលយប់ ឬនៅកណ្តាលថ្ងៃ។ ២ឬ៣នាទីបន្ទាប់ពីដេកទម្រេតខ្លួន គាត់នឹងបានលង់លក់។ ពេលនោះ ឡេនី ឬប្រពន្ធរបស់ ខាយី ឬបុគ្គលទទួលបន្ទុក ដទៃទៀត នឹងផ្តល់ឱ្យគាត់នូវយោបល់សមរម្យ។

រូបមន្តធម្មតា ដូច្នោះ គឺ "ឥឡូវអ្នកនឹងមាននៅចំពោះមុខ

អ្នក(ឈ្មោះរបស់បុគ្គល) ដែលមានទីតាំងនៅ(ផ្លូវ អាស័យដ្ឋាន ទីក្រុង រដ្ឋ)។ អ្នកនឹងត្រួតពិនិត្យរូបកាយរបស់គាត់ ដោយប្រុង-ប្រយ័ត្ន ពិនិត្យវាឱ្យបានហ្មត់ចត់, ហើយ ប្រាប់ខ្ញុំនូវលក្ខខណ្ឌជំងឺ ដែលអ្នករកឃើញនៅពេលបច្ចុប្បន្ន ដោយប្រាប់នូវហេតុនៃស្ថានភាពជំងឺកំពុងមាន ព្រមទាំងយោបល់សម្រាប់ជួយសង្គ្រោះរូបកាយនោះ។ អ្នកនឹងឆ្លើយនូវសំណួរ ដូចដែលខ្ញុំសួរពួកគេ។

ក្រោមវិធីសណ្តាំ **អេដគ្លីវ ខាយី** មានសមត្ថភាពជំងឺផ្លូវចិត្ត។ គាត់អាចពិនិត្យអ្នកជំងឺដែលនៅឆ្ងាយ ហើយមើលឆ្លុះទៅក្នុងរូបកាយរបស់អ្នកដទៃ ដើម្បីវិនិច្ឆ័យនូវលក្ខណៈជំងឺ និងការព្យាបាលយ៉ាងត្រឹមត្រូវ។ ដូច្នេះ អ្នកជំងឺទុព្វលភាពមិនចាំបាច់នាំទៅជួបគាត់ទេ។ គាត់អាចធ្វើការវិនិច្ឆ័យរោគ និងព្យាបាលជំងឺបានយ៉ាងត្រឹមត្រូវ មិនមែននៅតែសហរដ្ឋអាមេរិកទេ ប៉ុន្តែថែមទាំងមកពីប្រទេសដទៃផងដែរ។ **អេដគ្លីវ ខាយី** បានផ្តល់ការវិនិច្ឆ័យ និងព្យាបាល ដោយញាណតាំងពីឆ្នាំ១៩០១ម៉្លេះ ហើយអ្នកជំងឺប្រហែល ៣០.០០០នាក់ បានជាសះស្បើយពីជំងឺរ៉ាំរ៉ៃរបស់ពួកគេ។ គាត់ ក៏អាចមើលឃើញនូវកម្មអតីតរបស់ពួកគេ ហើយគាត់និយាយថា *ជំងឺខ្លះជាប់ទាក់ទងនឹងកម្មអាក្រក់ របស់ពួកគេកាលពីអតីត។* ដើម្បីព្យាបាលជំងឺទាក់

ទងនឹងកម្មក្នុងអតីត ផលអាក្រក់នៃអកុសលកម្មនោះ គេគប្បី ត្រូវបញ្ឈប់អកុសលកម្មដោយការធ្វើនូវកុសលកម្មជំនួស ហើយ ជំងឺបច្ចុប្បន្ននេះគប្បីត្រូវព្យាបាលដោយឱសថសមរម្យ។ ថ្នាំដែល ខាយី ចេញវេជ្ជបញ្ជាព្យាបាលនោះភាគច្រើនជាថ្នាំឫសឈើ ។ គ្រឹះស្ថានព្យាបាលរបស់ **អេដគ្លីវខាយី** មួយបានបង្កើតឡើង នៅ វីជីននីញ៉ាប៊ិច។ របាយការណ៍អ្នកជំងឺទាំងឡាយត្រូវបាន រក្សាទុកនៅក្នុងគ្រឹះស្ថាននោះឯង។

**បំណកស្រាយពីជីវិតដែលច្បាស់ជាងគាល់នៃការសាស្ត្រ**

នៅជេតុន អូហៃយ៉ូ (Dayton Ohio) មិនមែនរហូតដល់ ឆ្នាំ ១៩២៣ ទេ ដែលសំអាងជាលើកដំបូងចំពោះការចាប់ភព កំណើត ដែលកើតមានឡើងក្នុងអំឡុងការដឹងមួយរបស់ អេដគ្លីវ ខាយី ។ ក្រោយពីបុរសម្នាក់បានស្នើសុំនូវតារាងហោរាសាស្ត្រ ដល់គាត់មក ខាយី បានរៀបរាប់ដោយហេតុផលពីសភាពបាត់ ស្មារតីរបស់គាត់ថា *ការសំខាន់ជាងការជំរុញពីឥទ្ធិពលភពគឺ ភាពអង់អាច ទេពកោសល្យ និង សមត្ថភាព នានា ដែលកើត មានចំពោះមនុស្សកាលពីជាតិមុន នៅលើពិភពផែនដីនេះ។*

បន្ទាប់មកបានប្រតិបត្តិតាម “ ការដឹងជាតិ ” ដែលនៅក្នុង នោះ ខាយី បានរៀបរាប់ចំណុចពិស្តារមួយចំនួន ពីការចាប់ភព

មុននៅលើផែនដី ដោយសម្រាំងចំណុចទាំងឡាយច្បាស់លាស់ ដែលមានឥទ្ធិពលបំផុតក្នុងពេលបច្ចុប្បន្ន។ ពេលនោះជារឿយៗ គាត់បានដាក់ឈ្មោះ ថ្ងៃ ខែ និងទឹកនៃឆ្នាំ ព្រមទាំងកត្តាជំរុញ លក្ខណៈឱ្យមានផ្នែក ទេពកោសល្យ ភាពទន់ខ្សោយ និង សមត្ថភាព ហើយពេលខ្លះ បញ្ហាផ្លូវកាយ និងចិត្ត ដែលកើតឡើង ជាលទ្ធផល គាត់បានពន្យល់ថា ការចងចាំបាននាំយកកម្រិត កវង្គៈដ៏ស៊ីជម្រៅមួយពីជាតិមុននោះឯង<sup>(២)</sup>។

ការដឹងជាតិស្តីអំពី **អេត្តំ ខាយី** ខ្លួនឯងផ្ទាល់បានលាត ត្រដាងថា គាត់បានបួសជាបញ្ចជិតគ្រិស្តម្នាក់នៅប្រទេស អេហ្ស៊ីប កាលពីច្រើនសតវត្សកន្លងទៅនេះ ដែលបានអំណាចនៃហេស្ស- វិទ្យាដ៏អស្ចារ្យ ។ ប៉ុន្តែ ឆន្ទៈខ្លួនឯង និងការត្រេកត្រអាលនឹង កាមគុណ បានសឱ្យឃើញនូវសេចក្តីវិនាសអន្តរាយរបស់គាត់។ ក្នុងការចាប់ជាតិក្រោយមកទៀត នៅប្រទេស ពែក គាត់បានធ្វើ ជាគ្រូពេទ្យ។ នៅពេលគាត់មានរបួសក្នុងដំណើរផ្លូវឆ្ងាយ តាម វាលខ្សាច់ ស្ទើរតែនឹងត្រូវស្លាប់នៅលើវាលខ្សាច់នោះ។ គាត់នៅទី នោះម្នាក់ឯង ដោយគ្មានអាហារ ទឹកសម្រាប់ផឹក និងជម្រកស្នាក់ នៅស្រួលបួលឡើយ គាត់បានចំណាយពេល៣ថ្ងៃ៣យប់ ក្នុងការ ឈឺចាប់រាងកាយបែបនេះ រហូតដល់គាត់បានប្រឹងប្រែងព្យាយាម

ដ៏ខ្ពង់ខ្ពស់ ដើម្បីឱ្យវិញ្ញាណរបស់គាត់រួចផុតពីរូបកាយរបស់គាត់។

គាត់បានជោគជ័យក្នុងការព្យាយាមនេះ។ នេះ គឺស្ថិត  
ក្នុងផ្នែកជាមូលដ្ឋាន សម្រាប់តន្ត្រីយ័របស់គាត់ក្នុងពេលបច្ចុប្បន្ន  
សម្រាប់ការដោះចិត្តរបស់គាត់ ចេញពីការកំណត់នៃរាងកាយ  
របស់គាត់ (២)។

*ប្រសិនបើបុគ្គលបានដាំពូជនៃវិជ្ជានិងពូជ  
នៃចរណៈគឺការប្រព្រឹត្តល្អផ្នែកសីលធម៌,ពូជនោះ  
នឹងក្លាយជារុក្ខជាតិដ៏ធំនៅជាតិក្រោយ។*

**ការិនីទូរលេខម្នាក់**

ការិនីទូរលេខក្មេងម្នាក់ នៅទីក្រុងញូយ៉ក ចង់ដឹងអំពី  
ទូរលេខចម្លែក ដែលគេបានសួរនាងនៅឱកាសជាច្រើន ដើម្បី  
ឱ្យផ្ញើទៅកាន់វីដេអូប៊ីច។ នាងបានធ្វើការស៊ើបសួរ អំពីអត្ត-  
សញ្ញាណរបស់ **អេត្លី ខាយី** ។ ការចង់ដឹងរបស់នាងបានកើត  
មានរឹតតែខ្លាំងឡើង, ហើយបានសម្រេចចិត្តឱ្យមានការដឹងជាតិ។

គេបានប្រាប់នាងក្នុងការមើលនោះថា នាងកំពុងបានធ្វើ  
ឱ្យខ្លះខ្លាយពេលវេលា ធ្វើជាអូប៉េរ៉ាទ័រតេឡេក្រាម (Telegraph  
Operator) ហើយថា នាងគួរតែសិក្សាសិល្បៈផ្នែកជំនួញវិញ ព្រោះ  
នាងធ្លាប់ជាអ្នកមានភាពប៊ុនប្រសប់ ដ៏មានសមត្ថភាពក្នុងអតីត-

ជាតិជាច្រើនដង ហើយអាចធ្វើមនុស្សដូចនេះម្តងទៀត។

គំនិតចូលជាសិល្បៈជំនួញ ឬប្រភេទនៃជំនួញដទៃទៀត មិនដែលធ្លាប់កើតមានដល់ខួរក្បាលរបស់នាងឡើយ ប៉ុន្តែ ស្ថិត នៅលើកម្លាំងនៃញាណដ៏ក្លាហានមួយថា នាងក៏អាចធ្វើអ្វីមួយ ផ្សេងបានដែរ នាងបានដាក់ចិត្តរៀននៅសាលាសិល្បៈ ចំពោះ ការភ្ញាក់ផ្អើលរបស់នាងបានយល់ឃើញថា នាងមានទេពកោ- សល្យច្បាស់លាស់ នាងក៏បានក្លាយជាអ្នកសិល្បៈជំនួញ ដែល បានទទួលជោគជ័យយ៉ាងខ្ពង់ខ្ពស់ យ៉ាងឆាប់រហ័ស ហើយដោយ ចៃដន្យបានផ្ទេរបុគ្គលិកលក្ខណៈរបស់នាង ទៅក្នុងដំណើរការ នោះ<sup>(៩០)</sup>។

**៤. ការដឹងអតីតជាតិរបស់អភិញ្ញា**

វិជ្ជាពិសេស ដែលបុគ្គលអាចដឹងអតីតជាតិរបស់ខ្លួន បានដោយត្រឡប់ទៅមើលប្រឡាយនៃការកើតឡើង និងការ រលត់ទៅវិញនៃខន្ធ៥ក្នុងអតីតជាតិផ្សេងៗឱ្យឈ្មោះថា បុព្វ- និវាសានុសតិ អភិញ្ញា។

មានបុគ្គល ៦ យ៉ាង ដែលអាចសម្រេចនូវវិជ្ជានេះបាន។ បុគ្គលទាំងនោះគឺ ១ ពួកតិសី ២. សាវ័កធម្មតា ៣. មហាសាវ័ក ៤. អគ្គសាវ័ក ៥. ព្រះបច្ចេកពុទ្ធ និងទី៦.ព្រះសម្មាសម្ពុទ្ធ។

(១).តាបស ឬតីសីក្រៅពុទ្ធសាសនា អាចរៀកឃើញ អតីតជាតិរបស់ពួកគេបានចំនួន៤០ កប្បបិយក្រោយព្រោះបញ្ញា របស់ពួកគេនៅខ្សោយ ដោយសារពួកតីសីទាំងនោះ មិនអាច កំណត់ដឹងនូវនាមនិងរូបបាន។

(២).សាវ័កធម្មតារបស់ព្រះសម្មាសម្ពុទ្ធ អាចរៀកដឹង អតីតជាតិនីមួយៗ របស់ខ្លួនបាន១០០០កប្បរាបត្រឡប់បិយ ក្រោយ ព្រោះបញ្ញារបស់លោកអស្ចារ្យ។

(៣).មហាសាវ័ករបស់ព្រះសម្មាសម្ពុទ្ធអាចរៀកអតីតជាតិ នីមួយៗរបស់ពួកលោកបាន ១០០.០០០ កប្ប។

(៤).អគ្គសាវ័ករបស់ព្រះសម្មាសម្ពុទ្ធ អាចរៀកអតីតជាតិ នីមួយៗរបស់ខ្លួន បាន ១អសង្ខេយ្យ និង១០០.០០០កប្ប។

(៥).ព្រះបច្ចេកពុទ្ធ អាចរៀកអតីតជាតិនីមួយៗរបស់ ព្រះអង្គបាន២ អសង្ខេយ្យ និង១០០.០០០ កប្ប។

(៦).ព្រះសព្វញ្ញពុទ្ធ អាចរៀកដឹងជាតិរបស់ព្រះអង្គ ផ្ទាល់ និងពួកសត្វដទៃមិនមានចំនួនកំណត់។

នាពេលបច្ចុប្បន្ន ជនទាំងឡាយណាដែលចង់ចម្រើន នូវអភិញ្ញា ដើម្បីរៀកដឹងនូវឈានសមាបត្តិទាំង៨ ក្នុងកសិណ ១០ ហើយបន្ទាប់មកប្រតិបត្តិតាមរបៀប ១៤យ៉ាង ដូចដែល



បានបន្លឺវាចាប្រកបដោយបីតិថា:

តថាគតបានអន្ទោលទៅមកក្នុងវដ្តសង្សារ  
ស្វែងរកនូវជាងផ្ទះ ប៉ុន្តែរកមិនឃើញ។ ការកើត  
នាំមកនូវសេចក្តីទុក្ខម្តងហើយម្តងទៀត។

“ម្ចាស់ជាងផ្ទះ! ឥឡូវតថាគត បានរកឃើញ  
អ្នកហើយ។ អ្នកលែងអាចកសាងផ្ទះតថាគតបាន  
ទៀតហើយ។ បង្កង់ផ្ទះរបស់អ្នក ត្រូវបានបែកបាក់  
អស់ហើយ ។ ដំបូលផ្ទះរបស់អ្នក ត្រូវបានបែក  
បាក់រាយប៉ាយអស់ហើយ។ ចិត្ត របស់តថាគត  
លែងមានអ្វីតាក់តែងបានទៀតហើយ ។ តណ្ហា  
របស់តថាគតបានរឹងស្មុតអស់ហើយ”។

( ធម្មបទលេខ១៥៣-១៥៤ )

ក្នុងសេចក្តីប្រៀបធៀបនេះ “ផ្ទះ” សំដៅយក “កាយ” និង  
“ចិត្ត” ជាងផ្ទះគឺ “តណ្ហា” បង្កង់ ឬផ្ទោងផ្ទះ បានដល់ “កិលេស”  
និងដំបូលផ្ទះសំដៅយក “អវិជ្ជា”។

ព្រះសម្មាសម្ពុទ្ធទ្រង់សម្តែងគូសបញ្ជាក់ថា តណ្ហានេះ  
ហើយ ដែលបណ្តាលឱ្យមានភពថ្មីកើតឡើងពីជាតិមួយទៅជាតិ  
មួយ ហើយនៅពេលតណ្ហាត្រូវបានកម្ចាត់បង់ទាំងស្រុងដោយ

មគ្គញ្ញាណទាំង៤ ភពថ្មីនឹងលែងមានហើយ ដោយហេតុនេះ ហើយ សេចក្តីទុក្ខថ្មី ក៏លែងមានដែរ។

ដោយសារសត្វខ្លះបានធ្វើអំពើអកុសល គេបានកើត ក្នុងអបាយភូមិ៤ បន្ទាប់ពីស្លាប់ទៅ។ សត្វខ្លះទៀតបានធ្វើ កុសលកម្មផ្សេងៗ បានទៅកើតក្នុងសុគតិភព ក្នុងភពថ្មីបន្ទាប់ពី ស្លាប់ទៅ។ ព្រះសម្មាសម្ពុទ្ធ ទ្រង់សម្តែងរឿងនេះយ៉ាងច្បាស់ លាស់ នៅក្នុងព្រះសូត្រជាច្រើន។

ក្នុងគ្រាមួយនោះ ព្រះសម្មាសម្ពុទ្ធត្រមទាំងព្រះសង្ឃជា ច្រើន បានធ្វើដំណើរពីទីក្រុងសាវត្ថី ទៅកាន់ទីក្រុងសាកេត ហើយបានសឹង្ហយប់ ក្នុងព្រៃមួយឈ្មោះ អញ្ជនៈ ។ នៅថ្ងៃ បន្ទាប់ទៀត ព្រះពុទ្ធ និងភិក្ខុសង្ឃទាំងឡាយ បាននិមន្តចូល ទៅកាន់ទីក្រុង សាកេត ដើម្បីបិណ្ឌបាត។

នៅត្រង់ទ្វារនៃទីក្រុងនោះ ព្រះសម្មាសម្ពុទ្ធ ទ្រង់បានជួប ព្រាហ្មណ៍អ្នកមានទ្រព្យធនម្នាក់នៃទីក្រុងសាកេត ។ នៅពេល ឃើញព្រះសម្មាសម្ពុទ្ធ ព្រាហ្មណ៍នោះបានចូលទៅជិតព្រះអង្គ ដោយរីករាយ ហាក់ដូចជាបានជួបកូនប្រុសរបស់ខ្លួន ដែល បាត់មុខយូរហើយ ដោយនិយាយថា“ឱកូនប្រុស ឱពុកខានបាន ឃើញអ្នកជាយូរណាស់មកហើយ”។ ព្រះសម្មាសម្ពុទ្ធ ទ្រង់បាន

ប្រាប់ព្រះភិក្ខុសង្ឃទាំងឡាយថា ទុកឱ្យព្រាហ្មណ៍នេះធ្វើតាម  
ចិត្តរបស់គាត់ចុះ។

ព្រាហ្មណ៍នោះឱបព្រះសម្មាសម្ពុទ្ធនិយាយថា “កូនប្រុស  
ឪពុកខានជួបអ្នកយូរហើយ។ យើងបានបែកគ្នាជាយូរមកហើយ”។  
គាត់បានអារាធនាព្រះពុទ្ធ ដើម្បីឱ្យគាត់ប្រគេនចង្កាន់ដល់ព្រះអង្គ  
និងព្រះភិក្ខុសង្ឃ។ ព្រះសម្មាសម្ពុទ្ធទ្រង់បានទទួលនិមន្តដោយ  
នៅស្ងៀម។ ព្រាហ្មណ៍នោះបានយកបាត្រព្រះសម្មាសម្ពុទ្ធ ហើយ  
នាំផ្លូវទៅ។ គាត់ក៏បានប្រាប់ដំណឹងប្រពន្ធគាត់ថា “កូនរបស់ខ្ញុំ  
កំពុងមក ចូររៀបចំអាសនៈ ដើម្បីព្រះពុទ្ធ និងភិក្ខុសង្ឃផង!”។

ប្រពន្ធបានរៀបចំអាសនៈរង់ចាំព្រះពុទ្ធ។ នៅពេលឃើញ  
ព្រះពុទ្ធទ្រង់យាងមកពីចម្ងាយ សេចក្តីស្រឡាញ់របស់ម្តាយ  
ចំពោះកូនរបស់គាត់ ក៏កើតឡើងក្នុងចិត្តគាត់។ គាត់ក៏ឱបជើង  
របស់ព្រះសម្មាសម្ពុទ្ធ ហើយទូញសោករៀបរាប់ថា “កូនប្រុស  
ម្តាយៗ មិនបានឃើញកូនជាយូរយារណាស់មកហើយ”។

ព្រះសម្មាសម្ពុទ្ធ ទ្រង់បានសម្តែងនូវព្រះសុត្រដ៏សមរម្យ  
មួយចំពោះព្រាហ្មណ៍ប្តីប្រពន្ធនោះ។ ពួកគាត់ទាំងពីរបានសម្រេច  
នូវសោតាបន្ន។ ពួកគាត់បានសុំឱ្យព្រះពុទ្ធអនុញ្ញាតឱ្យពួកគាត់

ប្រគេនចង្កាន់ដល់ព្រះអង្គ និងភិក្ខុសង្ឃទាំងឡាយ ជរាបណា  
ព្រះពុទ្ធក្នុងនៅទីក្រុងសាកេត។ ព្រះសម្មាសម្ពុទ្ធ ទ្រង់បាន  
បដិសេធសេចក្តីស្នើសុំនោះ ព្រោះព្រះអង្គចង់ឱ្យប្រជាជនទាំង  
ឡាយ មានឱកាសប្រគេនចង្កាន់ដល់ព្រះអង្គផងដែរ។ ប៉ុន្តែ ព្រះ  
អង្គទ្រង់បានទទួលយកសេចក្តីស្នើសុំរបស់ព្រាហ្មណ៍នោះ បន្ទាប់  
ទៀតដើម្បីធាន់ចង្កាន់នៅផ្ទះរបស់គាត់បន្ទាប់ពីបិណ្ឌបាត ហើយ  
ដើម្បីសម្តែងនូវព្រះសូត្រជារៀងរាល់ថ្ងៃ។

តាំងពីថ្ងៃនោះមក អ្នកនៅទីក្រុងសាកេត ហៅព្រាហ្មណ៍  
នោះថាជាពុទ្ធបិតា ហើយភរិយារបស់គាត់ថាជាពុទ្ធមាតា។

ព្រះអានន្ទត្ថេរ ដ៏មានអាយុបានសួរព្រះសម្មាសម្ពុទ្ធថា  
ហេតុអ្វីបានជាអ្នកក្រុងសាកេត ហៅព្រាហ្មណ៍ជាស្វាមីភរិយា  
នោះថាដូច្នោះ ហើយហេតុអ្វីបានជាព្រាហ្មណ៍ជាប្តីប្រពន្ធនោះ  
និយាយថា ពួកគាត់ជាពុទ្ធបិតានិងពុទ្ធមាតាដូច្នោះ។

“ម្ចាស់អានន្ទ ព្រាហ្មណ៍នេះ និងភរិយារបស់គាត់ជា  
មាតាបិតារបស់តថាគតអស់រយៈកាល ៥០០ជាតិជាប់តៗគ្នា  
ធ្លាប់ជាមាតាបិតាបងប្រុសស្រីរបស់តថាគតចំនួន ៥០០ជាតិ  
និងជាមាតាបិតាបងប្រុសស្រីរបស់តថាគតចំនួន៥០០ជាតិ។  
ដូច្នោះ ព្រះសម្មាសម្ពុទ្ធទ្រង់បានមានពុទ្ធដីកាថា ព្រាហ្មណ៍ និង

ភរិយារបស់គាត់និយាយថា ពួកគេជាមាតាបិតារបស់តថាគត ដោយក្តីស្រឡាញ់ដ៏ពិសេស ដែលពួកគាត់បានធ្វើចំពោះតថាគត ក្នុងអតីតជាតិនោះឯង។

នៅពេលដែលព្រាហ្មណ៍ និងភរិយារបស់គាត់មានឱកាស គោរពបូជាចំពោះព្រះពុទ្ធ និងភិក្ខុសង្ឃទាំងឡាយយ៉ាងជិតស្និទ្ធ ហើយស្តាប់នូវធម៌តាមសមគួរប្រចាំថ្ងៃ ពួកគាត់បានសម្រេចផល ញាណកំរិតខ្ពស់ទាំង៣ ក៏បានក្លាយជាព្រះអរហន្ត។ នៅពេល ដែលពួកគាត់ស្លាប់ ព្រះសម្មាសម្ពុទ្ធ ទ្រង់បានយាងមកកាន់ពិធី បុណ្យសពរបស់គាត់ ហើយសម្តែងធម្មទេសនាស្តីពីជរាសូត្រ។ នៅចុងបញ្ចប់នៃព្រះសូត្រនោះ ជនទាំងឡាយចំនួន ៨៤,០០០ នាក់បានសម្រេចជាអរិយបុគ្គល។

ព្រោះតែសព្វសត្វទាំងឡាយ អន្ទោលទៅមកក្នុងភព រាប់មិនអស់ក្នុងវដ្តសង្សារគឺថា គ្មានបុគ្គលណាមួយ ដែលថា មិនមែនជាឪពុក ម្តាយ ជាកូនប្រុស កូនស្រី របស់យើងជា ដើមឡើយ។ ព្រះសម្មាសម្ពុទ្ធ ទ្រង់បានសម្តែងដូច្នោះ នៅក្នុង *អនមតត្ថសូត្រ* ។

**៥. ការដឹងអតីតជាតិរបស់សុទ្ធារកម្មដ្ឋាន**

ដោយការសមាទានសមថិការវនា ដំបូងបុគ្គលត្រូវចម្រើន

សម្មាសមាធិចិត្ត ដែលរារាំងកិលេសចិត្តជាដើមហេតុនៃសេចក្តី ទុក្ខទាំងពួង ដែលកើតឡើងក្នុងចិត្ត។ នៅពេលចិត្តបរិសុទ្ធ វា ផ្សាយនូវពន្លឺភ្លឺ និងជ្រួតជ្រាប ដែលបង្កលក្ខណៈងាយស្រួលដល់ យោគី ដើម្បីចាក់ឆ្លុះទៅក្នុងកាយ និងចិត្ត ដើម្បីកំណត់ដឹងនូវ នាម និងរូប ដែលបង្កើតបានជាកាយ និងចិត្តនោះ។

វិជ្ជាអាចកំណត់ដឹងនូវរូបធាតុ ដូចជា បឋវីធាតុ អាបោ- ធាតុ តេជោធាតុ វាយោធាតុ និងនាម ដូចជា ចិត្ត ចេតសិក ឱ្យឈ្មោះថា *នាមរូបបរិច្ឆេទញ្ញាណ។*

នៅពេលបានសម្រេចញ្ញាណនេះ យោគីដឹងនូវអ្វីដែលមាន ពិតក្នុងបុគ្គលថាគ្រាន់តែជាខន្ធ ៥ បង្កើតឡើងដោយ នាម និង រូប ដែលកើតឡើងហើយរលត់ទៅវិញយ៉ាងរហ័សជាបន្តបន្ទាប់ ហើយមិនមានភាពទៀតទាត់ ដែលអាចហៅបានថា “ខ្លួន បុគ្គល អញ ដីវៈ អត្តៈ ឬ អាត្ម័ន”។ ដូច្នោះ លោកអាចកម្ចាត់បង់នូវ សកាយទិដ្ឋិបាន(យល់ឃើញខុសថា កាយជារបស់ខ្លួន)។

បន្ទាប់មកទៀត លោកកំណត់ដឹងនូវហេតុដែលកើត ឡើងនូវនាម និងរូប ។ លោកកំណត់ដឹងដោយញ្ញាណផ្ទាល់ នូវហេតុទាំង៤គឺ កម្ម ចិត្ត ឧតុ និង អាហារ ដែលជាហេតុនាំឱ្យ កើតនូវរូប។ លោកក៏កំណត់ដឹងនូវដោដ្ឋព្វៈ រវាងសឡាយតនៈ

ទាក់ទងនឹងអាយតនៈ ៦ ខាងក្រៅ ដែលនាំឱ្យកើតឡើងនូវវិបិ  
របស់ចិត្ត និងចេតសិក។

បន្ទាប់មកទៀត ហេតុ និង ផល នៃបដិច្ចសមុប្បាទត្រូវ  
បានកំណត់ដឹង និង ផ្ទៀងផ្ទាត់ដើម្បីជម្រះនូវវិចិត្តទាក់ទងនឹង  
អតីតៈ បច្ចុប្បន្ន និងអនាគត ដូចជាថា " តើអាត្មាអញនៅក្នុង  
អតីតឬ? អាត្មាអញនៅក្នុងអតីតជាអ្វី? បានកើតជាអ្វី តើអាត្មា  
អញជាអ្វីក្នុងអតីតៈ។ តើអាត្មាអញនឹងបានកើតជាអ្វីទៀតក្នុង  
ពេលអនាគត។ មកពីភពអ្វីមកកាន់ភពនេះ? តើភពអ្វីនឹងកើត  
មានបន្ទាប់ពីបច្ចុប្បន្នភពនេះទៀត?

ញាណកំណត់ដឹងនូវបច្ច័យនៃនាមនិងរូប ( *បច្ចយបវិត្តហ-  
ញាណ*) នៅពេលយោគីបានកំណត់ដឹងនូវបច្ច័យនៃនាម និងរូប  
ដោយមធ្យោបាយដែលជាប់ទាក់ទងដោយហេតុបច្ចុប្បន្ននៃបដិច្ច-  
សមុប្បាទ ហើយបានកម្ចាត់បង់នូវភាពស្រពិចស្រពិល អំឡុង  
កាលទាំង៣ទាំង អតីតៈ អនាគត និងបច្ចុប្បន្ន ត្រូវបានយល់  
ដឹងដោយលោក ស្របពេលនៃមរណៈ និងបដិសន្ធិ។ លក្ខណៈ  
នេះជាសភាពបរិសុទ្ធនៃចិត្ត ដោយកម្ចាត់បង់នូវសេចក្តីសង្ស័យ  
( *កង្ខារិតរណវិសុទ្ធិ* ) ។

ដូច្នេះ ដោយការកំណត់ដឹងនូវសមថការវនា ដើម្បីចម្រើន

នូវសមាធិ និងចិត្តវិសុទ្ធិ ហើយបន្ទាប់មកចម្រើននូវវិបស្សនា-  
ការវនា ដើម្បីកំណត់ដឹងនូវទំនាក់ទំនងហេតុបច្ច័យនៃបដិច្ចស-  
មុប្បាទ, បុគ្គលអាចសង្កេតមើលយ៉ាងច្បាស់នូវអតីតជាតិ និង  
អនាគតជាតិរបស់ខ្លួនដោយញ្ញាណផ្ទាល់។


អ្នកខ្លះអាចដំដែកដេញដោលថា តើយើងអាចសង្កេត  
មើលអនាគតជាតិ ដែលមិនទាន់មកដល់ដូចម្តេច? មែនហើយ  
អ្នកវិទ្យាសាស្ត្រទាំងឡាយ បានសិក្សាការវិវត្តនៃភពផែនដី និង  
ឋានព្រះច័ន្ទ អាចទស្សន៍ទាយយ៉ាងច្បាស់នូវថ្ងៃខែ និងពេល  
វេលានៃចន្ទគ្រាស និងការធ្វើឱ្យងងឹតផែនដី។ ដូចគ្នានេះដែរ  
ដោយការក្រឡេកមើលទំនាក់ទំនងហេតុបច្ច័យនៃ នាម និង  
រូប សាចុះសាឡើង បុគ្គលអាចសង្កេតឃើញនូវអតីតជាតិ ព្រម  
ទាំងអនាគតជាតិផងដែរ។ ចិត្តបរិសុទ្ធ ដែលមានសមាធិ ដែល  
បានអប់រំដោយប្រពៃ អាចមើលឃើញនូវអតីត និង អនាគត។

មានមជ្ឈមណ្ឌលសមាធិឈ្មោះ “មជ្ឈមណ្ឌលពុទ្ធសា-  
សនាអន្តរជាតិព្រៃជាអោក” នៅមីយ៉ានម៉ា ដែលជាកន្លែង  
យោគីទាំងឡាយមកពីប្រទេសជាច្រើន កំពុងចម្រើនសមច-  
ការវនា និងវិបស្សនាការវនា អនុលោមទៅតាមព្រះពុទ្ធដីកា។  
យោគីជាច្រើនអាចសង្កេតឃើញ អតីតជាតិ និង អនាគតជាតិ

របស់ខ្លួនដោយពេញចិត្តក្នុងការធ្វើឱ្យជាក់ច្បាស់ នូវទំនាក់ទំនង  
ហេតុបច្ច័យនៃបដិច្ចសមុប្បាទ ដែលជាសូត្រដ៏សំខាន់ពន្យល់ពី  
វដ្តសង្សារ របស់សព្វសត្វទាំងអស់ប្រកបដោយហេតុផល<sup>(១១)</sup>។

### ឯកសារយោង

- 1 Dr.Mehm Tim Mom, “Scientific Evidences for Past Existences and Futuer Existences,”published in Myanmar Language. Seventh Printing , P. 196-200.
- 2 Ibid....P.200-205.
- 3 Ibid....p.195
- 4 Dr.Mehm Tim Mom, “Two Paths for Future Existence”, published in Myanmar Language. Third Printing, p.195
- 5 Dr.Mehm Tim Mom, “Scientific Evidences for Past Existences and Futuer Existences,” Seventh Printing,p.212-213
- 6 Narada Maha Thera “ The Buddha and His Teaching”. published by Singapor Buddhist Meditation Centre, pp 233-249.
- 7 Dr.Mehm Tim Mom, “Scientific Evidences for Past Existences and Futuer Existences,”published in Myanmar Language. Seventh Printing , P. 117 .
- 8 Ibid . 170-171.
- 9 Ibid. 165-168
- 10 Gina Cerminara, “ Many Mansion: The Edgar Cayce Story of Reincarnation” a Signet Book.
- 11 Pa-auk Tawya sayadaw and Dr.Mehm Tim Mon, “Breakthrough in Samatha Meditation and Vipassanā Meditation” Yangon, pp. 51-75.



### **កំស្មានសម្រាប់អនាគតភព**

ប្រសិនបើ បុគ្គលជឿអតីតភព, បុគ្គលក៏អាចជឿអនាគតភព, សម្រាប់បច្ចុប្បន្ន គឺជាអនាគតជាតិនៃជីវិតអតីត។ មានកំស្មានច្បាស់លាស់ជាច្រើន ដើម្បីបញ្ជាក់បដិសន្ធិ នាពេលអនាគតបន្ទាប់ពីសេចក្តីស្លាប់ក្នុងបច្ចុប្បន្នភព។

កំស្មានខាងក្រោមនឹងពណ៌នាដោយសង្ខេប ប៉ុន្តែច្បាស់លាស់។

- ( ១ ) កំស្មានពីគម្ពីរពុទ្ធសាសនា
- ( ២ ) ការពិនិត្យសង្កេត របស់ព្រះមហាមោគ្គល្លាន
- ( ៣ ) ការទាក់ទងជាមួយបុគ្គលស្លាប់ដោយអំណាចចិត្ត
- ( ៤ ) ការទាក់ទងដោយផ្ទាល់ ជាមួយបុគ្គលស្លាប់
- ( ៥ ) ការដឹងអនាគតជាតិដោយទិព្វចក្ខុ អភិញ្ញាក្នុងការដឹងនូវបដិសន្ធិ យោងទៅតាមកម្ម និង អភិញ្ញា ក្នុងការដឹងនូវអនាគតជាតិ ។

**១. ភ័ស្តុតាងតាមគម្ពីរពុទ្ធសាសនា**

(១).សេដ្ឋីឈ្មោះអនាថបិណ្ឌិក ដែលបានសាងវត្តជេតពន ថ្វាយព្រះសម្មាសម្ពុទ្ធ បានទៅកើតនៅក្នុងឋានតុសិតបន្ទាប់ពីស្លាប់។ ទេវតាមកកាន់វត្តជេតពន កណ្តាលអជ្រាត្រផ្សាយពន្លឺពេញវត្ត បានថ្វាយបង្គំចំពោះព្រះសម្មាសម្ពុទ្ធដោយគោរព ហើយបាននិយាយថា “ ជេតពន ” ជាលំនៅស្ថានអចិន្ត្រៃយ៍សម្រាប់ព្រះពុទ្ធ និងព្រះភិក្ខុសង្ឃ។ ដូច្នោះ ទូលបង្គំរីករាយខ្លាំងណាស់ព្រះអង្គ”។ ព្រះសម្មាសម្ពុទ្ធ ទ្រង់បានត្រាស់ចំពោះព្រះសង្ឃអំពីហេតុនេះ<sup>(១)</sup>។

(២). ខណៈពេលដែលព្រះសម្មាសម្ពុទ្ធ បានកំពុងគង់នៅក្នុងវត្តជេតពន មានព្រាហ្មណ៍កំណាញ់ទ្រព្យម្នាក់មានទ្រព្យឈ្មោះ **អទិន្ទបុព្វកៈ** មិនបានហៅពេទ្យមកព្យាបាលកូនប្រុសរបស់គាត់ឈ្មោះមជ្ឈកុណ្ឌលី ដែលកើតរោគលឿង និងរោគទល់លាមកទេ។ គាត់បានស៊ើបសួរថ្នាំដ៏សមរម្យមួយ ក្នុងចំណោមអ្នកធ្វើថ្នាំបុរាណក្នុងស្រុក ហើយរៀបចំផ្សំថ្នាំដោយខ្លួនឯង។ ថ្នាំនោះមិនអាចព្យាបាលជំងឺកូនប្រុសរបស់គាត់ទេ ហើយលក្ខខ័ណ្ឌជំងឺរបស់កូនគាត់កាន់តែធ្ងន់ធ្ងរឡើង។ ទីបំផុត គាត់បានអញ្ជើញគ្រូផ្សំថ្នាំមកកាន់ផ្ទះរបស់គាត់។ អ្នកផ្សំថ្នាំដឹងថា គាត់មិនអាចព្យាបាល

កូនប្រុសរបស់ព្រាហ្មណ៍នោះបានទេ។ ដូច្នោះ គាត់បានចាក  
ចេញដោយឥតធ្វើការព្យាបាល ដោយនិយាយថា “ខ្ញុំក៏មានកិច្ច  
ការសំខាន់ត្រូវធ្វើដែរ ”។

ព្រាហ្មណ៍នោះបានយកកូនឈឺរបស់គាត់ ទៅទុកនៅច្រក  
ទ្វារផ្ទះរបស់គាត់ ព្រោះគាត់មិនចង់ឱ្យមិត្ត ដែលចូលមកមើលកូន  
គាត់ចូលក្នុងផ្ទះរបស់គាត់ ខ្លាចក្រែងគេឃើញទ្រព្យដ៏ច្រើនរបស់  
គាត់។ នៅពេលដែលព្រះសម្មាសម្ពុទ្ធប្រមើលមើលលោកនៅព្រឹក  
ព្រលឹម ព្រះអង្គបានទតឃើញមជ្ជកុណ្ឌលី។ ទោះបីក្មេងនោះ  
អាយុ១៦ឆ្នាំហើយក៏ដោយ ក៏គាត់នៅមិនទាន់បានធ្វើនូវអំពើជា  
កុសលណាមួយនៅឡើយ ដោយសារតែមិច្ឆាទិដ្ឋិរបស់គាត់។  
ព្រះសម្មាសម្ពុទ្ធក៏ទ្រង់បានដឹងថា ក្មេងប្រុសនោះនឹងស្លាប់ក្នុងពេល  
ឆាប់ៗ ហើយនឹងកើតក្នុងឋានអបាយ។ ដូច្នោះ នៅពេលទ្រង់បិណ្ឌ-  
បាត ព្រះពុទ្ធទ្រង់បានឈរត្រង់ទ្វារផ្ទះព្រាហ្មណ៍ ហើយបញ្ចេញ  
រស្មីដើម្បីឱ្យក្មេងនោះកត់សម្គាល់ដឹងថាព្រះអង្គទ្រង់យាងមក។

នៅពេលឃើញព្រះពុទ្ធដ៏រុងរឿងដូច្នោះ មជ្ជកុណ្ឌលី បាន  
សម្តែងការគោរពយ៉ាងជ្រាលជ្រៅចំពោះព្រះពុទ្ធ។ កុសលចិត្តរាប់  
ពាន់លានដងបានកើតឡើង និងរលត់ទៅវិញក្នុងខ្សែចិត្តរបស់  
មជ្ជកុណ្ឌលី ខណៈពេលដែលគាត់បានសម្តែងការគោរពចំពោះ

ព្រះពុទ្ធដោយមនោវិការ។ ព្រះសម្មាសម្ពុទ្ធ ទ្រង់បានជ្រាបកុសល-  
កម្ម មួយក្នុងចំណោមកុសលកម្មទាំងនេះ នឹងតាក់តែងបដិសន្ធិ  
របស់ក្មេងប្រុសនោះ ក្នុងឋានទេវលោកបន្ទាប់ពីស្លាប់ទៅ។ ដូច្នេះ  
ព្រះសម្មាសម្ពុទ្ធបានបន្តការបិណ្ឌបាត។ មជ្ឈកុណ្ណលី បានមើល  
ព្រះសម្មាសម្ពុទ្ធ ដោយសេចក្តីគោរព រហូតដល់ព្រះអង្គទ្រង់បាន  
យាងទៅឆ្ងាយ។ ពេលភ្លាមនោះ គាត់បានស្លាប់ ហើយទៅកើត  
ជាទេវតាក្នុងវិមានមាស ពន្ធព័ទ្ធដោយទេពអប្សរ១០០០នាក់ នៅ  
ក្នុងឋានតាវត្តិង្ស។

*មជ្ឈកុណ្ណលី អាចសោយសុខដ៏អស្ចារ្យនៅឋាន  
ទេវលោក ដោយគ្រាន់តែចម្រើននូវការគោរពចំពោះ  
ព្រះសម្មាសម្ពុទ្ធ តែបន្តិចមុនពេលគាត់ស្លាប់។ ប្រសិន  
បើ យើងអាចចម្រើននូវការគោរពដ៏ជ្រាលជ្រៅអស់ពី  
ចិត្តចំពោះព្រះសម្មាសម្ពុទ្ធអស់មួយជីវិតរបស់យើងៗ  
ពិតជានឹងបានទទួលនូវអានិសង្សប្រឹងឥតគណនា។*

និយាយពីព្រាហ្មណ៍កំណាព្យនោះ បានទៅកាន់ទីសួសាន  
រាល់ថ្ងៃ ហើយទូញសោកនៅក្បែរផ្ទះរកូនប្រុសគាត់។ ទេវបុត្រ  
មជ្ឈកុណ្ណលី អាចមើលឃើញឪពុករបស់ខ្លួនពីឋានសួគ៌។ ដូច្នេះ  
ក៏ចុះមកកាន់ឋានមនុស្សលោក ក្លែងខ្លួនដូច មជ្ឈកុណ្ណលី បេះ

បិទហើយទ្បញ្ចប់ខ្លាំងៗ។

ព្រាហ្មណ៍នោះ បានកត់សម្គាល់នូវការយំ ហើយសួរថា

“ហេតុអ្វីបានជាអ្នកឯងដូចកូនខ្ញុំម៉្លេះ? ហេតុអ្វីបានជាអ្នកយំ?”

“ខ្ញុំមានទេះមួយ ប៉ុន្តែ ខ្ញុំអត់មានកង់សម្រាប់ទេះនោះទេ។ ដូច្នេះហើយទើបខ្ញុំយំ”។

“ខ្ញុំនឹងធ្វើកង់ទេះនោះឱ្យអ្នក។ តើអ្នកចង់បានកង់មាស ឬកង់ប្រាក់?”

“ខ្ញុំអត់ចង់បានកង់មាស ឬកង់ប្រាក់ទេ។ ខ្ញុំចង់បានព្រះអាទិត្យ និងព្រះច័ន្ទធ្វើជាកង់ទេះរបស់ខ្ញុំ”។

“អ្នកឯងឆ្លតណាស់។ អ្នកណាអាចយក ព្រះអាទិត្យ និងព្រះច័ន្ទឱ្យអ្នកឯងបាន?”

តើយំចង់បានរបស់ដែលមិនអាចទទួលបានធ្វើអ្វី?”

“ខ្ញុំយំចង់បានព្រះអាទិត្យ និងព្រះច័ន្ទ ដែលខ្ញុំអាចមើលឃើញ។ អ្នកឯងយំចង់បានកូនដែលស្លាប់ទៅហើយ ដែលអ្នកមិនអាចឃើញ។ តើវាងយើងទាំងពីរ មួយណាឆ្លតជាងមួយណា?”

“ល្អៗខ្ញុំឆ្លតជាង។ និយាយអ្វីបឹង តើអ្នកជានរណា?”

“ខ្ញុំជាកូនប្រុសរបស់អ្នក ដែលបានស្លាប់ទៅហើយនោះ

ឈ្មោះ មជ្ឈិកុណ្ណាលី “។

“ តើអ្នកនៅឯណា ឥឡូវ ? ”

“ ខ្ញុំជាទេវបុត្រនៅឋានតាវត្តិង្ស “។

“ តើអ្នកបានធ្វើអំពើល្អអ្វីខ្លះទើបបានទៅកើតជាទេវបុត្រ ? ”

“ ខ្ញុំបានសម្តែងនូវការគោរពដ៏ជ្រាលជ្រៅ ចំពោះព្រះសម្មាសម្ពុទ្ធមុនពេលដែលខ្ញុំបានស្លាប់។ ចូរកុំធ្វើជាអ្នកកំណាញ់ ហើយកុំមានចិត្តជាប់ជំពាក់ចំពោះទ្រព្យរបស់អ្នកខ្លាំងពេក។ ចូរប្រើទ្រព្យរបស់អ្នកធ្វើជាចង្កាន់ប្រគេនព្រះពុទ្ធ និងព្រះភិក្ខុសង្ឃទាំងឡាយ ” ។

ព្រាហ្មណ៍អ្នកមានបាននិមន្តព្រះពុទ្ធ និងព្រះភិក្ខុសង្ឃមកទទួលភត្តាហារនៅផ្ទះរបស់ខ្លួននៅថ្ងៃបន្ទាប់។ ជនទាំងឡាយអ្នកនៅក្នុងក្រុងសាវត្តិ បានភ្ញាក់ផ្អើលដោយបានឮដំណឹងថា ព្រាហ្មណ៍កំណាញ់នោះនឹងធ្វើទានដល់ព្រះពុទ្ធ និងព្រះភិក្ខុសង្ឃ។ ដូច្នោះ ពួកគេមកមើលគាត់ធ្វើទានចំពោះព្រះពុទ្ធ និងព្រះភិក្ខុសង្ឃ។ ព្រះសម្មាសម្ពុទ្ធ ទ្រង់សម្តែងធម្មទេសនាថា “ មនោបុព្វង្គមា ធម្មា ” មានន័យថា “ ចិត្តជាប្រធានលើអ្វីទាំងអស់ ” ។ គ្រានោះព្រាហ្មណ៍កំណាញ់ និងមជ្ឈិកុណ្ណាលី បានសម្រេចជាសោតាបន្ន។ ជនទាំងឡាយចំនួន ៨៤០០០នាក់ក៏បានសម្រេចជាសោតាបន្នបុគ្គលដែរ<sup>(២)</sup>។

(៣) គ្រាមួយនោះ ព្រះសម្មាសម្ពុទ្ធទ្រង់បានសម្តែង ធម្មទេសនា នៅក្នុងវេលាល្ងាចជិតស្រះគគ្គា ក្នុងដែនចម្បា ។ មានសត្វកង្កែបមួយ បានចេញពីក្នុងស្រះនោះមកស្តាប់សំឡេង ព្រះធម៌ ដោយបីតិសោមនស្សនិងដោយក្តីគោរព។ ខណៈពេល នោះ ក្មេងគង្វាលគោម្នាក់ បានមកកន្លែងដែលសត្វកង្កែបតូច នោះអង្គុយនៅស្ងៀមខាងក្រោយអ្នកស្តាប់ ហើយចែជន្យគាត់ ដាក់ជន្លូញសង្កត់ចំកង្កែបនោះ។ កង្កែបនោះស្លាប់ទៅបានទៅ កើតទេវបុត្រក្នុងវិមានមាសដ៏អស្ចារ្យមួយ មានបរិវារជាច្រើន នៅក្នុងឋានតាវត្តិង្ស។

ដោយការពិចារណា ទេវបុត្រនោះបានដឹងថា កុសល- កម្មរបស់ខ្លួនបានកើតចេញពីការស្តាប់ធម៌ដោយគោរព កាល នៅជាកង្កែប នាំឱ្យខ្លួនបានមកកើតក្នុងឋានទេវតានេះ។ ដូច្នេះ ទេវបុត្រនោះច្យុតចាកវិមានរបស់ខ្លួនភ្លាម មកកាន់ឋានមនុស្ស លោក ហើយថ្វាយបង្គំព្រះសម្មាសម្ពុទ្ធ។ ព្រះពុទ្ធទ្រង់បានជ្រាប អំពីទេវបុត្រនោះ។ ទោះជាយ៉ាងណាក្តី ដើម្បីឱ្យអ្នកស្តាប់ដឹង ព្រះអង្គទ្រង់បានសួរទេវបុត្រនោះថា “តើអ្នកជានរណា?”

“ទូលបង្គំជាកូនកង្កែបតូច មកពីស្រះនេះ។ ខណៈដែល ទូលបង្គំកំពុងស្តាប់សំឡេងរបស់ព្រះអង្គដោយគោរព ទូលបង្គំ ត្រូវបានគេធ្វើឱ្យស្លាប់ ហើយបានមកកើតជាទេវបុត្រមួយអង្គ”។

ព្រះសម្មាសម្ពុទ្ធ ទ្រង់បានសួរ៣ដង ហើយទេវបុត្រនោះ បានផ្តល់ចម្លើយដូចគ្នា៣ដង។ បរិស័ទទាំងឡាយរីករាយចង់ដឹង យ៉ាងខ្លាំង អំពីអានិសង្សនៃការស្តាប់ធម៌របស់ព្រះសម្មាសម្ពុទ្ធ។ ព្រះសម្មាសម្ពុទ្ធ បានបន្តការសម្តែងធម៌ទេសនាដោយពិស្តារ។ ជនទាំងឡាយ ៨៤០០០ នាក់ បានសម្រេចធម៌ និងរួចចាក សេចក្តីទុក្ខ។ ទេវបុត្រនោះបានជាសោតាបន្នបុគ្គល <sup>(៣)</sup>។

(៤) មានព្រាហ្មណ៍ម្នាក់នៅជិតវត្តជេតពន ឈ្មោះ “ តោទេយ្យ ” ។ ទោះបីគាត់ជាសេដ្ឋីមានប្រាក់រាប់កោដិ ក៏ ដោយ ក៏គាត់មិនដែលឱ្យទានសូម្បីតែមួយសេន ព្រោះគាត់ មានទិដ្ឋិយល់ឃើញខុស។ នៅពេលដែលគាត់ស្លាប់ទៅ គាត់ កើតជាផ្លែនៅផ្ទះរបស់គាត់ ដែលគាត់មានចិត្តជាប់ជំពាក់នោះ។ ដោយសារផ្លែនោះ អាចចាំអតីតជាតិរបស់ខ្លួនបាន វាក៏ដើរ តាមកូនប្រុសរបស់វាឈ្មោះ សុក នៅទីណាដែលគាត់ដើរទៅ ផ្លែនោះដើរតាមគាត់រហូត។ សុក ចូលចិត្តផ្លែនោះ ក៏ដាក់ឱ្យ វាដេកលើគ្រែ ហើយចិញ្ចឹមបីបាច់យ៉ាងល្អ។

ព្រះពុទ្ធទ្រង់បានដឹងអំពីផ្លែនោះ ដូច្នោះ ព្រះអង្គទ្រង់ យាងកាត់មុខផ្ទះរបស់ សុក នៅពេលបិណ្ឌបាត។ ផ្លែនោះ ព្រុសព្រះអង្គ ហើយព្រះអង្គទ្រង់ឈប់ រួចមានពុទ្ធដីកាថា “ អូ!

**តោទេយ្យ** អ្នកមិនបានគោរពចំពោះតថាគតទេ កាលនៅជាមនុស្ស ហើយឥឡូវព្រុសតថាគត ពេលកើតជាសត្វឆ្កែ។

ឆ្កែនោះមានទឹកមុខក្រៀមក្រំ នៅពេលបានឮពាក្យក្រើនរឿករបស់ព្រះពុទ្ធ។ វាជារឿងមួយគួរឱ្យខ្មាសអៀនណាស់ដែលព្រះសម្មាសម្ពុទ្ធបានដឹងពីជីវិតរបស់ខ្លួន។ ដូច្នោះ ដោយមានការរកាំចិត្តយ៉ាងខ្លាំង វាក៏ដេកនៅលើគំនរផេះចង្រ្កាន។ នៅពេលឃើញឆ្កែនោះដេកនៅលើផេះ **សុក** ក៏បានសួរមនុស្សរបស់គាត់ថា ឆ្កែនេះមានរឿងអ្វីបានជាដូច្នោះ។

អ្នកបម្រើឆ្លើយថា “បាទលោកម្ចាស់ ព្រះសមណគោតមហៅឆ្កែនេះថា “ **តោទេយ្យ** ”។

“ព្រះសមណគោតមចោទថា បានកើតជាឆ្កែបន្ទាប់ពីស្លាប់ទៅ។ អាត្មាអញមិនអាចទ្រាំនឹងការប្រមាថនេះបានទេ។ ដូច្នោះ អញនឹងទៅជម្រះរឿងនេះជាមួយព្រះអង្គសិន” ។ សុកៈបានទៅកាន់ វត្ត **ជេតពន** ទាំងកំហឹង។ ព្រះសម្មាសម្ពុទ្ធទ្រង់បានជ្រាបអំពីការមករបស់គាត់ ហើយរង់ចាំមើលគាត់។ នៅពេលដែលគាត់បានចូលទៅជិតព្រះសម្មាសម្ពុទ្ធ ព្រះអង្គទ្រង់បានសួរគាត់ដោយស្រគត់ស្រគំថា “ សុក តើអ្នកទទួលបានកំណប់ពាងមាសទាំង៤ ដែលបន្សល់ទុកដោយឪពុករបស់អ្នកហើយឬនៅ?”

ទោះបីជា សុភៈ ទទួលបានប្រាក់កាសទាំងអស់ ដែល  
បន្សល់ទុកដោយឪពុករបស់គាត់ក៏ដោយ ក៏គាត់នៅមិនទាន់  
បានទទួលកំណប់ពាងមាសទាំង ៤ នោះនៅឡើយ។ គាត់បាន  
កំពុងរកពាងមាសនោះ ហើយព្រះសម្មាសម្ពុទ្ធដឹងអំពីរឿងនេះ។  
នៅពេល ព្រះពុទ្ធជ ទ្រង់បានសួរនូវអ្វីដែលគាត់ចាប់អារម្មណ៍  
បំផុតនោះ ក៏ហឹងរបស់គាត់ក៏បានរសាយមួយរំពេច ហើយបាន  
ឆ្លើយ “ អត់ទេ ទូលបង្គំមិនបានទទួលពាងមាសនោះនៅ  
ឡើយទេ ” ។

“ប្រសិនបើអ្នកចង់បានមាសនោះ ចូរទៅផ្ទះ ហើយចិញ្ចឹម  
វាដោយអាហារឆ្ងាញ់ៗឱ្យបានឆ្អែត។ នៅពេលដែលវាងងុយដេក  
អ្នកទះខ្នងវាតិចៗដោយដៃ ហើយសួរថា “ ពុកៗ តើពុកកប់ពាង  
មាសនោះនៅឯណា? អ្នកនឹងទទួលបានចម្លើយ ” ។

សុភៈ បានដើរទៅផ្ទះដោយរីករាយ។ គាត់ឱ្យចំណីឆ្អែរបស់  
គាត់ស៊ីឆ្អែត។ នៅពេលដែលវាងងុយដេកគាត់ទះខ្នងវាតិចៗ  
ហើយសួរថា “ ពុក តើពុកកប់ពាងមាសនៅកន្លែងណា? ”

ដូច្នោះ មនុស្សមិនស្នាក់ស្នើរក្នុងការហៅឆ្អែរបស់គេថា  
“ឪពុក” ទេ ដើម្បីទទួលបានពាងមាសនោះ។ ឆ្អែរបស់ សុភៈ  
រីករាយខ្លាំងណាស់ ដោយកូនប្រុសដើមរបស់ខ្លួនបានហៅវាថា  
“ ឪពុក ” ។ វាបានលោតហើយរត់ទៅកន្លែងកប់មាសនោះភ្លាម។

នៅពេលដឹកត្រង់កន្លែងនោះ សុភៈ បានមាសមែន គាត់បាន  
អរគុណចំពោះព្រះពុទ្ធ ហើយក៏បានក្លាយទៅជាឧបដ្ឋាករបស់  
ព្រះសម្មាសម្ពុទ្ធ <sup>(៤)</sup>។

(៥) ភិក្ខុឈ្មោះ **តិស្សៈ** បានសុគតនៅក្នុងវត្តជេតពន  
ដោយមានចិត្តជាប់ជំពាក់ សោកស្តាយចំពោះបីវដ្តិមួយ ដែល  
ប្រគេនដោយបងស្រីរបស់លោក។ លោកបានកើតជាចៃនៅក្នុង  
បីពរនោះ។ នៅពេលដែលសទ្ធិវិហារិក បានកំពុងចែកចាយបីពរ  
របស់លោក និងរបស់ផ្សេងៗទៀត ចៃនោះស្រែកថា “ ខ្ញុំមិនឱ្យ  
បីពររបស់ខ្ញុំទេ ” ព្រះពុទ្ធ បានឮចៃនោះស្រែកពីគន្ធកុដិរបស់ព្រះ  
អង្គ។ ព្រះអង្គបានប្រាប់ភិក្ខុទាំងឡាយរង់ចាំដល់រយៈពេល ៧ ថ្ងៃ  
មុនពេលធ្វើការចែកចាយរបស់របររបស់ភិក្ខុ **តិស្សៈ**។ បន្ទាប់ពី  
បាន៧ថ្ងៃ ចៃនោះ ក៏បានស្លាប់ ហើយទៅកើតក្នុងភពថ្មីទៀត។

**២. ការពិនិត្យសង្ខេបរបស់ព្រះមហាមោគ្គល្លាន**

ព្រះមហាមោគ្គល្លាន អគ្គសារីករឆ្លងរបស់ព្រះសម្មាសម្ពុទ្ធ  
ល្បីល្បាញខាងអភិញ្ញា ក្នុងចំណោមសារីករទាំងឡាយរបស់ព្រះ  
ពុទ្ធ។ ជារឿយៗលោកបាននិមន្តទៅមើលឋានទេវតា និងឋាន  
អបាយសម្មាសទេវតា និងសត្វនរកទាំងឡាយ។

(១) លោកបានសួរពួកទេវតា អំពីហេតុដែលពួកគេ

មានភាពប្រណីតដ៏អស្ចារ្យ។

បន្ទាប់ពីបានដឹងអំពីបុណ្យដែលពួកគេបានធ្វើ ហើយ និងភាពប្រណីតដែលពួកទេវតានោះបានសោយ លោកបាន ត្រឡប់មកឋានមនុស្សលោកវិញ ហើយប្រាប់ជនទាំងឡាយ អំពីរឿងទាំងនេះ។

គ្រាមួយនោះលោកបានឃើញវិមានដ៏ធំ ថ្មីសន្លាងមួយ នៅក្នុងឋានតាវត្តិង្ស ហើយបានសួរម្ចាស់វិមាននោះ ពីរឿងដែល នាងបានវិមាន។ ម្ចាស់វិមានបាននិយាយថា “នៅពេលនាង វិសាខា អ្នកមានទ្រព្យបានកសាងវត្តបុព្វរាម ថ្វាយព្រះសម្មា- សម្មុទ្ធ ហើយចែកនូវបុណ្យនាង ខ្ញុំបានពោលសរសើរអំពី បុណ្យរបស់នាង ហើយបានអនុមោទនាថា “សាធុ! សាធុ! ដោយសារអំពីបុណ្យហ្នឹង ធ្វើឱ្យខ្ញុំបានវិមាននេះឯង”។

(២) ព្រះមហាមោគ្គល្លាន ក៏បានទៅមើលឋានអបាយ។ លោកបានសួរពួកសត្វនរកនូវអ្វីដែលជាហេតុនៃសេចក្តីទុក្ខ របស់ពួកសត្វនរកទាំងនោះ។ ពួកនរក ឬសត្វនៅឋានអបាយ នោះ បានប្រាប់លោកអំពីអកុសលកម្ម ដែលពួកគេបានធ្វើ។ លោកបាននិមន្តត្រឡប់មកឋានមនុស្សលោកវិញ ហើយប្រាប់ រឿងរ៉ាវទាំងនេះ ដល់មនុស្សទាំងឡាយ។

នៅក្នុងរឿងមួយ បុរសម្នាក់មានប្រពន្ធពីរ។ គាត់យកចិត្ត

ទុកដាក់ចំពោះប្រពន្ធដែលមានវ័យក្មេង ហើយស្អាតជាង។ ប្រពន្ធចាស់មានចិត្តច្រណែននាង ហើយលួចសម្លៀកបំពាក់ស្អាតៗ និងគ្រឿងសម្អាងរបស់នាង ដើម្បីកុំឱ្យធ្វើខ្លួនបាន។ ក៏ប៉ុន្តែ បុរសនោះនៅតែចាប់អារម្មណ៍ប្រពន្ធក្មេងជាង។ យប់មួយ ប្រពន្ធចាស់បានចាក់ម្សៅរមាស់លើគ្រែរបស់ប្រពន្ធក្មេង ។ នៅពេលប្រពន្ធក្មេងនោះចូលគេងលើគ្រែ នាងរមាស់ពេញខ្លួន ហើយមានស្នាមកន្ទួលលើស្បែក។ នាងទ្វេព្រួយយ៉ាងវេទនា។

ស្រីចាស់ជាករិយារបស់គាត់នោះ បានស្លាប់ទៅមិនយូរប៉ុន្មាន ក៏បានកើតជាប្រេត ដោយឧបបាតិកកំណើត។ នាងបានបង្ហាញខ្លួននៅចំពោះមុខស្រីក្មេងនោះ នៅវេលាល្ងាចមួយពេលនាងកំពុងងូតទឹក។ នាងមានរូបកាយអាក្រក់ គួរឱ្យភ័យខ្លាចបំផុត ធ្វើឱ្យករិយាជាស្រីក្មេងនោះ ភ្ញាក់ផ្អើលស្ទើរខ្យល់ចាប់ស្លាប់បាត់ស្មារតី។

“ប្អូនស្រីកុំខ្លាច។ ខ្ញុំជាបងស្រីរបស់អ្នក។ បន្ទាប់ពីស្លាប់ទៅខ្ញុំបានកើតជាប្រេត ។ ខ្ញុំគ្មានអ្វីសម្រាប់បរិភោគទេ។ ខ្ញុំឥតមានសម្លៀកបំពាក់ ព្រោះខ្ញុំបានលួចសម្លៀកបំពាក់ស្រស់ស្អាតរបស់អ្នក។ ខ្ញុំមានស្នាមកន្ទួលនៅលើស្បែក ហើយរមាស់ពេញខ្លួន ដូចដែលខ្ញុំបានធ្វើចំពោះអ្នក។ សូមអភ័យទោសចំពោះខ្ញុំ

និងជួយខ្ញុំផង។ ប្រេតនោះបាននិយាយថា“សូមប្រគេនចង្កាន់ និងបីវរ ចំពោះព្រះសង្ឃ ហើយឧទ្ធិសបុណ្យកុសលឱ្យខ្ញុំផង”។

ព្រោះតែកម្មអាក្រក់ពីអតីតជាតិ បុគ្គលត្រូវកើតជាប្រេត។ ប្រសិនបើញាតិគេធ្វើបុណ្យ ហើយឧទ្ធិសឱ្យ បើប្រេតនោះអាច រីករាយលើអំពើកុសល ហើយនិយាយក្នុងចិត្តតិចៗថា“សាធុ! សាធុ!” កុសលកម្ម ដែលនាងទទួលបានអាចរំដោះនាងចេញ ពីអបាយភូមិ ហើយផ្តល់ឱ្យនាងនូវអាហារ ភេសជ្ជៈ និងគ្រឿង ស្លៀកពាក់ផ្សេងៗ។ ឱហ្ន៎ ! កុសលកម្ម និងអកុសលកម្ម មាន អំណាចដល់ម៉ឺង!

**៣. ទំនាក់ទំនងជាមួយបុគ្គលស្តាប់ តាមរយៈការដឹងដោយឥន្ធិវិធី**

នៅពេលមនុស្សខ្លះស្លាប់ទៅ គេអាចកើតជាទេវតា ឬ ប្រេត។ ទេវតាមានដូចជា ភូមិទេវតា នៅឋានចាតុម្មហារាជិកា។ ក្នុងចំណោមទេវតា ទាំងភូមិទេវតា និងរុក្ខទេវតាមានលំនៅស្ថាន របស់ពួកគេផ្ទាល់។ អាស្រ័យនៅទឹកស្អែក និងការរស់នៅប្រកប ដោយការលំបាក ដូចជារស់នៅលើដើមឈើ នៅគុម្ពោតឈើ ជ្រលងភ្នំ ជ្រោះជ្រលងដងអូរ ឧម្មង្គ លំនៅខ្មោច សំណង់ចាស់ ដែលគេបោះបង់ចោល និងទីប៉ាឆា ទេវតាទាំងនេះហៅថា កុម្មសិត ទេវតា ។ ពួកប្រេតទាំងឡាយមិនមានលំនៅស្ថានផ្ទាល់ខ្លួន។ គេ

ហៅជាទូទៅថា ខ្មោចបិសាច យក្ស ម្រេញគង្វាល ជាដើម។

ពួកខ្មោចព្រាយបិសាចទាំងនេះ គ្មានលំនៅស្ថាន ជាពួកសត្វក្នុងអបាយកូមិ។ ដោយសារពួកសត្វទាំងនេះប្រាសចាកសេចក្តីសុខ គេអាចហៅថា “វិនិបាតិកអសុរៈ” ដូច្នោះក៏បាន។

ពួកប្រេតជាវិនិបាតិកៈតូចតាចនៅតាមដងផ្លូវ តាមចន្លោះផ្ទះ និងនៅគ្រប់ក្រហែងកៀនកោះ។ ពួកសត្វទាំងនោះធ្វើដំណើរទៅមកតាមផ្លូវ ពីកន្លែងមួយទៅកន្លែងមួយ ដើម្បីស្វែងរកអាហារសំណល់ សំបោរ ស្នេស្នី ជាដើម។ ពួកគេមានសភាពឱនថយ ទាបអន់ជាងមនុស្ស។ ពួកសត្វទាំងនោះ មិនអាចចូលក្នុងបរិវេណ ឬផ្ទះដោយគ្មានការអនុញ្ញាតពីម្ចាស់ឡើយ។ គេមានសភាពខ្ពស់ជាងមនុស្ស ដោយលក្ខណៈមួយ គឺថាគេអាចធ្វើខ្លួនគេមិនឱ្យមើលឃើញ ដោយអំណាចកម្មរបស់ខ្លួន។ ពួកសត្វទាំងនោះអាចការពារខ្លួនផ្ទាល់ ដោយអំណាចនេះពីការបៀតបៀនរបស់មនុស្ស។

ដូចមនុស្សទាំងឡាយខុសគ្នាក្នុងឋានៈ ស្ថានភាព និងឥរិយាបថ ពួកអមនុស្សទាំងឡាយក៏ខុសគ្នា ក្នុងលទ្ធភាព ស្ថានភាព និងឥរិយាបថ ដូច្នោះដែរ ។ ប្រសិនបើបុគ្គលស្លាប់ទៅកើតជា អមនុស្ស ទេវតា ឬប្រេត ឥរិយាបថ និងចរិតលក្ខណៈរបស់សត្វទាំងពីរពួកនេះមានច្រើន ឬ តិចជាងគ្នាដូចគ្នា។ មាន

ពួកអមនុស្សចិត្តល្អ ដែលចូលចិត្តជួយមនុស្សលោក ហើយក៏ មានពួកអមនុស្សចិត្តអាក្រក់ ដែលចូលចិត្តយាយីមនុស្សដែរ។

បន្ទាប់ពីស្លាប់ទៅ ប្រសិនបើបុគ្គលនោះកើតជាឧបបាតិកៈ ជាទេវតា ឬប្រេត ពួកអមនុស្សទាំងនេះ អាចទាក់ទងជាមួយ ញាតិរបស់ខ្លួនបាន។ ពួកទេវតា និងប្រេត ដែលអាចធ្វើការ ទាក់ទងជាមួយមនុស្សគឺពួករុក្ខទេវតា ភុម្មសិតទេវតា និងពួក បរទត្ថបដីវិតប្រេត ដែលនៅជិតមនុស្ស។ ព្រោះសត្វទាំង ឡាយក្នុងអបាយភូមិ ជាសត្វសោយទុក្ខក្នុងកាមភព ពួកគេ មានសភាពនៃសេចក្តីទុក្ខច្រើនជាងភុម្មសិតទេវតា។ មានពួក ប្រេតប្រភេទផ្សេងៗគ្នាជាច្រើន ហើយក្នុងចំណោមពួកប្រេត ទាំងនោះ មានតែបរទត្ថបដីវិតប្រេតទេ ដែលអាចមានទំនាក់ទំនង ជាមួយមនុស្ស ហើយអាចទទួលការឧទ្ទិសបុណ្យ នៅពេលដែល ពួកញាតិរបស់ខ្លួនធ្វើហើយឧទ្ទិសឱ្យ។

ពួកភុម្មសិតទេវតា និងប្រេតពួកខ្លះអាចកើតជាឧបបាតិកៈ កំណើត ឬពួកសត្វទាំងនោះអាចចាប់កំណើតក្នុងផ្ទៃម្តាយរបស់ ខ្លួន ហើយសម្រាលចេញចាកផ្ទៃដូចមនុស្សយើងដែរ បដិសន្ធិ បន្ទាប់ពីបានចាប់កំណើតក្នុងផ្ទៃ។

នៅពេលដែលពួកសត្វអមនុស្សទាំងនោះ កើតជាឧបបាតិកៈ បដិសន្ធិ រូបកាយរបស់សត្វអមនុស្សនោះមានកម្មជួររូបភាគច្រើន។

ដូច្នោះ គេមិនអាចមើលឃើញ ក៏មិនអាចប៉ះដោយមនុស្សបានដែរ។ ពួកអមនុស្សដែលមានលទ្ធភាព ឬ ប្រទ្ធិទាប មិនអាចធ្វើខ្លួនឱ្យមើលឃើញបានទេ ប៉ុន្តែពួកអមនុស្សដែលមានប្រទ្ធិខ្ពស់អាចធ្វើខ្លួនឱ្យមើលឃើញបាន។

ទោះបី ពួកគេកំពុងធ្វើដំណើរទៅមកតាមផ្លូវគ្រប់ច្រកល្អក៏ដោយ ក៏យើងមិនអាចមើលឃើញដោយមំសចក្តុ គឺភ្នែកធម្មតាបានដែរ។ ទោះជាយ៉ាងនេះក្តី ប្រសិនបើយើងប្រតិបត្តិគឺចម្រើននូវសម្មាសមាធិ ឬ ញាណពិសេសយើងអាចមើលពួកគេឃើញ។

ក្រៅពីនេះ ក៏មានមនុស្សខ្លះ នៅក្នុងពិភពលោកបរិបូណ៌ដោយឥទ្ធិបាទតាំងពីកំណើត អាចមើលឃើញទេវតា និងប្រេតហើយទាក់ទងជាមួយពួកអមនុស្សទាំងនេះបាន។ បុគ្គលល្បីៗមួយចំនួនដែលមានឥទ្ធិបាទគឺអ្នកស្រី ឡេអូនីប៉ា ភីព័រ (Mrs. Leonora Piper) និង បណ្ឌិត អេលីហ្សាប៊ែត គុប្លែរ-រ៉ូស្ស (Dr.Elizabeth Kubler-Ross) នៅសហរដ្ឋអាមេរិក និងអ្នកស្រី អ៊ីស្តេល រ៉ូប៊ីត (Mrs.stelle Roberts) នៅប្រទេស អង់គ្លេស។

**អ្នកស្រី ឡេអូនីប៉ា ភីព័រ ក្រុមពលិក និង ឧបការី**

អ្នកស្រី ឡេអូនីរ៉ា ភីព័រ (Mrs. Leonora Piper) រៀប  
ការជាមួយលោក វីលលៀម ភីព័រ (William Piper) នៅអាយុ  
២២ឆ្នាំ។ បីឆ្នាំក្រោយមក នាងមានកូនស្រីម្នាក់។ ពេលនោះ  
របួសចាស់បានចាប់ផ្តើមធ្វើឱ្យនាងមានបញ្ហា។ នាងបានពិគ្រោះ  
ជាមួយបុគ្គលខ្វាក់ម្នាក់ ដែលមានញាណពិសេស។ នាងបាន  
សន្លប់បាត់ស្មារតី នៅពេលត្រូវបានពិនិត្យដោយបុគ្គលនោះ។

សប្តាហ៍បន្ទាប់ អ្នកស្រី ភីព័រ បានទៅជួបបុគ្គលនោះជា  
ទៀងទាត់ ក្នុងនោះបុគ្គលនោះបានធ្វើការទាក់ទងជាមួយមនុស្ស  
ស្លាប់។ អ្នកស្រី ភីព័រ មានអារម្មណ៍ថានាងត្រូវសណ្តាំ។ នាង  
ក្រោកឡើងរើសក្រដាសមកសរសេរនៅលើតុនឹងខ្មៅដៃ ដោយ  
បានកត់ត្រាយ៉ាងរហ័ស ហើយបានឱ្យក្រដាសនោះទៅមនុស្ស  
ម្នាក់ក្នុងរង្វង់នោះ។

នៅពេលនាងដឹងខ្លួនឡើងវិញ បុរសនោះបានអរគុណ  
នាង ដែលបានឱ្យគាត់នូវសារមួយពីកូនប្រុសរបស់គាត់ដែល  
ស្លាប់។ ចាប់ពីពេលនោះមក នាងបានក្លាយជាមនុស្សមានញាណ  
ពិសេស ដែលបានធ្វើការទាក់ទងរវាងមនុស្ស និងញាតិពីមុន  
របស់មនុស្ស។

ក្នុងការទាក់ទងជាមួយពិភពមនុស្សនោះ មគ្គុទ្ទេសក៍

អមនុស្សម្នាក់ អាចត្រូវគ្រប់គ្រងអណ្តាតរបស់អ្នកស្រី កីត័រ ឱ្យ  
និយាយពាក្យ ដែលអមនុស្សនោះចង់ឱ្យនាងនិយាយ ឬក៏អមនុស្ស  
ជាអ្នកណែនាំនោះ គ្រប់គ្រងដែររបស់អ្នកស្រី កីត័រ ឱ្យសរសេរ  
ដោយស្វ័យប្រវត្តិ នូវអ្វីដែលពិភពអមនុស្សនោះចូលចិត្តទាក់ទង។

ដូច្នោះ បុគ្គលបីនាក់មកពីឋានអមនុស្ស អាចធ្វើសារ  
តាមរយៈអ្នកស្រី កីត័រ ក្នុងពេលដំណាលគ្នាគឺម្នាក់កាន់ដៃស្តាំ  
របស់នាងឱ្យសរសេរដោយស្វ័យប្រវត្តិ ម្នាក់ទៀតកាន់ដៃឆ្វេងរបស់  
នាងឱ្យសរសេរនូវសារ បុគ្គលទីបីគ្រប់គ្រងអណ្តាតរបស់នាងឱ្យ  
និយាយនូវសារនោះចេញមក។ ក្នុងអំឡុងពេលនោះ អ្នកស្រី  
កីត័រ នឹងបានស្ថិតនៅក្រោមការសណ្តាំដោយគ្មានដឹងខ្លួន។

ទស្សនវិទូ សញ្ជាតិអាមេរិក ដែលល្បីឈ្មោះលើពិភពលោក  
គឺលោក វីលលៀម ជេម (William James) សាស្ត្រាចារ្យចិត្តវិទ្យា  
នៅសាកលវិទ្យាល័យ ហារវ៉ាដ (Harvard University) បានត្រួត  
ពិនិត្យរង្វង់ទាក់ទងរបស់អ្នកស្រី កីត័រ អស់រយៈពេលមួយឆ្នាំ  
កន្លះ ហើយបានសិក្សាពីញាណពិសេសរបស់នាង។ គាត់បាន  
ធ្វើការកត់សម្គាល់ដូចខាងក្រោម៖

*ប្រសិនបើ អ្នកចង់បដិសេធសេចក្តីថ្លែង  
ការណ៍ថា សត្វក្អែកទាំងអស់គឺ មានពណ៌ខ្មៅ អ្នក  
មិនចាំបាច់ព្យាយាមបង្ហាញថា សត្វក្អែកទាំងអស់*

មិនមែនខ្មៅនោះទេ។ អ្នកគ្រាន់តែស្វែងរកក្អែកពណ៌សមួយ។ ប្រសិនបើ អ្នកអាចបង្ហាញក្អែកពណ៌សមួយ ពេលនោះសេចក្តីថ្លែងការណ៍ ដែលថា សត្វក្អែកទាំងអស់គឺពណ៌ខ្មៅ គឺត្រូវបានចាត់ទុកជាមោឃៈ។ ក្អែកពណ៌ស ដែលខ្ញុំបានរកឃើញគឺអ្នកស្រី ភីត័រ ។ ពេលនាងស្ថិតក្រោមការសណ្តាំនាងអាចមើលឃើញ ស្តាប់ឮ និងដឹងនូវអ្វីដែលគេមិនអាចមើលឃើញ ស្តាប់ឮ និងដឹងដោយលក្ខណៈធម្មតាបាន។

អ្នកស្រី ភីត័រ ត្រូវបានគេអញ្ជើញទៅប្រទេសអង់គ្លេសជាច្រើនដង។ រូបវិទូ សញ្ជាតិ អង់គ្លេស ដ៏ល្បីឈ្មោះម្នាក់គឺលោក អូលីវ័រ ឡុត (Sir Oliver Lodge) បានរៀបចំរង្វង់ទាក់ទងរបស់អ្នកស្រី ភីត័រ នៅផ្ទះរបស់គាត់។ ជារឿយៗគាត់សរសើរអ្នកស្រី ភីត័រ ថា ដោយសារតែនាង គាត់បានជឿថា មានអនាគតជាតិ។ អ្នកស្រី ភីត័រ បានទស្សន៍ទាយថា កូនប្រុសរបស់គាត់ ឈ្មោះ រ៉េម៉ូនដឺ (Raymond) បានស្លាប់ក្នុងសង្គ្រាមលោកលើកទី១។ ការទស្សន៍ទាយនោះគឺពិត។

អ្នកស្រី ពីត័រ បានស្លាប់នៅឆ្នាំ១៩៥០។ នៅពេលកូន

ស្រីរបស់នាង បានសរសេរសៀវភៅមួយក្បាលអំពីនាង លោក អូលីវី ឡូច បានសរសេរក្នុងសេចក្តីផ្តើមដូចខាងក្រោម៖

“អ្នកស្រី ភីព័រ គឺជាឧបការីជនដ៏អស្ចារ្យម្នាក់ របស់មនុស្សជាតិ។ នាងបានធ្វើអំពើល្អជាច្រើន ដល់ប្រជាជន ដោយអំណាចនៃវិញ្ញាណដឹងក្រៅ ខ្លួនរបស់នាង។ នាងបានធ្វើឱ្យស្ងប់នូវសេចក្តីទុក្ខ និងសេចក្តីព្រួយបារម្ភរបស់គ្រួសារដែលបាក់បែក ជាច្រើន ដោយការជួយពួកគេដើម្បីទាក់ទងជា មួយបុគ្គលជាទីស្រឡាញ់របស់គេដែលស្លាប់ទៅ។ នាងបានធ្វើយ៉ាងច្បាស់ ក្នុងការអនុវត្តភាគច្រើន បំផុតនិងអាការៈច្បាស់ថាមានអនាគតជាតិ បន្ទាប់ ពីសេចក្តីស្លាប់។ នាងបានបង្កើតឱកាសសម្រាប់ អ្នកវិទ្យាសាស្ត្រដើម្បីពិនិត្យសង្កេតលក្ខណៈ និង គុណសម្បត្តិរបស់វិញ្ញាណ ដែលដឹងនៅខាងក្រៅ រូបកាយរបស់ខ្លួននោះ”។

**អ៊ីស្តេល រ៉ូប៊ីត និងទេវតាពពក្រមាម**

អ៊ីស្តេល រ៉ូប៊ីត នៅប្រទេសអង់គ្លេស អាចមើលឃើញពួក អមនុស្ស ហើយធ្វើការទាក់ទងជាមួយអមនុស្សនោះអស់មួយជីវិត

របស់នាងតាំងពីនៅក្មេង។ នាងបានជួយមនុស្ស ដើម្បីទាក់ទង ជាមួយញាតិរបស់គេ ដែលស្លាប់ទៅជាច្រើនលើកតាំងពីឆ្នាំ ១៩២៥-១៩៧០។

នៅពេល អ៊ីស្តេល រ៉ូប៊ីត ធ្វើដំណើរចេញទៅក្រៅ នាង អាចមើលឃើញពួកអមនុស្ស ត្រាប់ចរតាមដងផ្លូវ។ វាហាក់ដូច ជាការជួបមនុស្សជាច្រើនតាមផ្លូវអ៊ូអរ ដ៏មមាញឹកនៅតាមកន្លែង ប្រកបរបបចិញ្ចឹមជីវិតគឺថា ម្នាក់ៗធ្វើដំណើរប្រកបកិច្ចការរៀងៗ ខ្លួនដូច្នោះដែរ។ បន្ទាប់ពីបានឃើញពួកអមនុស្សជាច្រើនដង រៀងរ៉ាវនោះ បានក្លាយទៅជាថ្នាក់ ធម្មតា ។

អ៊ីស្តេល រ៉ូប៊ីត បានរៀបការនៅអាយុ១៨ឆ្នាំ។ នាងមាន កូន៣នាក់ ហើយបន្ទាប់មក ប្តីរបស់នាងមានជំងឺរ៉ាំរ៉ៃ ដេកនៅ នឹងគ្រែ។ ដូច្នោះ នាងត្រូវថែរក្សាប្តីឈឺរបស់នាង ព្រមទាំង កូនៗ និងធ្វើការដើម្បីទំនុកបម្រុងគ្រួសារ។ ដូច្នោះ នាងត្រូវ រ៉ាប់រងកិច្ចការលំបាក និងមានសេចក្តីទុក្ខជាច្រើន។

នៅពេលប្តីរបស់នាងស្លាប់ទៅ ប្តីនាងបានមករកនាង ទាំងនៅខ្លួនជាទេវតា ៣ដង ៣យប់ផ្លូវៗ។ ដោយបានឃើញ នាងមានទឹកមុខក្រៀមក្រំ ទេវតានោះបានបបួលនាងទៅជា មួយខ្លួន។

នាងសួរថា “ តើខ្ញុំអាចទៅជាមួយអ្នកដូចម្តេចកើត ? ”

ទេវតានោះថា “អ្នកស្លាប់ ហើយមកជាមួយគ្នា” ។ នាង ក៏ឆ្លើយ ថា “ខ្ញុំមិនអាចស្លាប់បានទេ ខ្ញុំត្រូវចិញ្ចឹមបីបាច់ថែរក្សាកូនៗ” ។ ទេវតានោះក៏លែងនិយាយអ្វីទៀត ហើយក៏បានចាកចេញទៅដោយ ក្រៀមក្រំ។

នៅថ្ងៃមុនពេលថ្ងៃបញ្ចុះសព ទេវតានោះបានមកម្តង ទៀត ហើយសុំអភ័យទោសនាងថា “ខ្ញុំមិនយល់ទេ។ ខ្ញុំមិនត្រូវការ អ្នកទៀតទេ ។ អ្នកមិនចាំបាច់បម្រើខ្ញុំទៀតឡើយ។ ខ្ញុំអាចរស់នៅ ដោយខ្លួនឯងបាន។ អ្វីដែលអ្នកនិយាយគឺពិត។ បុគ្គលគ្រប់រូបគឺ អាចរស់បាននៅភពអមនុស្ស បន្ទាប់ពីសេចក្តីស្លាប់ពីឋាន មនុស្សលោក ។ វាជារឿងមួយគួរឱ្យភ្ញាក់ផ្អើលណាស់”។

**អ៊ីស្តេល រ៉ូប៊ីត** បាននិយាយថា “នៅពេលអ្នកបានរស់ ឡើងវិញ បន្ទាប់ពីស្លាប់ បុគ្គលដទៃទៀតទាំងអស់ដែលស្លាប់ ទៅ ក៏រស់រានឡើងមានជីវិតឡើងវិញ បន្ទាប់ពីការស្លាប់របស់ ពួកគេក្នុងជាតិជាមនុស្សដែរ។ ខ្ញុំត្រូវប្រាប់មនុស្សផងគ្នាអំពី រឿងនេះ ដើម្បីឱ្យពិភពលោកទាំងមូលដឹងអំពីវា”។

នៅពេលនោះ **អ៊ីស្តេល រ៉ូប៊ីត** មានអាយុ៣០ឆ្នាំ។ នាង បានរៀបការជាមួយលោក **អាស៊ីរ៉ូ រ៉ូប៊ីត** នៅឆ្នាំក្រោយ។ ដោយ សារនាងមិនបានធ្វើការទៀត នាងមានពេលជាច្រើនដើម្បីគិត អំពីទេវតាទាំងឡាយដែលមករកនាង ។ នាងក៏បានចូលរួម

កិច្ចប្រជុំខាងសាសនា ដែលនៅក្នុងនោះពួកញាតិដែលមាន  
ជីវិតរស់នៅ បានទាក់ទងជាមួយពួកអមនុស្សនៃបុគ្គលជាទី  
ស្រលាញ់របស់គេដែលស្លាប់ទៅ តាមរយៈការបញ្ចូលរូបដែល  
ដឹងដោយវិញ្ញាណក្រៅខ្លួន។

ពេលនោះរូបបញ្ចូលនោះប្រាប់ អ៊ីស្តូល រ៉ូប៊ីត ថា “ អ្នក  
ក៏ជារូបអារក្សដែរ។ អ្នកឯងមានកិច្ចការជាច្រើនត្រូវធ្វើ។ នៅ  
ពេលដែលពិភពអមនុស្សជ្រើសរើសអ្នក ហើយផ្តល់ទំនួលខុស  
ត្រូវដល់អ្នក ចូរកុំបដិសេធ ”។

អ៊ីស្តូល រ៉ូប៊ីត ចង់ប្រើប្រទ្ធិនៃការដឹងដោយវិញ្ញាណក្រៅ  
ខ្លួនរបស់នាង ដើម្បីជាប្រយោជន៍ដល់ជនជាច្រើន។ យប់  
មួយនាងបានអង្គុយម្នាក់ឯងក្នុងទីងងឹត ដើម្បីទាក់ទងជាមួយ  
នឹងពិភពអមនុស្ស។ ពេលនោះនាងឮសំលេងកំពុងនិយាយ  
ជាកាសាអង់គ្លេសយ៉ាងច្បាស់ថា:

“ខ្ញុំមកដើម្បីបំរើពិភពលោក។ ខ្ញុំនឹងធ្វើការជាមួយអ្នក”។

អ៊ីស្តូលរ៉ូប៊ីត បានសួរថា “តើអ្នកជានរណា?”

សំលេងនោះបានឆ្លើយថា “នាងស្គាល់ថា ពពកក្រហម  
ខ្ញុំនឹងធ្វើជាអ្នកនាំផ្លូវអ្នក”។

នៅខណៈពេលនោះ ក្បាលមនុស្សមួយបានលេចហ៊ុម

ពីទូរដោយពន្លឺដែលមានពណ៌ **អូលីវ** មានភ្នែកពណ៌ខ្មៅ រាងស្នម ហើយមានពុកមាត់ពណ៌ខ្មៅ។

ពពកក្រហមជាបណ្ឌិតមានអំណាច។ គាត់បានធ្វើជា ទេវតានាំផ្លូវ និងជាអ្នកថែរក្សាដល់ **អ៊ីស្តែល** ជាងហាសិបឆ្នាំ។ ក្នុងការទាក់ទងជាមួយ **អ៊ីស្តែល រ៉ូប៊ីត** គាត់បានពន្យល់បំភ្លឺពី អត្ថិភាពរបស់ពិភពអមនុស្ស ចំពោះមនុស្សម្នាក់តាមលក្ខណៈ នៃការអនុវត្ត និងភាពអស្ចារ្យ ។ គាត់ ក៏បានព្យាបាលអ្នកជំងឺ ជាច្រើនពីរោគរ៉ាំរ៉ៃរបស់ពួកគេ។

គាត់ក៏បានស្រាយបំភ្លឺភាពខុសគ្នារវាង ពិភពអមនុស្ស និងពិភពសរីរាង្គឱ្យអ្នកវិទ្យាសាស្ត្របានដឹង។

ឧទាហរណ៍ មួយសប្តាហ៍បន្ទាប់ពីបានជួបជាមួយ **វិតខ្មោង** (Red cloud) **អ៊ីស្តែល** បានអញ្ជើញ **អាស័រ** ប្តីរបស់នាងឱ្យ អង្គុយនៅខាងមុខនាង នៅបន្ទប់ទទួលភ្ញៀវក្នុងទីងងឹត។ គេអង្គុយ ទល់មុខគ្នាលើកៅអីនីមួយៗ។ រំពេចនោះ មានភ្លើងស្វែងរកភ្លឺដូច ពណ៌មាស កើតមានលើ **អ៊ីស្តែល រ៉ូប៊ីត** ត្រង់ពីខាងលើ ដូចជា ពន្លឺព្រាលនៃភ្លើងស្វែងរកមានចំពោះអ្នករាំនៅលើឆាក។ **អាស័រ** បានឆ្លើយតបយ៉ាងលឿន។

គាត់បានកត់សម្គាល់ថា **អ៊ីស្តែល**, អ្នកនៅឯណា? តើអ្នកនៅកន្លែងណា?

“ខ្ញុំកំពុងអង្គុយនៅខាងមុខអ្នក។ ខ្ញុំឥតទៅណាទេ”។

“វាមិនអាចទេ។ ឥតមាននរណាម្នាក់ នៅលើកៅអីរបស់អ្នកទេ។ ខ្ញុំអាចមើលឃើញកម្រាល និងខ្នងកៅអីរបស់អ្នក”។

“ក្នុងករណីហ្នឹង ចូរអ្នករាប់ប្រហោងកៅអីផ្ដៅរបស់អ្នកមើល”។

“អាស័រ ឈ្លាក់ទៅមុខ ហើយទើសកៅអីផ្ដៅនោះ ដោយចង្អុលដៃរបស់គាត់ ដើម្បីរាប់ប្រហោង។ គាត់ឥតបានប៉ះត្រូវអ៊ីវ៉ែស្តល រ៉ូប៊ីតទេ”។

អាស័រ ឆ្លើយថា “មាន២៨ប្រហោងក្នុងមួយជួរ”។ ពេលនោះភ្លើងដែលរកមើលនោះ ក៏បាត់ទៅភ្លាម។ អ៊ីវ៉ែស្តល និងអាស័រ បានកំពុងអង្គុយដូចពីមុនក្នុងទីងងឹត។ អាស័រ បានបើកភ្លើងនៅក្នុងបន្ទប់ភ្លាម ហើយរាប់ប្រហោងជួរនៃប្រហោងកៅអីផ្ដៅនោះ។ តាមពិតទៅ គឺមានប្រហោងចំនួន ២៨ក្នុងមួយជួរមែន។

ពីរបីឆ្នាំក្រោយមក អ៊ីវ៉ែស្តល រ៉ូប៊ីត ក្លាយជាអ្នកល្បី។ អ្នកចិត្តរូបម្នាក់ បានចិត្តរូបឥតព្រៀងទុកមួយរបស់ អ៊ីវ៉ែស្តល រ៉ូប៊ីត ដែលកំពុងអង្គុយនៅលើកៅអីមួយ។ នៅពេលដែលគេផ្ដិតហ្វីលរូបថត គឺមានតែកៅអីទេគឺ អ៊ីវ៉ែស្តល រ៉ូប៊ីត មិនឃើញអ៊ីវ៉ែស្តល រ៉ូប៊ីត អង្គុយលើកៅអីនោះទេ។

**សារសម្ងាត់ នាងគូស្នេហ៍មួយគូ**

ថ្ងៃមួយ ស្រីក្រមុំម្នាក់បានចូលរួមការប្រជុំស្តីពីចិត្តរបស់ អ៊ីស្តេល រ៉ូប៊ីត។ នាងចង់ទាក់ទងជាមួយគូស្នេហ៍របស់នាង ដែលបានស្លាប់ទៅថ្មីៗ ក្នុងគ្រោះថ្នាក់មួយ។ ព្រលឹងគូស្នេហ៍ របស់នាងមកដល់ភ្លាម ហើយផ្តាំឆ្លើដល់ អ៊ីស្តេល ម្តងហើយ ម្តងទៀត។

អ៊ីស្តេល ស្នាក់ស្ទើរមិនហ៊ាននិយាយចេញមកនូវសារនោះ ដូច្នោះនាងបានសួរស្រីក្រមុំនោះថា “តើគូស្នេហ៍របស់អ្នកធ្លាប់ និយាយពាក្យទ្រគោះបោះបោកឬទេ?”

“ទេ, តើគាត់បាននិយាយអ្វីទេ?”

“គាត់បានកំពុងនិយាយសារចុះសារឡើងមិនអីចឹងទេឬ?”

“តើអីចឹងមែនឬ? ហា! ហា! ហ្នឹងគឺជាសារលឿល្អាញ មួយពីសម្តែងល្ខោនរបស់ ប៊ិន ណាដហ្ស័រ ។ នៅពេលគូ ស្នេហ៍របស់ខ្ញុំ និងខ្ញុំនៅជាមួយគ្នា ហើយបានព្រមព្រៀងគ្នា ប្រើសារផ្តាំឆ្លើនោះដើម្បីប្រាប់អ្នកនៅរស់ ប្រសិនបើយើងទាំង ពីរ, នរណាម្នាក់បានស្លាប់ទៅ”។

ពួកអមនុស្សដែលកើតដោយ ឧបបាតិកបដិសន្ធិ ចងចាំ នូវអតីតជាតិ និងសង្សាររបស់ពួកគេបាន។ គេនៅតែស្រលាញ់

សង្សាររបស់គេ ទោះបីជាពួកគេទៅទីណាក៏ដោយ។ អ៊ីស្តូល រ៉ូប៊ីត បានគិតសម្គាល់ថា ចរិតលក្ខណៈ អាកប្បកិរិយា និង របៀបដែលពួកគេបាននិយាយ មិនបានផ្លាស់ប្តូរទេ។

**នៅតែមានការចងចាំពីពិភពអមនុស្ស**

ធីរិន រ៉ូប៊ីត(Terrence Roberts) កូនប្រុសពៅរបស់ អ៊ីស្តូលមិនជឿទៅលើការដឹងដោយវិញ្ញាណក្រៅខ្លួនទេ ហើយ គាត់មិនចង់ដឹងព្រឹត្តិការណ៍អមនុស្សឡើយ។ អ៊ីស្តូល ចង់ឱ្យកូន ប្រុសរបស់នាងដឹងអំពីអនាគតភពរបស់មនុស្ស នៅពេលដែល ពួកគេបានស្លាប់ទៅ។ ប៉ុន្តែ នាងមិនចង់និយាយដោយការ បង្ខំឡើយ។

នៅពេល ធីរិន អាយុម្ភៃឆ្នាំ គាត់បានក្លាយជានាយ ទាហានវ័យក្មេងខាងទ័ពអាកាស។ នៅថ្ងៃចុងសប្តាហ៍មួយ គាត់បានមកផ្ទះជាមួយមិត្តស្រីម្នាក់ ដើម្បីមកមើលម្តាយរបស់ គាត់។ នៅខណៈពេលពួកគេកំពុងជជែកគ្នាក្នុងបន្ទប់ទទួល ភ្ញៀវ អ៊ីស្តូល រ៉ូប៊ីត បាននិយាយទៅកាន់កូនប្រុសរបស់នាង ហៅគាត់ថា “ថេរី មិត្តរបស់អ្នកម្នាក់ កំពុងឈរនៅក្បែរអ្នក”។

“ពិតឬ? តើគាត់ឈ្មោះអ្វី?”

ធីរិនស៍ បានទុកវាថាជារឿងកំប្លែង ហើយក៏ឆ្លើយលេងៗ ។

“ឈ្មោះរបស់គាត់គឺ ជីមី មាកហ្វាឡែន ។ តើអ្នកមាន មិត្តឈ្មោះដូច្នោះទេ?”

“អូមែនហើយ! តើគាត់ស្លាប់ហើយឬ?”

“គាត់បានស្លាប់ប្រហែលមួយឆ្នាំហើយ។ ហេតុអ្វីបាន ជាគាត់ចេះតែហៅអ្នកថា “បូឌី?”

“ពិតឬ? ឱព្រះអើយ! គេមិនបានហៅឈ្មោះខ្ញុំថា “បូឌី” អស់ជាច្រើនឆ្នាំហើយ។ មានតែជីមីទេ ហៅខ្ញុំដូច្នោះ។ នៅពេល យើងនៅជាសិស្សសាលា ខ្ញុំចិញ្ចឹមគឺង៉ក់ប៊ី ឬបួនក្បាល ព្រោះខ្ញុំ ស្រឡាញ់វា។ ដូច្នោះ គាត់ហៅខ្ញុំថា “បូឌី”។ ម៉ែ តើម៉ែឮគាត់ ហៅខ្ញុំថា “បូឌី” ទេ?”

“តើឱ្យម៉ាក់អាចដឹងយ៉ាងម៉េចទៅ ប្រសិនបើគាត់មិនបាន ហៅកូនដូច្នោះនោះ?”

“តើគាត់ស្លាប់ដូចម្តេចម៉ាក់?”

“គាត់បានបម្រើការងារជាទាហានជើងទឹក។ ក្នុងអំឡុង សង្គ្រាមលោកលើកទី២ នៅខណៈពេលនាវារបស់ពួកគេបាន បោះយុទ្ធជា នៅប្រទេស ស្កតឡែន យន្តហោះសត្រូវបានទម្លាក់ គ្រាប់បែកលើនាវារបស់ពួកគេ ហើយគាត់ក៏បានហាក់ទៅ ក្នុងសមុទ្រ។ គាត់ក៏លង់ទឹកសមុទ្រទៅ។ គាត់បាននិយាយ

ថា ម្តាយរបស់គាត់នៅតែមានជីវិតរស់នៅក្នុងផ្ទះចាស់របស់ ពួកគេ។

“**ធីរិន** ក្រោកឡើងមួយរំពេច ហើយកាន់ដៃមិត្តស្រីរបស់ គាត់។

“មក, តោះទៅផ្ទះរបស់ម្តាយ **ជីមី** ។ ខ្ញុំស្គាល់កន្លែង”។ ពួកគេបានត្រឡប់មកប្រហែលពីម៉ោងក្រោយមក ។ ពួកគេបាន និយាយទៅកាន់ម្តាយរបស់ **ជីមី** ហើយគេបានរកឃើញថា អ្វី ដែល **អ៊ីស្តល រ៉ូប៊ីត** បាននិយាយគឺពិត។

**អ៊ីស្តល រ៉ូប៊ីត** បាននិយាយថា **ធីរិន** “**ជីមី** មិត្តរបស់ អ្នកបានធ្វើសារមួយឱ្យអ្នក ចូរអ្នកមើលនៅម៉ោង៩ព្រឹក ថ្ងៃ ច័ន្ទ។ គាត់នឹងបង្ហាញនូវសញ្ញាណខ្លះៗ ដែលអ្នកអាចចងចាំ”។

នៅព្រឹកថ្ងៃច័ន្ទ **ធីរិន** ត្រូវរាយការណ៍ចំពោះកាតព្វកិច្ច នៅការិយាល័យរបស់គាត់។ ក៏ប៉ុន្តែ គាត់បានដេកជ្រុល។ ដូច្នេះ គាត់កំពុងបានម្នីម្នាស្ទុះទៅកាន់ទីធ្លាព្រះវិហារគ្រិស្ត ដើម្បីរាយ ការណ៍ចំពោះកាតព្វកិច្ចឱ្យទាន់ពេលវេលា។ ពេលនោះឯង នាទ្យិកាប៉ោលនៅលើជញ្ជាំងរោទិ៍ ៩ដង។ **ធីរិន** បានឱនបន្តិច ដើម្បីដើរកាត់ក្រោមមែកស្រល់។ ក៏ប៉ុន្តែ ម្នករបស់គាត់កោះជាប់ មែកស្រល់នោះ ហើយក៏បានក្រវាត់ធ្លាក់មកលើដី។

នៅខណៈពេលដែល **ធីរិន** បានរើសម្នករបស់គាត់។

បាននឹកឃើញការផ្តាំផ្តើរបស់ ជីមី ។ នៅពេលជាមួយគ្នានោះ ដែរ គាត់ក៏បាននឹកឃើញថា ជីមី ធ្លាប់ប្រាប់សញ្ញាម្នាក់របស់ គាត់នៅសាលាម្តង ហើយម្តងទៀតកាលនៅជាសិស្សសាលា។

“អូ! ជីមី មិត្តរបស់ខ្ញុំអ្នកនៅតែចាំខ្ញុំបានពីពិភពអមនុស្ស!”

**ទំនាក់ទំនងរវាងសាធារណជន និងព្រាហ្មតិរបស់គេដែល  
ស្លាប់ទៅ**

ជាង៥០ឆ្នាំ អ៊ីស្តល រ៉ូប៊ីត បានផ្តល់សេវាកម្មរបស់នាង ចំពោះសាធារណជន ដើម្បីជួយពួកគេ ដើម្បីទាក់ទងជា មួយព្រាហ្មតិរបស់គេដែលស្លាប់ទៅ ពីពិភពអមនុស្ស។ ការទាក់ទង ជាសាធារណៈជាមួយអ្នកស្លាប់ទៅ ត្រូវបានប្រារព្ធធ្វើនៅសាល សាធារណៈដ៏ល្បីល្បាញនៅពាសពេញប្រទេសអង់គ្លេស ព្រម ទាំងនៅអឺរ៉ុប និងអៀឡង់ ។ មនុស្សរាប់ពាន់នាក់បានចូលរួម ពេញសាល ដើម្បីមានឱកាសទាក់ទងជាមួយព្រាហ្មតិរបស់ខ្លួន ដែលស្លាប់ទៅ។

**ការទាក់ទងរវាងសាធារណៈ និង ពិភពអមនុស្ស  
នៅសាលារៀន របស់ រ៉ូប៊ីត ឌីក្រូឡូង**

ព័ត៌មានអំពីការប្រារព្ធធ្វើការទាក់ទងជាសាធារណៈ ជាមួយបុគ្គលដែលស្លាប់ទៅ ធម្មតាត្រូវបានប្រកាសជាមុន នៅក្នុងទស្សនាវដ្តីនិងតាមកាសែតនានា។ ដូច្នោះ ប្រជាជនបានប្រជុំគ្នានៅសាលាសាធារណៈ នៅថ្ងៃដែលបានណាត់ជួប។ ញាតិដែលស្លាប់ទៅជាច្រើន ពិភពអមនុស្សក៏បានមកកាន់កន្លែងដែលបានធ្វើការទាក់ទងនោះដែរ។

អ៊ីស្តូល រ៉ូប៊ីត ក៏បានទៅកាន់សាលានោះមួយម៉ោងមុន ហើយបានធ្វើការទាក់ទងជាមួយពិភពអមនុស្ស។

“ខ្ញុំមកទីនេះ ដើម្បីសាងមិត្តភាពរវាងអ្នក និងញាតិដែលកំពុងរស់នៅរបស់អ្នក។ ខ្ញុំនឹងជួយអ្នក ដើម្បីធ្វើការទាក់ទងជាមួយពួកគេ។ សូមអ្នកទាំងអស់គ្នាជួយខ្ញុំផង”។

*បុគ្គលទាំងឡាយមកពីពិភពអមនុស្ស ក៏ចង់ទាក់ទងជាមួយញាតិរបស់ពួកគេដែរ។ ពួកគេចង់ប្រាប់ញាតិរបស់ពួកគេថា ពួកគេមិនបានស្លាប់ទេ ហើយពួកគេនៅមានជីវិតរស់នៅឡើយ។ ពួកគេចង់បញ្ចប់នូវសេចក្តីទុក្ខសោក និងសេចក្តីព្រួយបារម្ភរបស់ឪពុកម្តាយ និង*

ញាតិរបស់ពួកគេ។ ពួកគេបានព្យាយាមទាក់ទងជាមួយ  
ញាតិរបស់ពួកគេ ប៉ុន្តែពួកគេមិនអាចធ្វើបាន។ ដូច្នេះ ពួក  
គេបានកំពុងរង់ចាំឱកាសមាសនេះ ដើម្បីធ្វើការទាក់ទង  
ជាមួយញាតិរបស់ពួកគេតាមរយៈការបញ្ចូលរូប។

ពេលវេលាសម្រាប់ធ្វើការទាក់ទងបានមកដល់។ សមា-  
ជិកនៃក្រុមប្រឹក្សា និង អ៊ីវ៉ែល រ៉ូប៊ីត បានចាប់ផ្តើមកម្មវិធី។ ការ  
ប្រជុំខាងសាសនាបានចាប់ផ្តើមឡើង ដោយការសូត្រធម៌បួង  
សួង។ បន្ទាប់មក សមាជិកល្បីនៃប្រធានក្រុមប្រឹក្សាបានចាប់ផ្តើម  
សុន្ទរកថាផ្តើម។

បន្ទាប់មក អ៊ីវ៉ែល រ៉ូប៊ីត បានដើរទៅខាងមុខឆាក កាន់  
ក្បាលមីក្រូនៅក្នុងដៃរបស់នាង។ បុគ្គលទាំងឡាយ ដែលមិន  
អាចមើលឃើញមកពីពិភពអមនុស្ស បានមកឈរជុំវិញនាង  
សូមអង្វរឱ្យនាងអនុញ្ញាតឱ្យគាត់ ឬនាងទាក់ទងឪពុកម្តាយ  
របស់គាត់ ឬរបស់នាង។ អ៊ីវ៉ែលបានស្នើសុំឱ្យពួកគេនិយាយ  
ម្តងម្នាក់។ អ្នកស្តាប់បានកំពុងរង់ចាំការរំពឹងគិតយ៉ាងខ្លាំង។  
អ៊ីវ៉ែល រ៉ូប៊ីត បានចង្អុលដៃស្តាំរបស់នាងទៅកាន់អ្នកស្តាប់  
និយាយដោយមីក្រូហ្វូនថា “មូលីចនសិន លីសស្មេ កូនស្រីរបស់  
អ្នកបានផ្តាំអ្នកថា “ម៉ាក់ៗ បានមើលរូបថតរបស់ខ្ញុំ ហើយបាន  
យំនៅព្រឹកនេះ។ ខ្ញុំក្រៀមក្រំណាស់ ដែលបានឃើញម៉ាក់ទ្បញយំ។

ខ្ញុំនៅជាមួយម៉ាក់។ ខ្ញុំមិនស្លាប់ទេ។ ខ្ញុំនៅរស់។ ខ្ញុំបាននិយាយ  
ទៅរកម៉ាក់ ប៉ុន្តែ ម៉ាក់មិនអាចឮខ្ញុំទេ។ ម៉ាក់ សូមម៉ាក់កុំយំ  
ទៀតអី”។

អ្នកស្រី ម៉ូលី ចន សិន រីករាយណាស់ដែលបានឮការ  
ផ្តាំផ្ញើនោះ។

អ៊ីស្តេល រ៉ូប៊ីត បានប្រកាសម្តងទៀតថា “លោក ហារិចសិន  
ខ្ញុំមានការផ្តាំផ្ញើមួយសម្រាប់អ្នកពី ចននី កូនប្រុសរបស់អ្នក។  
គាត់និយាយថា គាត់បានស្លាប់ទៅដោយគ្រោះថ្នាក់ចរាចរណ៍  
ម៉ូតូ។ នេះគឺជាការផ្តាំផ្ញើរបស់គាត់ “ពុក និងម៉ែ ខ្ញុំសោកស្តាយ  
ខ្លាំងណាស់ ដែលធ្វើឱ្យអ្នកមិនសប្បាយជាមួយនឹងគ្រោះថ្នាក់  
ចរាចរណ៍របស់ខ្ញុំ។ វាបានកើតឡើងយ៉ាងឆាប់រហ័ស ដែលខ្ញុំ  
មិនអាចចៀសវាងបាន។ ប៉ុន្តែ ខ្ញុំមិនស្លាប់ទេ ខ្ញុំនៅតែមានជីវិត  
រស់នៅ។ កុំព្រួយបារម្ភអំពីខ្ញុំអី។ កុំទុកម៉ូតូនោះអី ខ្ញុំអាចធ្វើ  
ដំណើរបានលឿនជាងម៉ូតូនោះ”។

ការផ្តាំផ្ញើខ្លះខ្លី ខ្លះវែង ខ្លះទៀតមិនច្បាស់លាស់។ មាន  
តែបុគ្គលទាំងឡាយ ដែលមានការពាក់ព័ន្ធច្រើននិងអាចយល់  
បាន។ អ្នកទាំងឡាយណាដែលទទួលបានការផ្តាំផ្ញើ គឺមាន  
សេចក្តីរីករាយយ៉ាងខ្លាំង ហើយស្រែកពាក្យអរគុណចំពោះ  
អ៊ីស្តេល រ៉ូប៊ីត។ កិច្ចប្រជុំខាងសាសនាបានប្រព្រឹត្តទៅអស់

រយៈពេលប្រហែលមួយម៉ោង។ ពេលនោះឯង ពពកក្រហម ជាទេវតាអ្នកណែនាំ បានក្រើនរំលឹក អ៊ីស្តែល រ៉ូប៊ីត ឱ្យបញ្ឈប់ កិច្ចប្រជុំនោះ។ គាត់តែងតែឃ្នាំមើលស្ថានភាពនោះ ដោយ យកចិត្តទុកដាក់ ហើយគាត់មិនចង់ឱ្យអ៊ីស្តែល មានបន្ទុកធ្ងន់ និងគ្រោះថ្នាក់ឡើយ។

នៅពេលដែល អ៊ីស្តែល រ៉ូប៊ីត បានប្រកាសថា វាដល់ ពេលបញ្ចប់កិច្ចប្រជុំនោះ អ្នកស្តាប់ជាច្រើន និងជនទាំងឡាយ មកពីពិភពអមនុស្ស មានអារម្មណ៍មិនទាន់អស់ចិត្តត ពីព្រោះពួកគេមិនមានឱកាស ដើម្បីទាក់ទងនៅថ្ងៃនោះ។

វាជាដំណឹងមួយល្អដែលបានដឹងថា នៅពេលដែលបុគ្គល ស្លាប់ ហើយបានកើតក្នុងភពអមនុស្ស ហើយពួកគេនៅតែចាំ និង ស្រឡាញ់ឪពុកម្តាយ និងញាតិរបស់ពួកគេនៅក្នុងភពមនុស្ស<sup>(៦)</sup>។

**៤. ករណីទាំងនេះដោយផ្ទាល់ជាមួយបុគ្គលស្លាប់ទៅ**

(១). កូនកង្កែបតូចមកពីស្រះ គត្តា ក្នុងដែនចម្បាបាន ស្តាប់សំលេងព្រះធម៌របស់ព្រះសម្មាសម្ពុទ្ធប្រកបដោយបីតិ និង សេចក្តីគោរព។ នៅពេលវាត្រូវបានធ្វើឱ្យស្លាប់ដោយអ្នកគង្វាល គោ ក៏បានកើតក្នុងឋានតារាវត្តិវិញ។ ទេវបុត្រនោះ បានចុះចាក វិមានរបស់ខ្លួនមកកាន់ឋានមនុស្ស ហើយបានថ្វាយបង្គំចំពោះ

ព្រះសម្មាសម្ពុទ្ធ។ នៅពេលដែល ព្រះសម្មាសម្ពុទ្ធ ទ្រង់បានសួរ ទេវបុត្រនោះបានប្រាប់រឿងរ៉ាវរបស់ខ្លួន ដើម្បីឱ្យអ្នកស្តាប់បានដឹង ថា គាត់បានស្លាប់កាលពីនៅជាសត្វកង្កែប ហើយបានមកកើត ជាទេវបុត្រមួយអង្គ។ នេះគឺជាឧទាហរណ៍មួយនៃការធ្វើការទាក់ ទងផ្ទាល់ជាមួយអ្នកស្តាប់។

(២).មជ្ឈិកុណ្ណលី ជាកូនប្រុសរបស់ព្រាហ្មណ៍ជាអ្នកមាន កំណាញ់ម្នាក់បានស្លាប់ទៅ ហើយបានទៅកើតជាទេវបុត្រមួយ អង្គ នៅក្នុងឋានតាវត្តិវង្ស ដោយសារកុសលកម្មរបស់គាត់បាន ចម្រើននូវការគោរពចំពោះព្រះសម្មាសម្ពុទ្ធ។ គាត់បានចុះមក ជួបជាមួយឪពុករបស់គាត់ ហើយបានបញ្ចុះបញ្ចូលឪពុករបស់ ខ្លួន ឱ្យធ្វើទានចំពោះព្រះពុទ្ធ និងព្រះសង្ឃ នេះក៏ជាព្រឹត្តិការណ៍ មួយ នៃការទាក់ទងផ្ទាល់រវាងអ្នកស្តាប់ និងអ្នកនៅរស់។

(៣).ក្នុងរឿងនៃប្រេតជាប្រេតន្ទដើមរបស់បុរសម្នាក់ ដែល បានស្លាប់ទៅហើយបានកើតជាប្រេត ដោយឧបបាតិកបដិសន្ធិ ហើយពេលនោះប្រេតនោះ ក៏បានបង្ហាញខ្លួនចំពោះមុខភរិយាជា ស្រីក្មេង ហើយសុំឱ្យជួយ។ រឿងនេះបានពណ៌នាជាឧទាហរណ៍ មួយទៀត នៃការទាក់ទងផ្ទាល់រវាងអ្នកស្តាប់និងអ្នកនៅរស់។

(៤).ព្រះមហាមោគ្គល្លាន បានទៅកាន់ឋានទេវតា ព្រម ទាំងឋាននរក ដើម្បីធ្វើសម្ភាសន៍ជាមួយទេវតា និងពួកសត្វនរក

អំពីអតីតកម្មរបស់ពួកគេ។ ដូច្នោះ ប្រសិនបើយើងមានអភិញ្ញា យើងក៏អាចធ្វើការទាក់ទងដោយផ្ទាល់ ជាមួយបុគ្គលដែលស្លាប់ បានដែរ។

(៥).ប្រសិនបើអ្នកអានទាំងឡាយ មិនពេញចិត្តជាមួយ នឹងភស្តុតាងតាមគម្ពីរពុទ្ធសាសនានានាទេ ហើយពួកគេចង់ដឹង នូវភស្តុតាងទំនើប ពួកគេអាចសិក្សានូវកិច្ចប្រជុំខាងសាសនារបស់ **អ៊ីស្លែល រ៉ូប៊ីត** ដែលបានធ្វើឡើងក្រោមការណែនាំរបស់ **រិតខ្មោដ** ដែលជាពុទ្ធិទេវតាចាប់ពីឆ្នាំ១៩២៥-១៩៧០ ដែលនៅក្នុងនោះ ពួកគេបានជួយញាតិដែលកំពុងរស់នៅដើម្បីឱ្យនិយាយទៅកាន់ មនុស្សស្លាប់ ដោយការទាក់ទងតាមសំឡេងផ្ទាល់។

**អ៊ីស្លែល រ៉ូប៊ីត** និង **រិតខ្មោដ** បានប្រើត្រៃតូចៗជា ឧបករណ៍ដើម្បីបង្កើតសំឡេងបញ្ចូលអារក្ស។ **រិតខ្មោដ** បាន បង្រៀនអារក្សពីរបៀបប្រើប្រាស់ត្រៃ។

កិច្ចប្រជុំខាងសាសនា ដោយការទាក់ទងតាមសំឡេងផ្ទាល់ ត្រូវបានធ្វើឡើង នៅពេលយប់ស្ងួតក្នុងបរិយាកាសស្ងៀមស្ងាត់។ បុគ្គលទាំងឡាយ ដែលចង់ធ្វើការទាក់ទងដោយផ្ទាល់ ជាមួយ អ្នកស្លាប់អង្គុយជុំវិញ **អ៊ីស្លែល** កាន់ដៃគ្នាជារង្វង់មូលនៅក្នុងបន្ទប់ ទទួលភ្ញៀវរបស់ **អ៊ីស្លែល**។ ត្រៃតូចមួយដែលមានការលាបថ្នាំ មានពន្លឺចែងចាំង អាចមើលឃើញក្នុងទីងងឹត បានដាក់នៅចំ

កណ្តាលរង្វង់។ បង្អួចទាំងឡាយត្រូវបានបិទ រាំងននទាំងឡាយ ក្រាស់ៗ បានដាក់ចុះដើម្បីការពារពន្លឺមិនឱ្យចូលបន្ទប់។

តន្ត្រីដ៏ស្រទន់មួយត្រូវបានប្រគុំឡើង ជាតន្ត្រីបូរណមួយ។ បុគ្គលទាំងអស់នៅក្នុងរង្វង់នោះ បានត្រូវស្នើសុំឱ្យសម្រួលចិត្ត របស់ពួកគេ។ ប្រសិនបើបុគ្គលណាមួយកំពុងគិតយ៉ាងខ្លាំង ឬ កំពុងឆ្ងល់អំពីការទាក់ទងតាមសំឡេងផ្ទាល់ ការទាក់ទងជាមួយ ពិភពអមនុស្សនោះ នឹងត្រូវបានរំខាន។ ពួកអមនុស្សដែលបាន ធ្វើការទាក់ទង ក៏ត្រូវបន្ទុះ ឬសម្រួលចិត្តរបស់ពួកគេដែរ ហើយ ត្រូវតែធ្វើឱ្យរួចចាកផុតពីការព្រួយបារម្ភ ឬភាពអន្ទះសា។ អ៊ីវ៉ែស្តល ត្រូវបានដាក់ក្រោមការសណ្តាំដោយ វិតខ្លោជ។ នៅ ពេលដែលលក្ខខ័ណ្ឌទាំងអស់ ត្រូវបានធ្វើត្រឹមត្រូវការធ្វើទំនាក់ ទំនង តាមសំឡេងផ្ទាល់ពីពិភពអមនុស្សបានធ្វើឡើងជាប់តៗ គ្នា។

កិច្ចប្រជុំខាងសាសនានោះ បានចាប់ផ្តើមជាមួយការធ្វើ បដិសណ្ឋារៈ ពីវិតខ្លោជថា “អស់លោក លោកស្រី អ្នកនាងកញ្ញា ជាទីមេត្រី, សូមទាំងអស់គ្នាមានសុខភាព និងប្រកបដោយសុភមង្គល” ។ បន្ទាប់មក ត្រៃបានធ្វើចលនាជុំវិញបន្ទប់ យ៉ាងរហ័ស ដោយគ្មានការប៉ះពាល់ដល់ពិដាន ឬគ្រឿងសង្ហារឹមទេ។

នៅពេលដែលអារក្សបញ្ជាន់ ចង់និយាយទៅកាន់មនុស្ស

នៅក្នុងរង្វង់នោះ, អ្នកផ្លុំត្រៃបានឈប់ជិតត្រចៀករបស់បុគ្គលនោះ ហើយសំឡេងរបស់រូបអារក្សនោះ ក៏បានមានឡើង។ ទោះបីជា សំឡេងនៃពួកអមនុស្ស ទាំងឡាយចេញមកតាមត្រៃតែមួយដូច គ្នាក៏ដោយ ប្រហែលមិនអាចខុសគ្នាតាមសំឡេង អាការៈនៃការ និយាយរបស់ពួកគេ ការជ្រើសរើសពាក្យរបស់ពួកគេ ការនិយាយ លើកដាក់សំឡេងរបស់ពួកគេគឺខុសគ្នា។ ដូច្នេះអ្នកស្តាប់ទាំង ឡាយអាចដឹងថា អ្នកណាកំពុងនិយាយបាន។

ឧទាហរណ៍: អ្នកស្រី **អ៊ីឡែន ហាដហ្វីល** (Ellan Hadfield) គឺមានវត្តមានក្នុងការជួបជុំខាងសាសនាមួយ។ កូនស្រីរបស់នាង ដែលស្លាប់ទៅ បានកើតជាអមនុស្ស បាននិយាយទៅកាន់នាង តាមរយៈសំឡេងត្រៃ។ នាងមានការប្រាកដថា ហ្នឹងហើយជាកូន ស្រីរបស់នាងដែលស្លាប់ទៅ ពីព្រោះរបៀបនៃការនិយាយ និងការ លើកដាក់សំឡេង គឺដូចគ្នានឹងកូនស្រីរបស់នាងធ្លាប់និយាយ។ អ្នកស្រី **ហាដហ្វីល** បានពន្យល់រឿងនេះ ទៅដល់អ្នកសារព័ត៌មាន ទាំងឡាយ។

**គូស្នេហ៍មកពីភពរង្វង់គ្នាអាចទៅជាមួយគ្នាបាន**

បុគ្គលដែលមានកិត្តិយសម្នាក់ ដែលបានធ្វើការទាក់ទង ផ្ទាល់ជាមួយប្រពន្ធរបស់គាត់ ក្នុងការជួបជុំកិច្ចប្រជុំសាសនារបស់

អ៊ីស្តែល ដោយការទាក់ទងសំឡេងផ្ទាល់គឺលោក ហិនរី សិហ្គ្រូវ។  
លោក ហិនរី សិហ្គ្រូវ បានមានមហិច្ឆតាដ៏ខ្លាំងក្លា ដើម្បីបំបែក  
ឯតទគ្គកម្មក្នុងការប្រណាំងឡានពិភពលោក។ នៅពេលដែល  
គាត់កំពុងអនុវត្តជាមួយការប្រណាំងឡាន ក្នុងទីក្រុងដេតូណា  
ប៊ិច រដ្ឋហ្គ័រីដា បុគ្គលម្នាក់មកពីប្រទេសអង់គ្លេស បានសរសេរ  
លិខិតទៅកាន់គាត់ ដើម្បីប្រាប់គាត់នូវបណ្តាំ ដោយព្រលឹងរបស់  
អតីតជើងឯក អ្នកប្រណាំងឡានពិភពលោក ក្នុងកិច្ចប្រជុំសាសនា  
មួយ។ ការផ្តាំធ្វើជាការព្រមានដល់លោក ហិនរី សិហ្គ្រូវ ឱ្យប្រុង  
ប្រយ័ត្នក្នុងការប្រណាំង។

នៅពេលលោក ហិនរី សិហ្គ្រូវ បានត្រឡប់មកប្រទេស  
អង់គ្លេសវិញ គាត់បានសិក្សាពីកិច្ចប្រជុំសាសនាមួយចំនួន។ មិន  
យូរប៉ុន្មានបន្ទាប់ពីនោះមក គាត់បានចូលរួមក្នុងការប្រណាំង  
កាណូតនៅទន្លេ រិនឌ័រ មៀរ ជាទន្លេដែលធំបំផុតក្នុងប្រទេស  
អង់គ្លេស គាត់កំពុងបំបែកឯតទគ្គកម្ម កាណូត របស់គាត់បានលិច  
ហើយគាត់ក៏បានស្លាប់ទៅ។

ហិនរី សិហ្គ្រូវ បានក្លាយទៅជាអមនុស្សបន្ទាប់ពីស្លាប់  
ទៅ ហើយគាត់បានព្យាយាមធ្វើការទាក់ទងជាមួយប្រពន្ធរបស់  
គាត់ នៅក្នុងកិច្ចប្រជុំសាសនារបស់ អ៊ីស្តែល រ៉ូប៊ីត តាមសំឡេង  
ផ្ទាល់។ នៅពេលបានឮដំណឹងនេះ អ្នកស្រី សិហ្គ្រូវ បានមក

កាន់កិច្ចប្រជុំសាសនារបស់អ៊ីស្លាម រ៉ូប៊ីត។

បន្ទាប់ពីកិច្ចប្រជុំបានចាប់ផ្តើមភ្លាម ត្រែក៏បានឈប់នៅ ក្បែរ អ្នកស្រី សិហ្គ្រូវ ។ ពាក្យថា ឱ ចេញមកពីត្រែមក ពេលគឺ មានតែពាក្យ ហិនរី សិហ្គ្រូវ ទេដែលធ្លាប់ហៅប្រពន្ធជាទីស្រឡាញ់ របស់គាត់ដូច្នោះ។ អ្នកស្រី សិហ្គ្រូវ បានរីករាយយ៉ាងខ្លាំង ដោយ ដឹងថាវាពិតជាប្តីរបស់នាងនិយាយមកកាន់នាងពីកតអមនុស្ស។ ពេលនោះឯងអារក្សអមនុស្សមិនអាចគ្រប់គ្រងនូវត្រែក៏ធ្លាក់មក លើឥដ្ឋ។

សំឡេងរបស់ រិតខ្លោង បានលេចឡើងយ៉ាងច្បាស់ថា “កុំ រកាំចិត្តអី។ ត្រែនោះបានធ្លាក់មកលើឥដ្ឋព្រោះអ្នកស្រី សិហ្គ្រូវ រំភើបចិត្តខ្លាំងពេក ហើយ ហិនរី សិហ្គ្រូវ មិនសូវមានជំនាញ ក្នុងការប្រើត្រែផង។ ខ្ញុំនឹងជួយគាត់ឱ្យបានជោគជ័យនៅពេល ក្រោយ” ។

ក្នុងពេលក្រោយៗទៀត អ្នកស្រី សិហ្គ្រូវ នៅស្ងប់ស្ងៀម ហើយនាងអាចបន្ទូរអារម្មណ៍របស់នាងបានយ៉ាងល្អ។ លោក ហិនរី សិហ្គ្រូវ ក៏មានជំនាញក្នុងការប្រើត្រែដែរ ហើយគាត់ និយាយដោយសំឡេងតិចៗ ឬសំឡេងខ្ពស់ តាមដែលគាត់ចូល ចិត្តចំពោះប្រពន្ធរបស់គាត់។

“ឱ ខ្ញុំបាននៅជាមួយអ្នកកាលពីថ្ងៃទី១៤”។

“តើអ្នកនៅចាំថ្ងៃនោះទេ?”

“អូ! មែនហើយវាជាថ្ងៃខួបកំណើតរបស់អ្នក”។

“តើអ្នកបានដោះស្រាយជាមួយខ្ញុំឬ?”

“ពិតមែនហើយ! សូមប្រុងប្រយ័ត្នក្នុងការបើកបររបស់អ្នក។ អ្នកឯងបើកលឿនណាស់”។

“កុំព្រួយបារម្ភអី ខ្ញុំជាអ្នកបើកបរមានជំនាញម្នាក់”។

“មែនហើយ! តើខ្ញុំមិនមែនជាអ្នកបើកបរមានជំនាញទេឬ?”

ពួកគេនិយាយទៅកាន់គ្នាទៅវិញទៅមកដោយរីករាយ ជាច្រើននាទីពីមួយថ្ងៃទៅមួយថ្ងៃអស់រយៈពេលជាច្រើនខែ។ ពួកគេបាននិយាយយ៉ាងស្និទ្ធស្នាល អំពីគ្រាដើមរបស់ពួកគេអំពីរឿងកិច្ចការផ្ទះ អំពីមិត្តភក្តិ អំពីឪពុករបស់ ហិនរី និងរឿងរ៉ាវតូចតាចដែលអាចយល់បានតែពួកគេប៉ុណ្ណោះ។ គូស្មេហ៍ទាំងពីរនាក់អាចរស់នៅជាមួយគ្នាបានម្តងទៀត ទោះបីជាពួកគេនៅភពផ្សេងគ្នាក៏ដោយ។

*គូស្មេហ៍ទាំងឡាយអាចជួបជុំ និងរីករាយតាមពេលវេលាដែលនៅជាមួយគ្នាខាងក្រោយរ៉ាំងននៃសេចក្តីស្លាប់។*

បន្ទាប់ពីធ្វើការទាក់ទងជាមួយប្តីរបស់នាង ដែលស្លាប់ទៅអស់រយៈពេលមួយឆ្នាំ តាមការទាក់ទងដោយសំឡេងផ្ទាល់

អ្នកស្រី សិប្ប្រាវ បានប្រកាសទៅកាន់ពិភពលោកតាមរយៈការសែត ដោយភស្តុតាងច្បាស់លាស់ថា ប្តីរបស់នាងកំពុងមានជីវិតរស់នៅ ក្នុងភពអមនុស្ស។

“វាជារឿងធម្មតាដែលឪពុកម្តាយ និងកូន ប្តី និងប្រពន្ធ ញាតិ បងប្រុសបងស្រី ត្រូវបែកគ្នាដោយសេចក្តីស្លាប់, បុគ្គលគ្រប់រូបត្រូវទទួលរងដោយសេចក្តីទុក្ខ និងសេចក្តីសោកសង្រេងចិត្ត។ វាជាកាតព្វកិច្ចរបស់ខ្ញុំ ដើម្បីជួយជនទាំងឡាយដែលញាំញីដោយសេចក្តីទុក្ខ ដុតកម្លោចដោយសេចក្តីសោក ដោយសារការឃ្នាតចាកបុគ្គលជាទីស្រឡាញ់របស់ពួកគេ។

ខ្ញុំរីករាយ និងមានសេចក្តីសុខណាស់ ព្រោះខ្ញុំអាចរស់នៅជាមួយប្តីខ្ញុំបានក្នុងកិច្ចប្រជុំសាសនាដោយការទាក់ទងតាមសំឡេងផ្ទាល់ ទោះបីជាគាត់បានស្លាប់ជាងមួយឆ្នាំទៅហើយក្តី ខ្ញុំប្រាថ្នាឱ្យអមនុស្សទាំងអស់បានសេចក្តីសុខសប្បាយរីករាយដូចខ្ញុំ ។

សម្រាប់ការអនុវត្តដោយអ្នកស្រី សិប្ប្រាវ ដ៏ក្លាហានមោះមុតនេះទាំង រិតខ្មោជ ជាទេវតាណែនាំ និង ហិនរី សិប្ប្រាវ បានកោតសរសើរទះដៃអបអរសាទរនាង។

អ្នកស្រី សិប្រៀវ បានស្លាប់នៅក្នុងឆ្នាំ១៩៦៨ នាង ក៏បាន កើតជាទេវតាអាចរស់នៅជាមួយប្តីរបស់នាង ក្នុងឋានទេវលោក នោះ។ ពួកគេបានមករក អ៊ីស្តូល រ៉ូប៊ីត ហើយថ្លែងអំណរគុណ ចំពោះនាងដោយស្មោះអស់ពីចិត្ត ចំពោះវិភាគទានរបស់នាង ដើម្បីជាសេចក្តីសុខដល់ជនច្រើនគ្នាជាច្រើនឆ្នាំ<sup>(៦)</sup>។

**សារឆ្នាំធ្វើពិភពអមនុស្ស**

មានព័ត៌មានពិសេសមួយនៅក្នុងទស្សនាវដ្តី News Week បោះពុម្ពនៅថ្ងៃទី ១ ខែឧសភា ឆ្នាំ ១៩៧៨ ចុះផ្សាយថា ស្ត្រីជន ជាតិអាមេរិកកាំងមានវ័យចំណាស់ម្នាក់ឈ្មោះ ម៉ារី ស្វាត (Mary Swart) បានស្លាប់ទៅហើយ បានមកថ្លែងអំណរគុណលោក បណ្ឌិត អេលីហ្សាប៊ែត គូប្លាវ៉ូស(Dr.Elizabeth Kubler-Ross) ក្នុងរូបភាពជាអមនុស្ស។ តាមសេចក្តីស្នើសុំរបស់បណ្ឌិត គូប្លាវ៉ូស អមនុស្សនោះបានសរសេរសារថ្លែងអំណរគុណ។ នៅសហរដ្ឋអាមេរិក មានគណៈកម្មការសុខុមាលភាពដើម្បីថែរក្សាអមនុស្សចាស់ ជរាឯកោដែលនៅឆ្ងាយពីកូនប្រុសស្រីពួកគេ។ លោកបណ្ឌិត គូប្លាវ៉ូស បានធ្វើការនៅកន្លែងមួយនៃគណៈកម្មការនេះ។ លោក បណ្ឌិត គូប្លាវ៉ូស បរិបូណ៌ដោយញាណ ដែលអាចដឹងបាន នៅ ខាងក្រៅខ្លួនតាំងពីកំណើត។ អ្នកខ្លះបានក្លាយទៅជាអមនុស្ស

ពេលស្លាប់ទៅ ហើយពួកគេបានមករកបណ្ឌិត គូញរ៉ូស ដើម្បី ថ្លែងអំណរគុណ ។ ម៉ារី សូត ក៏បានក្លាយទៅជាអមនុស្សនៅ ពេលស្លាប់ទៅដែរ។ អមនុស្សនោះ បានបង្ហាញខ្លួននៅចំពោះមុខ លោកបណ្ឌិត គូញរ៉ូស ហើយថ្លែងអំណរគុណ រាល់ជំនួយចំពោះ នាងទាំងអស់។

លោកបណ្ឌិត គូញរ៉ូស បានស្នើសុំឱ្យអមនុស្សទាំងអស់ ប្រើប្រាស់នូវពាក្យផ្តាំផ្ញើ ហើយនិងការសរសេរនៅលើក្រដាស លើ តុរបស់នាង ហើយសរសេរលិខិតបដិសណ្ឋារៈចំពោះមិត្តធម្មតា ដែលស្គាល់ពួកគេទាំងពីរ។ អមនុស្ស បានយល់ព្រមជាមួយនឹង សេចក្តីស្នើសុំនោះ ដោយបានសរសេរលិខិត ហើយនិងបានចុះ ហត្ថលេខា នាងក៏បានចុះថ្ងៃខែផងដែរ។ លិខិតនេះត្រូវបានបោះ ពុម្ពនៅក្នុងទស្សនាវដ្តីសារព័ត៌មាន News Week ដែរ។

លោកបណ្ឌិត គូញរ៉ូស ក៏បានជួបអមនុស្ស ជាអ្នកណែនាំ ហើយពួកគេបានប្រាប់នាងអំពីពិភពរបស់អមនុស្សដែរ។ ជនជាតិ អាមេរិកាំងទូទៅ ក៏បានចាប់អារម្មណ៍យ៉ាងខ្លាំងក្នុងការស្រាវជ្រាវ របស់បណ្ឌិត គូញរ៉ូស និងអ្នកប្រាជ្ញអំពីពិភពអមនុស្ស។ នៅពេល ការស្ទាបស្ទង់ ត្រូវបានធ្វើឡើងនៅក្នុងឆ្នាំ១៩៧៨ ជនជាតិអាមេ- រិកាំង ៧% បានជឿថាមានជាតិក្រោយ បន្ទាប់ពីស្លាប់ទៅ។

**៥. ការដឹងអោយគតតដោយទិព្វចក្ខុ និងអភិញ្ញាផ្សេងៗ**

នៅក្នុងពុទ្ធសាសនា ព្រះពុទ្ធបានត្រាស់សម្តែងពីលោកិយអភិញ្ញា៧ យ៉ាង ដែលស្រាយបំភ្លឺអំពីអំណាចចិត្តដ៏អស្ចារ្យ។ ព្រះសម្មាសម្ពុទ្ធ ក៏ទ្រង់បានបង្ហាញពីរបៀបចម្រើននូវអភិញ្ញាទាំងនេះដែរ។ ដូច្នោះ បុគ្គលទាំងឡាយ ដែលមានបំណងចង់មានអភិញ្ញានេះ សព្វថ្ងៃអាចធ្វើវាទៅបាន ដោយការប្រតិបត្តិក្រោមសំណាក់គ្រូដ៏ល្អ និងមានសមត្ថភាព។

ក្នុងចំណោមអភិញ្ញាទាំង៧ ទិព្វចក្ខុ ឬ ចុតុបបាតញ្ញាណ អាចមើលឃើញសត្វទាំងឡាយដែលច្យុតចាកពីលោកនេះ និងពួកសត្វទាំងឡាយដែលបានកើតនៅភព៣១ជាន់។ ការសង្កេតនេះបានបង្ហាញយ៉ាងជាក់ច្បាស់ថា សត្វទាំងឡាយត្រូវបានកើតឡើងវិញក្នុងភពថ្មី បន្ទាប់ពីស្លាប់ទៅ។

ទិព្វចក្ខុលើសអស់ភ្នែកមនុស្សធម្មតាក្នុងប្រទិវរបស់វា ដើម្បីមើលឃើញនូវវត្ថុទាំងឡាយ ដែលអាចមើលបាន។ វាអាចមើលឃើញមិនត្រឹមតែវត្ថុរឹង ឬទន់ដែលប្រាកដចំពោះភ្នែកមនុស្សធម្មតាប៉ុណ្ណោះទេ ប៉ុន្តែថែមទាំងវត្ថុទាំងឡាយល្អិតសុខុម និងវត្ថុទិព្វទាំងឡាយដែលនៅឆ្ងាយនិងកំបាំងផងដែរ។ តាមពិតទៅវាអាចមើលឃើញនូវសត្វមានជីវិតទាំងអស់ និងវត្ថុទាំងឡាយគ្មាន

ជីវិត នៅក្នុងលោកទាំងមូល ព្រមទាំងក្នុងភព៣១ ជាន់ផងដែរ។ ទិព្វចក្ខុរបស់ព្រះសម្មាសម្ពុទ្ធ អាចមើលឃើញនូវសត្វមានជីវិត ទាំងអស់ ក្នុងមួយសែនចក្រវាឡ។

តាមរយៈអភិញ្ញានោះ បុគ្គលអាចមើលឃើញសត្វហៀប នឹងស្លាប់ ឬក៏កំពុងចាប់កំណើត និងសត្វដែលមានកំណើតទាប ឬខ្ពស់ សត្វដែលមានរាងកាយស្អាត និងមិនស្អាតហើយ និង សត្វទាំងឡាយដែលបានទៅកាន់សុគតិភព ឬទុគ្គតិភព។

បន្ទាប់ពីមើលឃើញនូវសត្វក្នុងឋានអបាយរងទុក្ខ តាម រយៈទិព្វចក្ខុរបស់ព្រះអង្គៗបានប្រមើលឃើញថា “អំពើអ្វីដែល សត្វទាំងនេះបានធ្វើ ហើយត្រូវទៅសោយទុក្ខដ៏អាក្រក់ក្រៃលែង យ៉ាងដូច្នោះ?”។ នៅពេលនោះ **យថាភម្មបគ្គព្វារណ** ជាញាណ ដែលអាចបង្កឱ្យព្រះអង្គមើលឃើញនូវអកុសលកម្ម ដែលធ្វើ ដោយសត្វទាំងនេះ នៅក្នុងព្រះកាយព្រះអង្គ។

ដូចគ្នានេះដែរ បន្ទាប់ពីមើលឃើញដោយទិព្វចក្ខុរបស់ ព្រះអង្គនូវសេចក្តីសុខដ៏ក្រៃលែង ដែលសត្វទាំងនេះសោយនៅ ឋានមនុស្សលោក ទេវលោក និងព្រហ្មលោក ព្រះអង្គទ្រង់បាន ពិចារណាថា “ប្រភេទនៃអំពើអ្វីទៅហ្ន៎! ដែលមនុស្ស ទេវតា ព្រហ្ម ទាំងនេះ បានធ្វើ ហើយសោយនូវសេចក្តីសុខដ៏ក្រៃលែងយ៉ាងនេះ

នៅក្នុងឋានរបស់ខ្លួនរៀងៗខ្លួនដូច្នោះ?"។

គ្រានោះឯង **យថាកម្មបគញ្ញាណ** ជាញ្ញាណដែលអាច  
ឱ្យព្រះអង្គ មើលឃើញនូវកុសលាកុសលកម្ម ដែលសត្វទាំងនេះ  
បានធ្វើ កើតឡើងនៅក្នុងព្រះកាយព្រះអង្គ។

*យថាកម្មបគញ្ញាណ ញ្ញាណអាចមើលឃើញពីចម្ងាយ  
យោងទៅតាមកម្មដែលដឹងថា សត្វនេះកើតយោងទៅតាម  
កម្មរបស់ខ្លួន ដឹងមិនមែនត្រឹមតែអនាគតភពរបស់សត្វនោះ  
ទេ ប៉ុន្តែថែមទាំងហេតុនៃកម្មទាំងឡាយ សម្រាប់ការកើត  
ឡើងនៃភពទាំងឡាយប្តីទៀតផង<sup>(៧)</sup>។*

ផ្អែកលើទិព្វចក្ខុ បុគ្គលអាចចម្រើន មិនត្រឹមតែញ្ញាណមើល  
ឃើញពីទិព្វាយតាមកម្មរបស់សត្វប៉ុណ្ណោះទេ ប៉ុន្តែថែមទាំងញ្ញាណ  
មើលឃើញព្រឹត្តិការណ៍នាពេលអនាគត ព្រមទាំងអនាគតភព  
ឈ្មោះថា **អនាគតំ សញ្ញាណ** (ញ្ញាណដឹង អំពើអនាគត)។

បួនអសង្ខេប្យ និងកំរៃមួយសែនកប្បកន្លងទៅនេះ ព្រះពុទ្ធ  
ទ្រង់ព្រះនាម **ទីបង្ក** អមដោយព្រះអរហន្តចំនួន៤សែនអង្គ ទ្រង់  
យាងចូលទៅក្នុងទីក្រុង **រម្មារតី** តាមផ្លូវធំៗ ប្រជាជន និងទេវតា  
ជាច្រើនបានស្វាគមព្រះអង្គ និងព្រះអរហន្ត ដោយការទូងស្តរ  
បន្តិសំឡេងឡើងៗ។

ក្នុងកាលនោះ ដោយអំណាចនៃព្រះសម្មាសម្ពុទ្ធ មនុស្ស  
ទាំងឡាយអាចមើលឃើញទេវតា ហើយទេវតាក៏អាចមើលឃើញ  
មនុស្សវិញដែរ។ ទាំងមនុស្ស និងទេវតា បានលើកដៃប្រណម្យ  
គោរពចំពោះព្រះសម្មាសម្ពុទ្ធ និងភិក្ខុសង្ឃទាំងឡាយ ដែលធ្វើ  
ដំណើរតាម ។

**សុមេធា** តាបសវ័យក្មេង ទោះបីជាលោកបានសម្រេចនូវ  
អភិញ្ញាតិដោយ ក៏លោកបានព្យាយាមជួសជុលចំណែកនៃផ្លូវជា  
ច្រើនថ្វាយព្រះអង្គ ដោយព្រះកាយខ្លួនឯងផ្ទាល់។ មុនពេលការ  
ជួសជុលបានចប់សព្វគ្រប់ គាត់បានឃើញព្រះសម្មាសម្ពុទ្ធដ៏រុង  
រឿង ទ្រង់យាងមកដល់។ លោកបានពិចារណាថា:

“ថ្ងៃនេះ អាត្មាអញគួរតែបូជាជីវិតរបស់អញចំពោះមុខព្រះ  
សម្មាសម្ពុទ្ធ ដើម្បីកុំឱ្យព្រះអង្គទ្រង់យាងកាត់ផ្លូវភក់ល្អប្រុង ដោយ  
លំបាក។ សូមឱ្យព្រះសម្មាសម្ពុទ្ធ និងភិក្ខុសង្ឃទាំងអស់ ទ្រង់យាង  
ជាន់លើខ្នងរបស់អាត្មាអញ ដូចជាស្ពាន។ ការប្រើប្រាស់រាងកាយ  
ជាផ្លូវចំពោះព្រះសម្មាសម្ពុទ្ធ និងភិក្ខុសង្ឃទាំងឡាយនោះនឹងនាំ  
មកនូវសេចក្តីសុខនិងសុខុមាលភាពជាយូរអង្វែង”។

ដោយបានប្តេជ្ញាដូច្នោះ លោកក៏ក្រាលស្បែកខ្លានៅលើផ្លូវ  
ភក់ល្អប្រុងនោះ ហើយទ្រាលពីលើ។ ពេលនោះ សេចក្តីប្រាថ្នាចង់  
ក្លាយជាព្រះពុទ្ធក៏កើតឡើងក្នុងខ្លួនតាបសនោះថា: “ប្រសិនបើ

អាត្មាអញប្រាថ្នាដូច្នោះ ថ្ងៃនេះឯងអាត្មាអញអាចក្លាយជាព្រះអរហន្តមួយអង្គ។ ប៉ុន្តែ តើមានប្រយោជន៍អ្វីចំពោះអាត្មាអញ ដើម្បីធ្វើឱ្យជាក់ច្បាស់នូវព្រះនិព្វានតែម្នាក់ ដូចជាភិក្ខុធម្មតា? អាត្មាអញនឹងព្យាយាមអស់ពីសមត្ថភាព ដើម្បីសម្រេចបាននូវភាពជាព្រះសម្មាសម្ពុទ្ធ។

ក្នុងគ្រានោះឯង ព្រាហ្មណ៍ជាស្រីក្រមុំឈ្មោះ នាង សុមិត្តា បានមកចូលរួមជាមួយប្រជាជន។ នាងបានកាន់យកនូវផ្កាឈូក រីកស្កុះស្កាយ ចំនួនប្រាំបីទងមកថ្វាយចំពោះព្រះសម្មាសម្ពុទ្ធ។ នៅពេលភ្នែករបស់នាងបានក្រឡេកឃើញ សុមេធា តាបសភ្លាមនាងក៏បានចាប់ចិត្តស្រឡាញ់ចំពោះតាបសនោះមួយរំពេច។ នាងបានឱ្យលោកនូវផ្កាឈូកប្រាំ ដោយនិយាយថាៈ “ តាបសជាទីគោរព សូមអ្នកថ្វាយផ្កាឈូកទាំងនេះ ចំពោះព្រះសម្មាសម្ពុទ្ធចុះ។ ផ្កាឈូកបីសល់ពីនេះ ខ្ញុំក៏សម្រាប់ថ្វាយព្រះសម្មាសម្ពុទ្ធដែរ។ បពិត្រតាបសជាទីស្រឡាញ់ ក្នុងអំឡុងពេលអ្នកកំពុងបំពេញបារមី ដើម្បីបានជាព្រះពុទ្ធ សូមឱ្យខ្ញុំបានជាដៃគូរួមចំណែកជីវិតរបស់អ្នកផង”។

**សុមេធា** តាបស បានទទួលយកនូវផ្កាទាំងនោះ ហើយក៏ថ្វាយចំពោះព្រះសម្មាសម្ពុទ្ធ ហើយធ្វើការប្តឹងស្តង់ ដើម្បីសម្រេច

ជាព្រះពុទ្ធ។ នាង សុមិត្តា ក៏បានថ្វាយផ្កាល្អិតរីកក្រពុំទាំងបីនោះ ចំពោះព្រះសម្មាសម្ពុទ្ធ ហើយក៏បានប្លែងស្លង់សូមឱ្យសេចក្តីប្រាថ្នា របស់នាងបានជាដៃគូរួមចំណែកជីវិតជាមួយ សុមេធា តាបស អំឡុងពេលលោកកំពុងបានបំពេញបារមី ដើម្បីបានត្រាស់ដឹង ជាព្រះពុទ្ធឱ្យបានសម្រេច។

ដោយសង្កេតឃើញហេតុការណ៍នោះព្រះពុទ្ធ ទីបង្អួច បាន ឈប់ ហើយប្រើអភិញ្ញារបស់ព្រះអង្គដើម្បីមើលឃើញទៅក្នុង អនាគត ដើម្បីធ្វើឱ្យជាក់ច្បាស់ថា តើការប្លែងស្លង់របស់ សុមេធា និង សុមិត្តា បានសម្រេច ឬអត់។ អនាគតសញ្ញាណ របស់ ព្រះសម្មាសម្ពុទ្ធអាចមើលឃើញទៅក្នុងអនាគតគ្មានដែនកំណត់ និងគ្មានអ្វីរារាំង។ គ្រានោះឯងព្រះអង្គទ្រង់បានបន្លឺវាចា និង ទស្សន៍ទាយថា:

*“ម្ចាស់ភិក្ខុទាំងឡាយ សុមេធា តាបសនេះនឹងបាន ក្លាយជាអ្នកត្រាស់ដឹងមួយរូប បន្ទាប់ពីអស់កប្បជាច្រើន ទៅនេះ ដោយប្រាកដប្រមាណបួនអសង្កេតយុទ្ធ និងកម្រៃ មួយសែនកប្ប ចាប់ពីពេលឥឡូវនេះទៅ។ តាបសនេះនឹង បានជាព្រះពុទ្ធទ្រង់ព្រះនាមគោតម។”*

“មាតា និង បិតា របស់ព្រះពុទ្ធភោតម គឺព្រះនាង មាយាទេវី និង ស្តេច សុទ្ធាទនៈ។ អគ្គសាវ័កទាំងពីររបស់ ព្រះអង្គគឺ ឧបតិស្សៈ និង កោលិតៈ (ព្រះសាវ័បុត្រ និង ព្រះមហាមោគ្គល្លាន) ។

ភិក្ខុឈ្មោះ អានន្ទ នឹងបានជាឧបដ្ឋាករបស់ព្រះអង្គ។ ខេមា និង ឧបល្លវណ្ណាថេរី នឹងបានជាអគ្គសាវ័កស្រី ” ។ ព្រះពុទ្ធ ទីបង្អួច ទ្រង់មានព្រះបន្ទូលទៅកាន់ សុមេធម៌ ថា:

“ម្ចាស់ សុមេធម៌! សុមិត្តា ក្មេងស្រីនេះនឹងបានជាដៃគូរម ចំណែកជាមួយជីវិតរបស់អ្នក ជួយអ្នកដោយស្មោះស្មើក្នុង ការគាំទ្រ និងការធ្វើដើម្បីសម្រេចនូវភាពជាព្រះពុទ្ធ។ នាង នឹងបំពេញចិត្តអ្នករាល់គំនិត ពាក្យសម្តី និងទង្វើរបស់នាង។ នាងមានលក្ខណៈគួរជាទីស្រឡាញ់ សម្តីផ្អែមល្ហែម និងរីក រាយគួរជាទីពេញចិត្ត។ ក្នុងជាតិចុងក្រោយរបស់នាង ក្នុង សាសនារបស់អ្នកជាព្រះពុទ្ធនាងនឹងក្លាយជាអគ្គសាវ័កស្រី ដែលនឹងទទួលមរតកសាសនារបស់អ្នកនូវភាពជាព្រះអរហត្តបរិបូណ៌ដោយអភិញ្ញា<sup>(៨)</sup> ។

ចិត្ត សម្បយុត្តជាមួយអភិញ្ញាគឺ មានអំណាចអស្ចារ្យ។ ការទស្សន៍ទាយរបស់ព្រះសម្មាសម្ពុទ្ធនឹងមិនដែលខុសឡើយ។ វាតែងតែត្រឹមត្រូវជានិច្ច។

ម៉្លោះហើយមិនគប្បីមានសេចក្តីសង្ស័យ ចំពោះភាពជាក់ស្តែងនៃអតីតជាតិ និងអនាគតជាតិរបស់យើងឡើយ។ ភស្តុតាងយ៉ាងច្បាស់នៃវិទ្យាសាស្ត្រជាច្រើន ផ្តល់នូវសាក្សីចំពោះការអះអាងនេះ ។

*ប្រសិនបើ យើងរកឃើញក្អែកពណ៌សមួយ ការអះអាងថា “ក្អែកទាំងអស់ គឺពណ៌ខ្មៅ ” គឺគ្មានសុពលភាពនិងត្រូវចាត់ទុកជាមោឃៈ។ ដូចគ្នានេះដែរ នៅពេលយើងបានរកឃើញនូវភស្តុតាងច្បាស់លាស់ជាច្រើន អំពីអតីតជាតិ និងអនាគតជាតិ ជំនឿដែលថា: “អតីតជាតិ និង អនាគតជាតិ មិនមាន ” នឹងត្រូវគ្មានសុពលភាព និងចាត់ទុកជាមោឃៈទាំងស្រុង។*

**ឯកសារយោង**

1. Uparipannasa Pali, Anathapindikovada sutta.
2. Dhammapada Commentary.
3. Vimana Story, 201.
4. Dighanikaya Commentary, 1,317.
5. Dr. Mehm Tin Mon, “Scientific Evidences of Past Existences and Future Existence”, Seventh Printing pp.75-86.
6. Ibid., pp. 86-98.
7. Dr. Mehm Tim Mon, “Samatha”, Advanced Level, vol.11,pp.151-158.

8. Bhaddanta Vicittasarabhivasa, “The Great Chronicle of Buddhas”, Vol. I. Part I. Pp48-58 7

៥

**តើនរណាជាអ្នកសាងលោកពិត**

**១. គួរក្រែងដែលមានអំណាចបំផុត**

**ចិត្តេន និយតិ លោកោ**

ចិត្តដឹកនាំនូវពិភពលោក។

**ចិត្តេន បរិកិស្សតិ**

ចិត្តទាក់ទាញអ្វីៗ គ្រប់យ៉ាងឱ្យដើរតាមវា។

**ចិត្តស្ស ឯកធម្មស្ស សព្វេវ វសមន្ទគុតិ**

អ្វីៗគ្រប់យ៉ាង តែងតែប្រព្រឹត្តតាមបំណងរបស់វត្ថុម្យ៉ាងនោះគឺបានដល់ចិត្ត។ ( សំយុត្តនិកាយ, ចិត្តសូត្រ )។

ចិត្តរបស់បុគ្គលគ្រប់រូប រមែងដឹកនាំជីវិតរបស់បុគ្គលនោះ។ ហើយបុគ្គលនោះឯង កំពុងដឹកនាំលោកនេះ។ ដូច្នោះ វាគឺចិត្តទេដែលដឹកនាំលោកទាំងមូល។ លោកទាំងអស់គោងប្រព្រឹត្តទៅតាមបំណងរបស់ចិត្ត។

រាល់ខេត្តក្រុងទាំងអស់ អាគារ ថែភ្លើងអាកាស ថែយន្ត ថែភ្លើង យន្តហោះ និងយានអវកាស វិទ្យាសាស្ត្រទំនើបៗ និង បច្ចេកវិទ្យាជឿនលឿន វប្បធម៌ អក្សរសាស្ត្រ និង សិល្បៈ។ល។ ត្រូវបានបង្កើតឡើង និងគ្រប់គ្រងដោយចិត្ត។ ដូច្នោះ មិនគប្បី សង្ស័យអំពីអំណាចគ្មានកំណត់ របស់ចិត្តឡើយ។

**២. ទស្សនៈរបស់ចិត្តទុ**

ចិត្តវិទូនានាក៏គាំទ្រការអះអាងថា ចិត្តមានអំណាចគ្មាន ដែនកំណត់ដែរ។ ដោយដឹងលទ្ធភាពរបស់ចិត្តពួកគេថាៈ “ចិត្ត មានថាមពលគ្មានកំណត់។ វាអាចធ្វើអ្វីៗគ្រប់យ៉ាង។ វាថែមទាំង អាចរំកិលភ្នំបាន ប្រសិនបើបុគ្គលពិតជាមានជំនឿចិត្តអាចធ្វើ ដូច្នោះបាន។ ភាពមានបាន ឬភាពក្រីក្រ ជោគជ័យ ឬបរាជ័យ អាស្រ័យលើចិត្ត”។ ដូច្នោះ បើយើងតាំងចិត្តថាៈ

“ខ្ញុំត្រូវតែជោគជ័យ ខ្ញុំត្រូវតែមាន។ ចិត្តរបស់ខ្ញុំនឹងពិតជា នាំមកនូវជោគជ័យ និងភាពមានបាន”។ ប្រសិនបើបុគ្គលពិតជា មានជំនឿ និងការកសាងទំនុកចិត្តបែបនេះ ក្នុងសមត្ថភាពរបស់ ខ្លួន ឆន្ទៈដ៏ខ្លាំងក្លានឹងនាំឱ្យបានសម្រេចជោគជ័យ និងមានបាន ការព្យាយាមជាប់មិនដាច់ ដើម្បីបំពេញនូវជោគជ័យ និងស្គាល់ ច្បាស់លាស់អំពីមធ្យោបាយដ៏ត្រឹមត្រូវដើម្បីប្រព្រឹត្ត បន្ទាប់មក

បុគ្គលនោះឯង ពិតជានឹងបានសម្រេចជោគជ័យ និងក្លាយជាអ្នក មានជាពុំខាន។

“ប្រសិនបើ បុគ្គលមិនជឿនូវសមត្ថភាពរបស់ចិត្តថា វាអាច បំពេញអ្វីៗគ្រប់យ៉ាងបាន ហើយប្រកាន់ខ្ជាប់នូវគំនិតថា ខ្លួននឹង ត្រូវរស់នៅជាអ្នកក្រ បុគ្គលនោះនឹងពិតជានៅក្រអស់មួយជីវិត”។

ប្រសិនបើ យើងក្រឡេកមើលពិភពលោកបច្ចុប្បន្ន អ្នក ដែលមានចំណេះដឹង និងចក្ខុវិស័យត្រឹមត្រូវ ធ្វើកិច្ចការត្រឹមត្រូវ ដោយសេចក្តីព្យាយាម ពួកគេនឹងទទួលបានជោគជ័យ និងរុង រឿង។ ជនទាំងឡាយណា ដែលមិនចង់ធ្វើការងារណាមួយដោយ សេចក្តីព្យាយាមដ៏ខ្លាំងក្លាទេ នឹងនៅតែក្រអស់មួយជីវិត សូម្បី តែពួកគេខំបន់ស្រន់ឱ្យព្រះអាទិទេពជួយរាល់ថ្ងៃយ៉ាងណាក្តី។

ម៉្លោះហើយ វាប្រាកដណាស់ថា ខ្លួនយើងហ្នឹងឯងជា អ្នកសាងនូវជោគវាសនារបស់ខ្លួនយើង មិនមែនដោយសារព្រះ អាទិទេព ដ៏មានអំណាច ដែលយើងមិនដែលឃើញ មិនដែល ដឹង មកសាងឬផ្តល់ជោគវាសនាឱ្យយើងនោះឡើយ។

**៣. តើចិត្តជាខ្លះក្បាលឬ?**

ដោយសារចិត្តគ្រប់គ្រងអំពើ អាកប្បកិរិយា គំនិត អារម្មណ៍ ការត្រិះរិះពិចារណារបស់យើង ដូច្នោះ វាជាមាតិកាសំខាន់ចាំបាច់

បំផុត ដែលយើងមាន។

ទោះជាយ៉ាងណាក្តី នៅពេលគេមិនអាចមើលឃើញចិត្ត ហើយមិនអាចពិនិត្យសង្កេត ដោយឧបករណ៍វិទ្យាសាស្ត្រ អ្នក វិទ្យាសាស្ត្រមួយចំនួនសន្មតិថា ចិត្តមិនមានទេ ហើយគួរនាំទីរបស់ ចិត្តត្រូវបានដំណើរការដោយខ្លួនឯង។ នោះមានន័យថា គេយល់ ថាចិត្ត ជាខ្លួនឯង។

ពួកគេដឹងថា សរសៃប្រសាទទាំងអស់នៅក្នុងសរីរាង្គកាយ ត្រូវបានគ្រប់គ្រងដោយខ្លួនឯង ហើយគេបានស្មានថា ខ្លួនឯង ផ្ទុកនូវជីវិត(កោសិកាកាយប្រសាទ) ជាងបីកោដិជាឧបករណ៍ ទំនាក់ទំនង ដើម្បីទទួលដំណឹងតាមទម្រង់នៃការជំរុញ ដោយ ថាមពលអគ្គិសនីពីប្រព័ន្ធសរសៃប្រសាទផ្សេងៗ ហើយបញ្ជូន ដំណឹងតាមប្រព័ន្ធទាំងនេះ។

ដូច្នេះ ប្រព័ន្ធទំនាក់ទំនងខ្លួនឯង មានលក្ខណៈស្មុគស្មាញ និងស្មាតជាងប្រព័ន្ធទំនាក់ទំនងនៅក្នុងទីក្រុងធំៗ នៅក្នុងពិភព- លោក ដូចជាទីក្រុងញូយ៉ក ទីក្រុងឡុងដ៍ និងទីក្រុងតូក្យូ។ ដោយ សារប្រព័ន្ធទំនាក់ទំនងខ្លួនឯង មានលំដាប់លំដោយល្អ ដូច្នេះ ហើយ ទើបអ្នកប្រាជ្ញមួយចំនួនថែមទាំងគិតថា វាពិតជាបង្កើត ឡើងដោយព្រះអាទិទេពដ៏មានអំណាច។ តាមធាតុពិតចំនួននៃ

សត្វទាំងឡាយក្នុងចក្រវាឡ មានរាប់មិនអស់។

សត្វតូចធំទាំងអស់សុទ្ធតែមាន ចិត្ត និង ខួរក្បាល។ ឥរិយាបថផ្លូវចិត្ត និង អំណាចនៃការគិតរបស់សត្វទាំងឡាយខុសគ្នាពីមួយទៅមួយ។ សូម្បីក្នុងបុគ្គលម្នាក់ ឥរិយាបថ និងការគិតរបស់គាត់ប្រែប្រួលគ្រប់វេលាទាំងអស់។ ដូច្នោះ ប្រសិនបើ ព្រះអាទិទេព មានអំណាចគ្រប់គ្រងគំនិតទាំងអស់របស់សត្វទាំងឡាយ ព្រះអាទិទេពនោះ នឹងក្លាយជាបុគ្គលដែលរលំបំផុត និងមានការព្រួយបារម្ភយ៉ាងច្រើននៅក្នុងលោក។ ព្រះអាទិទេពនោះ នឹងស្ថិតក្នុងលក្ខខណ្ឌមួយគួរឱ្យអាណិតអាសូរ។ ហេតុអ្វីបានជា ព្រះអាទិទេពនោះ មិនអាចរស់នៅដោយរីករាយ និងសុខស្ងប់ដោយខ្លួនឯង ?

នៅពេលមនុស្សទាំងឡាយ មិនបានដឹងហេតុពិតប្រាកដនៃភ្លៀងរដូវប្រាំង ទឹកជំនន់ ព្យុះកំណាច រញ្ជួយផែនដី បន្ទុះភ្នំភ្លើង ផ្លែកបន្ទោរ អំឡុងពេលគ្រោះឡូក្យ និងចម្បាំងរាំងជល គេគិតថា ព្រះអាទិទេពខឹង ហើយបង្កើតបាតុភូតទាំងនេះ ឬព្រះអាទិទេពបង្កើតហេតុទាំងនេះឡើង។ គំនិត និងជំនឿបែបនេះ ជាប៉ែកខាងទស្សនៈខុសហេតុផល។ នៅពេលចំណេះដឹងរបស់មនុស្សកាន់តែអភិវឌ្ឍ ហើយមនុស្សកាន់តែយល់ដឹងហេតុបានត្រឹមត្រូវ គេក៏

ដឹងច្បាស់ថា រាល់បាតុភូតធម្មជាតិទាំងអស់កើតឡើងដោយសារ ហេតុរបស់ធម្មជាតិ ហើយថា ហេតុនោះមិនមែនបង្កើតឡើងដោយ ព្រះអាទិទេពណាមួយឡើយ។

ត្រង់ចំណុចនេះ ដូចជាករណីរបស់ចិត្តដែរ ដោយសារអ្នក ប្រាជ្ញជាច្រើនមិនដឹងថាអ្វីទៅជាចិត្តពិតប្រាកដ ហើយថែមទាំងមិន ដឹងពីធម្មជាតិពិត និងតួនាទីរបស់ចិត្ត គេក៏ជឿថាខួរក្បាលដើរតួ នាទីជាចិត្ត ហើយវាកំពុងត្រូវបានគ្រប់គ្រងដោយព្រះអាទិទេព។ តាមពិតទៅ ខួរក្បាលគឺគ្រាន់តែជារូបធាតុប៉ុណ្ណោះ ហើយរូបធាតុ នេះទៀតសោត មិនអាចគិត ឬមានអារម្មណ៍ វាមិនចេះសប្បាយ ឬខឹងក្រោធឡើយ ហើយថែមទាំងមិនមានព្រះអាទិទេពមាន អំណាចណាមួយ នៅក្នុងភពទាំង ៣១ ជាន់នេះ ទៀតផង។

ចិត្តមនុស្សដឹងនូវលក្ខណៈ និងសារៈនៃរូបធាតុ។ ម៉្លោះ ហើយ វាអាចបង្កើតវត្ថុអស្ចារ្យជាច្រើន ដូចជាយន្តហោះប្រតិកម្ម យានអវកាស ស្ថានីយយានអវកាស ផ្កាយរណប ប្រព័ន្ធទំនាក់ ទំនងតាមផ្កាយរណប កុំព្យូទ័រ ទូរស័ព្ទឥតខ្សែ និងទូរទស្សន៍។ អ្នកមិនមានចំណេះដឹងផ្នែកវិទ្យាសាស្ត្រ ប្រហែលជាគិតថា វត្ថុដ៏ អស្ចារ្យទាំងអស់នេះ បង្កើតឡើងដោយបុគ្គលដែលមានសញ្ញាសុ- ភាព។ តាមធាតុពិត គឺចិត្តទេដែលនាំឱ្យបង្កើតវត្ថុទាំងនេះឡើង។

សព្វថ្ងៃកុំព្យូទ័រដ៏ទំនើបអស្ចារ្យ អាចដោះស្រាយចំណោទ តែក្នុងវិនាទីប៉ុណ្ណោះ ដែលប្រហែលប្រើអ្នកគណិតវិទ្យាចំនួន១០០ នាក់ ក្នុង១ខែទើបអាចដោះស្រាយវិធីសន្មតិនានានោះបាន។ កុំព្យូទ័រមួយ អាចផ្ទុកទិន្នន័យបានរាប់លាន នៅក្នុង មិម៉ូរី របស់វា ហើយអាចបង្កើតឡើងវិញ នូវការពិតដែលយើងចង់បានភ្លាមៗ។ កុំព្យូទ័រនានាបានត្រូវរចនា ឬ ឌីសាញ ដើម្បីលេងអុក ឬក៏ឡា បាល់ទាត់។ ប៉ុន្តែប្រសិនបើយើងសួរថា “ តើកុំព្យូទ័រ មានប្រាជ្ញា មានវិញ្ញាណ និងថាមពលនៃការគិតដោយខ្លួនវាបានឬទេ ? ចម្លើយ ថា “ទេ” ព្រោះហេតុអ្វី ?

កុំព្យូទ័រមួយគ្រឿង មិនអាចចេះគិតដោយខ្លួនវាបានទេ។ វាឥតមានបញ្ញាមានវិញ្ញាណ ហើយគ្មានចំណង់ចង់ទៅទីនេះ ឬ ទីនោះឡើយ។ ប្រសិនបើយើងនិយាយរឿងរ៉ាវខូចចិត្ត ឬបេះដូង ប្រាប់វា កុំព្យូទ័រនឹងមិនមានអារម្មណ៍ឈឺចុកចាប់ក្នុងដើមទ្រូង ហើយ វាក៏មិនចេះស្រក់ទឹកភ្នែកដែរ។ ប្រសិនបើយើងនិយាយរឿងកំប្លែង ឬរឿងប្រគុំដង្ហែងឱ្យកុំព្យូទ័រស្តាប់វានឹងមិនសើច ហើយមិនរីករាយ ជាមួយយើងដែរ ព្រោះវាឥតមានអារម្មណ៍។ វាអាចធ្វើតែអ្វីដែល គេបានរៀបចំកម្មវិធី ឬកម្មវិធីទុកឱ្យជាមុនប៉ុណ្ណោះ។

ខ្លួនក្បាលដូចកុំព្យូទ័រមួយគ្រឿង។ ដោយសារសរសៃប្រសាទ

ទាំងអស់ នៅក្នុងរាងកាយជួបប្រជុំគ្នានៅក្នុងខួរក្បាល ហើយខួរក្បាល ជាអរិយវៈគ្រប់គ្រងផ្នែកកណ្តាល ទើបវាសំខាន់ណាស់។ ប៉ុន្តែ ខួរក្បាលមិនអាចដឹងអារម្មណ៍ ឬចេះគិតដោយខ្លួនវាបានឡើយ។ ប្រៀបដូចកុំព្យូទ័រត្រូវបានគ្រប់គ្រងដោយមនុស្សយ៉ាងណា ខួរក្បាលក៏ត្រូវបានចិត្តជាអ្នកគ្រប់គ្រងយ៉ាងដូច្នោះដែរ។

លោកសាស្ត្រាចារ្យ **ចន អ៊ីយ៉ឺស** (John Eccles) ជាគោសិកាកាយប្បសាទវិទូដ៏ល្បីល្បាញបំផុត បានធ្វើការស្រាវជ្រាវយ៉ាងពិសេសមួយទៅលើខួរក្បាល ដែលបានធ្វើការកត់សម្គាល់ដូចខាងក្រោម:

“ការសិក្សាលើរចនាសម្ព័ន្ធរបស់ខួរក្បាល បង្ហាញថាខួរក្បាល គឺជាប្រភេទនៃកុំព្យូទ័រមួយគ្រឿង ដែលដំណើរការដោយខ្មោចមួយ។ ខ្មោច នៅត្រង់នេះ មានន័យថា អ្វីមួយដែលមិនអាចរកឃើញដោយឧបករណ៍ទាំងឡាយ ដែលគេប្រើដើម្បីរកនូវវត្ថុសម្ភារៈនានា”។ ខ្មោចហ្នឹង គប្បីចាត់ទុកថាជាចិត្តហ្នឹងឯង។

រាល់ទិន្នន័យនៃវិញ្ញាណទាំងអស់ ដែលមកពី ភ្នែក ត្រចៀក ច្រមុះ អណ្តាត និងកាយ ត្រូវគរទុកក្នុង មិម្រី របស់ខួរក្បាល។ ទិន្នន័យនៃវិញ្ញាណថ្មីមួយ ដែលមកពីទ្វារនៃវិញ្ញាណមួយនោះត្រូវបានភ្ជាប់ជាមួយទិន្នន័យ ដែលស្តុកទុកនៅក្នុងខួរក្បាលនោះ

ហើយខ្លួនក្បាលក៏សម្រេចថា វាជាអារម្មណ៍អ្វី ។ អនុមានទាំងនេះ មិនត្រឹមត្រូវតាមព្រះអភិធម្មទេ។

**អភិធម្ម ពន្យល់ពីដំណើរប្រព្រឹត្តទៅរបស់នាម**

យោងតាមព្រះអភិធម្ម “នាម” គឺជាការផ្សំឡើងដោយ“ចិត្ត” និង “ចេតសិក” ។ ចិត្ត និងចេតសិក កើតឡើង និងរលត់ទៅព្រម ជាមួយគ្នា។ ចិត្ត កើតឡើងនឹងរលត់ទៅវិញជាង១កោដិដងបន្ត បន្ទាប់គ្នារាល់វិនាទី។

ចិត្ត គឺជាអ្នកដឹងនូវវិញ្ញាណ។ វាមានឥទ្ធិពលច្រើនយ៉ាង ដោយសារចេតសិក។ ចេតសិក ទាំងអស់មាន៥២ដួងគឺ ឧបេក្ខា ១៣ អកុសល១៤ និងសោកណកុសលចេតសិក២៥។

ឧបេក្ខាចេតសិក ផ្ទុកនូវ “ **ធនៈ** ” រវាងចិត្តនិងអារម្មណ៍ “ **វេទនា** ” ជាអ្នកសោយនូវអារម្មណ៍ “ **សញ្ញា** ” ជាអ្នកកត់សម្គាល់ នូវភាពជាក់លាក់នៃអារម្មណ៍ “ **ចេតនា** ” ជាអ្នកធ្វើអំពើ និងជា អ្នកបណ្តាលនូវចេតសិករបស់វាឱ្យធ្វើនូវអំពើ “ **ឯកត្តតា** ” ជាអ្នក បង្រួមនូវចេតសិករបស់វា ហើយឱ្យផ្ទុះចិត្តទៅលើអារម្មណ៍តែ មួយ “ **វន្ទៈ** ” សេចក្តីប្រាថ្នាឬចំណង់ចង់ធ្វើអ្វីមួយ “ **វិរិយៈ** ” គឺ សេចក្តីព្យាយាម។ល។ ចេតសិកទាំងនេះ សម្បយុត្តជាមួយទាំង កុសលចិត្ត និងអកុសលចិត្ត។

អកុសលចេតសិក រាប់ទាំង មោហៈ គឺការមិនដឹងនូវលក្ខណៈពិតរបស់អារម្មណ៍ លោកៈ ដែលប្រាថ្នាចង់បានលុយ ទ្រព្យសម្បត្តិ កាមគុណ។ល។ ទោសៈ ដែលបង្កើតបានជា បដិយៈ និងព្យាបាទ។ អកុសលចេតសិក ទាំង៣នេះឈ្មោះថា អកុសលមូល ដែលធ្វើឱ្យចិត្តទៅជាអកុសល ដែលជាប្រសគល់នៃអំពើអាក្រក់គ្រប់យ៉ាងនៅក្នុងពិភពលោក។ អកុសលមូលទាំង៣នេះនាំឱ្យកើត ទិដ្ឋិខុស ឬ មានៈ អហិរិកៈ អនោត្តប្បៈ ជាដើម។

សោភណចេតសិក មាន បញ្ញា ឬ អមោហៈ អលោកៈ អទោសៈ ហិរិ ឱត្តប្បៈ ករុណា មុទិតា។ ៣ខាងដើមគឺ អមោហៈ អទោសៈ អលោកៈ ឈ្មោះថាកុសលមូល ដែលធ្វើឱ្យចិត្តទៅជាកុសល ដែលជាប្រសគល់នៃអំពើល្អគ្រប់យ៉ាងនៅក្នុងលោក។

នៅពេលរូបារម្មណ៍ ប៉ះផ្ទុះជាមួយចក្ខុ រូបរបស់វាកើតឡើងច្បាស់ នៅក្នុងចក្ខុប្បសាទ។ អារជ្ជនចិត្ត តម្រង់ខ្សែចិត្តនោះទៅកាន់រូបនេះ ហើយចក្ខុវិញ្ញាណមើលឃើញនូវរូបនោះ ឯសម្បជីច្ឆនចិត្ត ទទួលបាននូវរូបនោះ ហើយ សន្តិណចិត្តសង្កេតមើលវា ហើយចិត្តនេះឯងជាអ្នកសម្រេចថាតើរូបារម្មណ៍នោះល្អ ឬអាក្រក់នៅពេលដែលកើតឡើង។ អាស្រ័យលើការសម្រេចចិត្តនោះ កុសល ឬ អកុសលចិត្តកើតឡើង ៧ ដង

ជាជំនឿចិត្តសោយនូវអារម្មណ៍នោះ។ តទាលម្តងចិត្ត ២  
កើតឡើងតទៀត ដើម្បីបន្តសោយនូវអារម្មណ៍នោះ។  
ពេលនោះអារម្មណ៍រលត់ ហើយកវង្គប្រព្រឹត្តតាមធម្មតា។

អារម្មណ៍ដែលរលត់ទៅនោះ កើតឡើងវិញនៅក្នុងកវង្គ  
ដែលដើរតួជាមនោទ្ធារ អាចចាប់យកនូវអតីតារម្មណ៍។ ខណៈ  
នោះវិបិចិត្តជាច្រើន កើតឡើងយ៉ាងឆាប់រហ័ស បន្តបន្ទាប់គ្នា  
កំណត់ដឹងនូវរូប ទ្រង់ទ្រាយ ទំហំ លក្ខណៈពិស្តារ និងឈ្មោះនៃ  
អារម្មណ៍នោះ។ ចិត្តធ្វើការលឿនជាងកុំព្យូទ័រ។

អ៊ីចឹង រាល់ចិត្តទាំងអស់សុទ្ធតែត្រូវប្រព្រឹត្តទៅព្រមជាមួយ  
ចេតសិកសំខាន់ទាំង៧គឺ ផស្សៈ វេទនា សញ្ញា ចេតនា សមាធិ  
ជីវិតិន្រ្ទិយ៍ និងមនសិការៈ។ ចេតសិកទាំងនេះ ដើរតួជាជំនួយ  
ដល់ចិត្ត ដើម្បីដឹងនូវអារម្មណ៍។

នាម ពោលគឺជាការផ្សំឡើងដោយ ចិត្ត និងចេតសិក  
ដែលរលត់ទៅភ្លាមបន្ទាប់ពីវាបានកើតឡើង។ ក៏ប៉ុន្តែ មុនពេលវា  
រលត់ ចិត្ត និងចេតសិក ផ្ទេរនូវថាមពលរបស់វា ទៅកាន់ចិត្តដែល  
កើតឡើងបន្ទាប់ទៀត។ សញ្ញា ផ្ទេរនូវលក្ខណៈពិស្តាររបស់  
អារម្មណ៍ដែលវាបានដឹង វេទនា ផ្ទេរនូវសញ្ញាដែលវាបានសោយ  
ចិត្ត ផ្ទេរនូវអ្វីដែលវាបានដឹងជាដើម។ ទិន្នន័យទាំងនេះត្រូវបាន

ពាំនាំពីចិត្តមួយទៅកាន់ចិត្តមួយ។ ដូច្នោះ វាស្ថិតនៅក្នុងខ្សែចិត្ត ឬវិចិត្តដដែល។ វាស្រដៀងគ្នាទៅនឹងទិន្នន័យ ដែលត្រូវស្តុក ទុកក្នុង មិម្រី នៃកុំព្យូទ័រមួយដូច្នោះដែរ។

ប្រៀបដូចកុំព្យូទ័រអាចផលិតនូវទិន្នន័យ ដែលវាស្តុកទុក បានភ្លាមយ៉ាងណា ចិត្តក៏អាចលើកឃើញនូវទិន្នន័យដែលវាបាន ស្តុកទុកភ្លាមយ៉ាងដូច្នោះដែរ។ ដោយហេតុនេះហើយ ទើបយើង អាចចាំបាននូវអ្វីដែលយើងបានរៀន និងបានពិសោធតាំងពីកុមារ ភាពមកម៉្លេះ។ យើងអាចក្លេចនូវទិន្នន័យជាច្រើន ប៉ុន្តែយើងអាច លើកឃើញនូវទិន្នន័យនោះឡើងវិញ ក្រោមការស្នឹងស្នាធី។

ត្រង់ចំណុចនេះ សូមបញ្ជាក់ថា នៅពេលស្លាប់ បន្ទាប់ពីចុតិ ចិត្តរលត់ទៅភ្លាមនៅក្នុងបច្ចុប្បន្នភាព បដិសន្ធិចិត្ត ក៏កើតឡើងភ្លាម នៅក្នុងភពបន្ទាប់ (អនាគតភព) ដោយគ្មានចន្លោះពេលក្នុងវិចិត្ត នោះឡើយ។ ដូច្នោះ ទិន្នន័យ ដែលយើងបានរៀនសូត្រ និង បានឆ្លងកាត់បទពិសោធន៍ទាំងប៉ុន្មាននៅក្នុងជីវិតនេះ ត្រូវបានផ្ទេរ ទៅកាន់វិចិត្តនៃជីវិតបន្ទាប់ទៀត។

ហេតុដូច្នោះហើយ ទើបមានក្មេងជាច្រើននៅលើសកល- លោកអាចចាំនូវអតីតជាតិរបស់ពួកគេបានយ៉ាងត្រឹមត្រូវ ហើយ បានជាមានក្មេងមានទេពកោសល្យអាចចាំ និងសូត្រនូវអ្វីដែល

ពួកគេបានរៀនសូត្រក្នុងអតីតជាតិយ៉ាងអស្ចារ្យ។ ម្យ៉ាងវិញទៀត តវិយាបចម្ព័រចិត្ត ចរិតលក្ខណៈប្រាជ្ញា និងចំណាប់អារម្មណ៍នៅ ក្នុងអនាគតភព តំណាងឱ្យអ្វីៗទាំងអស់ដែលមាននៅក្នុងបច្ចុប្បន្ន- ភពនេះឯង។

ប្រសិនបើខ្លក្បាល គឺជាចិត្តនៅពេលដែលខ្លក្បាលថ្មីបង្កើត ឡើងនៅក្នុងភពថ្មី ហើយវាទទេតមានទិន្នន័យអ្វីសោះ ក្នុងពេល កើតដូចដែលបានគូសបញ្ជាក់ដោយ ដេកាតស៍ ជាទស្សនវិទូ ឆ្នើមដែរនោះ ខ្លក្បាលពិតជាមិនអាចចាំបាននូវអតីតជាតិ និងអ្វីៗ ដែលបានសូត្ររៀនក្នុងអតីតឡើយ។ អ្នកមានទេពកោសល្យជា ច្រើនអាចអាននិងសរសេរដោយគ្មានបានរៀន ហើយអ្នកខ្លះទៀត ដូចជា គ្រីស្ទៀន ហេនីកេន និងបិដក ម៉ោង ទុន ចែង អាចសូត្រ អត្ថបទគម្ពីរ បឺប ឬអត្ថបទគម្ពីរព្រះត្រៃបិដកបាន។ ក្មេងស្រី ឈ្មោះ ម៉ា ហ្គាក់ ដី របស់ប្រទេស មីយ៉ាន់ម៉ា អាចអានភាសា បាលី ហើយយល់សេចក្តីបានក្នុងអាយុ៦ឆ្នាំដោយមិនទាន់បាន រៀនភាសាបាលី ក្នុងបច្ចុប្បន្នជាតិនៅឡើយ។ គ្រីស្ទៀន ហេនីកេន អាចសូត្រអត្ថបទពី គម្ពីរបឺប ក្នុងអាយុ១ឆ្នាំ ហើយឆ្លើយសំណួរ ខ្លះៗ អំពីភូមិវិទ្យាក្នុងអាយុ២ឆ្នាំ។ ចំណុចទាំងអម្បាលនេះ ពុំ អាចពន្យល់បានតាមទ្រឹស្តីខ្លក្បាលទេ ប៉ុន្តែអាចពន្យល់បានតាម

ព្រះអភិធម្មបានយ៉ាងល្អ។

លើសពីនេះទៅទៀត លទ្ធភាពនៃការមើលឃើញពួកអមនុស្ស និងធ្វើការទាក់ទងជាមួយពួកអមនុស្សនោះ ដោយការប្រើវិញ្ញាណក្រៅខ្លួន (អ្នកស្រីពីរាំ និង អ៊ីវ៉ែល រ៉ូប៊ីត) សមត្ថភាពនៃការធ្វើរោគវិនិច្ឆ័យ និងការព្យាបាលអ្នកជំងឺ ពីចម្ងាយរាប់រយម៉ាយ (អេដគី ខាយី) លទ្ធភាពនៃការធ្វើឱ្យដឹងជាតិ ដែលពន្យល់ពីលក្ខខណ្ឌនៃអតីតជាតិក៏ដូចជាបច្ចុប្បន្នជាតិ (អេដគី ខាយី) ទិព្វចក្ខុដែលអាចមើលឃើញសព្វសត្វទាំង៣១ ជាន់ញាណនៃការមើលឃើញសត្វទាំងឡាយ ដែលកំពុងចុតិ ព្រមទាំងសត្វទាំងឡាយដែលកំពុងបដិសន្ធិក្នុងភព ទាំង៣១ ជាន់ហៅថា ចុតុបបាតញាណ ញាណដែលអាចដឹងថា សត្វទាំងឡាយដែលកំពុងកើតក្នុងភពផ្សេងៗ។ យោងទៅតាមកម្មរបស់ខ្លួន ហៅថា កម្មុបតញាណ ញាណដែលអាចដឹងនូវអនាគតជាតិ និងព្រឹត្តិការណ៍ក្នុងពេលអនាគត ហៅថា អនាគតំសញាណ សមត្ថភាពដែលអាចបង្កើតជារូបផ្សេងៗ និងសម្តែងនូវអំណាចផ្សេងៗ ហៅថា ឥទ្ធិវិធអភិញ្ញា ជាដើម ទាំងអស់នេះគេមិនអាចចម្រើនឬអប់រំដោយខ្លួនឯងបានឡើយ។

ម៉្លោះហើយចិត្តពុំមែនជាខ្លួនឯងទេ។ ចិត្ត គឺជានាមធម៌

ដែលមានលក្ខណៈឧត្តមប្រសើរជាងខ្លួនក្បាល ដែលជាអង្គរូបធាតុ រាប់ពាន់លានដង។ ចិត្តបង្កើតមនុស្ស សត្វ ជាតិសាសន៍ អរិយធម៌ វប្បធម៌ អក្សរសាស្ត្រ គ្រប់ប្រភេទទាំងអស់ ព្រមទាំង ជោគវាសនារបស់សព្វសត្វទាំងអស់ផងដែរ។ ពិតមែនហើយ ចិត្តគឺជានាមធម៌ដែលមានថាមពលបំផុត ដែលអាចលើកកម្ពស់ មនុស្ស ឱ្យឈានដល់ថ្នាក់ខ្ពស់បាន។ ជនទាំងឡាយណា ដែល មិនទាន់យល់អ្វីទៅជាចិត្តពិតប្រាកដ គួរសិក្សាអភិធម្ម និងប្រតិបត្តិ ការវិនា។

**៤. តើនរណាជាអ្នកបង្កើតលោកពិត?**

ចូរកុំនាំឱ្យមានបញ្ហា ដើម្បីស្វែងរកអ្នកបង្កើតលោកពិត ប្រាកដនៅក្នុងពិភពលោកទាំងមូល ឬនៅក្នុងភពទេវតាទាំងអស់។ ព្រះសម្មាសម្ពុទ្ធ អាចមើលឃើញសព្វសត្វទាំងអស់យ៉ាងទូលំទូលាយ ក្នុងចម្ងាយមួយសែនចក្រវាឡ ព្រមទាំងក្នុងភពទាំង៣១ ជាន់ ដោយទិព្វចក្ខុរបស់ព្រះអង្គផ្ទាល់។ ព្រះអង្គអាចចាក់ធ្លុះ ទៅដល់បរមត្ថសច្ចៈ ដែលបង្កើតបានជាសមាសធាតុនៃនាម និងរូប។

ទោះបីជាព្រះអង្គអាចមើលឃើញ ដោយចក្ខុវិស័យទូលំ ទូលាយ គ្មានដែនកំណត់ក្តី ព្រះអង្គឥតបានឃើញព្រះអាទិទេព

ឬសត្វប្រកបដោយសព្វានុភាពណាមួយ ដែលអាចបង្កើតលោក  
ជាមួយសព្វសត្វទាំងអស់របស់ខ្លួនឡើយ ព្រះអង្គក៏មិនដែលឃើញ  
ថាមានព្រលឹង ឬ ជីវៈ ឬ អត្តៈ ឬ ជីវិតន្ទ្រីយ៍ណាមួយ ដែលទៀងនៅ  
អមតៈហើយអាចរក្សារូបកាយឱ្យរស់នៅសកម្មហេតុបានឡើយ។

ម៉្លោះហើយ អាទិទេព ដែលអាចបង្កើតលោក និងសព្វ  
សត្វទាំងអស់មិនមានទេ ព្រលឹង ឬ ជីវៈ ឬ អត្តៈ ឬ ជីវិតន្ទ្រីយ៍  
ដែលនឹកស្មានថា ត្រូវបង្កើតឡើងដោយព្រះអាទិទេពនោះ ក៏ពិត  
ជាមិនមានដែរ។ ធាតុពិតដែលមាននៅក្នុងលោកនេះ មានតែ៣  
យ៉ាងប៉ុណ្ណោះគឺ៖ ចិត្ត ចេតសិក និង រូប រួមទាំងថាមពល។

ចិត្ត និង ចេតសិក ហៅរួមជាមួយគ្នាថា “នាម” ពោលគឺអ្វី  
ៗដែលជានាមធម៌នេះឯង។ ឯរូបនិងថាមពល ហៅរួមគ្នាថា “រូប”  
ពោលគឺសំដៅយកអ្វីៗដែលជារូបធម៌។ ដូច្នោះ មានតែ “នាម”  
និង “រូប” ប៉ុណ្ណោះ ដែលស្ថិតនៅក្នុងលោកទាំងមូល។

នាមធម៌ និង រូបធម៌ទាំងឡាយគឺមិនទៀងទេ តែងកើត  
ឡើងហើយរលត់ទៅវិញយ៉ាងឆាប់រហ័សគ្មានឈប់។ ហេតុនេះ  
ហើយ សព្វសត្វមានជីវិត និងវត្ថុឥតជីវិតទាំងអស់គឺមិនទៀងនៅ  
រហូតទេ សភាវៈទាំងនេះឯងកំពុងកើត និងរលត់ទៅក្លាមយ៉ាង  
ឆាប់រហ័សឥតឈប់ឈរ។ ដូច្នោះ “អនិច្ចៈ” គឺជាសាមញ្ញលក្ខណៈ

របស់សព្វសត្វមានជីវិត និងវត្ថុគ្មានជីវិតទាំងអស់។ វិទ្យាសាស្ត្រ  
បកស្រាយការពិតនេះ ដោយការអះអាងថា:

*“អេឡិចត្រុង វិលជុំវិញ នុយក្លីអ៊ែរ របស់អាតូមនីមួយៗ  
យ៉ាងឆាប់រហ័ស ហើយវាឡង់ស៍ អេឡិចត្រុង ដែលមាន  
គ្រាប់ច្រើនបំផុតនៅផ្នែកខាងក្រៅ ធ្វើចលនាពីអាតូមមួយ  
ទៅអាតូមមួយ ។*

អ្វីដែលមិនទៀង ជាទុក្ខនិងសភាពនៃការឈឺចាប់ញាំញី  
ជាប្រចាំដោយការបែកធ្លាយ ឬការរលត់ទៅនៃនាម និងរូប ដែល  
យើងស្រឡាញ់រាប់ថាជារូបកាយ និងចិត្តរបស់យើងនោះ ពិតជា  
នាំមកនូវសេចក្តីទុក្ខ។ ដូច្នោះ “ទុក្ខៈ” សេចក្តីទុក្ខគឺពិតជាសាមញ្ញ-  
លក្ខណៈ របស់សព្វសត្វមានជីវិតទាំងអស់។

លើសពីនេះទៅទៀត ប្រសិនបើយើងអាចចម្រើននូវសមាធិ  
ចិត្ត ពោលគឺការស្រូបយកនូវសភាពនៃចិត្ត ហៅថា ឈាន ដោយ  
ការប្រតិបត្តិសមថវាវនា ចិត្តនឹងទៅជាបរិសុទ្ធមានថាមពលផ្សាយ  
ចេញនូវពន្លឺយ៉ាងភ្លឺ និងចាក់ធ្លុះទៅក្នុងអ្វីៗទាំងអស់។ ដោយ  
មានជំនួយពីពន្លឺនេះ បុគ្គលអាចមើលឃើញធ្លុះទៅក្នុងរូបកាយ  
របស់ខ្លួន ក៏ដូចជារូបកាយរបស់អ្នកដទៃ ដើម្បីសង្កេតមើលឃើញ  
នូវនាមនិងរូបនោះ ដែលកំពុងកើតឡើង និងរលត់ទៅវិញយ៉ាង

ឆាប់ហើសឥតឈប់ឈរ។

ដោយសារបរមគ្គធម៌គឺ ចិត្ត ចេតសិក រូប និង ថាមពល ជាធម៌មានតែឈ្មោះតែគ្មានរូប គ្មានទ្រង់ទ្រាយដូច្នោះហើយ ទើប បុគ្គលមិនអាចសង្កេតមើលឃើញ កាយ បុគ្គល ឬ សត្វមានជីវិត ដោយមនោចក្កន្ធិយ៍ ដែលមានជំនួយពីពន្លឺភ្លឺចាក់ឆ្កុះនោះបាន ទេ។ ដូច្នោះ តាមធាតុពិត គឺពុំមានបុគ្គល ឬគ្នាខ្លួន ឬព្រលឹង ឬ អាត្ម័នឡើយ។ លក្ខណៈដែលមិនមែនខ្លួន មិនមែនព្រលឹង របស់ សព្វសត្វទាំងអស់នេះហើយ ឱ្យឈ្មោះថា “អនត្តា”។

សាមញ្ញលក្ខណៈទាំង៣នេះ ពោលគឺភាពមិនទៀង ភាព ជាទុក្ខ និងភាពមិនមែនជារបស់ខ្លួនតែងកើតមានដល់សព្វសត្វ មានជីវិតនិងវត្ថុគ្មានជីវិតទាំងអស់។ លក្ខណៈទាំង៣គឺ អនិច្ចៈ ទុក្ខៈ និង អនត្តា នេះមានសារៈសំខាន់ណាស់ ព្រោះវាពណ៌នានូវ លក្ខណៈពិតរបស់អារម្មណ៍ វត្ថុរួមទាំងសត្វមានជីវិតទាំងអស់ និង សកលលោកផងដែរ។ ដោយសារចិត្តត្រូវបិទបាំងដោយមោហៈ យើងមិនអាចមើលឃើញនូវលោកតាមសភាវៈពិតទេ ដែលនៅក្នុង នោះមានតែបរមគ្គធម៌ដែលគ្មានរូប គ្មានទ្រង់ទ្រាយ ស្ថិតនៅ កើតរលត់ និងធ្វើអន្តរកម្ម តាមរបៀបផ្សេងៗ ដើម្បីបង្កើតនូវ បាតុភូត នាម និងរូប ដ៏ស្មុគស្មាញនេះឡើង។

នៅក្នុងលោកនេះ មិនមានសត្វមានជីវិត មិនមានវត្ថុឥតជីវិត មិនមានបុគ្គល និង តួខ្លួនស្ថិតនៅទេ គឺមានតែ ចិត្ត ចេតសិក និង រូបធម៌ ប៉ុណ្ណោះ ដែលស្ថិតនៅ។ ដោយសារមិនមានបុគ្គល មិនមានតួខ្លួន តាំងនៅ ដូច្នោះ យើងមិនចាំបាច់ត្រូវការអ្នកបង្កើតលោកណាមួយ មកបង្កើតវត្ថុទាំងនេះឡើយ។ ព្រោះតែមនុស្សយើងបិទបាំងដោយមោហៈ គេមិនអាចមើលឃើញនូវវបរមត្ថធម៌នេះបានទេ។ គេមើលឃើញ ដឹងបានត្រឹមតែបញ្ញត្តិប៉ុណ្ណោះ ដែលបង្ហាញថា សត្វមានជីវិត និងវត្ថុឥតជីវិតទាំងអស់ពិតជាមាន។ ដូច្នោះ គេសន្មតថា អ្នកសាងលោក ដែលមានសព្វានុភាពនោះ បង្កើតនូវវត្ថុទាំងអស់នោះឡើង។

ការប្រមើលឃើញខុសនៃភពអន្ធការនេះ ជាហេតុនាំឲ្យមានទិដ្ឋិយល់ឃើញខុសដោយគិតថា ពិតជាមានសត្វមានជីវិត និងតួខ្លួន។ មិច្ឆាទិដ្ឋិជាមូលដ្ឋានមួយ ដែលបានញាំញីយើងអស់ជាច្រើនកប្បហើយនោះ គឺសកាយទិដ្ឋិ ដោយប្រកាន់ថា ពិតជាមាន “អញ” ឬ “ខ្លួន” ។ មិច្ឆាទិដ្ឋិ គឺការយល់ឃើញខុសនេះ ធ្វើឱ្យបុគ្គលមានសេចក្តីកំណាញ់ ផ្តោតយកខ្លួនជាធំ ឬជាសំខាន់ និងមានសេចក្តីលោភ ព្យាយាមដើម្បីប្រយោជន៍ផ្ទាល់ខ្លួន ក្នុងការចំណាយរបស់អ្នកដទៃ។ ផ្អែកលើការយល់ឃើញខុសជាមូលដ្ឋាន

នេះ នាំឱ្យមានមិច្ឆាទិដ្ឋិដទៃជាច្រើនទៀត កើតឡើងក្នុងលោក ហើយបង្កើតឱ្យមានបញ្ហាជាច្រើនរាប់មិនអស់។

ប្រការដែលគួរឱ្យខ្លាចបំផុត អំពីសកាយទិដ្ឋិនោះគឺថា វា អាចនាំឱ្យបុគ្គលធ្វើនូវអំពើអាក្រក់ ហើយទាញទម្លាក់បុគ្គលនោះ ទៅក្នុងឋានអបាយបន្ទាប់ពីស្លាប់ទៅ។ យោងតាមពុទ្ធដីកាថា ការកម្ចាត់បង់នូវសកាយទិដ្ឋិជារឿងសំខាន់បំផុត និងត្រូវធ្វើជា បន្ទាន់បំផុតផងដែរ។ ដូច្នេះ ដើម្បីយល់បាននូវលក្ខណៈពិតរបស់ អារម្មណ៍ និងសាមញ្ញលក្ខណៈ៣ នៃបរមត្ថធម៌ ដែលជាចង្កោម មូលដ្ឋានគ្រឹះនៃសត្វមានជីវិតទាំងអស់នោះ គឺសំខាន់ណាស់។

តាមពិតទៅ វាជារឿងសំខាន់បំផុត ដើម្បីដឹងឱ្យច្បាស់នូវ លក្ខណៈ និងឥទ្ធិពលនានារបស់ចិត្ត ដែលជាមពលអស្ចារ្យ បំផុត ដែលមនុស្សបានដឹង។ យើងអាចមើលឃើញចិត្តរៀបចំ នូវជោគវាសនារបស់បុគ្គលម្នាក់ៗ ហើយយើងអាចសិក្សាតាម ហេតុផលនៃធម៌របស់ព្រះសម្មាសម្ពុទ្ធថា ចិត្តហ្នឹងឯង ជាអ្នកតាក់ តែងអនាគតកររបស់បុគ្គលម្នាក់ៗ បន្ទាប់ពីស្លាប់ទៅ តាម រយៈថាមពលរបស់ចិត្ត ដែលមានអំណាចហៅថា “កម្ម” ដែលនឹង ត្រូវពន្យល់នៅក្នុងជំពូកបន្ទាប់ពីនេះ។

តាមពិតទៅ ចិត្ត គឺជាអ្នកបង្កើតលោកពិត។ វាជាប្រការ

មួយសំខាន់ណាស់ ដើម្បីសិក្សាពីរបៀបដែលចិត្ត បង្កើតសព្វសត្វ  
ទាំងអស់នៅក្នុងលោក និងក្នុងភពទាំង៣១ជាន់ តាមរយៈ “កម្ម” ។  
វាសំខាន់ស្មើគ្នានឹងការដឹងថា រាល់ព្រះធម៌របស់ព្រះសម្មាសម្ពុទ្ធ  
ទាំងអស់ អាចត្រូវបានគេធ្វើឱ្យជាក់ច្បាស់ដោយចំណេះដឹង ឬ  
បញ្ញារបស់ខ្លួនផ្ទាល់ ដែលមានលក្ខណៈច្បាស់ជាងឧបករណ៍  
វិទ្យាសាស្ត្រទៅទៀត។

*ប្រសិនបើបុគ្គលអាចគ្រប់គ្រងនូវរបស់ម្យ៉ាងបាន នោះ  
បានដល់ចិត្ត មិនឱ្យធ្វើនូវអំពើអាក្រក់គ្រប់យ៉ាង ហើយឱ្យ  
ធ្វើនូវអំពើល្អ ពេលនោះបុគ្គលអាចសម្រេចបាននូវសេចក្តី  
សុខរបស់មនុស្ស សេចក្តីសុខនៃទេវតា និងសុខក្នុងព្រះ  
និព្វានផងដែរ។*

៦

**កម្មជាអ្វី**

**១. តើអ្វីជាកម្ម?**

កម្ម ជាពាក្យបាលី មានន័យថា “អំពើ” ឬ “ការធ្វើ”។  
កម្ម ជាពាក្យសំស្ក្រឹតសរសេរថា “កម៌”។

មានតែអំពើប្រកបដោយចេតនាមួយប៉ុណ្ណោះ ដែលយើង  
ហៅថា “កម្ម”។ អំពើមិនប្រកបដោយចេតនាឬបំណង មិនហៅ  
ថាកម្មទេ។ ហេតុផលគឺថា ចេតនាជាអ្នកបំពេញសកម្មភាព ឬ  
អំពើណាមួយ។

ជាតួយ៉ាង ប្រសិនបើយើងមិនមានបំណងជាន់លើស្រមោច  
ទេ ហើយពួកវាងាប់ ប្រការនេះមិនបណ្តាលឱ្យកម្មកើតឡើងទេ។  
ប្រសិនបើ យើងមានបំណងជាន់លើស្រមោច ដើម្បីសម្លាប់ពួកវា  
ហើយពួកវាងាប់ អកុសលកម្មកើតឡើង។

ដូច្នេះ យើងគប្បីចាត់ទុក កម្ម ថាជាអំពើ ឬការធ្វើប្រកប  
ដោយ ចេតនា។

កម្មមិនមែនជា “វាសនា”ដែលថ្លែងបញ្ជាក់បញ្ជៀងថា អ្វីមួយ កើតឡើងដោយមិនមានហេតុទេ។ កម្មហ្នឹងឯងជាហេតុហើយវានឹងបង្កើតឱ្យមានផលសមស្របរបស់វា។

គ្មានអ្វីមួយកើតឡើងដោយគ្មានហេតុនោះទេ ពោលគឺមនុស្សមានសំណាង ឬមិនបានអាស្រ័យផលនៃកម្ម(អំពើប្រកបដោយចេតនា) ដែលគេបានធ្វើពីមុន នៅក្នុងបច្ចុប្បន្នជាតិ ឬអតីតជាតិ នោះទេ។

មានតែនៅពេលដែលគេយល់ទ្រឹស្តី “កម្ម” និងផលរបស់កម្មត្រឹមត្រូវ ទើបគេមានការយល់ត្រូវ និងការត្រិះរិះត្រូវ(សម្មាទិដ្ឋិនិង សម្មាសង្កប្បៈ)។ ការយល់ត្រូវ គឺ “សម្មាទិដ្ឋិ”។ ការយល់ត្រូវនាំឱ្យមានការត្រិះរិះត្រូវ ការនិយាយត្រូវ ការងារត្រូវ ការចិញ្ចឹមជីវិតត្រូវ និងសីលធម៌ល្អ។

ការមិនផ្ដោតអារម្មណ៍ទៅលើ “ កម្ម ” និងផលរបស់កម្ម ការមិនយល់ និងការមិនអើពើ នឹងនាំទៅរកការយល់ខុស(មិច្ឆាទិដ្ឋិ )។ ការយល់ខុស ហៅថា “មិច្ឆាទិដ្ឋិ”។ ការយល់ខុស នាំឱ្យមានការត្រិះរិះខុស ការនិយាយខុស ការងារខុស ការចិញ្ចឹមជីវិតខុស និង អត្តចរិតមិនល្អ។

ហេតុដូច្នេះ បុគ្គលអ្នកយល់ពី ‘កម្ម និងផលរបស់កម្ម’

និងអ្នកមិនយល់ គឺខុសគ្នាទាំងស្រុង ដូចមេឃ និងដី។

ការយល់ត្រូវ (សម្មាទិដ្ឋិ) ញ៉ាំងកុសលកម្ម ដែលមិនទាន់ កើតឡើងឱ្យកើតឡើងបាន កុសលកម្ម ដែលកើតឡើងហើយ ឱ្យ ចម្រើនឡើងជាភិយ្យភាព និងជាបច្ច័យនាំឱ្យមានបដិសន្ធិ នៅ ក្នុងសុគតិភព បន្ទាប់ពីស្លាប់។ សម្មាទិដ្ឋិ មិនមានអ្វីស្មើ ក្នុង ការតាក់តែង បដិសន្ធិ នៅក្នុងសុគតិភព (ឋានសួគ៌)។

ការយល់ខុស (មិច្ឆាទិដ្ឋិ)ញ៉ាំងអកុសលកម្ម ដែលមិនទាន់ កើតឡើងឱ្យកើតឡើង អកុសលកម្មដែលកើតឡើងហើយ ឱ្យរឹង រឹតតែចម្រើនឡើង និងជាបច្ច័យនាំឱ្យមាន បដិសន្ធិនៅក្នុងទុគ្គតិ- ភពបន្ទាប់ពីស្លាប់។ មិច្ឆាទិដ្ឋិ មិនមានអ្វីស្មើក្នុងការតាក់តែង បដិសន្ធិ នៅក្នុងទុគ្គតិភព (នរក ប្រេត និងតិរច្ឆាន)។

*ទ្រឹស្តីកម្ម និងផលរបស់កម្ម គឺជាទ្រឹស្តីសំខាន់មួយ នៅ ក្នុងព្រះពុទ្ធសាសនា។ បុគ្គលនឹងក្លាយជាពុទ្ធសាសនិកពិត ប្រាកដ គឺនៅពេលដែលបុគ្គលនោះយល់ពីកម្ម និងផល របស់កម្ម ជឿទៅលើកម្ម និងផលរបស់វា និងមានសម្មាទិដ្ឋិ (ការយល់ត្រូវ)។*

*បុគ្គលគប្បីយល់ពីកម្មកើតឡើងរបៀបណា ហើយវាប្រ- ព្រឹត្តទៅបែបណា ធ្វើបែបនេះ បុគ្គលនឹងមានសេចក្តីខ្មាស*

បាប និងសេចក្តីខ្លាចបាប មិនប្រព្រឹត្តអំពើអកុសល និង មានឆន្ទៈ និងសេចក្តីរីករាយពេញចិត្តធ្វើអំពើអាកុសលទាំង ឡាយ។ ពេលនោះបុគ្គលនឹងក្លាយជាបុគ្គលត្រង់(ត្រង់កាយ ត្រង់ចិត្ត)មានអត្តចរិតល្អ និងអាចបង្កើតជោគវាសនាល្អ និង គតិល្អ ( ទីដែលត្រូវបដិសន្ធិ) សម្រាប់ខ្លួនឯង។

**២. តើកម្មកើតឡើងដោយរបៀបណា?**

កម្មដែលត្រូវធ្វើឡើង មាន ៣ យ៉ាង៖

- ( ១ ) កម្មដែលធ្វើឡើងដោយកាយ ហៅថា កាយកម្ម
- ( ២ ) កម្មដែលធ្វើឡើងដោយវាចា ហៅថា វចីកម្ម
- ( ៣ ) កម្មដែលធ្វើឡើងដោយចិត្ត ហៅថា មនោកម្ម

កាយ ក្បាល ដៃ ជើង និងបបូរមាត់ មិនអាចកម្រើកឡើង បានដោយខ្លួនឯងផ្ទាល់ទេ ពួកវាកម្រើកបានដោយសារចិត្ត តាម រយៈចិត្តជួររូប រូបបង្កើតឡើងដោយចិត្ត។ ដូច្នេះ ចិត្តទេដែលជា អ្នកធ្វើនូវកម្មទាំងបីពិតប្រាកដពោលគឺ ធ្វើនូវកាយកម្ម វចីកម្ម និង មនោកម្ម។

តើកម្មកើតចេញពីចិត្ត ដោយរបៀបណា ?

ចិត្ត គឺជាការរួមបញ្ចូលគ្នានៃចិត្ត និងចេតសិក។ ទោះបី ចិត្តជាប្រធានក្រុមក៏ដោយ ក៏វាត្រឹមតែការដឹងនូវបុណ្យបាប។ វាគឺ

ចេតសិកទេ ដែលមានឥទ្ធិពលធ្វើឱ្យចិត្តប្រព្រឹត្តនូវកម្មជាកុសល និងកម្មជាអកុសល។

ចេតសិកធំៗបី ដែលមានឥទ្ធិពលធ្វើឱ្យចិត្តប្រព្រឹត្តនូវ អកុសល គឺ លោភៈ ទោសៈ និង មោហៈ។ ពួកវាជាអកុសលមូល ពោលគឺ ពួកវាជាហេតុបច្ច័យនៃអកុសលកម្ម។

លោភៈមានតណ្ហា ឬឧបាទានជាលក្ខណៈ។ វានឹងមិន បោះបង់ចោលលក្ខណៈនេះទេ។ បន្ទាប់ពីទទួលបានអ្វីមួយដែល វាកាន់យកហើយ វានឹងកាន់យករបស់មួយផ្សេងទៀត។ បុគ្គល ទទួលបានរបស់កាន់តែច្រើន វានឹងកាន់យករបស់ផ្សេងទៀតកាន់ តែច្រើន។ ទ្រព្យទាំងអស់នៅលើផែនដីមិនអាចបំពេញសេចក្តីចង់ បានរបស់លោភៈបានទេ។ ដោយសារតែបុគ្គលចង់បានទ្រព្យអ្នក ដទៃ បុគ្គលអាចប្រព្រឹត្តការនិយាយកុហក លួចទ្រព្យគេ បោក ប្រាស ឬន់ទ្រព្យសម្បត្តិ និងថែមទាំងសម្លាប់ជីវិតអ្នកដទៃទៀត ផង។ ចំពោះធម្មជាតិនៃការកាន់យកកាមគុណរបស់លោភៈ មិន ចេះចប់មិនចេះហើយ គ្មានដែនកំណត់គេហៅថា តណ្ហា ហើយ ដោយសារវាធ្វើចិត្តមិនឲ្យបរិសុទ្ធ និងដុតបំផ្លាញចិត្ត ដោយការប្រាថ្នា ចង់បានអារម្មណ៍ និងការជាប់ចិត្តចំពោះអារម្មណ៍ទាំងនោះ គេ ហៅវាថា រាគៈ។ នៅពេលដែល រាគៈ គ្របដណ្តប់ចិត្តដូចបិសាច

វាជំរុញឱ្យចិត្តហ៊ានប្រព្រឹត្តការចាប់រំលោភ ការផិតក្បត់ និងយាតកម្ម។

វាជាប្រការគួរឱ្យភ្ញាក់ផ្អើល ដែលថាលោកៈអាចមានឥទ្ធិពលទៅលើចិត្តយ៉ាងល្អិតបំផុត ញ៉ាំងចិត្តឱ្យប្រព្រឹត្តអំពើទាំងឡាយដើម្បីបំពេញបំណងសេចក្តីប្រាថ្នារបស់វា។ ព្រះគុណម្ចាស់ តោងម្យូ សយាដ័រ(Taung Myo Sayaday) ដ៏ល្បីឈ្មោះសរសេរថា "ពិភពលោក ដែលជាឋានរបស់មនុស្សលោក គឺត្រូវគ្រប់គ្រងដោយលោកៈ"។

ទោសៈមានការស្អប់ កាច គំនុំគំកូន ឬកំហឹងជាលក្ខណៈ។ បើតាមពាក្យប្រៀនប្រដៅរបស់ព្រះសម្មាសម្ពុទ្ធ លោកៈ អាចបំផ្លិចបំផ្លាញពិភពលោកឱ្យអន្តរាយខ្លាំងបំផុត។ ទោសៈ ដែលប៉ោងឡើងខ្លាំងធ្វើឱ្យមនុស្សខឹង ខឹងខ្លាំង កាច និងយោរយៅ។ វាមានឥទ្ធិពលធ្វើឱ្យចិត្តស្អប់ ធ្វើឱ្យគ្រោះថ្នាក់ ធ្វើទារុណកម្ម ឬសម្លាប់អ្នកដទៃ។ មនុស្សអាចសម្លាប់ សូម្បីតែចៅហ្វាយ ឬអ្នកមានគុណយ៉ាងសាហាវយោរយៅ ដោយសារគេខឹងនឹងចៅហ្វាយ ឬដោយសារគេចង់បានលុយរបស់ចៅហ្វាយ។

ទោសៈ ដែលសៅហ្មងក្នុងចិត្តបណ្តាលឱ្យមានការក្រៀមក្រំចិត្ត ទុក្ខព្រួយ តូចចិត្ត ចង្អៀតចង្អល់ចិត្ត ខកចិត្ត ព្រួយចិត្ត

អស់សង្ឃឹម ។ល។ ឱ្យកើតឡើង។ ភាពតានតឹងផ្លូវចិត្ត ដែល  
បណ្តាលមកពីភាព តានតឹង និងតឹងតែង ( ខំប្រឹងហួសពីសមត្ថ-  
ភាព) ក៏ជាលទ្ធផលនៃទោសៈដែរ ហើយវាអាចបណ្តាលឱ្យមាន  
ជំងឺផ្សេងៗ។ ពេលណាក៏ដោយ ទោសៈដែលកើតឡើងក្នុងចិត្ត  
វាកើតរួមជាមួយសេចក្តីទុក្ខផ្លូវចិត្ត។

**មោហៈ** បញ្ឆោត និងធ្វើឱ្យចិត្តងងឹត ដូច្នោះ វាមិនអាចធ្វើ  
ឱ្យខុសគ្នា រវាងត្រូវនិងខុស ល្អនិងអាក្រក់បានទេ។ វាធ្វើឱ្យសត្វ  
លោកមិនដឹងពីធម្មជាតិពិតនៃអារម្មណ៍។ យើងមិនដឹងថា សត្វ  
លោកនិងវត្ថុគ្មានជីវិតទាំងអស់មាន នាម និងរូប ដែលកើត និង  
រលត់យ៉ាងលឿន និងយ៉ាងសកម្មបំផុត។ ដូច្នោះ វាមាន  
សាមញ្ញលក្ខណៈ៣គឺ មិនទៀង (អនិច្ចៈ) ជាទុក្ខ (ទុក្ខៈ) និង  
មិនមែនជារបស់ខ្លួន (អនត្តា)។

**នាមនិងរូប** ក៏មានលក្ខណៈជាអស្តកផងដែរ។ ដោយសារ  
យើងមានអវិជ្ជាបិទបាំង យើងអាចគិតថា អ្នកនេះស្រស់ស្អាត  
សង្ហារនិងគួរឱ្យទាក់ទាញ។ ព្រះពុទ្ធទ្រង់ទូន្មានឱ្យមើលបុគ្គល  
ប្រកបដោយការវិភាគ ពោលគឺ ត្រូវបែងចែកបុគ្គលនោះទៅជាសក់  
រោម ក្រចក ធ្មេញ ស្បែក សាច់ សរសៃ ឈាម ឆ្អឹង ពោះវៀនតូច  
ពោះវៀនធំ អាហារចាស់ អាហារថ្មីជាដើម និងពិនិត្យពិចារណា

ផ្នែកនីមួយៗ យ៉ាងល្អិតសុខុម។ គ្រប់ផ្នែកនៃកាយគឺ មិនស្អាត និងគួរឱ្យខ្ពើម។

នៅពេលអវិជ្ជាបិទបាំង យើងមិនដឹងពីធម្មជាតិពិតនៃ អារម្មណ៍ យើងគិតថាអារម្មណ៍ គឺទៀង(និច្ចៈ) ជាសុខ(សុខៈ) ជារបស់ខ្លួន(អត្តា) និងស្រស់ស្អាត(សុភៈ)។ ហេតុដូច្នោះ យើង ប្រាថ្នាចង់បានកាមគុណទាំងនេះដោយលោភៈ។ យើងក៏ចម្រើន ការយល់ខុស ដោយគិតថា “អាត្មាអញ” ពិតជាមាន។ ជាវិបាក យើងក្លាយជាមនុស្សអាត្មានិយម គិតតែពីខ្លួនឯង មានការគិត និងអាណិតអាសូរអ្នកដទៃតិចតួច។

លោភៈ ទោសៈ និង មោហៈ គឺជាកិលេសគួរឱ្យខ្លាចបំផុត ដែលធ្វើឱ្យចិត្តមិនបរិសុទ្ធ បន្ទាប់ទៀតនឹងដុតបំផ្លាញចិត្ត។ វាជា ហេតុបច្ច័យនៃអំពើអាក្រក់ មិនយុត្តិធម៌ និងយោរយៅ នៅលើ ពិភពលោក។ វាក៏ជាហេតុសំខាន់នៃសេចក្តីទុក្ខផងដែរ។ យើងគួរ រីករាយបំផុត បើយើងអាចកម្ចាត់វាចេញពីក្នុងចិត្តបាន។

វិធីបដិបត្តិ ដើម្បីលុបបំបាត់ចោលអកុសលមូលមិនឱ្យកើត ឡើងគឺត្រូវចម្រើនអង្គបដិបក្ខគឺ កុសលមូល។ កុសលមូល មាន អលោភៈ អទោសៈ និង អមោហៈ (បញ្ញា)។

អលោភៈ គឺជាគូបដិបក្ខនឹងលោភៈ។ វាមានការមិនជាប់

នៅក្នុងតណ្ហា ឬ ឧបាទានជាលក្ខណៈ។ វាមិនប្រាថ្នាចង់បាន ទ្រព្យសម្បត្តិអ្នកដទៃ ហើយវាក៏មិនស្ថិតជាប់នៅក្នុងទ្រព្យសម្បត្តិ នោះដែរ។ បុគ្គលអាចលះបង់លុយកាក់ ឬទ្រព្យសម្បត្តិរបស់ខ្លួន ក្នុងការបរិច្ចាគទាន។ បុគ្គលអាចលះបង់ប្រយោជន៍ផ្ទាល់ខ្លួន និង ជួយអ្នកដទៃ។ បុគ្គលអាចលះបង់ដោយសប្បុរស នូវពេលវេលា និងប្រាក់កាស ដើម្បីជាសុខុមាលភាពដល់អ្នកដទៃ។ ការដាក់ ទាន មានន័យថា លុបបំបាត់ចោល លោភៈ និងចម្រើន អលោភៈ ដែលជាគុណភាពដ៏ល្អ និងវិជ្ជមានរបស់មនុស្សលោក។

**អទោសៈ** គឺជាគូបដិបក្ខនឹងទោសៈ។ លក្ខណៈរបស់វាគឺ មិនកាច អោនលំទោន មិនស្អប់ ស្រឡាញ់ មិនឃោរឃៅ អត់ឱន ទោស និង មេត្តា។ វាធ្វើឱ្យបុគ្គលមិនខឹងក្រែវក្រោធ សូម្បីនៅ ពេលដែលអ្នកដទៃស្តីបន្ទោស ឬធ្វើឱ្យរងរបួស និងត្រៀមខ្លួនអត់ ឱនទោសដល់អ្នកដទៃ ដែលបានធ្វើខុស។ ការអត់ឱនទោសគឺជា លក្ខណៈដ៏ល្អ និងវិជ្ជមាន ដូចសុភាសិតមួយចែងថា “ការអត់ឱន ទោសគឺជាព្រះ”។ មេត្តា ក៏ជាគុណធម៌ដ៏ល្អ និងវិជ្ជមាន ដោយ ប្រាថ្នាឱ្យសព្វសត្វទាំងអស់មានសេចក្តីសុខ និង រួចផុតពីក័យ។ វាពិតជាធ្វើឱ្យបុគ្គលស្អាត។ ដើម្បីចម្រើន អទោសៈ ឬ មេត្តា យើងត្រូវសមាទានសីល និងចម្រើនផ្សព្វផ្សាយមេត្តាធម៌។

ប្រាជ្ញាញាណ( អមោហៈឬបញ្ញា ) គឺជាគូបដិបក្ខផ្ទាល់  
នឹងអវិជ្ជា (មោហៈ)។ វាអាចចែកជាចំរាងត្រូវនិងខុស ល្អនិង  
អាក្រក់។ វាយល់យ៉ាងច្បាស់ពីធម្មជាតិពិតនៃអារម្មណ៍ ពេល  
គឺមិនទៀងជាទុក្ខ មិនមែនជារបស់ខ្លួន និងមិនស្អាត។ វាអាច  
កម្ចាត់ភាពងងឹត ឬការបិទបាំង ដែលបង្កដោយអវិជ្ជា។ ដូច្នេះ  
លោកហៅវាថា វិជ្ជា (បញ្ញា) រីឯ មោហៈ ថា អវិជ្ជា។

បញ្ញាគឺជាថាមពលផ្លូវចិត្តដ៏មានឥទ្ធិពលបំផុត។ ដើម្បី  
ចម្រើនបញ្ញា យើងត្រូវទទួលបានចំណេះដឹងផ្លូវលោកក៏ដូចជា  
ចំណេះដឹងលោកុត្តរៈដោយការស្តាប់ព្រះធម៌ សិក្សាព្រះធម៌ ធម្ម-  
សាកប្បាជាមួយពហុសូត្រ និងបដិបត្តិសមាធិ។ នៅពេលយើង  
អាចចម្រើនបញ្ញាថ្នាក់ខ្ពស់បំផុត ហៅថា មគ្គបញ្ញា៤ ដោយ  
វិបស្សនាកម្មដ្ឋាន យើងអាចកម្ចាត់បង់កិលេសទាំងអស់ចេញពី  
ចិត្តរបស់យើង និងអាចរីករាយនឹងបរមសុខនៅក្នុងព្រះនិព្វាន  
យ៉ាងពិតប្រាកដ។

ដូច្នេះ ចេតសិកទាំងឡាយមានឥទ្ធិពលខ្លាំងណាស់។ វា  
អាចគ្របដណ្តប់ចិត្តយ៉ាងល្អិត ឱ្យប្រព្រឹត្តនូវអំពើផ្សេងៗ។ អកុសល  
និងអកុសលចេតសិក បន្ទាបចិត្ត និងគ្រប់គ្រងចិត្តឱ្យកំណាច  
និងហ៊ានប្រព្រឹត្តអំពើអាក្រក់គ្រប់បែបយ៉ាង។ រីឯ កុសល និង

សោភណចេតសិក ផ្តល់ឱ្យចិត្តនូវសេចក្តីថ្លៃថ្នូរ និងគ្របដណ្តប់  
ចិត្ត ឱ្យប្រព្រឹត្តនូវអំពើល្អផ្សេងៗ។

**តើកម្មកើតចេញពីចិត្តដោយរបៀបណា?**

ឧបមាថាមូសខាំថ្ងាសរបស់អ្នក។ ចិត្តដឹងថាវាលឺ ដូច្នោះ  
ទោសៈកើតឡើង។ ពេលណាក៏ដោយ ទោសៈ និងលោភៈ កើត  
ឡើង មោហៈក៏កើតឡើងដែរ។ មោហៈ ប្រកាន់ថា អាត្មាអញ និង  
មូស ពិតជាមាន និងថា មូសខាំអាត្មាអញឱ្យឈឺចាប់។ ដូច្នោះ  
ទោសមូលចិត្ត ឬអកុសលចិត្តក៏កើតឡើង។ អ្នកទៅជាខឹង ហើយ  
ទោសៈ គ្របដណ្តប់ចិត្តឱ្យសម្លាប់មូស។ ទោសៈធ្វើសហជាតធម៌  
ទាំងឡាយ(ចិត្ត និងចេតសិក)ទៅជាកាច និងឃោរឃៅ ប៉ុន្តែ វា  
មិនអាចប្រព្រឹត្តការសម្លាប់បានទេ។ វាគឺចេតនាឯណោះទេ ដែល  
ប្រព្រឹត្តការសម្លាប់។

ចេតនាជា **អញ្ញសមាណាចេតសិក** ដែលកើតរួមជាមួយ  
ចិត្តទាំងអស់។ វាក្លាយជាអកុសល ដោយសារឥទ្ធិពលនៃទោសៈ។  
ដើម្បីបំពេញសេចក្តីត្រូវការរបស់ទោសៈ ចេតនាបានកំណត់បំណង  
ដើម្បីសម្លាប់មូស។ វាដើរតួ និងនាំឲ្យសហជាតធម៌ទាំងឡាយ  
បំពេញនូវកិច្ចរៀងៗខ្លួន ដើម្បីប្រព្រឹត្តការសម្លាប់។ ជាវិបាកចិត្ត  
បង្កើតរូបក្នុង ដែលធ្វើឱ្យដែកម្រឹក ទៅវាយមូស។ មូសក៏ងាប់។

នរណាជាអ្នកសម្លាប់មូស ?

ដោយសារដៃវាយមូស តើដៃជាអ្នកសម្លាប់មូសឬ? ដៃ  
និយាយថា “ខ្ញុំគ្រាន់តែជារូប។ ខ្ញុំមិនអាចកម្រើកដោយខ្លួនឯង  
ទេ។ ចិត្តបានធ្វើឱ្យខ្ញុំកម្រើកទៅវាយមូស។ ខ្ញុំមិនដឹងនូវអ្វីដែល  
បាននឹងកំពុងធ្វើនោះទេ”។ ដូច្នោះ ដៃមិនមែនជាពិរុទ្ធជនពិត  
ប្រាកដទេ។

អីចឹង តើចិត្តដែលបានធ្វើឱ្យដៃកម្រើកជាឃាតករឬ? ចិត្ត  
ក៏នឹងធ្វើសេចក្តីជំទាស់ផងដែរ “ខ្ញុំគ្រាន់តែដឹងនូវអារម្មណ៍។ ខ្ញុំ  
ដឹងថា មូសខាំថ្ងាស ហើយវាលឺ។ ខ្ញុំគ្មានបំណងសម្លាប់មូសទេ ។  
ដោយសារចេតនានាំខ្ញុំឱ្យកម្រើកដៃ ខ្ញុំគ្រាន់តែបានកម្រើកដៃ។”  
ដូច្នោះ យើងអាចឃើញថា ចិត្តគ្រាន់តែអ្នករួមដៃប៉ុណ្ណោះ មិន  
មែនជាឃាតករពិតប្រាកដទេ។

អីចឹង តើនរណាជាឃាតករពិតប្រាកដ? វាគឺចេតនាដោយ  
សារវាកំណត់បំណងដើម្បីសម្លាប់មូស និងដើរតួ និងជាអ្នកនាំ  
ចិត្ត និងចេតសិកផ្សេងទៀតឱ្យបំពេញកិច្ចរៀងៗខ្លួនដើម្បីប្រព្រឹត្ត  
ការសម្លាប់។

ដោយសារចេតនាមានទំនួលខុសត្រូវលើការរៀបចំសកម្ម-  
ភាព និងបំពេញសកម្មភាព វាត្រូវបានបញ្ជាក់ភិនភាគ ជាមួយ

សកម្មភាព ហើយព្រះពុទ្ធច្រង់ហៅថា កម្ម។

“ ចេតនាវំ ឥក្ខវេ កម្មំ វធាមិ ”

“ម្ចាស់ភិក្ខុទាំងឡាយ តថាគតហៅចេតនាថាជា កម្ម។

“ចេតយិត្តា កម្មំ ករោត កាយេន វាចាយ មនសា”

“មានចេតនាជាអ្នកនាំបុគ្គលធ្វើកម្មតាមរយៈ កាយ វាចា ឬ ចិត្ត។

**៣.ការប្រៀបធៀបរឿងស្តេចជំរិតទន្លេ**

ពេលណាក៏ដោយ ខ្ញុំផ្តល់បាបកថា ស្តីពីកម្មដែលជាអ្នក បង្កើតលោកពិត ខ្ញុំធ្លាប់បានលើករឿងស្តេចជំរិតទន្លេ មកបញ្ជាក់ ជាឧទាហរណ៍។

ស្តេចជំរិតទន្លេ ជាព្រះបរមពោធិសត្វនៃព្រះពុទ្ធភោតម។ ព្រះអង្គគង់នៅវាលទំនាបធំទូលាយព័ទ្ធជុំវិញដោយជួរភ្នំហិមពាន្ត។ ជំរិតទន្លេ មានមហេសីពីរអង្គឈ្មោះមហាសុភទ្ធា និងចូឡសុភទ្ធា ព្រមទាំងបរិវារប្រាំពីរពាន់សុទ្ធតែជាជំរិត។ នៅរដូវរដើមសាលព្រឹក្ស (sal trees) មានផ្ការីកស្តុះស្តាយ ជំរិតទន្លេ បាននាំមហេសីទាំង ពីរនៅក្រោមដើមសាលព្រឹក្ស ហើយបានយកប្រមោយ ចាប់កាន់ មែកឈើ ដើម្បីអង្រួនឱ្យផ្កាឈើធ្លាក់មកលើខ្នង។

ផ្កាឈើបានធ្លាក់មកលើខ្នងរបស់មហាសុភទ្ធា ប៉ុន្តែ ស្រមោច

មួយដុំបានធ្លាក់មកលើខ្នងរបស់ចូឡសុភក្ខា។ ចូឡសុភក្ខា ធ្វើទុកក្នុងចិត្តជាឧបាយថា “ស្តេចជីវីស្រឡាញ់អគ្គមហេសីច្រើនជាងខ្លួន។ ព្រះអង្គបានអង្រួនផ្កាឈើជាក់លើខ្នងអគ្គមហេសី ប៉ុន្តែព្រះអង្គបានអង្រួនស្រមោចភ្លើងជាក់លើខ្នងរបស់ខ្លួន។ ព្រះអង្គមិនស្រឡាញ់ខ្ញុំ យ៉ាងពិតប្រាកដទេ។ ព្រះអង្គស្អប់ និងធ្វើឱ្យខ្លួនមានសេចក្តីអាម៉ាស់។ ហេតុអ្វីអាត្មាអញត្រូវស្រឡាញ់ព្រះអង្គ? អាត្មាអញស្អប់ព្រះអង្គ ហើយនឹងធ្វើឱ្យព្រះអង្គខូចចិត្ត។”

ការធ្វើទុកក្នុងចិត្តខុសអាចមានគ្រោះថ្នាក់ខ្លាំងក្លាណាស់។ វាអាចធ្វើឱ្យអ្នកដែលខ្លួនស្រឡាញ់ក្លាយទៅជាសត្រូវមួយរំពេច។ សេចក្តីស្រឡាញ់ ដែលកើតចេញពីការប្រកាន់មាំ ដោយលោភៈអាចប្រែក្លាយទៅជាសេចក្តីស្អប់យ៉ាងងាយស្រួល ដោយគ្រាន់តែមានព្រឹត្តិការណ៍មិនពេញចិត្តបន្តិចបន្តួច។ មានសុភាសិតជាភាសាកូមាថា “សេចក្តីស្រឡាញ់ធំធេងអាចផ្ទុះទៅជាសេចក្តីស្អប់ក៏ធំដែរ។”

នៅពេលសេចក្តីស្អប់កើតឡើង ទោសមូលចិត្ត ក៏កើតឡើងព្រមដោយអវិជ្ជា (មោហៈ)។ អវិជ្ជាធ្វើឱ្យចិត្តងងឹត ដូច្នោះបុគ្គលមិនអាចធ្វើទុកក្នុងចិត្តដោយប្រាជ្ញាបានទេ។ ដោយមានបំណងសម្លាប់ស្តេចជីវី ចូឡសុភក្ខា បានបេះផ្កាឈើសាលព្រឹក្សប្រគេន

ព្រះបច្ចេកពុទ្ធ បានប្រាថ្នាថា “ដោយបុណ្យដែលបានធ្វើសូមឱ្យ ខ្ញុំកើតជាស្រ្តីមានសម្រស់ស្រស់ស្អាត នៅជាតិក្រោយ។ សូមឱ្យខ្ញុំ ក្លាយជាអគ្គមហេសីនៃព្រះរាជា និងសូមឱ្យខ្ញុំមានទំហូរពាក់ដែល ធ្វើពីភ្នំកនៃស្តេចជំរើឆន្ទន្ត។”

ដោយសារសេចក្តីស្អប់ចំពោះស្វាមីរបស់នាង ចូឡសុភក្ខា លែងរីករាយតទៅទៀត។ នាងចង់ស្លាប់ឆាប់ៗ ដើម្បីបានកើតជា មហេសីព្រះរាជា និងដើម្បីសម្លាប់ស្តេចជំរើ។ នាងមិនអាចដេក លក់ និងមិនអាចបរិភោគអាហារ។ មិនយូរប៉ុន្មាននាងក៏ស្លាប់។ នាងបានកើតជាស្រ្តីស្រស់ស្អាត។ នៅពេលពេញវ័យព្រះរាជា ក្រុងពារាណសីបានឃើញនាង ហើយបានរៀបអភិសេកនាងជា អគ្គមហេសី។

ព្រះនាងអាចចាំជាតិ ហើយភ្លើងកំហឹង ដែលចង់សម្លាប់ ស្តេចជំរើឆន្ទន្ត កំពុងដុតកម្ដៅព្រះនាង។ ដូច្នោះ មានគម្រោង សម្លាប់ស្តេច ជំរើឆន្ទន្ត ព្រះនាងបានផ្ទុំនៅលើក្រឡាព្រះបន្ទំមិន សោយព្រះក្រយា។

ដោយសារ ព្រះរាជាក្រុងពារាណសី មានសេចក្តីស្នេហា ចំពោះព្រះអគ្គមហេសីថ្មីវ័យក្មេង និងមានរូបឆោមស្រស់ស្អាត អស់ពីព្រះរាជហឫទ័យ ព្រះអង្គបានប្តូរពីស្ថានភាពរបស់ព្រះនាង

ខ្លាំងណាស់។ ដូច្នោះ ព្រះអង្គបានសួរព្រះនាងថា “មហេសីជាទីស្រឡាញ់ តើអូនចង់បានអ្វីប្រាប់បងមក ទោះអ្វីក៏ដោយនៅក្រោមព្រះអាទិត្យ ដែលអូនចង់បាន បងនឹងយកមកឱ្យអូន។”

ដោយបានទទួលពាក្យសន្យាពីព្រះរាជា មហេសីនិយាយថា “ទូលបង្គំចង់ពាក់ទំហូរធ្វើពីភ្នែកស្តេចជំរឹស **ឆទ្ធីន្ត** ដែលមានលំនៅនៅព្រៃហេមពាន្ត។ បើទូលបង្គំមិនអាចពាក់ទំហូរនោះទេ ទូលបង្គំពិតជាក្ស័យព្រះជន្ម”។

ព្រះរាជាបានកោះហៅព្រានលឿងទាំងអស់ នៅក្នុងនគរព្រះអង្គ ហើយទ្រង់បានប្រគល់កាតព្វកិច្ចក្នុងការសម្លាប់ស្តេចជំរឹសនិងយកភ្នែក ទៅឱ្យព្រានស្នាត់ជំនាញ និងមានកម្លាំងខ្លាំងក្លាឈ្មោះ **សោនុត្តរ**។ ព្រះរាជអគ្គមហេសី បានប្រាប់ផ្លូវទៅកាន់ព្រៃជាទីអាស្រ័យនៅរបស់ស្តេចជំរឹស**ឆទ្ធីន្ត**។ ព្រះនាងក៏បានប្រទានដល់ព្រាននូវបិរមួយលៀង និងបានឱ្យដំបូន្មានព្រានពាក់បិរនៅពេលមានគ្រោះថ្នាក់ ព្រោះស្តេចជំរឹស**ឆទ្ធីន្ត** គោរពអ្នកបួសខ្លាំងណាស់។

សោនុត្តរ ក៏បានធ្វើដំណើរទៅកាន់ព្រៃហេមពាន្ត ដូចដែលព្រះនាងបានប្រាប់។ នៅពេលព្រានបានទៅដល់ទីលំនៅរបស់ស្តេចជំរឹស**ឆទ្ធីន្ត** ព្រានក៏បានសិក្សាពីចលនារបស់ស្តេចជំរឹស។ ស្តេច

ជំរិះចុះមុជទឹកក្នុងស្រះជារៀងរាល់ថ្ងៃ និងឈរនៅក្រោមដើមពោធិ៍  
មួយ។ ព្រានបានដឹករូងក្នុងដី និងធ្វើរន្ធមួយនៅកន្លែងដែលស្តេច  
ជំរិះតែងឈរ។ ដំណាក់ទឹកបានស្រក់ពីខ្លួន ហើយផ្ទិតរបស់ស្តេច  
ជំរិះនៅចំពីលើរន្ធដែលព្រានបានធ្វើ។

ដោយមិនបង្កង់យូរ ព្រាន ក៏បានបាញ់ស្តេចជំរិះដោយសរ  
មានពិស។ សត្រូវចំផ្ទិតចូលទៅក្នុងខ្លួនស្តេចជំរិះ ដោយកម្លាំង  
យ៉ាងខ្លាំង។ ដោយសារមានការឈឺចុកចាប់យ៉ាងខ្លាំង ឆទ្ធន្ត  
បានស្រែកយ៉ាងខ្លាំង។ ព្រះរាជអគ្គមហេសី និងបរិវាររបស់ព្រះអង្គ  
បានហោះមកតាមអាកាស ។

“សត្រូវបានបាញ់អាត្មាអញ។ ចូរទៅរកសត្រូវនោះ” ស្តេចជំរិះ  
បានមានព្រះរាជឱង្ការ។ ជំរិះទាំងអស់បានហោះទៅរកសត្រូវនោះ។

នៅពេលនៅតែមួយអង្គឯង ឆទ្ធន្ត បានសញ្ជឹងគិតថា“សរ  
ចូលតាមផ្ទិតរបស់អាត្មាអញ។ សត្រូវត្រូវតែនៅក្រោមអាត្មាអញ”។  
ដូច្នោះ ព្រះអង្គបានកាយដីនៅក្រោមព្រះអង្គ។ នៅពេលឃើញ  
ព្រានស្តេចជំរិះបានព្យាយាមទាញព្រានឡើងដោយប្រមោយ។

ព្រានបានគេច ហើយបានពាក់ចិវរនៅលើប្រមោយយ៉ាង  
រហ័ស ដោយបានឃើញចិវរ កំហឹងរបស់ឆទ្ធន្តបានរលាយបាត់  
អស់។ ព្រះអង្គបានលើកព្រានឡើងថ្មីមៗ ហើយមានបន្ទូលថា

“ម្ចាស់សម្លាញ់ ដ៏មានអាយុ យើងមិនមែនជាសត្រូវរបស់អ្នកទេ។ ហេតុអ្វីបានជាអ្នកបាញ់យើងយ៉ាងយោរយោយ៉ាងនេះ?”

ព្រានបានឆ្លើយថា “ បពិត្រព្រះអង្គ ព្រះរាជអគ្គមហេសី របស់ព្រះរាជាក្រុងពារាណសី ចូឡសុភក្ខា ព្រះនាងចង់បានភ្នក របស់ព្រះអង្គយកទៅធ្វើជាព្រះទំហូរ។ ព្រះរាជាទ្រង់បង្គាប់ទូល បង្គំឱ្យសម្លាប់ព្រះអង្គ និងយកភ្នករបស់ព្រះអង្គ។ ដើម្បីធ្វើតាម ព្រះរាជបង្គាប់របស់ព្រះរាជា ទូលបង្គំត្រូវតែបាញ់ព្រះអង្គ ជាមួយ សរមានពិស។ ដូច្នេះ បុគ្គលបីនាក់ចូលពាក់ព័ន្ធនៅក្នុងការបាញ់ សម្លាប់នេះ។ ប្រសិនបើ ព្រះអង្គសម្លាប់ទូលបង្គំៗតែម្នាក់ឯងទេ ដែលត្រូវស្លាប់។ ប្រសិនបើព្រះអង្គទ្រង់អាណិតទូលបង្គំៗនឹង មានជីវិត”។

**ឆន្ទន្ត** បានគិតឃើញពេលដែលព្រះអង្គបានគង់នៅរួមគ្នា ជាមួយមហេសីទាំងពីរអង្គ។ ព្រះអង្គបានដឹងថា ចូឡសុភក្ខា បានយល់ច្រឡំចំពោះសេចក្តីស្នេហារបស់ព្រះអង្គ ចំពោះព្រះនាង ហើយព្រះនាងបានចង់កំហឹងចំពោះព្រះអង្គ។ ព្រះនាងចង់សម្លាប់ ព្រះអង្គ និងយកភ្នក របស់ព្រះអង្គធ្វើជាព្រះទំហូរ។

**ឆន្ទន្ត** បានអនុញ្ញាតឱ្យព្រានកាត់យកភ្នករបស់ព្រះអង្គ។ ព្រានបានប្រើកម្លាំងយ៉ាងខ្លាំង ដើម្បីកាត់ភ្នកជាមួយរណារ។

ប៉ុន្តែភ្នែករឹងខ្លាំង ដែលព្រានមិនអាចធ្វើស្នាមពៀប(ស្នាមខ្វែង)លើភ្នែកបាន។ ដូច្នោះ ឆទ្ធីន្ត បានយកណារដោយប្រមោយរបស់ព្រះអង្គ ហើយបានកាត់ភ្នែករបស់ព្រះអង្គ ដោយផ្ទាល់ព្រះអង្គឯង។ ព្រះអង្គបានឱ្យភ្នែកទៅព្រាន ហើយអនុញ្ញាតឱ្យព្រានចេញទៅ។

នៅពេលព្រាន បានថ្វាយភ្នែកចំពោះព្រះរាជាៗបានហុចថ្វាយដល់ព្រះអគ្គមហេសីយ៉ាងរីករាយ។ ព្រះនាងបានដាក់ភ្នែកសរលោងលើព្រះឱរាព្រះនាង ហើយបានឱបរឹតដោយហត្ថាទាំងទ្វេរបស់ព្រះនាង។ នៅពេលព្រះនាងបានឮរឿងរ៉ាវទាំងមូលពីព្រាន រាយរាប់ទូលថា ស្តេចជំរី ឆទ្ធីន្តជាអ្នកកាត់ភ្នែកដោយព្រះអង្គផ្ទាល់ និងបានថ្វាយព្រះនាងដោយសុខចិត្ត ព្រះនាងបាននឹកឃើញកំហុសរបស់ព្រះនាង។ ព្រះនាងបាននឹកឃើញកាលដែលព្រះនាងកំពុងសប្បាយរីករាយព្រះទ័យរួមជាមួយស្តេចជំរីឆទ្ធីន្ត។

“អាត្មាអញខុស។ ស្តេចជំរីឆទ្ធីន្ត មិនបានស្អប់អាត្មាអញទេ។ ព្រះអង្គពិតជាស្រឡាញ់ខ្លួនខ្លាំងណាស់។ ព្រះអង្គថែមទាំងបានកាត់ភ្នែករបស់ព្រះអង្គ និងថ្វាយឱ្យខ្លួន។”

ដោយបានគិតហើយគិតទៀតថាស្តេចជំរី ឆទ្ធីន្ត បានយកព្រះទ័យ និងមានសេចក្តីស្នេហាចំពោះព្រះនាង ហើយព្រះនាងបានសម្លាប់ព្រះអង្គយ៉ាងឃោរឃៅ វិប្បជិសារីដ៏ធំធេងបានកើត

មានចំពោះព្រះនាង ហើយភ្លើងនៃទោសៈ (កំហឹង) ដ៏ក្តៅបាន  
ឆេះរោល ក្នុងកាយព្រះនាង រហូតដល់សោយទិវង្គត។

នៅក្នុងរឿងនេះ បុគ្គលបីនាក់បានជាប់ពាក់ព័ន្ធ នៅក្នុង  
ការសម្លាប់ស្តេចដ៏វិធពុទ្ធន្ត។ តើនរណាជាយាតករ?

ព្រានបានបាញ់ដំរី ពីព្រោះព្រះរាជាទ្រង់បានបង្គាប់ឱ្យគាត់  
ធ្វើដូច្នោះ។ ចំណែកឯព្រះរាជា ដែលត្រូវបង្គាប់ឱ្យព្រានធ្វើ ពីព្រោះ  
អគ្គមហេសីជាទីស្រឡាញ់របស់ព្រះអង្គ ជាអ្នកនាំព្រះអង្គឱ្យធ្វើ  
ដូច្នោះ។ ព្រានតំណាងដៃ ដែលបានសម្លាប់មូស ព្រះរាជាតំណាង  
ចិត្ត ដែលបានកម្រើកដៃឱ្យទៅសម្លាប់មូស រីឯអគ្គមហេសី  
តំណាងចេតនា ដែលបានកំណត់បំណងដើម្បីសម្លាប់មូស និង  
ជាអ្នកនាំចេតសិកដទៃទៀតឱ្យចូលរួមក្នុងការសម្លាប់។

ដោយសារព្រះរាជអគ្គមហេសីមានហេតុ ដែលនាំឱ្យមាន  
ការសម្លាប់ស្តេចដ៏វិធពុទ្ធន្ត និងជាអ្នកនាំព្រះរាជា និងព្រានឱ្យ  
សម្លាប់ធពុទ្ធន្ត ព្រះនាងគឺជាយាតករដំបូង និងពិតប្រាកដជាពិរុទ្ធ-  
ជនសំខាន់មួយ។ ដូចគ្នាដែរ នៅក្នុងការសម្លាប់មូស ចេតនា  
គឺជាយាតកពិតប្រាកដ និងជាពិរុទ្ធជនចម្បងគេ។

**៤. កម្មពីរយ៉ាង សហជាតកម្ម និងនាទក្ខណិកកម្ម**

សហជាតកម្ម ជាអ្នកធ្វើកម្ម ហើយកម្មនេះនឹងនាំឱ្យមាន

ផល ដែលសមនឹងឱ្យផលរបស់វា។

ក្នុងព្រះអង្គកថាគម្ពីរអភិធម្មថា ចិត្តទាំងឡាយអាចកើត និងរលត់មួយហើយមួយទៀត ជាងមួយរយកោដិ ក្នុងមួយផ្ទាត់ ម្រាមដៃ ឬមួយពព្រិចភ្នែក។ ដូច្នោះ ចិត្តច្រើនកោដិកើតរលត់ក្នុង ពេលសម្លាប់មូស។ ចិត្តប្រហែលពាក់កណ្តាលគឺជាទោសមូល- ចិត្ត ឬអកុសលចិត្ត។

ចេតនា ដែលសម្បយុត្តជាមួយអកុសលចិត្តទាំងនេះ ជា អ្នកប្រព្រឹត្តការសម្លាប់។ ចេតនាទាំងនេះហៅថា សហជាតកម្ម សហជាត មានន័យថា “ដែលកើតឡើងជាមួយគ្នា” ពោលគឺ ចេតនា និងចិត្តកើតឡើងជាមួយគ្នា។

នាមធម៌ (ចិត្ត និងចេតសិក) រលត់ភ្លាមៗ បន្ទាប់ពីបាន កើតឡើង។ ប៉ុន្តែ ចិត្ត និងចេតសិក ដែលបានកើតរលត់បាន បន្ទាល់ទុកនូវសំណល់របស់វានៅក្នុងក្រសែចិត្ត (កវង្គចិត្ត) មុន នឹងវារលត់ទៅ។ សំណល់ទាំងនេះត្រូវបានបញ្ជូនពីចិត្តមួយទៅ ចិត្តមួយទៀត។ ដូច្នោះ សំណល់ទាំងនេះគឺនៅក្នុងក្រសែចិត្ត។

ថាមពលចិត្ត ឬថាមពលរបស់កម្ម ដែលនៅក្នុងក្រសែចិត្ត លោកឱ្យឈ្មោះថា នានក្ខណិកកម្ម មានន័យថា ពេលវាត្រូវបាន បង្កើតឡើង និងពេលវាឱ្យផល គឺខុសគ្នា។

ដូច្នោះ កម្មពីរយ៉ាងនេះត្រូវបានបង្កើតឡើងនៅក្នុងគ្រប់  
អំពើប្រកបដោយចេតនាទាំងអស់។ កម្មទាំងពីរប្រភេទនេះ នឹង  
ឱ្យផលសមស្របរបស់វា។ នានក្ខណិកកម្ម ប្រៀបដូចជាគ្រាប់  
ពូជ ដែលបានបន្សល់ទុកបន្ទាប់ពីផ្លែឈើទុំបានបែកជាដុំតូចៗ។  
គ្រាប់ពូជអាចបង្កើតរុក្ខជាតិថ្មីបានយ៉ាងណា រីឯនានក្ខណិកកម្ម  
ក៏អាចឱ្យផលទៅភពថ្មីយ៉ាងដូច្នោះដែរ។

នៅក្នុងការសម្លាប់ត្រី មាន ឬមនុស្សម្នាក់ ទោសមូលចិត្ត  
រាប់កោដិបានកើតនិងរលត់ទៅវិញ។ ចេតនាសម្បយុត្តជាមួយចិត្ត  
ទាំងនេះហៅថា សហជាតកម្ម ។ នៅពេលចេតនាទាំងឡាយនេះ  
បានរលត់ វាបានបន្សល់ទុកនូវថាមពលរបស់កម្មនៅក្នុងក្រសែ  
ចិត្ត។ ថាមពលកម្មរាប់កោដិ ទាំងនេះហៅថា នានក្ខណិកកម្ម។

ដូចគ្នានេះដែរ នៅក្នុងការលួច ឬការបោកប្រាស់ ឬការ  
ប្លន់ទ្រព្យសម្បត្តិអ្នកដទៃ លោកមូលចិត្ត រាប់កោដិបានកើត និង  
រលត់ទៅវិញ។ ដូច្នោះ សហជាតកម្ម និងនានក្ខណិកកម្ម រាប់កោដិ  
នឹងត្រូវបានបង្កើតឡើង។

ម្យ៉ាងទៀត នៅពេលបុគ្គលធ្វើកម្មជាកុសល ដូចជាការ  
ឱ្យទាន ឬការថ្វាយបង្គំព្រះពុទ្ធ ឬការធ្វើសមាធិការវិនា កុសលចិត្ត  
រាប់កោដិកើតនិងរលត់ទៅវិញ។ ដូច្នោះ សហជាតកម្ម និង

នានក្ខណិកកម្ម រាប់កោដិ ក៏នឹងត្រូវបានបង្កើតឡើងផងដែរ។

ចេតនា ដែលសម្បយុត្តជាមួយអកុសលចិត្ត (ចិត្ត និង ចេតសិក) ដូចជា ទោសមូលចិត្ត ឬលោភមូលចិត្ត ហៅថា អកុសលសហជាតកម្ម ឬអកុសលកម្ម។ ថាមពលរបស់កម្ម ដែល បានបន្សល់ទុកនៅក្នុងក្រសែចិត្ត នៅពេលចេតនាទាំងនេះរលត់ ហៅថា អកុសលនានក្ខណិកកម្ម ឬអកុសលកម្ម។

ដូចគ្នាដែរ ចេតនាដែលសម្បយុត្តជាមួយកាមាវចរកុសល- ចិត្ត(ចិត្ត និងចេតសិក)ហៅថា កាមាវចរកុសលសហជាតកម្ម ឬកាមាវចរកុសលកម្ម។ ថាមពលកម្មដែលបានបន្សល់ទុកនៅ ក្នុងក្រសែចិត្ត នៅពេលចេតនាទាំងនេះរលត់ហៅថា កាមាវចរ- កុសលនានក្ខណិកកម្ម ឬកាមាវចរកុសលកម្ម។

នៅក្នុងសមថការិនា នៅពេលយោគីអាចចម្រើនឈាន រូបាវចរកុសលចិត្ត កើតឡើងរាប់កោដិ។ ចេតនា ដែលសម្បយុត្តជា មួយរូបាវចរកុសលចិត្តទាំងនេះ ហៅថា រូបាវចរកុសលសហជាត- កម្ម។ ថាមពលកម្ម ដែលបានបន្សល់ទុកនៅក្នុងក្រសែចិត្ត នៅពេល ចេតនាទាំងនេះរលត់ហៅថា កាមាវចរកុសលនានក្ខណិកកម្ម។

ដូចគ្នាដែរ នៅពេលយោគីអាចចម្រើនអរូបាវចរកុសលឈាន អរូបាវចរកុសលសហជាតកម្ម និងអរូបាវចរកុសលនានក្ខណិកកម្ម

រាប់កោដិនឹងត្រូវបានបង្កើតឡើង។

**៥. ទ្វារកម្មយ៉ាង**

ទឹកនៃងដែលកម្មកើតឡើង ឬមធ្យោបាយដែលកម្មកើតឡើង ហៅថាទ្វារកម្ម។

**១. កាយទ្វារ(ទ្វារកាយ )**

ចលនារាងកាយពិសេសហៅថាកាយវិញ្ញត្តិ ជាទីដែលកាយ-កម្មកើតឡើង ឬមធ្យោបាយ ដែលកាយកម្មទាំងឡាយកើតឡើង ។

**២. វចីទ្វារ ( ទ្វារវាចា )**

ចលនាបង្កើតពាក្យសម្តីរបស់មាត់ហៅថា វចីវិញ្ញត្តិ ឬមធ្យោបាយដែលវចីកម្មទាំងឡាយកើតឡើង។

**៣. មនោទ្វារ ( ទ្វារចិត្ត )**

វាសំដៅទៅលើចិត្តទាំងអស់ជាទីដែលមនោកម្មកើតឡើង ឬមធ្យោបាយដែលមនោកម្មទាំងឡាយកើតឡើង។

**កម្មបីយ៉ាង ចែកទៅជាបទ្វារកម្ម**

**១. កាយកម្ម (អំពើដោយកាយ)**

វាជាទូទៅត្រូវបានធ្វើឡើងដោយចលនារាងកាយពិសេស  
ឬ កាយវិញ្ញត្តិ។

**២. វិចីកម្ម ( អំពើដោយវាចា )**

វាជាទូទៅត្រូវបានធ្វើឡើងដោយវិចីវិញ្ញត្តិ។

**៣. មនោកម្ម ( អំពើដោយចិត្ត )**

វាត្រូវបានធ្វើឡើងនៅក្នុងចិត្ត ឬដោយចិត្ត ហៅថា មនោទ្វារ  
តាមរយៈការគិត ការលបធ្វើអំពើអាក្រក់ទៅលើនរណាម្នាក់  
ការធ្វើសមាធិការវិនា ។ល។

**៦. អកុសលកម្មបថ ១០**

អកុសលកម្មបថ មានន័យថា ផ្លូវ ឬគន្លងនៃអំពើជា  
អកុសល។ អកុសលកម្មបថមាន ១០ គឺកាយកម្ម ៣ វិចីកម្ម ៤  
និងមនោកម្ម ៣ ។ គេស្គាល់កម្មបថនីមួយៗ ដោយចេតនាដែល  
ផ្ដើមការព្យាយាមធ្វើអំពើណាមួយ។

ចេតនាបែបហ្នឹងគឺជាអកុសលកម្ម ដោយមិនគិតថា វាធ្វើ  
អំពើចប់ ឬមិនចប់នោះទេ។ ប្រសិនបើ វាឈានដល់ការបញ្ចប់នៃ  
ការប្រព្រឹត្តអំពើ និងសម្រេចគោលបំណងរបស់វា អីចឹងវាក្លាយ  
ជាកម្មបថពេញលេញ។ កិច្ចនៃកម្មបថពេញលេញគឺថាកម្មដែល

បានបង្កើតមានអំណាចឧបត្ថម្ភបដិសន្ធិឱ្យបំពេញកិច្ច ពោលគឺ  
កិច្ចនៃជនកកម្ម។

**ក. អកុសលកាយកម្ម ៣**

- ១) បាណាតិបាត            ការសម្លាប់សត្វមានជីវិត,
- ២) អទិន្នាទាន            ការលួច ឬ យកទ្រព្យសម្បត្តិ  
   អ្នកដទៃ មិនស្របច្បាប់,
- ៣) ការមេសុ មិច្ឆាចារា   ការប្រព្រឹត្តខុសក្នុងកាម។

**ខ. អកុសលវចីកម្ម ៤**

- ៤) មុសាវាទ                ការនិយាយកុហក ឬពាក្យមិនពិត,
- ៥) បិសុណាវាចា        ការនិយាយបង្កូចបង្កាច់,
- ៦) ផុសវាចា                ការនិយាយពាក្យអាក្រក់,
- ៧) សម្មប្បលាប           ការនិយាយពាក្យពោយរាយ ឥត  
   ប្រយោជន៍

**គ. អកុសលមនោកម្ម ៣**

- ៨) អភិជ្ឈា                ការប្រាថ្នានិងការគួចចិត្តចង់បានទ្រព្យអ្នក  
   ដទៃ មកធ្វើជាទ្រព្យរបស់ខ្លួន,
- ៩) ព្យាបាទ                បំណងអាក្រក់ និងការចង់ឱ្យអ្នកដទៃដល់  
   នូវសេចក្តីវិនាស

១០) មិច្ឆាទិដ្ឋិ គំនិតយល់ខុស ហើយប្រកាន់ថាត្រូវ យល់  
ថា កម្ម និងផលរបស់កម្មមិនមាន។

**លក្ខខណ្ឌសម្រាប់បំពេញនូវកម្ម**

១.ការសម្លាប់សម្រេចទៅបានចាំបាច់ត្រូវមានអង្គ (លក្ខ-  
ខណ្ឌ) ៥ ខាងក្រោម៖

- (ក) សត្វមានជីវិត
- (ខ) សេចក្តីដឹងថាសត្វមានជីវិត
- (គ) គិតនឹងសម្លាប់
- (ឃ) ព្យាយាមនឹងសម្លាប់ និង
- (ង) សត្វស្លាប់ដោយព្យាយាមនោះ។

ទម្ងន់នៃអំពើអាក្រក់អាស្រ័យលើគុណធម៌ និងទំហំនៃសត្វ  
ដែលត្រូវសម្លាប់។ ការសម្លាប់បុគ្គលមានគុណធម៌(មានសីល)និង  
សត្វធំត្រូវបានចាត់ទុកថា អាក្រក់ជាងការសម្លាប់មនុស្សអាក្រក់ ឬ  
សត្វតូច។

ទោសនៃការសម្លាប់គឺ មានអាយុខ្លី មានជំងឺច្រើន មាន  
ទុក្ខព្រួយដោយសារការព្រាត់ប្រាស់ពីមនុស្សជាទីស្រឡាញ់ មាន  
សេចក្តីភ័យខ្លាចជារឿយៗ និងកើតក្នុងអបាយភូមិ។

២. ការលួចសម្រេចទៅបានចាំបាច់ត្រូវមានអង្គ៥៖

- (ក) ទ្រព្យដែលមានម្ចាស់គេហ្នឹងហែងរក្សា
- (ខ) សេចក្តីដឹងថា ទ្រព្យមានម្ចាស់គេហ្នឹងហែងរក្សា
- (គ) គិតនឹងលួច
- (ឃ) ព្យាយាមនឹងលួច និង
- (ង) លួចបានដោយព្យាយាមនោះ។

ទោសនៃការលួច ឬយកទ្រព្យសម្បត្តិអ្នកដទៃ មានភាពក្រីក្រ សេចក្តីទុក្ខលំបាក ការខកចិត្ត ការរស់នៅពឹងអាស្រ័យលើអ្នកដទៃ និងកើតក្នុងអបាយភូមិ។

ទម្ងន់នៃអំពើអាក្រក់អាស្រ័យលើទ្រព្យសម្បត្តិ ដែលបានលួច និងគុណធម៌នៃម្ចាស់ទ្រព្យ។ ប្រសិនបើបុគ្គលលួច ឬយកបច្ច័យដែលទាយកបូជាចំពោះព្រះពុទ្ធ ឬចំពោះព្រះពុទ្ធសាសនា អំពើអាក្រក់នេះគឺធ្ងន់ធ្ងរណាស់។

៣. ការប្រព្រឹត្តខុសក្នុងកាមសម្រេចទៅបានត្រូវមានអង្គ៤ ៖
- (ក) ស្រ្តី ឬបុរសដែលមិនគួរនឹងគប់រកគឺស្រ្តី ឬបុរសដែលយើងមិនបានរៀបការជាមួយ
  - (ខ) គិតនឹងសេពមេប៉ុនធម្ម
  - (គ) ព្យាយាមនឹងសេពមេប៉ុនធម្ម និង
  - (ឃ) ញ៉ាំងមគ្គនិងមគ្គឱ្យដល់គ្នា។

ទោសនៃការប្រព្រឹត្តខុសក្នុងកាមគឺ មានសត្រូវច្រើន គ្មានសេចក្តីចម្រើន គ្មានសេចក្តីសុខ រស់នៅជាមួយប្តី ឬប្រពន្ធដែលខ្លួនមិនពេញចិត្ត កើតជាមនុស្សខ្លើយ ឬកើតជាស្រ្តី និង កើតក្នុងអបាយភូមិ។

៤. ការនិយាយកុហកសម្រេចទៅបានត្រូវមានអង្គ៤៖

- (ក) រឿងមិនពិត
- (ខ) គិតនឹងពេលឱ្យខុស
- (គ) ព្យាយាមនឹងពេលឱ្យខុស និង
- (ឃ) ញាំងអ្នកដទៃឱ្យដឹងច្បាស់នូវសេចក្តីខុសនោះ។

ទោសនៃការនិយាយកុហកមាន សម្តីមិនច្បាស់ ធ្មេញមិនស្មើល្អ មាត់មានក្លិន ស្បែកស្អួត គ្មានភាពសមរម្យនៃកាយវិការ រាងកាយមានទ្រង់ទ្រាយមិនធម្មតា គ្មានការជឿទុកចិត្តលើ និង កើតក្នុងអបាយភូមិ។

៥. ការនិយាយបង្កូចបង្កាច់សម្រេចទៅបានចាំបាច់ត្រូវមានអង្គ៤៖

- (ក) អ្នកដទៃដែលមានរូប គឺខ្លួនគប្បីញុះញង់បំបែក
- (ខ) គិតនឹងញុះញង់បំបែក
- (គ) ព្យាយាមនឹងញុះញង់បំបែកអ្នកដទៃនោះ និង

(ឃ) ញ៉ាំងអ្នកនោះឱ្យដឹងច្បាស់ នូវដំណើរដែលខ្លួនញុះ-  
ញង់បំបែកនោះ។

ទោសនៃការនិយាយបង្ហូរបង្ហាច់គឺ ការបែកមិត្តដោយគ្មាន  
មូលហេតុគ្រប់គ្រាន់ និងកើតក្នុងអបាយភូមិ។

៦. ការនិយាយពាក្យអាក្រក់សម្រេចទៅបានត្រូវមានអង្គ  
៣៖

(ក) អ្នកដទៃដែលមានរូប គឺខ្លួនគប្បីជេរប្រទេច

(ខ) ចិត្តខឹងរន្ធត់ និង

(គ) បានជេរប្រទេចគេ។

ទោសនៃការនិយាយពាក្យអាក្រក់គឺ រូបរាងអាក្រក់  
សំឡេងមិនជាទីគាប់ចិត្ត មានសត្រូវច្រើន អ្នកដទៃស្អប់ ទោះ  
ស្លូតត្រង់ក៏ដោយ និងកើតក្នុងអបាយភូមិ។

៧. ការនិយាយពាក្យរាយរាយឥតប្រយោជន៍សម្រេចទៅ  
បាន ចាំបាច់ត្រូវមានអង្គ ២៖

(ក) ពាក្យឥតប្រយោជន៍ និង

(ខ) បានពេលពាក្យឥតប្រយោជន៍នោះ។

ទោសនៃការនិយាយពាក្យរាយរាយ មានអវិយវៈរាងកាយ  
មានខ្លោះ មានពាក្យសម្តីមិនគួរកាន់យក និងកើតក្នុងអបាយភូមិ។

៨. ការប្រាថ្នាចង់បានទ្រព្យអ្នកដទៃមកធ្វើជាទ្រព្យរបស់ខ្លួន សម្រេចទៅបានចាំបាច់ ត្រូវមានអង្គ៣ ៖

- (ក) ទ្រព្យរបស់អ្នកដទៃ
  - (ខ) គិតចង់បង្កោនទ្រព្យឱ្យបានមកជាទ្រព្យរបស់ខ្លួន និង
  - (គ) គ្រោងនឹងយកទ្រព្យនោះមកជាទ្រព្យរបស់ខ្លួន។
- ទោសនៃការប្រាថ្នាចង់បានទ្រព្យអ្នកដទៃ គឺការមិនសម្រេច បំណងរបស់ខ្លួន និងកើតក្នុងអបាយភូមិ។

៩. បំណងអាក្រក់ចង់ឱ្យអ្នកដទៃវិនាសសម្រេចទៅបានត្រូវ មានអង្គ ៣ ៖

- (ក) អ្នកដទៃក្រៅពីខ្លួន
- (ខ) គិតគុំកូនប្រុងនឹងឱ្យអ្នកនោះដល់នូវសេចក្តីវិនាស និង
- (គ) គ្រោងនឹងធ្វើឱ្យអ្នកនោះ ដល់នូវសេចក្តីវិនាស។

ទោសនៃបំណងអាក្រក់ចង់ឱ្យអ្នកដទៃវិនាស គឺ រូបរាង អាក្រក់ មានជំងឺច្រើនមុខ មានធម្មជាតិមិនឱ្យគេស្រឡាញ់រាប់អាន និងកើតក្នុងអបាយភូមិ។

១០. គំនិតយល់ខុសសម្រេចទៅបានចាំបាច់ត្រូវមានអង្គ ៣ ៖

- (ក) អវិជ្ជាមិនស្គាល់កម្ម និងផលរបស់កម្ម

(ខ) ចិត្តប្រែប្រួលដោយអាការៈខុសពីអ្វីដែលគេយល់ និង

(គ) ឃើញខុសយ៉ាងណា ក៏ប្រកាន់សេចក្តីខុសនោះថា  
ជាត្រូវវិញ។

ទោសនៃការយល់ខុសមានដូចជា ការប្រាថ្នាលាមក ខ្វះ  
បញ្ញា សេចក្តីវិន្ទាតមិនមុត មានជំងឺរ៉ាំរ៉ៃ មានគំនិតដែលគេគិះដៀល  
ការធ្វើអំពើអាក្រក់កាន់តែច្រើន និងកើតក្នុងអបាយភូមិ។

**៧. កុសលកម្មបថ ១០**

កុសលកម្មបថមាន ១០ គឺកាយកម្ម ៣ វចីកម្ម ៤ និង  
មនោកម្ម ៣។ គេស្គាល់កម្មបថនីមួយៗ ដោយចេតនាដែលផ្ដើម  
ការព្យាយាមធ្វើអំពើណាមួយ។ ចេតនាបែបហ្នឹងគឺជាកុសលកម្ម  
ដោយមិនគិតថាវាធ្វើអំពើចប់ ឬមិនចប់នោះទេ។ ប្រសិនបើវាឈាន  
ដល់ការបញ្ចប់នៃការប្រព្រឹត្តអំពើ និងសម្រេចគោលបំណងនៃការ  
ចៀសវាងមិនធ្វើអំពើអាក្រក់របស់វា អីចឹងវាក្លាយជាកម្មបថពេញ  
លេញ ពោលគឺជនកកម្ម ដែលមានអំណាចឱ្យមានបដិសន្ធិថ្មី។

**ក. កុសលកាយកម្ម ៣**

(១) បាណតិបាតវិធិ                    ការរៀបចំការសម្លាប់សត្វ  
មានជីវិត,

- (២) អទិន្នាទានវិរតិ      ការរៀនចាកការលួច ឬយក  
ទ្រព្យសម្បត្តិអ្នកដទៃ
- (៣) ការមេសុ មិច្ឆាចារវិរតិ      ការរៀនចាកការប្រព្រឹត្តខុស  
ក្នុងកាម ។

**ខ កុសលវិចីកម្ម ៤**

- ៤) មុសាវាទវិរតិ      ការរៀនចាកការនិយាយ  
កុហក,
- ៥) បិសុណាវាចាវិរតិ      ការរៀនចាកការនិយាយ  
បង្ខូចបង្កាច់,
- ៦) ផុសវាចាវិរតិ      ការរៀនចាកការនិយាយ  
ពាក្យអាក្រក់,
- ៧) សម្មប្បលាបវិរតិ      ការរៀនចាកការនិយាយ  
ពាក្យងាយរាយ ឥតប្រយោជន៍។

**គ. កុសលមនោកម្ម ៣**

- ៨) អនភិជ្ឈា      ការមិនប្រាថ្នាចង់បានទ្រព្យអ្នកដទៃ
- ៩) អព្យាបាទ      បំណងល្អ និងការមិនចង់ឲ្យអ្នកដទៃ  
ដល់នូវសេចក្តីវិនាស,

១០) សម្មាទិដ្ឋិ គំនិតយល់ត្រូវ ជឿកម្ម និងផល  
របស់កម្ម។

គួរកត់ចំណាំថា អកុសលកម្មបថ ១០ ក៏ហៅថា “ទុច្ចរិត ១០” មានន័យថា “ដំណើរប្រព្រឹត្តិអាក្រក់ ១០ យ៉ាង” រីឯកុសល កម្មបថ ១០ ក៏ហៅថា “សុចរិត ១០” មានន័យថា “ការប្រព្រឹត្តល្អ ១០ យ៉ាង”។

វាសំខាន់ណាស់ក្នុងការដឹងអ្វីមួយអាក្រក់ ឬអកុសល និង អ្វីមួយល្អ ឬកុសល តាមទស្សនៈកម្មនិងផលរបស់កម្ម។ អកុសល- កម្ម ត្រូវធ្វើឡើងដោយអកុសលចិត្ត ដែលបង្កើតឱ្យមានអកុសល- កម្ម រាប់កោដិកើតឡើង និងឱ្យផលជាអកុសលរាប់កោដិផងដែរ។ ម្យ៉ាងទៀត កុសលកម្មត្រូវធ្វើឡើងដោយកុសលចិត្ត ដែលបង្កើត ឱ្យមានកុសលកម្មរាប់កោដិ និងឱ្យផលជាកុសល រាប់កោដិផង ដែរ។

ហេតុដូច្នោះ បុគ្គលគប្បីមានឆន្ទៈ និងឧស្សាហ៍ចៀសវាង អកុសលកម្ម ១០ និងដោយហេតុនោះ គប្បីបំពេញកុសលកម្មក្នុង ពេលជាមួយគ្នាដែរ។ ក្រៅពីធ្វើដូច្នោះ បុគ្គលគប្បីធ្វើចិត្តឱ្យបរិសុទ្ធ ផងដែរ ដោយការសង្កត់អកុសលមូលមិនឱ្យកើតឡើង។ ធ្វើដូច្នោះ គេអាចរស់នៅស្របទៅតាមការប្រៀនប្រដៅរបស់ព្រះសម្មាសម្ពុទ្ធ





នៅក្នុងគម្ពីរមិលិន្ទបញ្ញា ស្តេចមិលិន្ទ បានទូលសួរព្រះ  
អរហន្តនាគសេនថា “បពិត្រព្រះគុណម្ចាស់ដ៏ចម្រើន លោកមាន  
ថេរីកាអំពីកុសលកម្ម និងអកុសលកម្ម។ តើកម្មទាំងនេះតាំង  
នៅទីណា?”

“បពិត្រមហារាជ កុសលកម្មក្តី អកុសលកម្មក្តីតាំងនៅក្នុង  
ក្រវែលចិត្ត និងកាយ។ គេមិនអាចបង្ហាញថា កម្មទាំងនេះតាំងនៅ  
ត្រង់នេះ ឬតាំងនៅត្រង់នោះបានទេ។ ប៉ុន្តែ គេអាចឧបមាបាន។”

“សូមព្រះគុណម្ចាស់ ឧបមាមកមើល។”

“សូមថ្វាយព្រះពរ នៅពេលដើមស្វាយកើតចេញពីគ្រាប់  
ស្វាយ ពន្ធផ្តល់ផ្កាផ្លែត្រូវបានបញ្ជូនពីគ្រាប់ទៅដើមស្វាយតូច។  
ពន្ធនៅក្នុងដើមស្វាយរហូតដល់ដើមស្វាយធំ។ ប៉ុន្តែពន្ធនោះមើល  
មិនឃើញ បង្ហាញមិនបានទេ។ ប៉ុន្តែ នៅពេលដើមស្វាយចេញ  
ផ្លែ យើងអាចនិយាយបានថា ពន្ធផ្តល់ផ្កាផ្លែមាននៅក្នុងដើម  
ស្វាយ។ ដូចគ្នានេះដែរ កម្មក៏មើលមិនឃើញ និងមិនអាចបង្ហាញ  
ផងដែរ យើងអាចមើលឃើញភពផ្សេងៗដែលកើតពីកម្ម។ ដូច្នេះ  
យើងអាចនិយាយថា កម្មតាំងនៅក្នុងក្រវែលចិត្ត និងកាយ។”

“បពិត្រព្រះគុណម្ចាស់ លោកម្ចាស់ឆ្លើយសមគួរហើយ។”

សំណួរដែលស្តេចមិលិន្ទបានសួរ ក៏បានកើតឡើងម្តងទៀត នៅក្នុងសតវត្សទី ២០។ បណ្ឌិត ប. រ. អ៊ែមបេដកា (Dr.B.R.A mbe dkar) ជាអ្នកជំនាញវិទ្យាសាស្ត្រនៃប្រទេសឥណ្ឌា នៅពេលនោះ បានសួរសំណួរដូចគ្នាទៅព្រះថេរៈ អរិយធម្ម (បរិញ្ញាបត្រ) គង់ នៅពុទ្ធវិហារ ទីក្រុងប៉មប៉េរី។ ព្រះថេរៈ អរិយធម្ម ជាព្រះសង្ឃមាន ប្រាជ្ញាឈ្លាសវៃ ជាសិស្សគណរបស់ព្រះមហាថេរៈឧត្តម នៃតំបន់ តោងវិនដី ប្រទេសភូមា។

បណ្ឌិត អ៊ែមបេដកា ជាមេដឹកនាំប្រជាជនឥណ្ឌារវ័ណ្ណៈ ទាប (ចណ្ណាល)។ ប្រជាជនប្រហែល ២០ លាននាក់ នៃក្រុម ប្រជាជនរវ័ណ្ណៈទាបបានក្លាយជាពុទ្ធសាសនិកជន ពីព្រោះនៅក្នុង ព្រះពុទ្ធសាសនា គ្មានការប្រកាន់រវ័ណ្ណៈ រួមទាំងកម្ម និងផលរបស់ កម្ម។ ដូច្នេះ បណ្ឌិត អ៊ែម បេដ កា បានសួរសំណួរខាងក្រោម ទៅព្រះថេរៈ អរិយធម្ម។

“ព្រះគុណម្ចាស់ មានទ្រឹស្តីកម្ម និងផលរបស់កម្ម នៅក្នុង ព្រះពុទ្ធសាសនា។ តើកម្មនេះតាំងនៅទីណា?”

“អាត្មាកាតសូមឆ្លើយសំណួររបស់លោក ដោយសួរលោក នូវសំណួរខ្លះៗ។ តើលោក បានទទួលសញ្ញាបត្រប៉ុន្មាន?”

“បរិញ្ញាបត្រ អនុបណ្ឌិត បណ្ឌិតទស្សនវិជ្ជា បណ្ឌិតវិទ្យា-

សាស្ត្រ និងបណ្ឌិតច្បាប់ រួមគ្នាមានប្រាំសញ្ញាបត្រ ព្រះគុណម្ចាស់។”

“តើលោករៀនរយៈពេលប៉ុន្មាន ដើម្បីបានសញ្ញាបត្រទាំងនេះ?”

“សាមសិបឆ្នាំ ព្រះគុណម្ចាស់។”

“តើចំណេះដឹងនៃសញ្ញាបត្រទាំងនេះមាននៅក្នុងខ្លួនលោកទេ?”

“ព្រះករុណា មាន។”

“ ដូច្នោះ សូមបង្ហាញចំណេះវិជ្ជាផ្នែកបណ្ឌិតវិទ្យាសាស្ត្រ ដល់អាត្មាភាព មកមើល។”

“ ខ្ញុំព្រះករុណាមិនអាចបង្ហាញចំណេះដឹង នៅក្នុងខ្លួនខ្ញុំ ព្រះករុណាដល់ព្រះគុណម្ចាស់បានទេ។ ប៉ុន្តែ ខ្ញុំព្រះករុណាអាច បង្ហាញព្រះគុណម្ចាស់ នូវសញ្ញាបត្របណ្ឌិតវិទ្យាសាស្ត្រ ដែលខ្ញុំ ព្រះករុណាបានទទួល។” “ពិតមែនហើយ សញ្ញាបត្រគឺគ្រាន់តែ ជាតួអក្សរ ដែលគេបោះពុម្ពនៅលើក្រដាស ប៉ុណ្ណោះ។ តើចំណេះ វិជ្ជារបស់លោកមាននៅក្នុងខ្លួនលោក ឬនៅលើក្រដាស?”

“វាមាននៅក្នុងខ្លួនខ្ញុំព្រះករុណា ព្រះគុណម្ចាស់។”

“តើវាតាំងនៅទីណា នៅក្នុងមាត់របស់លោក ឬនៅក្នុងទ្រូង ឬនៅក្នុងបេះដូងរបស់លោក?”

“ខ្ញុំព្រះករុណាមិនអាចនិយាយថា វាតាំងនៅទីណាមួយ បានទេ។ ប្រសិនបើ ព្រះគុណម្ចាស់សួរសំណួរអំពីមុខវិជ្ជានេះ ខ្ញុំ ព្រះករុណាអាចឆ្លើយសំណួរបាន។ ហើយខ្ញុំព្រះករុណាក៏អាចប្រើ ប្រាស់ចំណេះដឹងនេះ នៅក្នុងការងារប្រចាំថ្ងៃរបស់ខ្ញុំព្រះករុណា ផងដែរ។”

“លោកនិយាយត្រូវហើយ។ អាត្មាកាតជឿថា ចំណេះដឹង ទាំងឡាយនៃសញ្ញាបត្រ ដែលលោកទទួលបាន ពិតជានៅក្នុង ខ្លួនលោក។ តែលោកមិនអាចបង្ហាញអាត្មាកាតបាន។ ដូចគ្នាដែរ កម្ម តាំងនៅក្នុងក្រសែចិត្តរបស់យើង ប៉ុន្តែយើងមិនអាចបង្ហាញ ដល់មនុស្សបាន។ ដោយការពិចារណាទៅលើផលផ្សេងៗ ដែល កើតពីកម្ម យើងត្រូវជឿថា កម្មមាននៅក្នុងខ្លួនយើង។

“ព្រះគុណម្ចាស់បានឆ្លើយសមគួរហើយ ខ្ញុំព្រះករុណាសូម សួរសំណួរមួយផ្សេងទៀត។”

**១០. តើកម្មត្រូវតែទុកឱ្យ ខ្ញុំកើតឡើងដោយរបៀបណា?**

“នៅពេលមនុស្សស្លាប់ តើកម្មបង្កើតកតថ្មីតាមរបៀបណា? សាសនាហិណ្ឌូពន្យល់ពីការចាប់ជាតិថ្មីសាមញ្ញបំផុត។ ព្រលឹង

ជំដែលគេហៅថា ជីវអត្តៈ មានចេញពីរាងកាយនេះ នៅពេលរាង  
កាយនេះស្លាប់ ហើយចូលទៅក្នុងរាងកាយថ្មីមួយ ដោយបង្កើត  
ភពថ្មី។ ឧបមាដូច បក្សីនៅលើដើមឈើមួយ និងហើរទៅកាន់ដើម  
ឈើមួយផ្សេងទៀត នៅពេលដើមឈើទីមួយត្រូវគេកាប់ ហើយ  
តាំងនៅលើដើមឈើទីពីរ។”

“ចម្រើនពរលោករដ្ឋមន្ត្រី ព្រះសម្មាសម្ពុទ្ធទ្រង់បានឈ្វេង  
យល់យ៉ាងច្បាស់ ដោយទិព្វចក្ខុ និងញាណរបស់ព្រះអង្គថា គ្មាន  
ព្រលឹង ឬ អត្តៈ ឬជីវអត្តៈ អមតៈអចិន្ត្រៃយ៍ កើតមានពិតនោះទេ។  
ទ្រឹស្តីស្តីពីកម្ម ដែលមើលមិនឃើញតាក់តែងភពថ្មី ឱ្យកើតឡើង  
មានសភាពជ្រៅ និងល្អិតសុខុមខ្លាំងណាស់។ គេមិនអាចពន្យល់  
សាមញ្ញដូច បក្សីហើរពីដើមឈើមួយទៅដើមឈើមួយទៀតបាន  
ទេ។ ប្រសិនបើ លោកចង់ដឹងសូមលោកឱ្យកម្មករបស់លោក  
យកកញ្ចក់មួយផ្ទាំងមក។”

“ឥឡូវនេះ កញ្ចក់មួយផ្ទាំងនៅទីនេះហើយ ព្រះគុណម្ចាស់។”

“សូមលោកឈរនៅពីមុខកញ្ចក់។ ឥឡូវនេះ នៅពេល  
លោកឈរនៅពីមុខកញ្ចក់ភ្លាម បុរសម្នាក់ ក៏បានលេចមុខនៅ  
ក្នុងកញ្ចក់ផងដែរ។ តើបុរសនៅក្នុងកញ្ចក់ជាលោក ឬមនុស្ស  
ម្នាក់ផ្សេងទៀត?”

“វាមិនអាចជាមនុស្សម្នាក់ផ្សេងទៀតទេ។ គឺត្រូវតែជាខ្ញុំ  
ព្រះករុណា ”។

“ប៉ុន្តែលោក និងបុរសនៅក្នុងកញ្ចក់កំពុងបែរមុខជាក់គ្នា។  
ប្រសិនបើ លោកជាមនុស្សតែមួយ ហេតុអ្វីបានជាលោកបែរមុខ  
បញ្ជាសគ្នា?”

“ខ្ញុំព្រះករុណា សូមកែខែចម្លើយរបស់ខ្ញុំព្រះករុណាឱ្យល្អ  
ឡើង។ បុរសនៅក្នុងកញ្ចក់មិនមែនជាខ្ញុំព្រះករុណាទេ តែជារូប  
ភាពរបស់ខ្ញុំព្រះករុណា ”។

“ពិតមែនហើយ តើលោកមានរូបថតទេ? តើរូបថតគឺជា  
រូបភាពរបស់លោកផងដែរឬ?”

“ករុណា ព្រះគុណម្ចាស់។”

“ជាករូបថតនៅពីមុខកញ្ចក់។ ឥឡូវសូមលើកដៃរបស់លោក  
ឡើង។ សូមដាក់ដៃរបស់លោកចុះ។ សូមអង្គុយចុះ។ សូមក្រោក  
ឡើង។ ឥឡូវបុរសនៅក្នុងកញ្ចក់បានធ្វើសកម្មភាព ដូចបេះបិទ  
ដូចលោកបានធ្វើ ប៉ុន្តែ រូបភាពនៅក្នុងរូបថត មិនបានធ្វើអ្វី  
សោះ។ តើលោកនៅតែចង់ឆ្លើយបដិសេធថា បុរសនៅក្នុងកញ្ចក់  
មិនមែនជាលោកទៀតឬ? តើអាត្មាភាពគួរសួរអ្នកដទៃឬទេ?”

“ព្រះគុណម្ចាស់មិនចាំបាច់សួរអ្នកដទៃទេ។ បុរសនៅក្នុង កញ្ចក់គឺជាខ្ញុំព្រះករុណា។”

“បើអីចឹង បំបែកកញ្ចក់ដោយញញួរ។”

កម្មកររបស់បណ្ឌិត អើមបេដកាវបានបំបែកកញ្ចក់។

“ឥឡូវនៅពេល កញ្ចក់បានបែកភ្លាម បុរសនៅក្នុងកញ្ចក់ ក៏បានបាត់ដែរ។ ប្រសិនបើ លោក និងបុរសនៅក្នុងកញ្ចក់ជា មនុស្សតែមួយ ហេតុអ្វីបានជាលោកមិនបាត់ទៅដែរ? តើលោក ចង់និយាយថា បុរសនៅ ក្នុងកញ្ចក់មិនមែនជាលោកទេ?”

“ខ្ញុំព្រះករុណាមិនដឹងជាឆ្លើយយ៉ាងម៉េចទេ។ សូមព្រះគុណ ម្ចាស់ ឆ្លើយនឹងសំណួរនេះចុះ។”

“អីចឹង យើងគប្បីនិយាយថា បុរសនៅក្នុងកញ្ចក់ជាលោក ក៏មិនមែន មិនមែនលោកក៏មិនមែន។ គ្មានអ្វីត្រូវបានបញ្ជូនពី លោកទៅបុរសនៅក្នុងកញ្ចក់។ ដូច្នោះ យើងមិនអាចនិយាយថា បុរសនៅក្នុងកញ្ចក់ជាលោកបានទេ។ ប៉ុន្តែ បើគ្មានលោកទេ បុរស ក៏មិនអាចមាននៅក្នុងកញ្ចក់បានដែរ។ ដោយសារលោក បុរស ដូចគ្នាបេះបិទនឹងលោក មាននៅក្នុងកញ្ចក់។ ដោយសារបុរស ទាក់ទងនឹងលោកដោយហេតុ និងផល យើងក៏មិនអាចនិយាយ ថា បុរសមិនមែនជាលោកបានផងដែរ។”

“ដូចគ្នាដែរ នៅពេលមនុស្សម្នាក់ស្លាប់ កម្មមួយក្នុងចំណោម កម្មទាំងឡាយរបស់គាត់ តាក់តែងភពថ្មី គ្មាននាម និងរូបណា មួយត្រូវបានបញ្ជូនទៅភពថ្មី។ នាម និង រូប ទាំងអស់នៅក្នុងភព មុនរលត់ និង រលាយអស់នៅក្នុងភពមុននោះ។ ប៉ុន្តែ កម្មនៅក្នុង ភពមុនជាបច្ច័យតាក់តែងភពថ្មី ឱ្យកើតឡើង ដោយទំនាក់ទំនង ហេតុ និងផល ដែលព្រះពុទ្ធ ទ្រង់បានសម្តែងនៅក្នុង **បដិច្ចសមុ- ប្បាទ។**”

“ដើម្បីពន្យល់ ឱ្យងាយយល់ អាត្មាកាតសូមលើកយក អកុសលកម្ម មានឱកាសបង្កើតភពថ្មី។ ដូច្នោះ កម្មនោះបង្កើត វិបាកចិត្តរបស់វា សម្បយុត្តជាមួយចេតសិក និងកម្មជួររូបនៅក្នុង ភពថ្មី។ កម្មនោះក៏បន្តបង្កើតវិបាកទាំងនេះ ជរាបរាមានកម្លាំង កម្ម រក្សាភពថ្មីឱ្យតាំងនៅ។ វិបាកចិត្តទីមួយនៅក្នុងភពថ្មីហៅថា “**បដិសន្ធិចិត្ត**”។ វិបាកចិត្ត ដែលកើតបន្តបន្ទាប់ហៅថា **ភវ្ត្តចិត្ត** ដែលរក្សាភពថ្មីឱ្យតាំងនៅ។ វិបាកចិត្ត ចុងក្រោយហៅថា **ចុតិចិត្ត** ពីព្រោះភពថ្មីបញ្ចប់នៅពេលចិត្តនេះបានរលត់។”

“អកុសលកម្មបង្កើតអកុសលវិបាកចិត្ត សម្បយុត្តចេតសិក និងកម្មជួររូប ដែលបង្កបង្កើតភពថ្មីនៅក្នុងអបាយភូមិ។ បើ កាមា- វចរកុសលកម្ម មានឱកាសឱ្យផលនៅពេលស្លាប់ វានឹងបង្កើត

កុសលវិបាកចិត្តសម្បយុត្តចេតសិក និងកម្មជួររូប ដែលបង្កបង្កើត ភពថ្មីនៅក្នុងឋានមនុស្ស ឬទេវតា។ បើ រូបាវចរកុសលចិត្តមាន ឱកាសឱ្យផល នឹងទៅកើតក្នុងរូបព្រហ្ម។”

“ដូច្នោះ ព្រះពុទ្ធសាសនាបានពណ៌នាលម្អិត ស្តីអំពីបដិសន្ធិ ផ្សេងៗ ដែលបង្កើតឡើងដោយកម្មផ្សេងៗ។ ព្រលឹងអមតៈ អចិន្ត្រៃយ៍ មិនមានតួនាទីក្នុងការចាប់បដិសន្ធិពីភពមួយទៅភព មួយទៀតទេ។”

“ហេតុដូច្នោះ ដោយសារគ្មាន នាម និង រូប ត្រូវបានបញ្ជូន ពីភពចាស់ទៅភពថ្មី យើងមិនអាចនិយាយថា មនុស្សកើតថ្មីគឺជា មនុស្សចាស់នោះទេ។ ទោះបីយ៉ាងណាក៏ដោយ ដោយសារការ ប្រព្រឹត្តទៅនៃនាម និងរូប ក្នុងភពចាស់ហូរចេញទៅភពថ្មី យើង ក៏មិនអាចនិយាយថា មនុស្សថ្មីមិនមែនជាមនុស្សចាស់បានដែរ។”

“សូម្បីនៅក្នុងភពបច្ចុប្បន្នកម្ម ដែលបានឱ្យបដិសន្ធិទៅ ភពនេះ បន្តបង្កើតវិបាកចិត្តរបស់វា សម្បយុត្តចេតសិក និង កម្មជួររូប មួយហើយមួយទៀត។ ដូច្នោះ នាម និងរូបចាស់ កំពុង រលាយបាត់ ហើយ នាម និង រូបថ្មីកំពុងបង្កើតឡើង។ តាមរយៈ នាម និងរូប កំពុងផ្លាស់ប្តូរ គ្រប់ពេល យើងចាត់ទុកភពទាំងមូល

ថាជាបុគ្គលតែមួយពីព្រោះ នាម និង រូប ត្រូវបានភ្ជាប់គ្នានៅក្នុង ច្រវាក់បន្តគ្នា។”

“ដោយសារក្រសែនាម និងក្រសែរូប ហូររបន្តពីភពចាស់ ទៅភពថ្មី យើងគប្បីចាត់ទុកបុគ្គលថ្មីថាជាបុគ្គលចាស់ ដោយ សម្មតិសច្ចៈ។ តើវាច្បាស់ហើយឬនៅលោក?”

“វាច្បាស់ណាស់ និងមានហេតុផលណាស់។ សូមអរព្រះ គុណ ព្រះគុណម្ចាស់ច្រើនណាស់។”

ប្រជាជនឥណ្ឌារវ័ណ្ណៈទាបជាង ២០ លាននាក់ ដែលដឹក នាំដោយបណ្ឌិត ប. រ. អែម បេដកាវ (Dr.B.R. Ambedkar) បានក្លាយជាពុទ្ធសាសនិកជន។ វាជាប្រការគួរឱ្យរីករាយណាស់ ដែលបានឮព័ត៌មាន ល្អនេះ។



## តើកម្មវិធីផលិតផលប្រើប្រាស់បែបណា?

### ១. ឧទាហរណ៍នៃការសម្របសម្រួលប្រើប្រាស់កម្មវិធីផលិតផល

ជាធម្មតា មនុស្សយើងច្រើនមានទម្លាប់សម្លឹងមើលកម្មវិធីផលិតផលក្លាមៗ។ ប្រសិនបើ ឱ្យផលិតផលក្លាមៗពួកគេចូលចិត្តធ្វើវា ទោះបីវាជាអំពើអកុសលក៏ដោយ។ ប្រសិនបើ គ្មានផលិតផលទេ ពួកគេមិនចូលចិត្តធ្វើទេ ទោះបីវាជាអំពើកុសលក៏ដោយ។

ការពិតជាក់ស្តែង នេះគ្រាន់តែជាការប្រមើលតាមបែបគិតខ្លី និងអាត្មានិយមតែប៉ុណ្ណោះ ។ តាមការប្រមើលបែបនេះ ប្រសិនបើមនុស្សធ្វើតែអំពើអកុសល មិនធ្វើអំពើកុសលទេ គេនឹងគ្មានអ្វីសោះ រួមចំណែកសម្រាប់សុខុមាលភាពមនុស្សជាតិ ក៏ដូចជាសុខុមាលភាពខ្លួនឯង ក្នុងរយៈពេលយូរអង្វែង។ គេថែមទាំងអាចធ្វើឱ្យកាំចិត្តដល់សហគមន៍ ដែលមានសេចក្តីសុខ និងសន្តិភាព ព្រមទាំងសន្តិភាពពិភពលោក។

ដូចព្រះពុទ្ធច្រង់បានឱ្យឱវាទដល់ព្រះរាហុល ជាឱវាសរបស់  
ព្រះអង្គ នៅក្នុង អម្ពលដ្ឋិករាហុលវាទសូត្រ លុះត្រាណា  
យើងមានសេចក្តីប្រុងប្រយ័ត្នធ្វើអំពើមិនមានទោស មិនមានផល  
ជាទុក្ខ គឺយើងអាចរួមចំណែកអ្វីមួយដើម្បីសុខុមាលភាពរបស់  
សហគមន៍ ក៏ដូចជាសុខុមាលភាពរបស់យើងផងដែរ។ ដោយ  
ការធ្វើរបៀបនេះ យើងក៏អាចផ្តល់ការគាំទ្រដល់ការខំប្រឹងខ្លះ  
ខ្លះដ៏ប្រសើរ ដើម្បីស្ថាបនាពិភពលោកប្រកបដោយសេចក្តីសុខ  
និងសន្តិភាព។

“ម្ចាស់រាហុល កញ្ចក់មានប្រយោជន៍ដូចម្តេច?”

“បពិត្រព្រះអង្គដ៏ចម្រើន កញ្ចក់មានប្រយោជន៍ខាងការឆ្លុះ  
មើលមុខ។”

“យ៉ាងនោះមែនហើយ ដោយការឆ្លុះមើលកញ្ចក់ បុគ្គលអាច  
មើលឃើញថា តើមានគុណវិបត្តិអ្វីឬអត់នៅលើមុខរបស់ខ្លួន។ ដូច  
គ្នានេះដែរ ម្ចាស់រាហុល បើអ្នកចង់ធ្វើអំពើណាមួយ ដោយកាយ  
ដោយវាចា ឬដោយចិត្ត អ្នកត្រូវពិចារណាកាយកម្ម វចីកម្ម  
ឬមនោកម្មនោះសិនថា “តើកាយកម្ម វចីកម្ម ឬមនោកម្មរបស់អាត្មា  
អញនេះឯង ប្រព្រឹត្តទៅដើម្បីបៀតបៀនខ្លួនផង ប្រព្រឹត្តទៅដើម្បី  
បៀតបៀនអ្នកដទៃផងឬហ្ន៎។ បើប្រព្រឹត្តទៅដើម្បីបៀតបៀន

ដល់បុគ្គលទាំងពីរចំណែក គឺខ្លួនឯង និងអ្នកដទៃផង កាយកម្ម វចីកម្ម ឬមនោកម្មនេះជាកុសល ចម្រើនតែខាងសេចក្តីទុក្ខ មានផលជាទុក្ខ អ្នកមិនត្រូវធ្វើអំពើ ដោយកាយ ដោយវាចា ឬដោយចិត្ត ដែលមានទំនងយ៉ាងនេះដោយដាច់ខាត។”

“ប្រសិនបើ កាយកម្ម វចីកម្ម ឬ មនោកម្មម នោះ មិន ប្រព្រឹត្តទៅដើម្បីបៀតបៀនបុគ្គលទាំងពីរចំណែក គឺខ្លួនឯង និង អ្នកដទៃផង កាយកម្ម វចីកម្ម ឬមនោកម្មនេះជាកុសល ចម្រើនតែខាងសេចក្តីសុខ មានផលជាសុខ។ ម្ចាស់រាហុល អ្នកត្រូវធ្វើអំពើ ដោយកាយ ដោយវាចា ឬដោយចិត្ត ដែលមានទំនងយ៉ាងនេះចុះ។ ម្ចាស់រាហុល ប្រសិនបើ អ្នកកំពុងធ្វើ ឬបានធ្វើអំពើ ដោយកាយ ដោយវាចា ឬដោយចិត្ត អ្នកត្រូវពិចារណាកាយកម្ម វចីកម្ម ឬមនោកម្មនោះ ដោយទំនងដូចគ្នា។ ប្រសិនបើវាប្រព្រឹត្ត ទៅដើម្បីបៀតបៀននឹងធ្វើឱ្យបុគ្គលណាមួយមានទុក្ខ វាជា អំពើមានទោស និងជាកុសល ចម្រើនតែខាងសេចក្តីទុក្ខ មានផលជាទុក្ខ។ អ្នកត្រូវឈប់ធ្វើវា និងមិនធ្វើវាម្តងទៀតទេ។ ប្រសិនបើ វាមិនប្រព្រឹត្តទៅដើម្បីបៀតបៀនណាមួយទេ វាជា អំពើកុសល ចម្រើនតែខាងសេចក្តីសុខ មានផលជាសុខ

ម្ចាស់រាហុល អ្នកត្រូវធ្វើអំពើមានទំនងយ៉ាងនេះឱ្យរឿយៗទៅ ចុះ”។

នេះគឺជាឱវាទត្រឹមត្រូវ និងល្អប្រសើរណាស់។ បើមនុស្ស គ្រប់រូបគោរពធ្វើតាមឱវាទនេះ មនុស្សលោកទាំងអស់អាចរស់ នៅយ៉ាងរីករាយជាមួយគ្នា ហើយសន្តិភាពពិភពលោកនឹងត្រូវ បង្កើតឡើងភ្លាមៗ។

**២. លទ្ធផល ២ យ៉ាង នៅក្នុងអំពើទាំងអស់**

អំពើជាអកុសល ចម្រើនតែសេចក្តីទុក្ខ មានផលជាទុក្ខ គឺទុក្ខវិភាទ ១០ មានអកុសលកាយកម្ម ៣ គឺការសម្លាប់សត្វ១ លួចទ្រព្យគេ១ ការប្រព្រឹត្តខុសក្នុងកាម១។ អកុសលវចីកម្ម ៤ គឺការនិយាយកុហក ១ ការនិយាយបង្ខូចបង្កាច់១ ការនិយាយ ពាក្យអាក្រក់១ ការនិយាយពាក្យរោយរាយឥតប្រយោជន៍១។ អកុសលមនោកម្ម ៣ គឺគម្រោងការចង់បានទ្រព្យអ្នកដទៃ១ គម្រោងការចង់ឱ្យអ្នកដទៃដល់នូវសេចក្តីវិនាសអាយុជីវិត និង ទ្រព្យសម្បត្តិ១ គំនិតយល់ខុស ហើយប្រកាន់ថាត្រូវបដិសេធ កម្ម និងផលរបស់កម្ម ១ ។

អំពើជាអកុសលទាំងនេះ ប្រព្រឹត្តធ្វើឡើងដោយអកុសល- ចិត្ត ហើយអកុសលចិត្តច្រើនកោដិកើតរលត់ ក្នុងពេលធ្វើ

អកុសលកម្ម។ ចេតនាដែលសម្បយុត្តជាមួយអកុសលចិត្តទាំងនេះ ហៅថា អកុសលសហជាតកម្ម។ ដោយសារកម្មទាំងឡាយនេះអកុសលកម្មត្រូវបានធ្វើហើយអកុសលកម្មនេះឱ្យផលអាក្រក់។

ម្យ៉ាងទៀត នៅពេលអកុសលចិត្តខាងលើ និងសម្បយុត្ត-ចេតនារលត់។ ចេតនាបានបន្សល់ទុកនូវថាមពលកម្មរបស់វានៅក្នុងក្រសែចិត្ត។ ថាមពលកម្មទាំងនេះឈ្មោះថា អកុសលនានក្ខណិកកម្ម។ ថាមពលកម្មទាំងនេះត្រូវបានបញ្ជូនពីចិត្តមួយទៅចិត្តមួយទៀត ហើយថាមពលកម្មទាំងនេះនឹងនៅក្នុងករវង្គចិត្តអស់មួយជីវិត។ ជាងនេះទៅទៀត នៅពេលស្លាប់ ថាមពលកម្មទាំងនេះត្រូវបានបញ្ជូនទៅក្នុងក្រសែចិត្តនៃភពថ្មីនោះ។ ដូច្នោះថាមពលទាំងនេះ នឹងត្រូវបញ្ជូននៅក្នុងករវង្គចិត្ត ពីជាតិមួយទៅជាតិមួយទៀត ដោយឱ្យផលរបស់វានៅពេលណាដែលវាមានឱកាស។

ហេតុដូច្នោះ នៅពេលបុគ្គលធ្វើនូវអំពើជាអកុសលណាមួយ បុគ្គលនឹងទទួលបាននូវផល ២ យ៉ាង គឺផលជាអកុសលនៃអកុសលសហជាតកម្ម និងផលធ្ងន់ធ្ងរនៃអកុសលនានក្ខណិកកម្ម ។

អំពើជាកុសល ចម្រើនតែខាងសេចក្តីសុខ មានផលជា

សុខគឺសុចរិត១០។ យើងអាចធ្វើអំពើជាកុសលទាំងនេះ ដោយ ចៀសវាងអំពើជាអកុសល ឬទុច្ចរិត ១០។

ជាតួយ៉ាង ប្រសិនបើចៀសវាងការសម្លាប់មូស ដែលខាំ យើង ហើយទុកវាទៅដោយបំណងល្អទុកវាឱ្យរស់យ៉ាងសប្បាយ រីករាយ សោភណកុសលចិត្តរាប់កោដិកើតឡើង កំឡុងពេល នេះ។ ចេតនា ដែលសម្បយុត្តជាមួយកុសលចិត្តទាំងនេះ ឈ្មោះថា កុសលសហជាតកម្ម ។ ដោយសារកម្មទាំងនេះ អំពើ ជាកុសល ដែលបានទុកឱ្យមូសទៅកាន់ទីសុវត្ថិភាព ត្រូវបាន បំពេញ ហើយអំពើជាកុសលនេះនឹងឱ្យផលជាកុសល ដូចជា ការទុកឱ្យមូសរស់នៅយ៉ាងរីករាយ ជាមួយអ្នកជាទីស្រឡាញ់ របស់វា។

ម្យ៉ាងទៀត នៅពេលកុសលចិត្តខាងលើ និងសម្បយុត្តចេ- តនាលេត់ ចេតនាបានបន្សល់ទុកនូវថាមពលកម្មរបស់វា នៅក្នុង ក្រវែសចិត្ត។ ថាមពលកម្មទាំងនេះឈ្មោះថា កុសលនានក្ខណិក- កម្ម ។ ថាមពលកម្មទាំងនេះត្រូវបានបញ្ជូន នៅក្នុងក្រវែសចិត្តនៃ ជាតិនេះ ក៏ដូចជានៅក្នុងក្រវែសចិត្តនៃជាតិបន្តបន្ទាប់ទៀតដែរ ដោយឱ្យផលជាកុសលនៅពេលណាដែលវាមានឱកាស។

ផលនៃសហជាតកម្មភ្លាមៗ គឺឃើញជាក់ស្តែងនៅក្នុង បច្ចុប្បន្នជាតិ។ ជាឧទាហរណ៍ ប្រសិនបើ បុរសម្នាក់បានសម្លាប់

មនុស្សម្នាក់ មនុស្សនោះត្រូវស្លាប់យ៉ាងលំបាកវេទនា រួមជាមួយ សេចក្តីភ័យខ្លាច ហើយប្រពន្ធ និងគ្រួសារនឹងភិតភ័យស្រឡាំង កាំង ដោយសេចក្តីទុក្ខ និងសេចក្តីសោកដ៏ធំធេង។ ពួកគេនឹង ត្រូវរស់នៅក្នុងភាពក្រីក្រអស់មួយជីវិត។ ឃាតករអាចរត់គេច ខ្លួន និងត្រូវរស់នៅក្នុងភាពភ័យខ្លាចគេចាប់ខ្លួន។ គាត់នឹង ត្រូវគេចាប់ខ្លួនបាន កាត់ទោសនៅក្នុងតុលាការ និងត្រូវកាត់ទោស ប្រហារជីវិតឬត្រូវកាត់ទោសឱ្យជាប់ពន្ធនាគារអស់មួយជីវិត។

អំពើបុណ្យ អំពើជាកុសលរួមមានការធ្វើទាន ការរក្សាសីល និងការចម្រើនសមាធិការនា បន្ថែមលើកុសលកម្មបថ ១០។ ប្រសិនបើ បុគ្គលបានដាក់បាត្រព្រះសង្ឃមួយស្លាបព្រា កុសល- ចិត្តរាប់កោដិកើតឡើងក្នុងពេលកំពុងដាក់បាត្រ ហើយកុសល- សហជាតកម្ម និងកុសលនានាក្នុងកិច្ចការកម្ម ក៏កើតឡើងក្នុងពេល ដំណាលគ្នាដែរ។

ជាផលនៃសហជាតកម្ម នៃការដាក់បាត្រចំពោះព្រះ- សង្ឃអាចធាន់ចង្កាន់បិណ្ឌបាតនោះយ៉ាងមនោរម្យ។ ជាផល នៃការប្រើប្រាស់ចង្កាន់បិណ្ឌបាត ព្រះអង្គអាចមានសុខភាពល្អ និងប្រកបដោយអាយុ (អាយុវែង) វណ្ណៈ (ពណ៌សម្បុរល្អ) សុខៈ(ការគង់នៅជាសុខ)ពលៈ(កម្លាំងមាំមួន) និងបដិភាណៈ

(បញ្ញាច្រើន) ដោយសារព្រះអង្គបានសិក្សារៀនសូត្រដោយល្អ។ នៅពេលព្រះសង្ឃរីករាយនឹងអានិសង្សទាំងប្រាំនេះ ទាយកអ្នកឱ្យនូវចង្កាន់បិណ្ឌបាត ក៏នឹងទទួលបានអានិសង្ស ដូចគ្នាដែរ នៅក្នុងជាតិជាច្រើន។ នៅពេល ព្រះសង្ឃក្លាយជាអ្នកចេះដឹងច្រើន (ពហុស្សត) និងអាចសម្តែងព្រះធម៌ទេសនា អ្នកស្តាប់ជាច្រើននឹងទទួលបានអានិសង្សច្រើនអនេក ពីការយល់ដឹងព្រះធម៌នោះដែរ។

និន្នាការនៃផលរបស់កម្មប្រព្រឹត្តទៅដូចជាវលកអង្កាញ់ៗ នៅលើផ្ទៃទឹកបឹង ដែលកើតពីការធ្លាក់នៃដុំថ្ម ឬដូចសូរខ្នុរនៃសំឡេងរបស់យើងនៅឯតំបន់ភ្នំ ឬដូច ច្បាប់ចលនា របស់លោកញូវតុន នៅក្នុងរូបវិទ្យា “គ្រប់ចលនាទាំងអស់ មានប្រតិកម្មតបស្មើនឹងផ្ទុយគ្នា។”

ប្រសិនបើ យើងញញឹមដាក់អ្នកដទៃ គេនឹងញញឹមដាក់យើងវិញ។

ប្រសិនបើ យើងចងចិញ្ចើមដាក់គេៗនឹងចងចិញ្ចើមដាក់យើងវិញផងដែរ។

អំពើអាក្រក់នឹងឱ្យផលអាក្រក់។

អំពើល្អនឹងឱ្យផលល្អ។

បុគ្គលអ្នកសាបព្រោះពូជណា តែងបានផលពីពូជនោះ។

(ព្រះពុទ្ធវចនៈ)

បើបុគ្គលមានចិត្តត្រូវទោសប្រទូស្តហើយ ពោលក្តី ធ្វើក្តី នូវទុច្ចរិត ព្រោះទុច្ចរិតទាំងនោះ ទុក្ខរមែងជាប់ តាមបុគ្គលនោះទៅ ដូចកង់រទេះវិលតាមដានជើង គោដែលកំពុងអូសទៅ។

(គាថាធម្មបទ ១)

បើបុគ្គលមានចិត្តជ្រះថ្លាហើយ ពោលក្តី ធ្វើក្តី នូវ សុចរិត ព្រោះសុចរិតទាំងនោះ សុខរមែងជាប់តាម បុគ្គលនោះទៅ ដូចស្រមោលអន្ទោលតាមប្រាណ។

(គាថាធម្មបទ២)

**៣. របៀបនានាកូណិកកម្មឱ្យផល**

នានាកូណិកកម្ម របៀបដូចគ្រាប់ពូជរុក្ខជាតិ ហើយរបៀប កម្មនេះ ឱ្យផលរបៀបដូចរបៀបគ្រាប់ពូជរុក្ខជាតិបង្កើតកូនរុក្ខ- ជាតិថ្មី។

**សនិសំ បារមី ជនេតម**

កម្មនឹងឱ្យផលដូចនឹងទង្វើរបស់កម្មនោះ។

**យានិសំ វប្បតេ ពិជំ តានិសំ ហរតេ ដលំប្ប**

អ្នកសាបព្រោះនូវពូជណា អ្នកនឹងបានផ្លែផ្កានៃពូជនោះ។

**កល្យាណការិ កល្យាណំ បាបការិ ច បាបកំប**

អ្នកធ្វើកម្មល្អ រមែងបានផលល្អ។

អ្នកធ្វើកម្មអាក្រក់ រមែងបានផលអាក្រក់។

**របៀបកម្មឱ្យផលដូចនឹងទង្វើរបស់កម្មនោះ**

កម្មឱ្យផលដូចគ្នានឹងរបៀប ដែលកម្មនេះបានត្រូវធ្វើ។  
របៀបឱ្យផលដោយកម្មបែបនេះហៅថា ច្បាប់កម្ម (កម្មនិយាម)។  
និទានខាងក្រោមនឹងបង្ហាញឱ្យឃើញច្បាប់នេះ។

សម័យមួយ ព្រះមានព្រះភាគគង់នៅវត្តជេតពន មាន  
បុរស ៣ នាក់បានចូលទៅរកព្រះអង្គ ស្នើរតែដំណាលគ្នា។

បុរសទី១បានក្រាបទូលថា“បពិត្រព្រះអង្គដ៏ចម្រើន ពេល  
ខ្ញុំព្រះអង្គ បានឆ្លងកាត់ភូមិមួយ នៅជិតក្លោងទ្វារចូលរាជធានី  
តាមផ្លូវចូលទៅកាន់វត្តជេតពន ផ្ទះមួយនៅក្នុងភូមិត្រូវភ្លើងឆេះ។  
ស្មៅចិញ្ចៀនសម្រាប់ដាក់នៅក្នុងជើងនៅលើផ្ទះ ត្រូវភ្លើងឆេះ។  
វាបានហោះឡើងដោយកម្លាំងភ្លើងទៅលើអាកាស ហើយបាន  
ពាក់កសត្វក្អែកមួយ កំពុងហើរខ្ពស់នៅលើអាកាស។ សត្វក្អែក

បានត្រូវភ្លើងឆេះស្លាប់ទៅ។”

បុរសទី២ បានក្រាបទូលថា “បពិត្រព្រះអង្គដ៏ចម្រើន ខ្ញុំ ព្រះអង្គបានទើបត្រឡប់មកពីស្រុកនាយតាមសំពៅ។ អ្នកដំណើរ នៅលើសំពៅមានប្រមាណ ៧០០ នាក់បានធ្វើដំណើរចេញពី កំពង់ ហើយបានជាប់គាំងនៅកណ្តាលមហាសមុទ្រ។ សំពៅ មិនអាចទៅមុខបានទេ ទោះបីធ្វើតាមមធ្យោបាយយ៉ាងណាក៏ ដោយ។ បន្ទាប់មក នាយសំពៅបានប្រាប់អ្នកនៅលើសំពៅថា នៅលើសំពៅមានអ្នកបានប្រព្រឹត្តបាបកម្មធ្ងន់ធ្ងរ។ អ្នកនោះនឹង ត្រូវរកឃើញដោយការផ្សែងសំណាងចាប់ស្លាក និងត្រូវទម្លាក់ទៅ ក្នុងសមុទ្រ ដើម្បីសង្គ្រោះជីវិតអ្នកដទៃទៀត។

“ដូច្នេះ ពួកគេបានយល់ព្រមចាប់ស្លាក។ គឺប្រពន្ធរបស់ នាយសំពៅ ជាអ្នកចាប់ត្រូវស្លាកសំណាងអាក្រក់។ ដោយសារ នាងមើលទៅស្ងប់ស្ងៀម សាមញ្ញ ស្ងួតបូត និងស្រស់ស្អាត អ្នក នៅលើសំពៅមានសេចក្តីអាណិតអាសូរនាង ហើយបានស្នើឱ្យ ចាប់ស្លាកម្តងទៀត។ នាងក៏បានចាប់ត្រូវស្លាកសំណាងអាក្រក់ ជាលើកទី២ និងទី៣ទៀត។ ដូច្នេះ នាងត្រូវបានគេចងឆ្នាំងដាក់ ដីខ្សាច់ជាប់នឹងកហើយទម្លាក់ទៅក្នុងមហាសមុទ្រ។ សំពៅក៏ បានទៅមុខភ្លាមៗ។ អ្នកនៅលើសំពៅ ក៏បានទៅដល់គោលដៅ

ប្រកបរបររដ្ឋញដូរ និងបានត្រឡប់មកវិញ។”

បុរសទី៣ ក៏បានក្រាបទូលរឿងរបស់ខ្លួនថា “បពិត្រព្រះ អង្គដ៏ចម្រើន ខ្ញុំព្រះអង្គបានឆ្លងកាត់ភ្នំតាមផ្លូវកាត់ព្រៃ។ ភិក្ខុ ៧ អង្គបាននិមន្តចូលទៅក្នុងរូងភ្នំ ដើម្បីសម្រាកព្រះកាយ។ ប៉ុន្តែ ដុំថ្មធំមួយស្រាប់តែរមៀលចុះពីលើកំពូលភ្នំ ហើយបានមកបិទ មាត់រូងភ្នំ។ ភិក្ខុទាំង៧ អង្គ មិនអាចរុញថ្មចេញ ហើយក៏មិនអាច សុំឱ្យគេជួយបានដែរ។ ដូច្នោះ ភិក្ខុទាំង ៧ អង្គត្រូវគង់នៅក្នុងរូង ភ្នំអស់ ៧ ថ្ងៃ ដោយមិនមានចង្កាន់ និងទឹកសម្រាប់ឆាន់។ នៅថ្ងៃ ទី ៨ ដុំថ្ម ក៏បានរមៀលចេញដោយខ្លួនឯង ហើយភិក្ខុទាំងអស់ ក៏បាននិមន្តចេញមកក្រៅ។”

បុរសទាំង ៣ ក៏បានទូលសួរព្រះពុទ្ធពីបុព្វកម្មនៃអ្នកទាំង នោះ នៅក្នុងហេតុការណ៍ដ៏ចម្លែកនោះ។

**“សព្វ សត្វា កុសលកម្មា កម្មំ សុត្ត វិសុទ្ធ”**

“សត្វទាំងឡាយមានកម្មជាប្រកបរបររបស់ខ្លួន។ ម្ចាស់ឧបាសក ទាំងឡាយ កុសលកម្មនិងអកុសលកម្មនេះជាមេចំណែកចែក សត្វឱ្យអាក្រក់ឱ្យល្អផ្សេងគ្នា។”

ដោយបុរសទាំង ៣ មិនយល់នូវពុទ្ធភាសិតនេះ ពួកគេក៏ បានអារាធនាព្រះអង្គឱ្យសម្តែងជាសេចក្តីពិស្តារ។

“ម្ចាស់ឧបាសកទាំងឡាយ សត្វក្អែកកាលពីជាតិមុនជា អ្នកធ្វើស្រែចំការម្នាក់។ អ្នកចំការនោះបានខឹងនឹងគោរបស់គាត់ ដែលគាត់មិនអាចបង្កាប់វាឱ្យធ្វើការបាន។ អ្នកចំការ ក៏បានចង ចំបើងនៅករបស់គោ ហើយបានដុតភ្លើង និងបានដោះលែងគោ នោះទៅ។ គោត្រូវភ្លើងឆេះយ៉ាងខ្លាំង វាក៏បានរត់ហើយរត់ទៀត។ គោក៏បានស្លាប់ទៅ។ ដោយសារអកុសលកម្មនេះ ស្មៅចិញ្ចៀន ដែលភ្លើងកំពុងឆេះបានហោះឡើងទៅលើអាកាស ហើយបាន ពាក់កសត្វក្អែក ហើយបានដុតសត្វក្អែករហូតដល់ស្លាប់។”

“ប្រពន្ធរបស់នាយសំពៅ កាលពីជាតិមុន ជាស្រីក្រមុំម្នាក់ មានរូបស្រស់ស្អាត នៅក្នុងភូមិ។ ប្តីរបស់នាងបានស្លាប់ ហើយ បានកើតជាឆ្កែ។ ឆ្កែនោះក៏បានដើរតាមនាង ទោះនាងបានទៅទី ណាក៏ដោយ។ កំលោះៗនៅក្នុងភូមិបាននិយាយលេងសើចជា មួយនាងថា នាងកំពុងទៅប្រមាញ់សត្វជាមួយឆ្កែរបស់នាង និង បានសាច់ជាច្រើនឱ្យពួកគេ។ នាងខ្មាសគេជាខ្លាំង។ ក្រោយមក ពេលនាងចេញទៅក្រៅ នាងបានព្យាយាមបណ្តេញឆ្កែចេញកុំឱ្យ តាមនាង ប៉ុន្តែ ឆ្កែមិនចេញ។ នាងបានខឹងយ៉ាងខ្លាំង។ នាងបាន ចងកឆ្កែនឹងផ្ទាំងដាក់ដីខ្សាច់ ហើយបានបោះទម្លាក់ទៅក្នុង ប្រឡាយ។ នាងបានជួបវាសនាដូចគ្នា នៅពេលនាងជាប្រពន្ធ

របស់នាយសំពៅ នៅជាតិបន្ទាប់របស់នាង។”

“បពិត្រព្រះអង្គដ៏ចម្រើន ហេតុអ្វីបានជាភិក្ខុជាប់នៅក្នុង រូងភ្នំ?”

“ភិក្ខុទាំងនោះ កាលពីជាតិមុន ជាគង្វាលគោ។ ល្ងាច មួយ នៅពេលពួកគេដេញគោមកផ្ទះវិញ ពួកគេបានឃើញសត្វ ត្រកួតមួយ បានចូលទៅក្នុងដំបូក។ ដោយសារពួកគេមិនមាន ពេលចាប់សត្វត្រកួតនោះ ជាបណ្តោះអាសន្ន ពួកគេបានបិទ មាត់ដំបូកដោយមែកឈើ ដោយមានបំណងចាប់សត្វត្រកួតនោះ នៅថ្ងៃក្រោយ។”

“នៅថ្ងៃបន្ទាប់ ពួកគេបានដេញគោទៅកន្លែងមានស្មៅថ្មី អស់មួយសប្តាហ៍។ ពួកគេបានត្រឡប់មកកន្លែងមានស្មៅចាស់ នៅថ្ងៃទី ៨។ នៅពេលពួកគេឃើញដំបូក ពួកគេនឹកឃើញសត្វ ត្រកួត។ ពួកគេបានយកមែកឈើចេញពីមាត់រូងដំបូក ហើយរង់ ចាំវាយសត្វត្រកួតនឹងដំបង។ ប៉ុន្តែ ដោយសារសត្វត្រកួតអត់ ចំណីមួយសប្តាហ៍មក វាស្តមកំព្រឹង និងឥតកម្លាំង ហើយពួកគេ មានសេចក្តីអាណិតអាសូរ ក៏បានដោះលែងទៅ។ ដូច្នោះ ភិក្ខុ ក៏ ត្រូវអត់អាហារអស់រយៈពេល ៧ ថ្ងៃផងដែរ នៅក្នុងរូងភ្នំ។

(និទានធម្មបទ ភាគ ២ រឿងតយោជន)

### គ្មានកន្លែងលាក់ពួនទេ

“បុគ្គលអ្នកធ្វើបាបកម្ម ទោះបីចូលទៅព្រំដីអាកាស ក្នុងកណ្តាលសមុទ្រ កាន់ចន្លោះភ្នំទាំងឡាយ ក៏មិន គប្បីរួចចាកបាបកម្ម ព្រោះទឹកនៃដីលើផែនដី ដែល បុគ្គលបិតនៅហើយ គប្បីរួចចាកបាបកម្មបាននោះមិន ដែលមានឡើយ។”

(គាថាធម្មបទ ១២៧)

#### ៤. កម្មឱ្យផលរាប់ពាន់លានដង

មនុស្សភាគច្រើនកត់សម្គាល់ទៅលើផលភ្លាមៗ របស់កម្ម។ ពួកគេមិនដឹងថា នានក្ខណិកកម្ម អាចឱ្យផលរាប់កោដិដង នៅ ជាតិបន្ទាប់ៗនោះទេ។ ដោយចិត្តកើតនិងរលត់ជាងមួយរយកោដិ ក្នុងមួយផ្ទាត់ម្រាមដៃ ឬមួយពព្រិចភ្នែក កុសលកម្មរាប់កោដិ ត្រូវទុកនៅក្នុងក្រសែចិត្ត នៅពេលកុសលកម្មត្រូវបានធ្វើ។ កម្ម ទាំងនេះអាចឱ្យផលជាកុសលច្រើនជាងកោដិដង។

ដូចសុភាសិតថា “បើយើងធ្វើទានច្រើន ដូចគ្រាប់ពោធិ៍ នៅលើដើម យើងនឹងទទួលបានផលច្រើន ជាងគ្រាប់ពោធិ៍ ដែលនៅលើដើមទៅទៀត។”

ដូចគ្នាដែរ ការធ្វើអំពើអាកុសល អាកុសលកម្មរាប់កោដិ

ត្រូវបានផ្ទុកនៅក្នុងក្រសែចិត្ត។ អកុសលកម្មមានកម្លាំងនីមួយៗ អាចតាក់តែងអបាយកូមិ ឱ្យកើតឡើងបាន។ ដូច្នោះ បុគ្គល អាចបដិសន្ធិនៅក្នុងអបាយកូមិរាប់លានដង ដោយបានធ្វើអំពើ អកុសលណាមួយ។ ដោយសារផលនៃអំពើអកុសលធ្ងន់ធ្ងរ និង គួរឱ្យរន្ធត់តក់ស្លុត យើងគប្បីប្រុងប្រយ័ត្នជៀសវាងអំពើអាក្រក់ និងធ្វើអំពើល្អ អំពើជាកុសល។

ក៏ព្រោះអំពើកុសលឱ្យផលជាកុសល ច្រើនជាងកោដិដង កុសលកម្មជាទីពឹងអាស្រ័យបាន។ ដោយកម្មឱ្យផលដូចនឹង ទង្វើរបស់កម្មនោះ ប្រសិនបើបុគ្គលមានប្រាថ្នាចង់ក្លាយជាអ្នក មានទ្រព្យគ្រប់ៗជាតិបន្តបន្ទាប់ បុគ្គលគប្បីឱ្យទាន(ធ្វើបុណ្យ) ឱ្យបានច្រើន តាមដែលអាចផ្គត់ផ្គង់ និងឱ្យបានរឿយៗ តាម លទ្ធភាព។ ប្រសិនបើ បុគ្គលមានប្រាថ្នាចង់រស់នៅមាន សុក- មង្គល នៅក្នុងជាតិជាច្រើនបន្តបន្ទាប់ បុគ្គលគប្បីរក្សាសីល ឱ្យបានខ្ជាប់ខ្ជួន។ បុគ្គលព្រមឱ្យសព្វសត្វទាំងអស់រស់នៅប្រកប ដោយសុកមង្គល ដោយមិនមានភាពអមិត្ត និងកំហឹង ដោយ រក្សាសីលឱ្យបរិសុទ្ធ។ ដូច្នោះបុគ្គលនឹងទទួលបានអានិសង្ស ដូចគ្នាច្រើនជាតិ។

ប្រសិនបើ បុគ្គលមានប្រាថ្នាចង់មានចំណេះដឹងជ្រៅជ្រះ

និងមានបញ្ញាច្រើន នៅក្នុងជាតិជាច្រើនបន្តបន្ទាប់ បុគ្គលគប្បី សិក្សាព្រះត្រៃបិដក និងអក្សរសាស្ត្រផ្នែកពុទ្ធនិយម ហើយនឹង ចម្រើនសមាធិការវា។ ម្យ៉ាងទៀតនៅពេលណាក៏ដោយ បុគ្គល ធ្វើបុណ្យ បុគ្គលគប្បីធ្វើសេចក្តីប្រាថ្នាថា “សូមឱ្យអាត្មាអញក្លាយ ជាបុគ្គលអ្នកមានបញ្ញាច្រើន។” ដើម្បីសម្រេចការរួចស្រឡះចាក វដ្តទុក្ខ បុគ្គលគប្បីមានប្រាថ្នាថា “សូមឱ្យអានិសង្សនៃបុណ្យនេះ ជាបច្ច័យជួយឧបត្ថម្ភអាត្មាអញ ឱ្យបានសម្រេចព្រះនិព្វាន ក្នុង អនាគតដ៏ឆាប់។”

ប្រសិនបើ មនុស្សជាទីស្រឡាញ់ មិត្តភក្តិ និងសាច់ញាតិ ធ្វើបុណ្យដូចគ្នារួមគ្នា ដោយមានប្រាថ្នាចង់ជួបគ្នាទៀត ក្នុង អនាគតច្រើនជាតិ ការប្រាថ្នារបស់ពួកគេនឹងបានសម្រេច។

**តើការសម្លាប់សត្វមានទោសដែរឬទេ?**

បើតាមទ្រឹស្តី ការបង្កើតសត្វទាំងឡាយ ត្រូវបានបង្កើត សម្រាប់ការប្រើប្រាស់របស់មនុស្ស ហើយមនុស្សអាចសម្លាប់សត្វ និងប្រើប្រាស់សាច់ជាអាហារ។ មិនមានបាបទេ ក្នុងការសម្លាប់ សត្វ។

អ្នកខ្លះនិយាយថា សត្វមិនមានបញ្ញា ដូច្នេះ មិនមានបាប ទេ ក្នុងការសម្លាប់សត្វ។ ប្រការនេះមិនពិតទេ សូម្បីតែសត្វតូចៗ

ដូចជាស្រមោច ក៏មានបញ្ញាដែរ។ ពួកគេដឹងពីរបៀបរកអាហារ របៀបផ្តល់ព័ត៌មានដល់គូកនរបស់ពួកគេ ឱ្យមកកន្លែងដែលមាន អាហារ និងរបៀបរក្សាទុកអាហារនៅក្រោមដី។

ពីព្រោះសព្វសត្វទាំងអស់មានបញ្ញា សព្វសត្វទាំងអស់ មានខ្លួនជាទីស្រឡាញ់ជាងគេបំផុត ហើយសព្វសត្វទាំងអស់ ក៏យខ្លាចសេចក្តីទុក្ខ និងសេចក្តីស្លាប់។ ដោយសារម្នាក់ៗក៏យ ខ្លាចសេចក្តីស្លាប់ បើម្នាក់សម្លាប់ម្នាក់ទៀតយ៉ាងយោរយៅ មិន មានមេត្តាចិត្ត តើវាយុត្តិធម៌និងត្រឹមត្រូវទេ?

*សត្វទាំងឡាយគ្រប់ប្រាណ តែងតក់ស្លុតនឹង  
អាជ្ជា ព្រោះថាជីវិតជាទីស្រឡាញ់របស់សត្វទាំងពួង  
បុគ្គលគួរធ្វើខ្លួនឱ្យជាឧបមា ហើយមិនគួរប្រហារ  
ដោយខ្លួនឯង មិនគួរប្រើគេឱ្យប្រហារឡើយ។  
(តាថាធម្មបទ ១៣០)*

ដោយសារមនុស្សគ្រប់រូបសុទ្ធតែបានឆ្លងកាត់ជាតិរាប់មិន អស់នៅក្នុងសង្សារវដ្តដ៏វែងឆ្ងាយ យើងខ្លួនឯងក៏បានកើតជាសត្វ ច្រើនជាតិផងដែរ។ គ្រាន់តែនឹកស្រមៃថា តើយើងមានអារម្មណ៍ គួរឱ្យខ្លាចប៉ុណ្ណា ដែលគេធ្វើទារុណកម្ម និងសម្លាប់យើង។ ក្រៅ

ពីនេះ សត្វជាច្រើននៅជុំវិញយើងអាចជាឪពុកម្តាយ កូនប្រុស កូនស្រី ឬសាច់ញាតិរបស់យើង នៅក្នុងអតីតជាតិផងដែរ។

យើងបានអានរឿងស្រីក្រមុំនៅក្នុងភូមិ ដែលប្តីរបស់នាង បានស្លាប់ ហើយបានកើតជា សត្វសុនខ តាមនាងគ្រប់ទីកន្លែង ដែលនាងបានទៅ។ ដោយសារនាងមិនបានដឹងរឿងនេះ នាង បានសម្លាប់សត្វសុនខតូចយ៉ាងយោរយៅ ដោយត្រូវបានចងក និងឆ្នាំងដាក់ដីខ្សាច់ រួចទម្លាក់ទៅក្នុងទឹក។

ព្រាហ្មណ៍ តោទេយ្យ ជាអ្នកមានទ្រព្យច្រើន ប៉ុន្តែ មិនដែល លះបង់ទ្រព្យធ្វើជាទានណាមួយទេ ក្រោយពេលស្លាប់ បានកើត ជាសត្វសុនខនៅក្នុងផ្ទះរបស់គាត់។ សុនខបានចាំជាតិ និង ស្រឡាញ់ជាប់ចិត្តនឹងកូនប្រុសរបស់ខ្លួនកាលពីជាតិមុន ឈ្មោះ សុភៈ ខ្លាំងណាស់។

ច្បាប់ធម្មជាតិរបស់កម្ម (កម្មនិយាម) បានបង្ហាញយ៉ាង ច្បាស់ថា ការសម្លាប់សត្វតិរច្ឆាន គឺជាអំពើបាបគួរឱ្យខ្លាច។

នៅក្នុងការសម្លាប់សត្វតិរច្ឆាន ឬសត្វមានជីវិតណាមួយ អកុសលទោសមូលចិត្តរាប់កោដិកើត និងរលត់។ ដូច្នេះ អកុសល- សហជាតកម្មរាប់កោដិ និងអកុសលនានាក្នុងកិច្ចការរាប់កោដិ ត្រូវបានបង្កើតឡើង។ កម្មទាំងនេះនឹងឲ្យផលដូចគ្នា នឹងទង្វើ

សមស្របរបស់វា។ នៅក្នុងសាសនាព្រះពុទ្ធសមណគោតម ធម្មទិន្នាថេរី ជាឯតទគ្គៈផ្នែកខាងសម្តែងធម៌ ប៉ែកខាងភិក្ខុនី។ ភិក្ខុនីធម្មទិន្នាជាព្រះអរហន្តិ និងមានអភិញ្ញាអាចចាំជាតិបាន។

ធម្មទិន្នាថេរី បានសម្តែងប្រាប់សព្វហុចារិនីថា ព្រះនាង ធ្លាប់ជាភរិយារបស់ព្រាហ្មណ៍ ក្នុងជាតិមួយក្នុងអតីតជាតិ។ ថ្ងៃ មួយមិត្តជិតស្និទ្ធរបស់ព្រាហ្មណ៍ជាស្វាមីបានមកលេងផ្ទះ ហើយ ស្វាមីរបស់នាង បានប្រាប់ឱ្យនាងចម្អិនអាហារភោជនល្អៗ។ ថ្ងៃ នោះនាងមិនអាចរកទិញសាច់មកពីផ្សារបានទេ។ នាងបាន សម្លាប់សត្វចៀមតូចមួយក្បាលនៅផ្ទះរបស់នាង ដោយកាត់ក របស់វា។

ស្វាមីរបស់នាង និងមិត្តរបស់គាត់បានសរសើរនាង ដែល បានចម្អិនអាហារមានរសជាតិឆ្ងាញ់។ ប៉ុន្តែ នៅពេលនាងស្លាប់ ទៅ អកុសលកម្មនៃការសម្លាប់កូនចៀមបានបញ្ជូននាង ឱ្យទៅ កើតក្នុងនរក ដែលនាងត្រូវភ្លើងឆេះ និងទទួលទារុណកម្ម អស់ រាប់ពាន់ឆ្នាំ។

នៅពេលនាងរួចចាកពីនរក នាងបានកើតជាសត្វតិរច្ឆាន ច្រើនជាតិ ស្មើនឹងរោមចៀម ដែលនាងបានសម្លាប់ ហើយនៅក្នុង ជាតិនីមួយៗ នាងបានត្រូវគេសម្លាប់ដោយកាត់ក។

នាងបានសម្លាប់តែកូនចៀមមួយក្បាលទេ។ នាងបានត្រូវ

គេសម្លាប់ច្រើនដងរាប់មិនអស់ ដូចគ្នានឹងនាងបានសម្លាប់កូន ចៀមអីចឹងដែរ។ នាងក៏ត្រូវទទួលរងទុក្ខយ៉ាងសម្បើម នៅក្នុង នរកអស់រាប់ពាន់ឆ្នាំផងដែរ។ ឱ! ផលនៃអកុសលកម្ម អីក៏គួរឱ្យ ខ្លាចម៉្លោះទេ!

**ស្រីមានរូបទេវតាស្រស់ស្អាតនៅក្រុងវេសាលី**

ក្នុងសាសនាព្រះពុទ្ធសមណគោតម ស្រីក្រមុំមានសម្រស់ ស្រស់ស្អាតម្នាក់បានកើតក្នុងឧបបាតិកៈកំណើត នៅចន្លោះមែក ស្វាយមួយ ក្នុងអម្ពឧទ្យានរបស់ពួកស្តេចលិច្ឆវី។ នាងមានឈ្មោះ ថា **អម្ពបាលី** ដោយសារនាងបានកើតនៅចន្លោះមែកស្វាយ។

អ្នកថៃឧទ្យានបានស្លៀកសំលៀកបំពាក់ឱ្យនាង ហើយនាំ នាងទៅថ្វាយពួកស្តេចលិច្ឆវី។ ពួកស្តេចលិច្ឆវីចូលចិត្តនាង និង ចង់បាននាងគ្រប់ៗគ្នា។ ប៉ុន្តែ ដោយសារនាងមិនអាចចែកឱ្យទៅ រាជបុត្រណាមួយបាន នាងបានត្រូវតែងតាំងជាស្រីផ្កាមាស។ នាងបានទទួលតម្លៃខ្ពស់ខ្ពស់។ ដូច្នោះ នាងបានក្លាយជាអ្នកមាន ទ្រព្យសម្បត្តិ។ សម្រស់ស្រស់ស្អាតខុសពីធម្មតា និងភាពស្តុក- ស្តម្ភរបស់នាង គឺជាផលបុណ្យក្នុងអតីតជាតិដែលនាងបានធ្វើ។ ជាស្រីផ្កាមាសគឺជាផលនៃបាបកម្មរបស់នាង។ យើងនឹងសិក្សា ពីកម្មទាំងនេះបន្តិចទៀតនេះ។

កាលព្រះបាទពិម្ពិសារនៅក្មេង ព្រះអង្គបានទៅរកនាង អម្ពបាលី ជាអ្នកដែលព្រះអង្គមិនធ្លាប់ស្គាល់ ហើយបាននៅជា មួយនាងបីបួនថ្ងៃ។ នាងមានផ្ទៃពោះ ហើយបានប្រសូត្រកូនប្រុស មួយ។ នៅពេលកូនប្រុសនេះធំឡើងបានបួសជាភិក្ខុ។

អម្ពបាលី បានថ្វាយអម្ពឧទ្យានរបស់នាងចំពោះព្រះពុទ្ធ និងព្រះភិក្ខុសង្ឃ។ នៅពេលនាងចាស់ នាងបានស្តាប់ព្រះធម៌ ដែលភិក្ខុជាកូនប្រុសរបស់នាងបានសម្តែង ហើយនាងបានបួស ជាភិក្ខុនី។ នាងបានចម្រើនសមាធិ ប្រៀបធៀបរាងកាយចាស់ជរា របស់ព្រះនាងជាមួយរាងកាយស្រស់ស្អាតរបស់ព្រះនាង កាល វ័យនៅក្មេង។ ព្រះនាងបានសម្រេចការត្រាស់ដឹងជាព្រះអរហន្តី ព្រមទាំងអភិញ្ញា។

ព្រះនាង បានសម្តែងប្រាប់សព្វហុចារិនីទាំងឡាយរបស់ ព្រះនាងថា ព្រះនាងបានជួបព្រះពុទ្ធ ៤ ព្រះអង្គ។ ក្នុងសាសនា ព្រះពុទ្ធដុស្សៈ ព្រះនាងជាប្អូនស្រីរបស់ព្រះមហាមុនី។ ព្រះនាង បានថ្វាយមហាទានចំពោះព្រះពុទ្ធ និងសាវ័ក ហើយបានប្រាថ្នា រូបសម្បត្តិ។ នោះគឺជាកម្មដែលបានធ្វើឱ្យអម្ពបាលី មានរូបសម្បត្តិ ស្រស់ស្អាតខុសពីធម្មតា។

ក្នុងសាសនាព្រះពុទ្ធសិខី នាងបានបួសជាភិក្ខុនី មានវ័យ

នៅក្មេងៗ ល្ងាចមួយ ព្រះនាងបានតាមភិក្ខុនីដទៃទៀតទៅថ្វាយ  
បង្គំព្រះចេតិយ ហើយបានដើរប្រទក្សិណព្រះចេតិយ។ ព្រះនាង  
បានជាន់លើទឹកមាត់មានស្មៅស្ន។ ភ្លាមៗ ព្រះនាងបានខឹងដេរ  
ផ្កាសាថា “តើស្រីផ្កាមាសណាបានស្មោះទឹកមាត់នេះ?”

គ្មាននរណាម្នាក់បានកត់សម្គាល់ការដេរផ្កាសារបស់ព្រះ  
នាងទេ។ ដូច្នោះ វាហាក់ដូចជា ព្រះនាងមិនបានដេរផ្កាសារណា  
ម្នាក់ទេ។ ប៉ុន្តែ គឺព្រះអរហន្តីមានវ័យចាស់មួយអង្គ ជាអ្នកបាន  
ស្មោះទឹកមាត់មានស្មៅស្ន។ ដោយសារព្រះអរហន្តីមានវ័យចាស់  
ព្រះនាងមិនបានដឹងថា ព្រះនាងបានស្មោះទឹកមាត់ នៅពេល  
ព្រះនាងបានកណ្តាស់នោះទេ។

ដូច្នោះ អម្ពបាលី បានប្រព្រឹត្តទោសធ្ងន់ធ្ងរប្រឆាំងព្រះអរហន្តី  
ដោយបានហៅព្រះនាងថា ស្រីផ្កាមាស។ ចំពោះបាបកម្មដ៏ឃោរ-  
ឃៅនេះ នាងបានកើតនៅក្នុងនរក នៅពេលនាងស្លាប់ ជំនួស  
ដោយកុសលកម្មជាច្រើន ដែលនាងបានធ្វើនៅក្នុងជាតិនោះ។  
បន្ទាប់ពីត្រូវបានទទួលរងទារុណកម្មរាប់ពាន់ឆ្នាំនៅក្នុងនរក បាន  
មកកើតជាមនុស្សជាស្រីផ្កាមាស អស់ ១០ ពាន់ជាតិ។

ក្នុងសាសនាព្រះពុទ្ធកស្សបៈ នាងបានបួសជាភិក្ខុនី ម្តង  
ទៀត។ ព្រះនាងបាន បដិបត្តិត្រៃសិក្ខា ហើយបានប្រាថ្នាក្នុង

ឧបបាតិកៈកំណើត។ ដូច្នោះ នាងបានកើតក្នុងឧបបាតិកៈ  
កំណើត ក្នុងបច្ចិមភពជាអម្ពបាលី។ ដោយព្រះនាង បានសម្រេច  
ការរួចចាកសង្សារវដ្តក្នុងសាសនាព្រះពុទ្ធសមណគោតម សេចក្តីទុក្ខ  
ទាំងអស់របស់ព្រះនាងអស់ហើយ។

(ថេរីអបាទាន, ២. ២៩៥-២៩៦)

ផលមិនជាទីពេញចិត្តនៃអកុសលកម្ម ដែលកើតឡើងពី  
សម្តីអាក្រក់គឺធ្ងន់ធ្ងរ និងគួរឱ្យតក់ស្លុត។ បុគ្គលគប្បីប្រុងប្រយ័ត្ន  
ជានិច្ច កុំប្រព្រឹត្តអកុសលវិធីកម្ម។

**ដើម្បីរួចរៀនគ្រប់ៗជាតិបន្តបន្ទាប់**

ដោយសារអ្នកវិទ្យាសាស្ត្រប្រើច្បាប់រូបធាតុធម្មជាតិ ដើម្បី  
បង្កើត អព្ពតហេតុ ដូចជា អវកាសយានលឿនជាងសំឡេង និង  
ប្រព័ន្ធគមនាគមន៍ ផ្កាយរណបយ៉ាងណា បុគ្គលទៀងត្រង់ ក៏អាច  
ប្រើច្បាប់កម្មធម្មជាតិដើម្បីរៀនគ្រប់ៗជាតិបន្តបន្ទាប់ដែរ។

នៅក្នុងបច្ចុប្បន្នជាតិ អ្នកទាំងឡាយណាបានសន្សំប្រាក់  
ច្រើន អាចដាក់នៅក្នុងធនាគារ ហើយរស់នៅបន្តយ៉ាងសប្បាយ  
រីករាយជាមួយការប្រាក់បានមកពីធនាគារ។ ប៉ុន្តែ ពួកគេមិនអាច  
យកលុយរបស់ពួកគេទៅជាមួយពួកគេ ទៅជាតិក្រោយបានទេ។

អានិសង្សទទួលបានពីកុសលកម្មនៃការធ្វើទាន គឺមួយ

កោដិដង ច្រើនជាងការប្រាក់ ដែលផ្តល់ឱ្យដោយធនាគារ។ កុសលកម្មនៃការរក្សាសីលគឺខ្លាំងជាងកុសលកម្មនៃការធ្វើទាន។ បុគ្គលអ្នកមានសីល ដែលបានរក្សាសីលបរិសុទ្ធអស់មួយជីវិត ដោយមិនបានធ្វើទុក្ខទោសដល់សត្វមានជីវិត នឹងរស់នៅយ៉ាង សប្បាយរីករាយអស់អស់ង្វេយ្យជាតិ ក្នុងអនាគត។

កុសលកម្ម នៃការរក្សាសីល នឹងជាបច្ច័យញ៉ាំងសុគតិ- បដិសន្ធិនៅក្នុងឋានមនុស្ស ឬទេវតា ម្តងហើយម្តងទៀត រីឯ កុសលកម្មនៃការធ្វើទាន នឹងផ្តល់ឱ្យគ្រប់ជាតិបន្តបន្ទាប់ នូវទ្រព្យ សម្បត្តិ និងភាពប៉ូប៉ែន។

បុគ្គលអ្នកបានយកត្រៃសរណគមន៍ជាទីពឹងទីរលឹក និង គោរពបូជាចំពោះព្រះពុទ្ធ ព្រះធម៌ និងព្រះសង្ឃ ពេញមួយជីវិត នឹងរីករាយជាមួយបដិសន្ធិក្នុងសុគតិកពរាប់មិនអស់ ដោយមិន បានបដិសន្ធិនៅក្នុងអបាយកូមិសូម្បីតែមួយជាតិ និងទីបំផុតរួច ចាកសេចក្តីទុក្ខទាំងពួង ដោយគ្រាន់តែយកត្រៃសរណគមន៍ ជា ទីពឹងទីរលឹក។ បុគ្គលបែបហ្នឹងគឺ ព្រះសរណគមនត្ថេរ ជាសាវ័ក របស់ព្រះពុទ្ធសមណគោតម។

នៅក្នុងអតីតជាតិ ក្នុងសាសនាព្រះពុទ្ធអនោមទស្សី ព្រះសរណគមនត្ថេរបានកើតក្នុងត្រកូលអ្នកក្រីក្រ ជាអ្នកបម្រើ

មាតាបិតា ដែលមាតាបិតាលោកខ្វាក់ មួយអស់ផ្ទៃយូរ មួយសែន កប្បកន្លងទៅហើយ។ លោកមិនអាចទទួលត្រៃសរណគមន៍ពី ព្រះពុទ្ធបាន។ ប៉ុន្តែ លោកបានទទួលត្រៃសរណគមន៍ពីសំណាក់ អគ្គសារីរករបស់ព្រះអង្គឈ្មោះ **និសកៈ** ហើយបានរក្សាសរណគមន៍ ឱ្យពេញលេញអស់មួយជីវិត។ ដូច្នោះ លោកបានចម្រើនកុសល- កម្មច្រើនកោដិ។

ដោយសារកុសលកម្មនេះ នៅក្នុងជាតិមួយចាប់ពីជាតិ បន្ទាប់មក រហូតដល់បច្ចិមភព អស់អស់ផ្ទៃយូរប្រមាណមិនបាន និងមួយសែនកប្ប លោកបានកើតម្តងហើយម្តងទៀត នៅក្នុង ឋានទេវតា និង មនុស្ស និងមិនដែលធ្លាក់ទៅក្នុងអបាយភូមិ ឡើយ។ លោកថែមទាំងបានជា **សក្កទេវរាជ** ជាធំជាងទេវតា សោយសេចក្តីសុខដ៏ជាទិព្វ អស់៨០ដង និងបានជាស្តេចចក្រពត្តិ សោយរាជ្យក្នុងប្រទេសធំទូលាយ អស់ ៧៥ ដង។

លុះដល់បច្ចិមភព លោកបានកើតក្នុងត្រកូលមហាសាល ដ៏ស្តុកស្តម្ភ ក្នុងក្រុងសាវត្ថី។ កាលមានអាយុ ៧ ឆ្នាំ លោក បរិបូណ៌ដោយល្បែង ពេលកំពុងលេងជាមួយក្មេងៗដទៃទៀត លោកបានចាកចេញពីទីក្រុងចូលទៅកាន់អារាមមួយ នៅវេលា ល្ងាច ហើយភិក្ខុមួយអង្គ លោករួចចាកផុតកិលេស មិនមាន

ឧបធិ បានសម្តែងធម៌ដល់ក្មេងៗព្រមទាំងបានឱ្យសរណេតមន៍ ផង។ បន្ទាប់ពីថាតាមភិក្ខុ “**ពុទ្ធិ សរណំ គច្ឆាមិ, ធម្មំ សរណំ គច្ឆាមិ, សច្ចំ សរណំ គច្ឆាមិ**” មក លោកព្យកឃើញសរណេតមន៍របស់ លោក ហើយបានដល់ អរហត្ត។ ក្រោយមកលោកក៏បាន ឧបសម្បទាជាភិក្ខុ និងមាននាមថា **សរណេតមន៍**។

(អបទាន ១,៨២)

**៥. លោកគ្រូបានជាមនុស្សខុសៗគ្នា ពីម្នាក់ទៅម្នាក់ទៀត**

នៅលើពិភពលោកសព្វថ្ងៃ មានប្រជាជន ៦៥០០ លាន នាក់ ប៉ុន្តែ មិនមានមនុស្ស ពីរនាក់មានរូបរាង ក៏ដូចជាអាកប្ប- កិរិយាដូចគ្នាបេះបិទនោះទេ។ សូម្បីតែកូនភ្លោះជនជាតិសៀម ដែលមានរូបរាងស្រដៀងគ្នា ក៏ខុសគ្នាខាងអាកប្បកិរិយាផ្លូវចិត្ត សតិប្រាជ្ញា សុខភាព អាយុ (ពីកើតដល់ស្លាប់) ទ្រព្យសម្បត្តិ ជាដើម។ តើអ្នកណាជាអ្នកធ្វើឱ្យមនុស្សខុសគ្នា ?

កាលព្រះមានព្រះភាគគង់នៅក្នុងវត្តជេតពន សុកមាណព ជាបុត្ររបស់គោទេយ្យព្រាហ្មណ៍ បានក្រាបទូលសួរព្រះមាន- ព្រះភាគ នូវសំណួរ ១៤ ដែលទាក់ទងនឹងកិច្ចការសង្គម។

“បពិត្រព្រះគោតមដ៏ចម្រើន ទោះបី មានពួកមនុស្សច្រើន

ក្នុងលោកនេះក្តី ក៏ពួកមនុស្សទាំងអស់ខុសគ្នាពីម្នាក់ទៅម្នាក់  
ទៀត។ តើអ្វីជាហេតុ អ្វីជាបច្ច័យ ដែលនាំឱ្យពួកមនុស្សកើតមក  
ជាមនុស្សខ្លះមានអាយុខ្លី ខ្លះមានអាយុវែង ខ្លះមានអាពាធច្រើន  
ខ្លះមានអាពាធតិច ខ្លះមានសម្បុរល្អ ខ្លះមានសម្បុរអាក្រក់ ខ្លះ  
មានសក្តិតូច ខ្លះមានសក្តិធំ ខ្លះមានភោគសម្បត្តិតិច ខ្លះមាន  
ភោគសម្បត្តិច្រើន ខ្លះមានត្រកូលទាប ខ្លះមានត្រកូលខ្ពស់ ខ្លះ  
មានប្រាជ្ញាតិច ខ្លះមានប្រាជ្ញាច្រើន ?”

ដំបូងព្រះពុទ្ធទ្រង់បានវិសជ្ជនាកាសិតសង្ខេបថា៖

**“សព្វេ សត្តា កម្មស្សរា មរណេ សត្តា កម្មនយោណ  
កម្មយោធិ កម្មពន្ធិ កម្មប្បនិសរណា កម្មំ សត្តេ វត្ថុត យទិទំ  
ហិណប្បវិតតាយាត”**

“ម្ចាស់មាតណ សត្វទាំងឡាយមានកម្មជារបស់ខ្លួន មាន  
កម្មជាទាយាទ មានកម្មជាកំណើត មានកម្មជាផៅពង្ស មានកម្ម  
ជាគ្រឿងរព្វក កម្មតែងចែកសត្វទាំងឡាយ ដើម្បីឱ្យថោកទាប  
និងខ្ពង់ខ្ពស់។”

ដោយសារកម្មទាំងឡាយ មនុស្សធ្វើនៅក្នុងអតីតជាតិ ក៏  
ដូចជាបច្ចុប្បន្នជាតិរបស់ពួកគេខុសគ្នា។ វាសនានិងជោគវាសនា

របស់គេក៏មិនដូចគ្នា។ សុភមណាព បានទូលសូមឱ្យព្រះពុទ្ធ ទ្រង់សម្តែងសេចក្តីពិស្តារ។ ដូច្នោះ ព្រះអង្គបានសម្តែងសេចក្តី ពិស្តារដូចតទៅ។

**(១) អាយុខ្លី និងអាយុវែង**

ស្ត្រីឬបុរសពួកខ្លះក្នុងលោកនេះ ជាអ្នកសម្លាប់សត្វ តាំង នៅក្នុងការបៀតបៀននិងការសម្លាប់។ បន្ទាប់អំពីសេចក្តីស្លាប់ ទៅ រមែងទៅកើតក្នុងអបាយភូមិ៤ មាន តិរច្ឆាន ប្រេត អសុរកាយ នរក។ ប៉ុន្តែ បើកើតជាមនុស្សវិញ ដោយការឧបត្ថម្ភនៃកុសល- កម្ម ដែលខ្លួនបានធ្វើហើយ រមែងជាអ្នកមានអាយុខ្លី។

អ្នកទាំងឡាយណាមានសេចក្តីអាណិតអាសូរ លះបង់ ការសម្លាប់សត្វ រមែងទៅកើតក្នុងសុគតិស្នូត៍ទេវលោក។ ប៉ុន្តែ បើកើតជាមនុស្សវិញរមែងជាអ្នកមានអាយុវែង។

**(២) សុខភាពមិនល្អ និងសុខភាពល្អ**

មនុស្សពួកខ្លះ ក្នុងលោកនេះ ជាអ្នកបៀតបៀនសត្វទាំង ឡាយ និងបង្កគ្រោះថ្នាក់ដល់សត្វទាំងឡាយ។ ព្រោះអំពីនោះ ដែលខ្លួនបានធ្វើយ៉ាងនេះ បានកាន់ខ្ជាប់ខ្លួនយ៉ាងនេះ បុគ្គល នោះលុះទម្លាយរាងកាយបន្ទាប់អំពីសេចក្តីស្លាប់ទៅ រមែងទៅ កើតក្នុងកំណើតអបាយភូមិ ៤ ។ ប៉ុន្តែ បើកើតជាមនុស្សវិញ

ដោយការឧបត្ថម្ភនៃកុសលកម្មដែលខ្លួនបានធ្វើហើយ រមែងជា  
អ្នកមានអាពាធច្រើន ងាយមានជំងឺ។

អ្នកទាំងឡាយណាមានសេចក្តីអាណិតអាសូរ មិនបង្ក  
គ្រោះថ្នាក់ដល់អ្នកដទៃ លុះទម្លាយរាងកាយបន្ទាប់អំពីសេចក្តី  
ស្លាប់ទៅ រមែងទៅកើតក្នុងសុគតិស្នូត៍ទេវលោក។ ប៉ុន្តែ បើកើត  
ជាមនុស្សវិញ រមែងជាអ្នកមានសុខភាពល្អ ។

**(៣) ការមានរូបអាក្រក់ ឬរូបល្អ**

មនុស្សពួកខ្លះ ក្នុងលោកនេះ ជាអ្នកមានសេចក្តីក្រោធ  
ឆាប់ថ្នាំងថ្នាក់ ឆាប់ខឹង។ ដោយសារសេចក្តីក្រោធនេះ និយាយ  
ទ្រគោះបោះបោក ជេរប្រទេចផ្តោសាអ្នកដទៃ។ នៅពេលស្លាប់ទៅ  
បុគ្គលនោះរមែងទៅកើតក្នុងអបាយភូមិ ៤ ។ ប៉ុន្តែ បើកើតជា  
មនុស្សវិញ ដោយការឧបត្ថម្ភនៃកុសលកម្មដែលខ្លួនបានធ្វើហើយ  
រមែងជាអ្នកមានរូបអាក្រក់។

មួយទៀត មនុស្សពួកខ្លះ ជាអ្នកចេះអត់ឱន ត្រាប្រណី  
មានសេចក្តីមេត្តា និងមិនឆាប់ខឹង។ ទុកជាគេស្តីថាច្រើន ក៏មិន  
ថ្នាំងថ្នាក់ មិនជេរប្រទេចផ្តោសាអ្នកដទៃ ដោយសម្តីអាក្រក់។ នៅ  
ពេលស្លាប់ទៅ រមែងទៅកើតក្នុងសុគតិស្នូត៍ទេវលោក ឬបើកើត  
ជាមនុស្សវិញ ជាអ្នកមានរូបស្អាត ដូច្នោះ បើអ្នកចង់មានរូប

សម្រស់ស្អាត ចូរគ្រប់គ្រងសេចក្តីក្រោធរបស់អ្នក និងចម្រើន  
សេចក្តីអត់ឱនទោស និងសេចក្តីមេត្តា។

**(៤) ការមានមិត្តតិច ឬមិត្តច្រើន**

មនុស្សពួកខ្លះជាអ្នកច្រណែន និងមិនពេញចិត្តចំពោះ  
ភាពជោគជ័យរបស់អ្នកដទៃ។ ព្រោះការច្រណែននោះ បុគ្គលនោះ  
រមែងកើតក្នុងអបាយភូមិ ៤ បន្ទាប់ពីសេចក្តីស្លាប់។ ប៉ុន្តែ បើកើត  
ជាមនុស្សវិញ រមែងមានមិត្តតិចឬគ្មានសោះ។

មួយទៀត មនុស្សពួកខ្លះជាអ្នកមិនច្រណែន ពេញចិត្ត  
ចំពោះភាពជោគជ័យរបស់អ្នកដទៃ។ នៅពេលស្លាប់ទៅ រមែង  
ទៅកើតក្នុងសុគតិស្នាក់ទេវលោក ឬបើកើតជាមនុស្សវិញ  
រមែងមានមិត្តច្រើន។

**(៥) ការមានភោគសម្បត្តិតិច ឬភោគសម្បត្តិច្រើន**

មនុស្សពួកខ្លះជាអ្នកកំណាញ់ និងជាប់ជំពាក់នឹងទ្រព្យ  
សម្បត្តិរបស់ខ្លួន។ ពួកគេមិនបានឱ្យអ្វីមួយ ក្នុងការបរិច្ចាគ។  
ព្រោះសេចក្តីកំណាញ់នោះរមែងកើតក្នុងអបាយភូមិ បន្ទាប់ពីស្លាប់  
ទៅ។ ប៉ុន្តែ បើកើតជាមនុស្សវិញ រមែងជាអ្នកមានភោគសម្បត្តិ  
តិច។

មួយទៀត អ្នកទាំងឡាយណា ជាអ្នកមានចិត្តសប្បុរស

បរិច្ចាគទាន រមែងកើតក្នុងសុគតិស្នង់ទេវលោក បន្ទាប់ពីសេចក្តីស្លាប់ ឬបើកើតជាមនុស្សវិញ រមែងជាអ្នកមានភោគសម្បត្តិ។

**(៦) ត្រកូលធាប ឬត្រកូលខ្ពង់ខ្ពស់**

មនុស្សពួកខ្លះជាអ្នករឹងក្តឹង មើលងាយ មានអំនួត។ ពួកគេមើលងាយអ្នកដទៃ និងមានសេចក្តីគោរពតិចចំពោះអ្នកដទៃ។ ព្រោះមោទនភាពមិនពិតនេះ រមែងកើតក្នុងអបាយភូមិ បន្ទាប់ពីសេចក្តីស្លាប់។ ប៉ុន្តែបើ កើតជាមនុស្សវិញ រមែងមានត្រកូលថោកទាប។

មួយទៀត មនុស្សពួកខ្លះមិនមានមោទនភាពក្លែងក្លាយ ប៉ុន្តែមានការបន្ទាបខ្លួន។ ពួកគេគោរពអ្នកដែលគួរគោរព។ នៅពេលស្លាប់ទៅ រមែងទៅកើតក្នុងសុគតិស្នង់ទេវលោក ឬបើកើតជាមនុស្សវិញ រមែងជាអ្នកមានត្រកូលខ្ពង់ខ្ពស់។

**(៧) ការមានប្រាជ្ញាតិច ឬប្រាជ្ញាម្រិច**

មនុស្សពួកខ្លះមិនចង់ចេះដឹង និងមិនមានចំណង់ចង់សិក្សារៀនសូត្រ។ ពួកគេមិនសូវសមណៈ ឬព្រាហ្មណ៍ថា អ្វីជាកុសល អ្វីជាអកុសល អ្វីមានទោស អ្វីមិនមានទោស អ្វីគួរសេព អ្វីមិនគួរសេព អ្វីមានប្រយោជន៍ក្នុងបច្ចុប្បន្ន ក៏ដូចជាបរលោក។ ដោយមិនមានប្រាជ្ញាដឹងការងារត្រូវ ពួកគេប្រព្រឹត្តអំពើអកុសល ដូច្នោះហើយ នៅពេលស្លាប់ទៅ រមែងទៅកើតក្នុងអបាយភូមិ។

ប៉ុន្តែ បើកើតជាមនុស្សវិញ ដោយការឧបត្ថម្ភនៃកុសលកម្មខ្លះ ដែលបានធ្វើហើយ រមែងជាអ្នកមានប្រាជ្ញាតិច។

មួយទៀត មនុស្សពួកខ្លះចង់ចេះចង់ដឹង មានចំណង់ចង់ សិក្សា និងសួរសមណៈ ឬព្រាហ្មណ៍។ ពួកគេដឹងអ្វីត្រូវ អ្វីខុស និងរស់នៅប្រកបដោយធម៌។ នៅពេលស្លាប់ទៅរមែងកើតក្នុង សុគតិស្នត៍ទេវលោក ឬបើកើតជាមនុស្សវិញរមែងជាអ្នកមាន ប្រាជ្ញាច្រើន។

( ឧបរិបណ្ណាស បាលីចូឡកម្មវិក្កងសូត្រ )

ការឆ្លើយវិសជ្ជនារបស់ព្រះសម្មាសម្ពុទ្ធ ចំពោះបញ្ហាកម្ម របស់សុភមាណព មានលក្ខណៈសមហេតុសមផល និងប្រកប ដោយវិចារណញ្ញាណ។ ការឆ្លើយវិសជ្ជនាទាំងអស់ អាចបញ្ជាក់ ឱ្យឃើញយ៉ាងច្បាស់បាននៅក្នុងវិបស្សនាកម្មដ្ឋាន។ វិសជ្ជនា ទាំងនេះ ផ្តល់គោលការណ៍ណែនាំពីរបៀបដឹកនាំជីវិតប្រកប ដោយធម៌ ក៏ដូចជាដើម្បីកើតជាមនុស្សមានសម្បុរល្អ មានប្រាជ្ញា ច្រើន នៅក្នុងគ្រួសារមានទ្រព្យសម្បត្តិ ក្នុងត្រកូលខ្ពង់ខ្ពស់ និង មានសក្តិធំ មានមិត្តច្រើន។

ព្រះពុទ្ធទ្រង់បង្ហាញយ៉ាងត្រឹមត្រូវថា សព្វសត្វទាំងអស់គឺ ជាម្ចាស់លើអំពើរបស់ខ្លួន ជាម្ចាស់លើកម្មរបស់ខ្លួន។ កម្មតែមួយ

គត់គឺជាសម្បត្តិរបស់ខ្លួន មិនមានអ្វីក្រៅពីនេះទេ។ ដូច្នោះ កម្ម  
សំខាន់ណាស់ចំពោះមនុស្សគ្រប់រូប។

**៦. នាម និង រូបកើតពីកម្ម**

កុសលកម្មនិងអកុសលកម្ម បង្កើតទាំងនាមធម៌ ទាំង  
រូបធម៌ ជាវិបាករបស់កម្ម។

**នាមធម៌ជាវិបាករបស់កម្ម**

អកុសលកម្ម បង្កើតអកុសលវិបាកចិត្ត និងសម្បយុត្ត-  
ចេតនិកទាំងឡាយ។

កាមាវចរកុសលកម្មបង្កើត កាមាវចរកុសលវិបាកចិត្តទាំង  
ឡាយ និងសម្បយុត្តចេតនិកទាំងឡាយ។

រូបាវចរកុសលកម្ម បង្កើតរូបាវចរកុសលវិបាកចិត្តទាំង  
ឡាយ និងសម្បយុត្តចេតនិកទាំងឡាយ។

អរូបាវចរកុសលកម្ម បង្កើតអរូបាវចរកុសលវិបាកចិត្តទាំង  
ឡាយ និងសម្បយុត្តចេតនិកទាំងឡាយ។

វិបាកចិត្តមានកិច្ចជាបដិសន្ធិចិត្ត កវ្លចិត្ត និងចុតិចិត្ត។

វិបាកចិត្ត និងសម្បយុត្តចេតនិកទាំងឡាយមានខន្ធ ៤។

រូបធម៌ដែលបង្កើតដោយកម្មមានរូបកើតពីកម្ម(កម្មជ្ឈរូប)  
និងរូបកើតពីឧតុមានកម្មជា បច្ច័យ (កម្មបច្ច័យឧតុជ្ឈរូប)។

**កម្មជួររូប (រូបកើតពីកម្ម)**

- (១) ចក្ខុបសាទ ទ្វារភ្នែក
- (២) សោតបសាទ ទ្វារត្រចៀក
- (៣) ឃានបសាទ ទ្វារច្រមុះ
- (៤) ដង្ហាបសាទ ទ្វារអណ្តាត
- (៥) កាយបសាទ ទ្វារកាយ
- (៦) ជីវិតរូប រូបមានជីវិត
- (៧) ឥត្ថិការូប រូបសភាវៈជាស្រ្តី
- (៨) បុរិសការូប រូបសភាវៈជាបុរស
- (៩) ហទយវត្ថុ បេះដូង

រូបមិនកើតតែឯងទេ។ រូបតែងកើតជាកងនៃរូប(រូបកលាប)។ កម្មជួររូបខាងលើកើតឡើងដោយការផ្សំនៃអនិទស្សនរូប ៨ ដែលកើតពីកម្ម មានដូចជា បបរី (ដី), អាបោ (ទឹក), តេជោ (ភ្លើង), វាយោ (ខ្យល់), វណ្ណៈ (ពណ៌), គន្ធា (ភ្លឺន), រសៈ (រសជាតិ), និងឱជា (ឱជារស)។

អាស្រ័យលើកម្លាំងថាមពលនៃជនកកម្ម ការមើលរបស់ភ្នែក ការឮរបស់ត្រចៀក ការហិតភ្លឺនរបស់ច្រមុះ ការភ្ញក់រសជាតិរបស់អណ្តាត ជាដើម អាចខុសៗគ្នា ចំពោះបុគ្គលខុសគ្នា។

### **កម្មបច្ច័យឧតុជ្ឈរ**

កម្មបច្ច័យឧតុជ្ឈរ ជារូបកើតពីឧតុមានកម្មជាហេតុបច្ច័យ។

អាស្រ័យលើកុសលកម្ម និងអកុសលកម្មរបស់សត្វ អាកាស ធាតុអាចនៅទៀងទាត់ ដែលមានខ្យល់ និងភ្លៀងទៀងទាត់ ឬវា អាចផ្លាស់ប្តូរយ៉ាងគំហុក បណ្តាលឱ្យមានការរាំងស្ងួតធ្ងន់ធ្ងរ និង ទឹកជំនន់ជំសម្លើមដោយសារភ្លៀងធ្លាក់ខ្លាំងឥតឈប់។ មួយទៀត អាស្រ័យលើលក្ខខណ្ឌអាកាសធាតុទាំងនេះ ផលិតផលកសិកម្ម ដូចជាអង្ករ ស្រូវសាលី ពោត សណ្តែក ជាដើម អាចមានការ ចិញ្ចឹមពេញលេញ ឬអាចមិនមានការចិញ្ចឹមសោះ។ មួយទៀត អាស្រ័យលើការចិញ្ចឹមពេញលេញ ឬការទទួលការចិញ្ចឹមមិន គ្រប់គ្រាន់ សត្វលោកអាចក្លាយជាមានសុខភាពល្អ ឬមិនមាន សុខភាពល្អ និងអាចមានអាយុវែង ឬអាយុខ្លី។

ក្រៅពីនេះ នៅពេលសត្វនៅក្នុងឋានទេវលោក ទាំងឋាន ទេវតា ទាំងឋានព្រហ្ម វិមានទិព្វ វិមានប្រកបដោយសីហវិលាស អាហារទិព្វ ឧទ្យាន ផ្កា រុក្ខជាតិ ជាដើម ដែលកើតពីឧតុជ្ឈរ ក៏ កើតឡើង សម្រាប់ទេវតាប្រើប្រាស់ ជាផលបុណ្យនៃកុសលកម្ម របស់ទេវតាដែលបានសាង។ នៅក្នុងនរកផងដែរ ភ្លើងនរក ខ្លះ ភ្លើង ខ្លះទឹកក្រក កង់ភ្លើង ជាដើម ត្រូវបង្កើតឡើងដោយឧតុជ្ឈរ

ដើម្បីធ្វើទារុណកម្មសត្វនរក អាស្រ័យតាមអកុសលកម្មរបស់  
សត្វនរកនោះ។

ហេតុដូចនេះ មនុស្សលោកមានបុណ្យ (កុសលកម្ម)  
កើតនៅលើដីមានដីជាតិ ជាមួយអាកាសធាតុល្អ រុក្ខជាតិខៀវ  
ស្រងាត់ ស្ទួនច្បារស្រស់បំព្រង ផលិតផលកសិកម្មមានសារធាតុ  
ចិញ្ចឹម និងបរិបូណ៌ដោយទឹក។ ទោះបីយ៉ាងណា អ្នកមានបាប  
(អកុសលកម្ម)កើតនៅលើដីសោះកក្រោះ គ្មានទឹក គ្មានដីមាន  
ដីជាតិ គ្មានផលិតផលកសិកម្ម និងលើដីមានអាកាសធាតុហួស  
ហេតុ។

(មន្ទីរកិច្ចការសាសនា "គម្ពីរពុទ្ធសាសនា"  
ភាគ ១, ទំ. ៦៦១-៦៦២)

៨

**ប្រភេទកម្មវត្ថុខ្សែស្រឡៅ**

**១. ថ្នាក់កម្រិតយ៉ាង ដែលកម្មវត្ថុមួយៗមានប្រភេទ**

តើមានកម្មច្រើនប៉ុណ្ណាទៅ ដែលកើតរលត់ៗនៅក្នុងសន្តានរបស់មនុស្សគ្រប់រូបនោះ? ចូរពិចារណាឱ្យបានម៉ត់ចត់។ ចិត្តជាមួយនឹងចេតសិកដែលសម្បយុត្តកើត និងរលត់ច្រើនជាងមួយសែនកោដិដង ក្នុងមួយផ្ទាត់ម្រាមដៃ ។ ដូច្នោះ កុសលកម្មជាងរយកោដិកើតមានគ្រប់វិនាទីនៅ ពេលដែលយើងកំពុងធ្វើអំពើល្អ។ ដូចគ្នានេះដែរ អកុសលកម្មជាងរយកោដិកើតមានគ្រប់វិនាទី នៅពេលដែលយើងកំពុងធ្វើអំពើអាក្រក់ ។

ហេតុដូច្នោះហើយ នៅក្នុងជីវិតបច្ចុប្បន្ននេះ កុសលកម្ម និងអកុសលកម្មរាប់រយកោដិ អាចកើតមានទៅតាមទង្វើរបស់យើង។ ដូចគ្នានេះដែរ កុសលកម្ម និងអកុសលកម្ម រាប់រយ

កោដិបានកើតមានតាំងពីជាតិមុនៗមករាប់មិនអស់។ កម្មទាំងអស់នេះ បានបដិសន្ធិនៅក្នុងវិថីចិត្តរបស់យើងពីមួយជាតិទៅមួយជាតិរហូតមកដល់បច្ចុប្បន្នជាតិនេះ។ ដូច្នោះ ទាំងកុសលកម្ម និងអកុសលកម្ម នៅក្នុងសន្តានរបស់យើង គឺច្រើនជាអនេកសូម្បីតែកុំព្យូទ័រក្នុងសម័យដ៏ទំនើបនេះ ក៏ពុំអាចគណនាបានឡើយ ។ កម្មទាំងអស់នេះ កំពុងតែរង់ចាំ ពេលវេលាសមស្របនឹងឱ្យផល។ ដោយសារកម្មមានច្រើនជាអនេក ដែលមានតែព្រះពុទ្ធជាបរមគ្រូនៃយើង ប៉ុណ្ណោះ ទើបព្រះអង្គទ្រង់ជ្រាបច្បាស់ថាកម្មណាខ្លះនឹងឱ្យផលបែបណា ឬនៅពេលណានោះ។

*កម្មវិបាកោ អចិន្តេយ្យា* ផលរបស់កម្មគឺគេមិនអាចគិតបានប្រមាណត្រូវ។ ដើម្បីឱ្យយល់កាន់តែច្បាស់អំពីវិបាកនៃកម្មទាំងឡាយនោះ ព្រះសម្មាសម្ពុទ្ធបានសម្តែងកម្ម៤ពួក ហើយដែលក្នុងពួកនីមួយៗមាន៤យ៉ាងដូចខាងក្រោមនេះ ៖

- (១) កម្ម៤យ៉ាងចែកតាមមុខងារ
- (២) កម្ម៤យ៉ាងចែកតាមការដែលឱ្យផល
- (៣) កម្ម៤យ៉ាងចែកតាមពេលវេលាដែលត្រូវឱ្យផល
- (៤) កម្ម៤យ៉ាងចែកតាមទីកន្លែងដែលត្រូវឱ្យផល។

## ២. កម្ម៤ ហោងចែកតាមមុខងារ

- (១) ជនកកម្ម                      ផលិតកម្ម ( កម្មឱ្យផលហើយ  
តាក់តែងជាតិកំណើតថ្មី )
- (២) ឧបត្ថម្ភកកម្ម                កម្មដែលជួយទំនុកបម្រុង
- (៣) ឧបបីលកកម្ម                កម្មដែលជាឧបសគ្គរារាំង
- (៤) ឧបយាតកកម្ម                កម្មដែលកាត់ផ្តាច់ និងឱ្យផល  
ដោយខ្លួនឯង។

### ១) ជនកកម្ម (កម្មដែលបង្កើត)

ជនកកម្មឬផលិតកម្ម គឺជាកម្មដែលមានអំណាចខ្លាំង អាចផលិតកំណើតថ្មីបាន។ ហើយកម្មនេះ មានអានុភាពពេញលេញ ព្រោះថាទាំងកុសលកម្ម និងអកុសលកម្មតាមបំពេញមុខងាររបស់ខ្លួន គឺផលិតនូវវិបាកចិត្តជាមួយនឹងចេតសិកដែលសម្បយុត្ត និងកម្មជួរុបពេញមួយដីវិតរបស់យើង។ ការកើតឡើងនៃវិបាកចិត្ត ដែលសម្បយុត្តជាមួយនឹងចេតសិក ហើយនិងកម្មជួរុប មានន័យថា ការកើតឡើងនៃបញ្ញក្ខន្ធ ឬកំណើតថ្មីមួយ ។ ចិត្ត កើតបន្តបន្ទាប់គ្នាតាមទំនងរបស់វា ដោយមិនឈប់ឈរ ។ វិបាកចិត្តទីមួយដើរតួជា "បដិសន្ធិចិត្ត" វិបាកចិត្តបន្ទាប់ដើរតួជា "ភវង្គចិត្ត" និងវិបាកចិត្តចុងក្រោយដើរតួជា "ចុតិ-

ចិត្ត” ។

ប្រសិនបើ កម្មដែលតាក់តែងនោះ ជាកុសលកាមាវចរ កំណើតថ្មីអាចបដិសន្ធិក្នុងមនុស្សលោក ឬក៏អាចក្នុងឋានណាមួយនៃទេវលោក។ ប្រសិនបើ កម្មដែលតាក់តែងនោះ គឺជាអកុសលកម្ម កំណើតថ្មីនឹងបដិសន្ធិក្នុងកំណើតណាមួយនៃអបាយភូមិ។ ហើយប្រសិនបើ កម្មដែលតាក់តែងនោះមានកម្លាំងខ្លាំង កំណើតថ្មីនោះមានអាយុវែង បើទុព្វលភាពនឹងមានអាយុខ្លី។

**២) ឧបត្ថម្ភកកម្ម (កម្មដែលឧបត្ថម្ភ)**

ឧបត្ថម្ភកកម្មនេះ មិនមានកម្លាំងគ្រប់គ្រាន់ដើម្បីតាក់តែងជាតិកំណើតបានទេ ប៉ុន្តែអាចជួយទំនុកបម្រុងដល់ជនកកម្មឱ្យផលជាសុខ ឬទុក្ខតាមពេលវេលារបស់វា ឬក៏ជួយពង្រឹងនូវដំណើរដែលប្រព្រឹត្តទៅនៃបញ្ចក្ខន្ធដែលតាក់តែងដោយជនកកម្ម ។

បុគ្គលកើតក្នុងឋានសួគ៌បាន ដោយអាស្រ័យកុសលកម្មជាអ្នកទំនុកបម្រុង ហើយកុសលកម្មទាំងឡាយ ដែលតាមទំនុកបម្រុងនោះ ដើរតួជាឧបត្ថម្ភកកម្ម ចំណែកឯអកុសលកម្មទាំងឡាយ ដែលជាប់តាមសន្តាននៃបុគ្គលនោះដើរតួជា ឧបបីលកកម្ម (កម្មរារាំង) ។ កុសលកម្មដែលបុគ្គលបានប្រព្រឹត្តក្នុង

កំណើតថ្មីនេះ នឹងដើរតួជាឧបត្ថម្ភកកម្ម ចំណែកឯ អកុសល-  
កម្ម នឹងដើរតួជាឧបបីលកកម្ម ។ ឧទាហរណ៍ថា ប្រសិនបើ  
បុគ្គលម្នាក់ធ្វើអំពើល្អ មានដូចជា៖ ការបរិច្ចាគទាន រក្សាសីល  
ធ្វើសមាធិជាដើម ដូច្នោះ កុសលកម្មថ្មី ដែលបុគ្គលបានធ្វើនេះ  
នឹងដើរតួជាឧបត្ថម្ភកកម្ម តាមទំនុកបម្រុងបុគ្គលនោះឱ្យបាន  
សុខចម្រើន ឬក៏ទំនុកបម្រុងនូវបុគ្គលនោះដោយបច្ច័យផ្សេងៗ  
រហូតពេញមួយជីវិតរបស់គេ។ កម្មដែលបានបំពេញក្នុងបច្ចុប្បន្ន  
នេះ នឹងជួយឧបត្ថម្ភដល់កម្មដែលបុគ្គលបានធ្វើពីមុនមក។ នៅ  
ពេលដែលកុសលកម្មទាំងឡាយឱ្យផលស្របពេលគ្នា បុគ្គល  
នោះ នឹងបានទទួលនូវជោគជ័យ រាល់គ្រប់ការងារសព្វសារពើ  
ដែលខ្លួនកំពុងធ្វើក្នុងជីវិតប្រចាំថ្ងៃ ។

**៣) ឧបបីលកកម្ម (កម្មដែលរារាំង)**

ឧបបីលកកម្មនេះ មានអំណាចធ្វើឱ្យតួនាទីនៃជនកកម្ម  
មានកម្លាំងអន់ថយ រំខាន ឬក៏ពន្យារ។ នៅពេលដែលកុសលកម្ម  
តាក់តែងកំណើតថ្មី នៅក្នុងទេវលោក កុសលកម្ម និងអកុសល-  
កម្មរាប់រយកោដិ ក៏នឹងជាប់តាមទៅដែរ។ កុសលកម្មទាំងនោះ  
ណាមួយនឹងឱ្យផលល្អប្រសើរ ដើរតួជាឧបត្ថម្ភកកម្ម ហើយ  
អកុសលកម្មនឹងឱ្យផលជាទុក្ខដើរតួជាឧបបីលកកម្ម ។

ដូចគ្នានេះដែរ នៅពេលដែលអកុសលកម្មឱ្យផលវានឹង  
តាក់តែង ទៅក្នុងកំណើតណាមួយនៃអបាយភូមិ មានទំនងដូច  
គ្នានឹងកុសលកម្មដែរ ។ ប៉ុន្តែ ក្នុងទីនេះ កុសលកម្មនឹងដើរតួជា  
ឧបបីលកកម្ម ដើម្បីការពាររារាំង និងពន្យារនូវផលជាអកុសល  
ចំណែកឯអកុសលកម្ម នឹងដើរតួជាឧបត្ថម្ភកកម្ម ដោយការឱ្យ  
ផលជាទុក្ខ ។

ដូច្នេះហើយ ក្នុងជីវិតរបស់យើងតែងតែមានការឡើង  
ចុះៗជានិច្ច ព្រោះថាកុសលកម្ម ដែលតែងតែជួយទំនុកបម្រុង  
និងអកុសលកម្ម ដែលតែងតែរារាំងនោះ រមែងផ្លាស់វេនគ្នាឱ្យ  
ផលជាជរាប។ ជាពិសេសជាងនេះទៅទៀតនោះ នៅពេលដែល  
បុគ្គលធ្វើកុសលកម្មជារឿយៗតៗមក កុសលកម្មទាំងនោះនឹង  
មានកម្លាំងខ្លាំងឡើងៗ ហើយកុសលកម្មទាំងនោះ អាចនឹងរារាំង  
សង្កត់សង្កិននូវអកុសលកម្មមិនឱ្យមានឱកាសឱ្យផលបាន។ នៅ  
ពេលដែលកុសលកម្ម ឱ្យផលផ្ទួនៗមក បុគ្គលនោះនឹងសោយនូវ  
សេចក្តីសុខសេចក្តីចម្រើន នៅក្នុងជីវិតរបស់ខ្លួន។

ទោះបីយ៉ាងណាក៏ដោយ បើសិនជាបុគ្គលនោះសប្បាយ  
នឹងសេចក្តីសុខរបស់ខ្លួនពេក ដល់ថ្នាក់ភ្លេចភ្លាំងស្មារតីមិនបាន  
បន្តធ្វើអំពើល្អ នោះអកុសលកម្ម ដែលធ្លាប់បានសាងពីមុនមក

នឹងមានឱកាសពង្រីកខ្លួនកើនឡើងៗ មានកម្លាំងខ្លាំងក្លា អាច  
រារាំងនូវកុសលកម្មមិនឱ្យផលបាន។ អកុសលកម្មដែលកើន  
ឡើងហើយនោះ នឹងឱ្យផលជាទុក្ខ តៗគ្នារហូតតាមទំនងនៃ  
ការឱ្យផលរបស់កុសលកម្មដែរ ។

បន្ទាប់មក មុខរបរការងារផ្សេងៗនៃបុគ្គលនោះនឹងធ្លាក់  
ចុះ វាសនារបស់គាត់នឹងអន់ថយ ហើយអាចជួបប្រទះនូវការ  
ខាតបង់ទ្រព្យសម្បត្តិ បញ្ហាសុខភាព កេរ្តិ៍ឈ្មោះ ឬក៏បញ្ហាផ្សេងៗ  
នៅក្នុងសង្គម។ សមាជិកណាមួយនៃក្រុមគ្រួសារអាចមានជំងឺ  
គ្រោះថ្នាក់ ឬក៏អាចស្លាប់បាត់បង់ជីវិត។ ដូចមានពំនោលមួយ  
តែងលើកឡើងថា៖ *"សំណាងពុំដែលកើតមានដល់មនុស្សដែល  
មិនធ្វើអ្វីសោះនោះទេ" "លំពែងតែងធ្លាក់ចុះក្នុងទីទាប" "ភ្លៀង  
រមែងហូរតាមបង្អួចដែលមានភ្លៀងតក់"*

នៅពេលសំណាងអន់ថយទៅៗ បុគ្គលនោះប្រហែលជា  
នឹងស្វែងរកគ្រូទាយ ឬហោរា ដើម្បីជួយបញ្ជៀសនូវគ្រោះ  
នោះ ហើយសូមឱ្យបាននូវសំណាងល្អវិញ។ តែបើតាមសភាព  
ពិត ទីតាំងនៃតារា និងភពទាំងឡាយអាចមានឥទ្ធិពលតិចតួច  
ឬក៏គ្មានសោះ ចំពោះភ័ព្វសំណាងរបស់បុគ្គលម្នាក់ៗ។ គឺ  
អកុសលកម្មដែលបុគ្គលបានសាងពីមុនមកឯណោះទេ ដែល

នាំឱ្យមានគ្រោះអាក្រក់នោះ។ មាត់ដែលអាចបញ្ចៀសនូវគ្រោះ  
អាក្រក់ផ្សេងៗនោះគឺមានតែការខិតខំធ្វើអំពើល្អប៉ុណ្ណោះ ព្រោះ  
ថា អំពើល្អដែលបុគ្គលបានធ្វើហើយ អាចនឹងសង្កត់នូវគ្រោះ  
អាក្រក់ផ្សេងៗមិនឱ្យផលបានហើយអំពើល្អនោះនឹងបន្តឱ្យផល។

ដូច្នេះហើយ ក្នុងជីវិតរបស់មនុស្សយើងតែងតែមាន ការ  
ឡើង និងធ្លាក់ចុះជាធម្មតា ទៅតាមកុសលកម្ម និងអកុសល-  
កម្មដែលវាតែងតែប្រជែងគ្នាឱ្យផល។ ហេតុនេះហើយ អ្នកនិពន្ធ  
រឿងជនជាតិអង់គ្លេសដ៏ល្បីល្បាញគឺលោក វិល្លាម ហ្សែកស្យៅ

( *William Shakespeare* ) បាន សរសេរទុកថា៖

*ជីវិតពោរពេញទៅដោយការឡើង និងធ្លាក់ចុះ*

*ជីវិតមិនមែនជាដំណេកផ្កាកុលាបនោះទេ។*

**៤) ឧបយាតកកម្ម** (កម្មដែលបំផ្លិចបំផ្លាញ)

ឧបយាតកកម្ម មិនត្រឹមតែកាត់ផ្តាច់នូវផលរបស់ជនក-  
កម្មប៉ុណ្ណោះទេ ថែមទាំងបំផ្លិចបំផ្លាញ ហើយឱ្យផលរបស់វា។  
ឬអាចនិយាយបានថា នៅពេលបុគ្គលស្លាប់ក្លាម គេនឹងទៅចាប់  
កំណើតតាមកម្ម ដែលកាត់ផ្តាច់នោះ។ ឧបយាតកកម្មអាចជា  
កុសល ឬអកុសល ខាងណាខ្លាំងជាង ខាងនោះឱ្យផលមុន។

ឧទាហរណ៍ថា បុរសម្នាក់ បើតាមកម្ម ដែលតាក់តែងមកតម្រូវឱ្យគាត់មានអាយុវែង ប៉ុន្តែ ឧបយាតកកម្ម អាចកើតមានហើយនាំឱ្យបុរសនោះ ស្លាប់មុនអាយុ ដោយអាការៈផ្សេងៗ ដូចជាគាំងបេះដូង ឬគ្រោះថ្នាក់ចរាចរណ៍ជាដើម។ ម្យ៉ាងវិញទៀតប្រេត ដែលបានទៅកើតក្នុងឋាននរកនោះ ក៏ដោយសារតែអកុសលកម្ម ដែលតាក់តែងមក។ សាច់ញាតិសន្តានប្រគេនចង្កាន់ និងសំពត់ ចីវរ ដល់ភិក្ខុសង្ឃ ហើយឧទ្ធិសផ្សាយទៅឱ្យ។ ប្រសិនបើប្រេត នោះត្រេកអរអនុមោទនាចំពោះផលនៃទាននោះថា សាធុ សាធុ ឬល្អហើយ ល្អហើយ កុសលកម្មដែលប្រេតនោះ ទទួលបាន នឹងដើរតួជាឧបយាតកកម្ម កាត់ផ្តាច់នូវអកុសលកម្មក្នុងនរកនោះ ហើយប្រេតនោះ ស្លាប់ពីបេតវិស័យនោះភ្លាមៗហើយនឹងទៅកើតក្នុងឋានសួគ៌ ដោយអំណាចនៃឧបយាតកកម្មនេះឯង។ វាក្មេងឱ្យជ្រះថ្លាណាស់ នៅពេលដែលយើងបានជ្រួតជ្រាបច្បាស់នូវច្បាប់កម្មផល ដែលពន្យល់តាមព្រឹត្តិការណ៍ជាក់ស្តែងក្នុងជីវិតរស់នៅ។

**ការប្រព្រឹត្តទៅនៃកម្មទាំង៤យ៉ាងចំពោះ ភិក្ខុទេវទត្ត**

ដើម្បីឱ្យកាន់តែជាក់ច្បាស់ អំពីការប្រព្រឹត្តទៅនៃកម្មទាំង

៤យ៉ាងខាងលើសូមលើកយករឿងភិក្ខុទេវទត្ត មកបង្ហាញក្នុង ទីនេះដោយសង្ខេប។ កុសលកម្មដែលលោកបានសាងមក បាន តាក់តែងឱ្យប្រសូតក្នុងត្រកូលរាជវង្ស។ សេចក្តីសុខសម្បូរ សប្បាយគ្រប់បែបយ៉ាងរបស់លោក កើតចេញអំពីជនកកម្ម និង ឧបត្ថម្ភកកម្មជាកុសលដែលលោកបានសាងពីមុនមក។ ការ សាងផ្លូវសភាពភិក្ខុការៈជាមួយនឹងក្សត្រនៃសក្សត្រកូលទាំងឡាយ ដូចជា ព្រះអានន្ទ ព្រះអនុរុទ្ធ និងការបានសម្រេចលោកិយ- ឈាន ដោយការធ្វើសមាធិជាដើម ទាំងនេះគឺជាកុសលវិបាកនៃ ឧបត្ថម្ភកកម្ម។

បន្ទាប់មក លោកបានសាងបាបកម្មមួយយ៉ាងធ្ងន់ធ្ងរ ដោយព្យាយាមធ្វើឃាតព្រះសម្មាសម្ពុទ្ធ តែបានត្រឹមធ្វើឱ្យមាន រហូសម្រាមព្រះបាទ ហើយនឹងបានបំបែកបំបាក់សង្ឃ។ នៅពេល ដែលអកុសលកម្មទាំងនេះ ឱ្យផលដើរតួជាឧបបីលកកម្ម (កម្ម រាវាំង) លោកត្រូវបានបណ្តេញចេញពីសហគមន៍សង្ឃ។ មិន យូរប៉ុន្មាន បន្ទាប់ពីបានសាងបាបកម្មដ៏ធ្ងន់ធ្ងរ ដោយការបំបែក សង្ឃហើយ ឧបឃាតកកម្ម ក៏ចាប់ផ្តើមឱ្យផល។ ភិក្ខុទេវទត្ត ក៏ ត្រូវបានធរណីស្រូបធ្លាក់ទៅសោយទុក្ខក្នុង អវិចីនរក។

**៣. កម្ម៤ប្រភេទតាមលំដាប់នៃអធិកម្ម**

- ១) គរុកកម្ម កម្មធ្ងន់
- ២) អាសន្នកម្ម កម្មជិតស្លាប់
- ៣) អាចិណ្ណកម្ម កម្មអចិន្ត្រៃយ៍ (ទម្លាប់)
- ៤) កដត្តាកម្ម កម្មមិនជាក់លាក់

កម្មទាំងអស់ដែលប្រព្រឹត្តទៅក្នុងវិបិចិត្តចែកជា៤ប្រភេទ ទៅតាមលំដាប់នៃអាទិភាព ដែលអាចឱ្យផលជាបដិសន្ធិក្នុង កំណើតថ្មីនៅពេលជិតស្លាប់។

**១) គរុកកម្ម (កម្មដែលមានទម្ងន់ធ្ងន់)**

គរុកកម្មខាងកុសល គឺមានទម្ងន់ខ្លាំងក្លាដែលមិនមាន កម្មឯណានីមួយអាចមកកាត់ផ្តាច់ ឬជំនួសក្នុងការសម្រេចនៃ ជាតិបន្ទាប់។ ម្យ៉ាងវិញទៀត គរុកកម្មនេះ ច្បាស់ណាស់ថានឹង ឱ្យផលតាក់តែងកំណើតថ្មីនៅជាតិខាងមុខ។

ចំណែកឯ គរុកកម្មខាងអកុសល គឺបាបកម្មដ៏ធ្ងន់ ៥យ៉ាង (បញ្ហានន្តរិយកម្ម) ហើយនិងការយល់ខុសជាប្រចាំ (និយតមិច្ឆាទិដ្ឋិ)។

**បញ្ហានន្តរិយកម្ម៥ ៖**

- ១) បិតុយាតកកម្ម សម្លាប់បិតា
- ២) មាតុយាតកកម្ម សម្លាប់មាតា

- ៣) អរហន្តយាតកកម្ម           សម្លាប់ព្រះអរហន្ត
- ៤) លោហិតុប្បាទកកម្ម           បង្ករបួសចំពោះព្រះពុទ្ធ
- ៥) សង្ឃភេទកកម្ម               ញុះញង់បំបែកបំបាក់សង្ឃ

ទោសនៃកម្មទាំងឡាយ មានទម្ងន់តាមលំដាប់ដូចបានរៀបរាប់ពីលើចុះមកក្រោម។ បុគ្គលណា ប្រព្រឹត្តធ្វើទោសណាមួយក្នុងចំណោមទោសទាំង៥នៃអនន្តរិយកម្មនេះ ពេលស្លាប់ទៅនឹងទៅកាន់ទុគ្គតិភព។ បុគ្គលដែលជានិយតមិច្ឆាទិដ្ឋិ គឺបុគ្គលដែលបដិសេធនូវកម្ម និងផលនៃកម្ម នោះក៏រាប់បញ្ចូលក្នុងអកុសលគុកកម្មដែរ (បាបកម្មធ្ងន់)។ នៅពេលដែលបុគ្គលនេះស្លាប់ទៅ នឹងទៅចាប់កំណើតក្នុងលោកន្តរិកនរកដែលងងឹតសូន្យជានិច្ច។

ចំណែកខាង កុសលកម្មវិញ មានអំពើជាកុសលដែលប្រព្រឹត្តទៅក្នុងរូបភព៥(រូបាវចរកុសលកម្ម) និងអំពើជាកុសលដែលប្រព្រឹត្តទៅក្នុងអរូបភព៤(អរូបាវចរកុសល)ដែលជាកុសលគុកកម្ម (អំពើល្អដ៏មានទម្ងន់)។ បុគ្គលដែលបានសម្រេចឈានរហូតដល់ថ្ងៃស្លាប់ នឹងបានទៅកើតក្នុងព្រហ្មលោក។ បុគ្គលដែលបានចាក់ធ្លុះក្នុងមគ្គ និងផលដោយការចម្រើននូវវិបស្សនាកម្មដ្ឋាន ហើយញ៉ាំងកុសលកម្មក្នុងលោកុត្តរ(លោកុត្តរកុសល

កម្ម) ឱ្យកើតឡើងជាគុកកម្មនឹងបិទនូវទ្វារនៃអបាយទាំង៤ជារៀងរហូត។ ដូច្នេះបុគ្គលនេះ ក្រោយពេលស្លាប់ពីលោកនេះទៅនឹងទៅកើតក្នុងសុគតិភពតែម្យ៉ាង។

ប្រសិនបើ បុគ្គលម្នាក់បានចម្រើននូវឈានឱ្យកើតឡើងហើយ ប៉ុន្តែក្រោយមកបានប្រព្រឹត្ត នូវអនន្តរិយកម្មណាមួយក្នុងចំណោម ៥ នោះ អកុសលកម្មនឹងបិទបាំងនូវកុសលកម្មហើយក្រោយមកញ៉ាំងកំណើត ក្នុងអបាយឱ្យកើតឡើងបាន។ ឧទាហរណ៍ជាក់ស្តែងគឺ ភិក្ខុទេវទត្ត ដែលត្រូវជាសាច់ញាតិដីដូនមួយ នឹងព្រះសម្មាសម្ពុទ្ធបានបាត់បង់នូវប្រទានុភាព ហើយទៅកើតក្នុងអវិចីនរក ដោយសារតែការដែលខ្លួនបានធ្វើឱ្យមានរបួសដល់ម្រាមព្រះបាទនៃព្រះសម្ពុទ្ធ និងការដែលខ្លួនបានញ៉ាំងគណៈសង្ឃឱ្យបែកបាក់។

ជាងនេះទៅទៀត ប្រសិនបើ បុគ្គលម្នាក់បានប្រព្រឹត្តនូវកម្មណាមួយក្នុងចំណោម អនន្តរិយកម្មទាំង៥ បុគ្គលនោះនឹងមិនអាចបានចាក់ផ្ទះក្នុងលោកុត្តរធម៌ឡើយ ពីព្រោះថា អកុសលកម្មនោះមានទម្ងន់ធ្ងន់ពេកមិនអាចជម្នះបាន។ ហេតុដូច្នេះហើយព្រះបាទ អជាតសត្ត ខណៈពេលកំពុងតែស្តាប់នូវសាមញ្ញផលសូត្រ ដែលទ្រង់ប្រទានដោយព្រះសម្មាសម្ពុទ្ធ មានលក្ខខណ្ឌ

គ្រប់គ្រាន់ដើម្បីសម្រេចសោតាបត្តិមគ្គ ប៉ុន្តែ ព្រះអង្គមិនបាន ចាក់ឆ្មុះក្នុងមគ្គ និងផលឡើយ នេះក៏ដោយសារតែទ្រង់បានធ្វើ ឃាតព្រះបិតារបស់ខ្លួនគឺព្រះបាទពិម្ពិសារ ដែលព្រះអង្គជា សោតាបន្នបុគ្គល។

ក្រោយមក បើទោះជាព្រះបាទអជាតសត្ត បានបំពេញ កុសលកម្មយ៉ាងច្រើន ដូចជាទ្រង់បានរាជបុត្តម្ត ក្នុងការប្រារព្ធ ធ្វើសង្គាយនាលើកទីមួយ និងទ្រង់បានសាងព្រះចេតិយដ៏ធំ អស្ចារ្យដើម្បីតម្កល់ព្រះសារីរិកធាតុព្រះសាស្តាយ៉ាងណាក៏ដោយ ក៏ទ្រង់នៅតែមិនអាចគេចផុតពីកំណើតក្នុងនរកឡើយ នេះគឺ ដោយសារតែទ្រង់បានប្រព្រឹត្តអនន្តរិយកម្មគឺបិតុឃាតហ្នឹងឯង។

**២) អាសន្នកម្ម (កម្មជីវិតពេលស្លាប់)**

កម្មនៅពេលជីវិតស្លាប់ គឺជាកម្លាំងនៃកម្មទាំងជាកុសល និងអកុសលដែលបុគ្គលបានធ្វើទុកមក ឬក៏ចងចាំក្នុងរយៈពេល ដ៏ខ្លីមុនពេលស្លាប់។ ប្រសិនបើពុំមានគុកកម្មទេ អាសន្នកម្ម នេះនឹងដើរតួនាទីរបស់ខ្លួនតាក់តែងកំណើត ដោយហេតុថាកម្ម នេះមានកម្លាំងខ្លាំងក្លា ព្រោះកើតនៅពេលរៀបនឹងស្លាប់។

ប្រសិនបើ បុគ្គលម្នាក់ដែលធ្លាប់បានសាងបាបកម្មច្រើន ធ្វើអំពើល្អមុនពេលខ្លួនស្លាប់ ឬក៏ចងចាំនូវអំពើល្អដែលខ្លួនបាន

ធ្វើមុនពេលស្លាប់នោះ បុគ្គលនោះនឹងបានទៅកើតក្នុងសុគតិ-  
ភព។ ម្យ៉ាងវិញទៀត ប្រសិនបើ បុគ្គលដែលធ្លាប់បានសាង  
កុសលកម្មច្រើនចងចាំនូវអំពើអាក្រក់ណាមួយ ដែលខ្លួនធ្លាប់  
សាងក្នុងពេលមុន ឬក៏បានធ្វើអំពើអាក្រក់មុនពេលស្លាប់ បុគ្គល  
នោះនឹងទៅកើតក្នុងទុគ្គតិភព។

ព្រោះហេតុនេះហើយ វាជាការចាំបាច់ណាស់ដែលយើង  
ត្រូវរៀបចំចំពោះមាតាបិតា ឬក៏មនុស្សជាទីគោរពស្រឡាញ់  
របស់យើងឱ្យធ្វើអំពើល្អមុនពេលហៀបនឹងស្លាប់ ឬក៏ជួយក្រើន  
រំលឹកពួកគេក្នុងដង្ហើមចុងក្រោយ ឱ្យនឹករលឹកឃើញអំពើល្អគ្រប់  
យ៉ាងដែលពួកគេបានសាង។

ទោះបីជាបុគ្គលដែលបានសាងបាបច្រើន បានទៅកើត  
ក្នុងសុគតិភពដោយអំណាចនៃអំពើល្អដែលខ្លួនបានធ្វើមុនពេល  
ស្លាប់ក៏ដោយ មិនមែនមានន័យថាបុគ្គលនោះ អាចគេចផុតពី  
អកុសលកម្មដែលខ្លួនបានសាងកាលនៅរស់នោះឡើយ។ នៅ  
ពេលដែលបុគ្គលនោះបានសុខបានចម្រើន បាបកម្មទាំងនោះក៏  
នឹងអាចឱ្យផលទៅតាមកាលសមស្របរបស់វាដែរ។ រៀបរយតែ  
បុគ្គលនោះ រក្សានូវត្រៃសិក្ខា (សីល សមាធិ បញ្ញា) ឱ្យបាន  
ខ្ជាប់ខ្ជួនហើយបានចាក់ធ្លុះក្នុងមគ្គ និងផល ដូចនេះ អកុសល-

កម្មទាំងឡាយនឹងមានកម្លាំងខ្សោយ ហើយមិនអាចអូសទាញ  
បុគ្គលនោះទៅកាន់អបាយបានឡើយ។

**កម្មដ៏ចម្លែកនៃស្ត្រីឈរកាន់ក្នុងទឹក**

ព្រះគ្រូចៅអធិការវត្ត តោងម្យ៉ូ (*Taungmyo Sayadaw*)  
ដ៏ល្បីល្បាញមានព្រះនាម ជនកភិវង្ស (*Venerable Janakabhi  
vamsa*) បាននិទានរឿងមួយនៅក្នុងគម្ពីរ មហាបដ្ឋាន របស់  
លោក ស្តីអំពីស្ត្រីម្នាក់ដែលឈរកាន់ក្នុងទឹក។ ស្ត្រីរូបនេះ រស់  
នៅក្នុងទីក្រុងអនុរាជបុរៈ ហើយនាងមានជីវភាពធូរធារ និងជា  
អ្នកមានជំនឿយ៉ាងមាំនៅក្នុងព្រះរតនត្រ័យ។

នាងបានកសាងវត្ត ហើយឧទ្ទិសថ្វាយចំពោះភិក្ខុសង្ឃ  
មានព្រះគ្រូចៅអធិការ តោង តាម៉ាន (*Taung Taman  
Sayadaw*) ជាប្រមុខ។ នៅក្នុងទីក្រុងអនុរាជបុរៈនោះ នារដូវ  
ប្រាំងមានការខ្វះទឹកសម្រាប់ប្រើប្រាស់ជាខ្លាំង។ ដូចនេះហើយ  
នាងបានបញ្ឈូរក្នុងទឹកយ៉ាងច្រើន នៅតាមផ្លូវបំបែកនៃទីក្រុង។  
ហេតុនេះហើយ នាងត្រូវបានគេហៅថា ស្ត្រីកាន់ក្នុងទឹកបញ្ឈរ។

នាងបានស្លាប់ដោយជរាពាធ។ នៅពិធីបុណ្យសពរបស់  
នាង ព្រះគ្រូចៅអធិការ តោង តាម៉ាន បានដឹកនាំក្បួនដង្ហែទៅ  
កាន់ឈាបនដ្ឋាន ហើយប្រទានសីល និងឧទ្ទិសផ្សាយកុសល

ជូនចំពោះរូបគាត់។ ព្រះគ្រូក៏បានប្រទានធម្មទេសនាតាមកាល គួរដល់ប្រជាពុទ្ធបរិស័ទ ដែលបានចូលរួម។

នៅបុណ្យ៧ថ្ងៃ សាច់ញាតិរបស់គាត់បាននិមន្តភិក្ខុសង្ឃ ដើម្បីទទួលភត្ត ហើយព្រះគ្រូ តោង តាម៉ាន ក៏បានប្រទានធម្ម- ទេសនាដែរ។ នៅតាមផ្លូវត្រឡប់មកវត្តវិញ លោកបានឮសំឡេង ស្រែកហៅនៅលើដងផ្លូវ ព្រះតេជគុណ ព្រះតេជគុណ “។

ពេលបានឮសំឡេងហើយ ព្រះគ្រូចៅអធិការនៅចំណាំ បានថាជាសំឡេងនៃស្រ្តីកាន់ក្នុងទឹកបញ្ជូរ។ រួចហើយលោក ក៏ បានសួរទៅកាន់នាងថា តើអ្នកគឺជាញោមស្រ្តីកាន់ក្នុងទឹកបញ្ជូរ ឬ? ” ។

នាងក៏បានឆ្លើយតប “ព្រះករុណា ព្រះតេជគុណ ”។ ព្រះគ្រូចៅអធិការក៏សួរបន្ត “តើឥឡូវនេះញោមនៅឯណា?”

ប៉ុន្តែ ពុំមានការឆ្លើយតបឡើយ។ រហូតលោកសួរលើកទី ៣ ទើបនាងឆ្លើយប្រាប់ដោយសំឡេងខ្សាច់ថា៖ “ខ្ញុំព្រះករុណា ឥឡូវនេះ គឺជាប្រេត ”។

“ ញោមស្រីបានធ្វើបុណ្យច្រើនណាស់ ហេតុអ្វីបានទៅ កើតជាប្រេតអីចឹង? ”

ព្រោះខ្ញុំព្រះករុណាខ្លាយខ្វល់ពីកូនស្រី និងចៅៗរបស់ខ្ញុំ

ព្រះកូណា ព្រោះមុនពេលស្លាប់ ពួកគេនាំគ្នាទ្រហើរយំនៅ  
ចំពោះមុខខ្ញុំព្រះកូណា ។

នៅពេលជិតស្លាប់ វាជាការចាំបាច់ណាស់ដែលត្រូវតែ  
ការវិនាស យកព្រះរតនត្រ័យ ជាទីពឹងទីលើក ឬព្យាបាលដល់  
អំពើល្អដែលខ្លួនបានសាងសន្សំនៅក្នុងចិត្តឱ្យបានរឿយៗ។ កូន  
ប្រុសស្រីគ្រប់រូប គួរតែជួយរំលឹកមាតាបិតាដែលហៀបនឹងស្លាប់  
ដើម្បីឱ្យគាត់បានចងចាំអំពើល្អទាំងឡាយ ដែលពួកគាត់ធ្លាប់  
បានសាងសន្សំទុកមក ឬក៏ឱ្យពួកគាត់តាំងអារម្មណ៍ឱ្យស្ងប់  
ហើយការវិនាសព្រះពុទ្ធថា "អរហំ អរហំ" ។ បងប្អូនកូនចៅមិន  
គួរយំសោកបោកខ្លួន នៅក្បែរមនុស្សដែលរៀបនឹងស្លាប់ឡើយ  
បើពុំនោះទេ នឹងនាំឱ្យមានការខ្វាយខ្វល់ដល់បុគ្គលនោះ ត្អូ  
យ៉ាងដូចរឿងស្រ្តីកាន់ក្តមទឹកបញ្ឈរដែលបានបង្ហាញខាងលើ។

សេចក្តីខ្វល់ខ្វាយ ឬព្រួយបារម្ភបង្កើតបានជាទោសមូល-  
ចិត្ត។ ការជាប់ជំពាក់ចំពោះ បុត្រជីតាបង្កើតបានជាលោភមូល-  
ចិត្ត។ អកុសលចិត្តទាំងនេះ បើកទ្វារឱ្យអកុសលកម្មតាក់តែង  
រៀបចំកំណើតថ្មី។ ហេតុដូច្នោះហើយ បានជាស្រ្តីកាន់ក្តមទឹក  
បញ្ឈរនោះទៅកើតជាប្រេត។

ខ្មោចស្រ្តីកាន់ក្តមទឹកបញ្ឈរនោះបាននិយាយថា 'ខ្ញុំកុ-

ណា អត់មានឱកាសបានស្តាប់ធម្មទេសនារបស់ព្រះតេជគុណ  
ទេ នៅឯឈាបនដ្ឋាននាថ្ងៃបូជានោះ ។ “ហេតុអ្វីបានជាញោម  
ស្រីមិនបានស្តាប់ ? ” “មិត្តស្រីខ្ញុំករុណាដែលជាខ្មោចដែរនោះ  
បាននាំខ្ញុំករុណាទៅភ្នំមួយដែលមានទឹកធ្លាក់ ។

នៅឋានមនុស្សលោកយើងនេះ អ្នកមានទ្រព្យសម្បត្តិ  
ច្រើន ហើយជាអ្នកមានការបរិច្ចាគទាននោះ រមែងមានប្រជា-  
ប្រិយភាពក្នុងចំណោមជន។ មនុស្សគ្រប់រូបតែងជួយជ្រោមជ្រែង  
និងគោរពស្រឡាញ់ចំពោះមនុស្សបែបនេះណាស់។ នៅពេល  
ដែលគេស្តាប់ទៅជាខ្មោច ហើយក៏ដោយ ក៏ខ្មោចទាំងឡាយ  
នោះនៅតែជ្រោមជ្រែង និងគោរពស្រឡាញ់ដែរ។ ហេតុដូច្នេះ  
ហើយ ខ្មោចស្រីជាមិត្តនោះ បានរាក់ទាក់ចំពោះខ្មោចស្រីកាន់  
ក្នុងទឹកបញ្ឈរនោះ ហើយនាំនាងទៅកាន់កន្លែងកំសាន្តនាឋាន  
ខ្មោចនោះ។ គោលបំណងដែលនាងនាំទៅកំសាន្តនៅទឹកធ្លាក់  
នោះ គឺដើម្បីកុំឱ្យស្រីកាន់ក្នុងទឹកបញ្ឈរមានឱកាសស្តាប់ធម្ម-  
ទេសនា។ ប្រសិនបើ នាងបានស្តាប់ធម្មទេសនា កុសលកម្ម ដែល  
នាងបានសាងទាំងប៉ុន្មាននឹងដើរត្រូវជាឧបយាតកកម្ម កាត់ផ្តាច់  
នូវកំណើតក្នុងអបាយ ហើយផ្តល់កំណើតថ្មីក្នុងសុគតិភព។

ពួកប្រេតទាំងនោះចង់ឱ្យនាងនៅទីនោះដែរ ព្រោះថានៅ

ពេលដែលកូនចៅសាច់ញាតិដឹងថា ម្តាយគេទៅកើតជាប្រេត ហើយ ប្រាកដជានឹងធ្វើទានថ្វាយភិក្ខុសង្ឃជារឿយៗ ហើយនឹង ផ្សាយផលដល់នាងមិនខាន។ នៅពេលដែលអាហារសេសសល់ នាងនឹងបោះចោល ដូច្នោះ ប្រេតទាំងឡាយនោះនឹងទៅរើស យកមកបរិភោគឱ្យស្តប់ស្តល់ដែរ។

“ ប៉ុន្តែថ្ងៃនេះ ខ្ញុំករុណាបានស្តាប់ធម្មទេសនាដែលព្រះ- តេជគុណបានសម្តែង ហើយខ្ញុំករុណាក៏បានទទួលនូវចំណែក នៃបុណ្យដែលកូនប្រុស កូនស្រីបានថ្វាយទានចំពោះភិក្ខុសង្ឃ ហើយដែរ។ ដូច្នោះ ខ្ញុំករុណា បានឱកាសទៅចាប់កំណើតថ្មីក្នុង សុគតិភពហើយ។ ខ្ញុំករុណាថ្វាយបង្គំលាសិនហើយព្រះតេជគុ- ណា។ ” សំឡេងនៃស្រ្តីកាន់ក្អមទឹកបញ្ឈរដែលជាប្រេតនោះ ក៏ រសាត់ស្ងាត់បាត់ទៅ។

ព្រះធម៌របស់ព្រះសាស្តា អាចជួយស្រោចស្រង់មនុស្ស ដែលស្លាប់ទៅឱ្យរួចចាកទុក្ខទោសពីអបាយភូមិ។ ការជួយស្រោ- ចស្រង់នេះ គឺសមហេតុសមផលណាស់ ព្រោះជំរុញឱ្យមនុស្ស បំពេញនូវបុណ្យកុសល ធ្វើអំពើល្អផ្សេងៗ។ ប្រសិនបើ យើង ចេះសាងសន្សំ និងបំពេញអំពើល្អ ឱ្យបានជាប់រឿយៗ ដោយ ឧបាយនៃប្រាជ្ញា នោះយើងនឹងទទួលបាន នូវផលប្រយោជន៍

យ៉ាងល្អប្រសើរ។

**តើកូនប្រុសជួយខ្ញុំឲ្យទៅកើតក្នុងសុគតិភព ដោយ  
របៀបណា**

ព្រះថេរៈព្រះនាម សោណៈ គង់នៅលើភ្នំឈ្មោះ សោណគិរី ក្នុងប្រទេសស្រីលង្កា លោកបានត្រាស់ជាព្រះអរហន្ត ដោយសារវិរិយភាព ដ៏មុតមាំរបស់លោក។ ប៉ុន្តែ ញាមប្រុស របស់លោក នៅតែរកស៊ីដើរបរបាញ់ បើទោះជាខ្លួនចាស់ជរា ហើយក៏ដោយ។ ក្រោយមកនៅពេល ដែលគាត់ទុព្វលភាពពេក ពុំអាចទៅបរបាញ់ទៀតបាន ទើបគាត់សម្រេច ចិត្តសាងផ្នួស បួសជាភិក្ខុក្នុងអារាមនៃព្រះថេរៈជាកូននោះទៅ។

មិនយូរប៉ុន្មានផង ភិក្ខុថ្មីដែលមានវ័យជរានេះ ក៏ធ្លាក់ខ្លួន មានអាពាធជាទម្ងន់។ លោក បានឃើញឆ្កែជាច្រើនក្បាលមាន មាឌធំ មានភ្នែកក្រហមឆ្មៅ មានចង្កូមស្រួចដូចរណារ កំពុងតែ រត់ទៅលើភ្នំសំដៅមករកខាំលោក។ លោកមានការភិតភ័យ យ៉ាងខ្លាំង ហើយក៏បានប្រាប់ទៅ ព្រះថេរៈសោណៈជាបុត្រថា " កូនប្រុស ឆ្កែធំៗណាស់ កំពុងតែរត់ឡើងភ្នំ សំដៅមកខាំខ្ញុំ ហើយ ចូរកូនដេញពួកវាចេញទៅ " ។

ព្រះសោណត្ថេរ ដែលជាព្រះអរហន្ត ភ្លាមៗនោះទ្រង់

ពិចារណា ហើយជ្រួតជ្រាបថា ភិក្ខុជាបិតាកំពុងតែឃើញនូវ  
និមិត្តនៃសេចក្តីស្លាប់ ដែលហៀបនឹងមកដល់(អាសន្ននិមិត្ត)  
និមិត្តនៃអបាយ កំពុងតែប្រាកដដល់លោកហើយ លោកប្រាកដ  
ជានឹងទៅកើតក្នុងអបាយភូមិ នៅពេលដែលផុតដង្ហើមដោយ  
សារបាបកម្មនៃការបរាបាញ់សត្វ។

ព្រះសោណត្ថេរ ក៏បានប្រើសាមណេរទាំងឡាយ ឱ្យទៅ  
ស្វែងរកផ្កា ហើយដាក់តម្កល់ជុំវិញចេតិយនៅលើភ្នំនោះ។ បន្ទាប់  
មក ក៏ឱ្យគេសែងភិក្ខុជាបិតាដែលចាស់ជរានោះទៅកាន់ចេតិយ។  
"បពិត្រព្រះបិតា ដ៏ចម្រើន សូមទ្រង់នមស្សការថ្វាយបង្គំចំពោះ  
ព្រះបរមចេតិយ ពួកខ្ញុំព្រះករុណាទាំងឡាយសូមបូជាផ្កាចំពោះ  
ព្រះបរមចេតិយជំនួស សូមព្រះបិតាត្រេកអរ ជ្រះថ្លាចំពោះការ  
ថ្វាយនូវផ្កាទាំងនេះ ចំពោះព្រះសម្មាសម្ពុទ្ធ ។"

ភិក្ខុជាបិតាក៏បានថ្វាយបង្គំព្រះបរមចេតិយ ហើយត្រេកអរ  
ចំពោះ ការថ្វាយផ្កាដល់ព្រះសម្មាសម្ពុទ្ធ។

នៅពេលនោះ អាសន្ននិមិត្ត និមិត្តដែលកើតឡើងពេល  
ជិតស្លាប់នោះ ក៏បានផ្លាស់ប្តូរ។

"កូនប្រុស ញោមស្រីចុងទាំងឡាយ ដ៏ស្រស់ស្អាតរបស់  
កូន កំពុងតែបក់ដៃហៅឱ្យទៅជាមួយ តើឱ្យទៅជាមួយពួក

គេទេ? ”។

“សូមបិតាអញ្ជើញទៅជាមួយពួកគេចុះ”។

ព្រះលោក ជាកូនដឹងថា ម្តាយចុងដែលញោមប្រុស បានប្រាប់នោះជាស្រីទេពអប្សរឋានទេវលោកចុះមកទទួលរូបគាត់ទៅឋានសួគ៌ហើយ។ ព្រះសោណត្ថេរ មានសេចក្តីសោមនស្សណាស់ ដែលបានជួយញោមប្រុសរបស់ខ្លួនមិនឱ្យទៅកើតក្នុងអបាយ។

(ក្រសួងកិច្ចការសាសនា ហត្ថកម្មពុទ្ធសាសនា ភាគ១ ទំព័រ៦៧៧)

**៣) អាចិណ្ណកម្ម (កម្មជាទម្លាប់)**

អាចិណ្ណកម្ម គឺជាអំពើល្អ ឬអាក្រក់ដែលបុគ្គលទម្លាប់ធ្វើជាប្រចាំ ឬក៏អ្វីមួយដែលបុគ្គលបានធ្វើតែម្តងហើយចងចាំនឹករឭញើយ។ ចំពោះគ្រូបង្រៀនដែលតែងតែពន្យល់ណែនាំសិស្សរបស់ខ្លួនដោយបំណងល្អ ដើម្បីឱ្យពួកគេមានចំណេះដឹង ការបង្រៀនជាប្រចាំនេះគឺជាកុសលអាចិណ្ណកម្ម គឺអំពើល្អជាប្រចាំឬទម្លាប់។ ប្រសិនបើ ស្ត្រីម្នាក់ចម្អិនអាហារហើយដាក់បាត្រភិក្ខុសង្ឃអង្គសាមណេរ ជារៀងរាល់ថ្ងៃ ដូច្នោះ ទង្វើនេះក្លាយជាកុសលកម្មអចិន្ត្រៃយ៍។

ប្រសិនបើ បុគ្គលម្នាក់មានប្រក្រតីរក្សានូវសីល ហើយ

តែងតែពិចារណាត្រេកអរចំពោះសេចក្តីបរិសុទ្ធក្នុងសីលនោះជា  
ប្រចាំ ការរក្សានូវសីលនេះហៅថា កុសលអាចិណ្ណកម្ម។  
សម្រាប់បុគ្គលអ្នកមានប្រក្រតីចម្រើននូវកម្មដ្ឋាន ការចម្រើននូវ  
កម្មដ្ឋាននេះហៅថា អាចិណ្ណកម្ម។ សម្រាប់បុគ្គលអ្នកនេសាទ  
ត្រី បរចាញ់សត្វ លួចឆក់ប្លន់ ។ល។ ដើម្បីការចិញ្ចឹមជីវិតជា  
ប្រចាំ ទង្វើបាបទាំងនេះក្លាយជាអកុសលអាចិណ្ណកម្ម គឺអំពើ  
អាក្រក់ជាប្រចាំ ឬទម្លាប់។ ចាប់តាំងពីញោមប្រុសរបស់ព្រះ-  
សោណត្ថេរ រកស៊ីបរចាញ់ចិញ្ចឹមជីវិតមក ការបរចាញ់នេះឯងគឺ  
ជាអកុសលអាចិណ្ណកម្ម។ ហេតុនេះហើយ បានជាគាត់មាន  
និមិត្តឃើញផ្លែនរកមាឌធំ មករកខាំគាត់ នៅពេលគាត់ជិតស្លាប់។

ប្រសិនបើ មិនមានវត្តមានគរុកកម្ម និងអាសន្នកម្មទេ  
អាចិណ្ណកម្ម នឹងដើរតួនាទីរបស់វាជាអ្នកសម្រេចតាក់តែងជាតិ  
កំណើតថ្មី។

**ទម្លាប់គឺជាធម្មជាតិទីពីរ**

អំពើល្អ ឬអំពើអាក្រក់ ដែលបុគ្គលបានធ្វើជាប្រចាំក្លាយ  
ទៅជាធម្មជាតិទីពីរ ឬក៏ជាទម្លាប់ធម្មជាតិនៃបុគ្គលនោះ។ ដូច  
នេះបុគ្គលនោះនឹងយកចិត្តទុកដាក់តែពីរឿងនោះ ហើយបន្តធ្វើ  
វាជាប្រចាំដោយមិនបានបង្គាប់បញ្ជាខ្លួនឯងឡើយ។ គ្រូបង្រៀន

ដែលបង្ហាត់សិស្សរបស់គាត់ជាប្រចាំនឹងលើកនឹកឃើញអាកប្ប-  
កិរិយា ការបង្ហាត់បង្រៀនរបស់ខ្លួននៅពេលជិតស្លាប់។ បុគ្គល  
ដែលបរាជ័យសត្វ នឹងឃើញឈុតទាក់ការបរាជ័យរបស់ខ្លួននៅ  
ពេលជិតស្លាប់ដែរ។ បុគ្គលអ្នកមានប្រក្រតីលើកនឹកដល់គុណ  
ព្រះសម្មាសម្ពុទ្ធ នឹងចងចាំនូវទង្វើនោះនៅពេលខ្លួនជិតស្លាប់  
ដែរ។ ដូច្នោះហើយ អំពើដែលយើងតែងធ្វើជាប្រចាំរៀងរាល់ថ្ងៃ  
នឹងក្លាយជាអាសន្នកម្ម ដែលធ្វើឱ្យយើងនឹកលើកឃើញនៅពេល  
ជិតស្លាប់ ហើយវានឹងធ្វើតួនាទីរបស់ខ្លួនតាក់តែងកំណើតថ្មីឱ្យ  
យើងតាមយថាកម្ម។

*វាជារឿងសំខាន់ណាស់ ដែលមនុស្សយើងត្រូវ  
តែរស់នៅឱ្យបានល្អ ហើយអ្វីដែលចាំបាច់ជាង  
នេះទៀតនោះ គឺយើងត្រូវស្លាប់ឱ្យបានល្អដែរ។  
បច្ចុប្បន្នកាលគឺជាពេល វេលាដ៏ប្រសើរបំផុត  
សម្រាប់រៀបចំដំណើរបរលោក។ វិធីសាស្ត្រដ៏ល្អ  
បំផុត ដើម្បីរៀបចំដំណើរនេះ គឺការទម្លាប់ធ្វើ  
សេចក្តីល្អ ក្នុងពេលដែលយើងកំពុងរស់នៅ។  
មានសេចក្តីល្អច្រើនយ៉ាងណាស់សម្រាប់ឱ្យ  
យើងជ្រើសរើសមានជាអាទិ៍ ការឱ្យទាន ការរក្សា*

សីល ឬ ភាវនា។ ប្រសិនបើយើងធ្វើសេចក្តីល្អ  
ជាប្រចាំ សេចក្តីល្អនេះ នឹងក្លាយជាកុសល  
អាចិណ្ណកម្ម គឺអំពើល្អជាប្រចាំ ឬជាទម្លាប់  
ហើយអំពើល្អនេះ វានឹងតាក់តែងកំណើតក្នុង  
សុគតិភព។

**៤) កដត្តាកម្ម** (កម្មមិនជាក់លាក់)

កដត្តាកម្មនេះ គឺជាកម្មទីទៃអំពីកម្មទាំងឡាយដែលបាន  
រៀបរាប់មកខាងលើ កម្មនេះគឺជាកម្មដែលបុគ្គលបានសាងពីមុន  
មកហើយមិនបានចងចាំទេ ប៉ុន្តែវាអាចមានកម្លាំងគ្រប់គ្រាន់  
ដើម្បីតាក់តែងជាកំណើតថ្មីបានដែរ។ កម្មមិនជាក់លាក់នេះវានឹង  
មានឱកាសតាក់តែងកំណើតថ្មីបាន ប្រសិនបើមិនមានវត្តមាន  
នៃកម្មទាំងបីខាងលើនោះមកបំពេញតួនាទីទេ។

**សេចក្តីប្រៀបធៀបនៃហ្វូងគោ**

ដោយសារតែកុសលកម្ម និងអកុសលកម្ម ដែលយើង  
បានសន្សំទុកក្នុងសន្តានច្រើនជាអនេក ធ្វើឱ្យយើងពិបាកនឹង  
បែកចែកថា កម្មណាមួយនឹងមានឱកាសឱ្យផលមុនក្នុងការតាក់  
តែងកំណើតថ្មី។ កម្មទាំងឡាយនឹងប្រកួតប្រជែងគ្នា ដណ្តើម  
យកឱកាសឱ្យផល។ ប្រសិនបើ មានវត្តមានគុកកម្ម ដូច្នោះ គុក-

កម្មនឹងឈ្នះដោយមិនបាច់ប្រជែង ហើយវានឹងជាអ្នកតាក់តែង  
កំណើតថ្មី។

ប្រសិនបើ មិនមានវត្តមានគុកកម្មទេ អាសន្នកម្មនឹងឆក់  
ឱកាសតាក់តែងកំណើតថ្មី។ ប្រសិនបើ គុកកម្ម និងអាសន្ន-  
កម្ម អវត្តមាន អាចិណ្ណកម្មនឹងឆក់ឱកាសតាក់តែងកំណើតថ្មី។  
ប្រសិនបើ អាចិណ្ណកម្មអវត្តមានទៀត កដត្តាកម្មនឹងឆក់ឱកាស  
តាក់តែងកំណើតថ្មី។

ការឱ្យផលនៃកម្មទាំងបួនប្រភេទខាងលើនេះ អាចប្រៀប  
ធៀបទៅនឹងហ្វូងគោ។ ឧទាហរណ៍ថា មានគោជាច្រើនក្បាល  
ដែលគេរក្សាទុកក្នុងក្រោលយ៉ាងជំមួយ នៅពេលរាត្រី។ លុះ  
ពេលព្រឹកឡើង ទ្វារនៃក្រោលនោះ ត្រូវបានគេបើកដើម្បីឱ្យគោ  
ទាំងនោះបានចេញទៅវាលស្មៅ។ ឥឡូវនេះ សូមពិចារណា  
ទាំងអស់គ្នាមើល ថាតើគោមួយណាចេញមកមុនគេ?

គោទាំងអស់សុទ្ធតែចង់ចេញមកមុនរៀងៗខ្លួន ដូច្នេះ  
ប្រាកដជាមានការច្របូកច្របល់ និងប្រញាយគ្នាដើម្បីបានចេញ  
មុន។ ប៉ុន្តែប្រសិនបើ មានគោមួយក្បាលដែលចំណានជាងគេ  
ដែលត្រូវបានគោទាំងឡាយគោរពទុកដូចជាមេ អ៊ីចឹង គោមួយ  
ក្បាលនេះប្រាកដជាបានចេញមុនគេមិនខាន។ នេះប្រៀបបាន

ទៅនឹងគុកកម្ម ដែលពុំមានកម្មណាមួយហ៊ានប្រឡងប្រជែងជាមួយឡើយ ហើយវានឹងឱ្យផលតាក់តែងកំណើតថ្មី។

ម្យ៉ាងវិញទៀត ប្រសិនបើ ពុំមានគោណាមួយដែលត្រូវបានគេចាត់ទុកជាមេនោះទេ គោដែលនៅជិតមាត់ទ្វារជាងគេនឹងបានចេញមកមុន។ នេះប្រៀបបានទៅនឹងអាសន្នកម្ម ដែលឱ្យផល ហើយតាក់តែងកំណើតថ្មី។

ប្រសិនបើ ពុំមានគោទាំងពីរប្រភេទខាងលើទេ គោដែលមានការប្រុងស្មារតីជាងគេ ដែលតែងតែចងចាំពេលវេលាដែលគេត្រូវបើកទ្វារជាប្រចាំនោះ នឹងដើរទៅរង់ចាំមាត់ទ្វារមុនគេមុនពេលទ្វារបើក ដល់ពេលគេបើកទ្វារ គោមួយក្បាលនេះនឹងបានចេញមុនគេ។ នេះប្រៀបបានទៅនឹងអាចិណ្ណកម្ម ដែលវាដើរតួនាទីក្នុងការតាក់តែងកំណើតថ្មី។

នៅពេលខ្លះ ពេលដែលគ្មានគោទាំងបីប្រភេទខាងលើទេ នឹងមានការប្រញាយគ្នារវាងគោដែលមានកម្លាំងខ្លាំងៗ ដើម្បីបានចេញមុន។ ដូច្នោះដោយសារតែការបុកប្រញាយគ្នានៃគោដែលមានកម្លាំងខ្លាំងៗ គោដែលចាស់ៗ មានកម្លាំងខ្សោយអាចចេញមកមុន ព្រោះត្រូវបានគេប្រញាយដោយកម្លាំង ខ្លួនប្រាកដជាខ្ចាតចេញមុនមិនខាន។ នេះមិនខុសអីនឹងករណីដែល កដត្តា-

កម្ម (កម្មមិនជាក់លាក់) មានឱកាសក្នុងការតាក់តែងកំណើត ថ្មីឡើយ។

មានកុសលកម្ម និងអកុសលកម្ម រាប់មិនអស់នៅក្នុង សន្តានដែលបានសន្សំទុកមក ហើយទាំងអស់នេះសុទ្ធតែអាច ដើរតួជាកដីត្រាកម្មបានទាំងអស់។ ប្រសិនបើ កុសលកដីត្រាកម្ម (អំពើល្អមិនច្បាស់លាស់)មានឱកាសឱ្យផល បុគ្គលនោះនឹង មានសំណាងល្អ។ តែបើ អកុសលកដីត្រាកម្ម ឱ្យផលមុននោះ នឹងមានដំណើរឆ្ពោះទៅកាន់ទុគ្គតិភព ហើយបើទៅកើតក្នុងទី នោះហើយពិបាកនឹងចេញមកវិញណាស់ព្រោះទីនោះជាកន្លែង កើតស្លាប់ៗ។ យើងមិនគួរអនុញ្ញាតឱ្យ អកុសលកដីត្រាកម្ម សម្រេចជោគវាសនាឱ្យយើងនោះទេ ព្រោះថាយើងគឺជាម្ចាស់ ជោគវាសនារបស់ខ្លួនយើង។ ដូច្នោះ យើងគួរណាស់តែព្យាយាម ទម្លាប់ធ្វើអំពើល្អឱ្យបានច្រើន ដើម្បីឱ្យអំពើល្អនេះតាក់តែង កំណើតថ្មីក្នុងសុគតិភពឱ្យយើង។

**កេតក្ខន្ធហរិយិយកម្មិត្រៃហនកម្មល្អប្រិយ**

ព្រះនាង មណ្ឌិកាទេវី ជាព្រះអគ្គមហេសីនៃព្រះបាទ បសេនទិកោសល នៅក្នុងក្រុងសាវត្ថី បានបំពេញបុណ្យកុសល យ៉ាងច្រើនជាមួយនឹងព្រះរាជា។ ជាងនេះទៅទៀត ព្រះនាង ក៏

ធ្លាប់បានប្រគេនចង្កាន់បិណ្ឌបាតដ៏ល្អប្រណីតជាមួយព្រះរាជា ថ្វាយភិក្ខុសង្ឃមានព្រះសម្មាសម្ពុទ្ធជាប្រធាន។ ប៉ុន្តែ អកុសល ពេលមួយ ព្រះនាងបានប្រព្រឹត្តអកុសលកម្មមួយ ដ៏គួរឱ្យកត់ សម្គាល់។ ថ្ងៃមួយខណៈពេល ព្រះនាងកំពុងតែស្រង់ទឹក ស្រាប់ តែមានឆ្កែមួយក្បាលចូលទៅក្នុងបន្ទប់ទឹកនោះដែរ ពេលនោះ ព្រះនាងក៏បានសេពកាមជាមួយនឹងឆ្កែនោះ។ នៅពេលព្រះនាង ចេញពីបន្ទប់ទឹក ឆ្កែនោះចេះតែដើរតាមជាហេតុធ្វើឱ្យព្រះរាជា កត់សម្គាល់ ហើយក៏បានសួរទៅព្រះនាងភ្លាម។ តែព្រះនាង មន្តិកាបានឆ្លើយយ៉ាងភ្លៀវភ្លាថា នាងចេញមកតែម្នាក់ឯងទេ ព្រះអង្គប្រហែលជាយល់ច្រឡំហើយ។ ព្រះរាជាក៏ជឿតាមបន្ទូល អគ្គមហេសី ហើយទ្រង់មិនដេញដោលទៀតឡើយ។ ប៉ុន្តែ អកុសលកម្មនេះ ធ្វើឱ្យព្រះនាងចងចាំនៅពេលដែលព្រះនាងជិត សោយព្រះវិលាស័យ។ ដោយសារតែ អកុសលកម្មនោះ នេះ ឱ្យផលនឹងហើយ ទើបបានជាព្រះនាងត្រូវទៅរងទុក្ខ ក្នុងអវិចី នរកអស់ប្រាំពីរថ្ងៃ។

ព្រះបាទបសេនទិកោសលជឿជាក់ថា ព្រះអគ្គមហេសី ដ៏វៃឆ្មារបស់ព្រះអង្គ ប្រាកដជាបានទៅកើតក្នុងទេវលោកមិន ខាន។ ប៉ុន្តែដើម្បីបញ្ជាក់ឱ្យកាន់តែច្បាស់ ព្រះអង្គក៏យាងទៅកាន់

វត្តជេតពន ដើម្បីទូលសួរព្រះសាស្តា។ ព្រះសាស្តា ដោយព្រះ  
បញ្ញាញាណរបស់ព្រះអង្គ បណ្តាលឱ្យព្រះរាជាភ្លេចសួរសំណួរ  
ព្រះរាជាបែរជាទ្រង់សួររឿងផ្សេងៗទៅវិញ ហើយក៏យាងត្រឡប់  
ទៅរាជវាំងវិញ។ នៅថ្ងៃបន្ទាប់ទៀត ព្រះរាជា ក៏យាងទៅកាន់វត្ត  
ជេតពនម្តងទៀត ដើម្បីទូលសួរព្រះសាស្តាអំពីព្រះអគ្គមហេសី  
ដែលសោយព្រះវិលាល័យហើយនោះ ទៅកើតក្នុងទីណា ប៉ុន្តែក៏  
ដូចថ្ងៃមុនដែរ ដោយអំណាចពុទ្ធានុភាព ព្រះរាជាចេះតែភ្លេច។  
រហូតដល់ថ្ងៃទីប្រាំបី ទើបព្រះសាស្តាទ្រង់បណ្តាលឱ្យព្រះរាជា  
នឹកឃើញ ទើបក្នុងថ្ងៃនោះ ព្រះបាទបសេនទិកោសល ក៏ទ្រង់  
សួរនូវរឿងនេះចំពោះព្រះសាស្តា។ ព្រះបរមសាស្តាទ្រង់ត្រាស់  
ថា ឥឡូវនេះព្រះនាង មល្លិកា ទ្រង់នៅឋានតុសិតឯណោះ។

ព្រះនាង មល្លិកាទេវី ពិតជាមានសំណាងណាស់ ទ្រង់  
សោយទុក្ខ ក្នុងអវិចីនរក ត្រឹមតែប្រាំពីរថ្ងៃមនុស្សប៉ុណ្ណោះ។  
កុសលកម្មទាំងឡាយដ៏ច្រើនដែលព្រះនាងទ្រង់បានបំពេញមក  
កុសលកម្មទាំងនោះណាមួយបានដើរតួជាឧបយាតកកម្ម កាត់  
ផ្តាច់នូវអកុសលកម្ម ដែលនាំឱ្យព្រះនាងទៅកើតក្នុងអវិចីនរក  
ហើយឱ្យផលជាសុខនាំព្រះនាងទៅកាន់សុគតិភពវិញ។ ដូច្នេះ  
យើងឃើញថា មានតែកុសលកម្មទេ ដែលយើងអាចពឹងពាក់



ជវនចិត្តទាំងប្រាំពីរហៅថា ឧបបជ្ជវេទនីយកម្ម។ កម្មនេះឱ្យ ផលចាប់ពីជាតិទីពីររហូតដល់ជាតិចុងក្រោយ ដែលបុគ្គលបាន សម្រេចអរហត្តផល ហើយកម្មនឹងឱ្យផលនៅពេលដែលវាមាន ឱកាស។ កម្មទាំងពីរប្រភេទខាងលើនេះនឹងក្លាយជាអហោសិ- កម្ម(មិនឱ្យផល)ប្រសិនបើ វាគ្មានឱកាស ក្នុងកំឡុងពេលដែល វាត្រូវឱ្យផល។

**(១) ទិដ្ឋធម្មវេទនីយកម្ម** កម្មដែលឱ្យផលក្លាមៗ

ក្នុងមួយផ្ទៃតម្រាមដៃ ចិត្តកើតរលត់ៗច្រើនជាងមួយ សែនកោដិដង (មាន២៨សូន្យ) ហើយក្នុងវិបីចិត្តមួយមានចិត្ត ប្រហែលដប់ប្រាំពីរ។ ដូច្នោះ ក្នុងមួយសែនកោដិចិត្តអាចមាន វិបីចិត្តប្រហែលជាង ៥០,០០០លាន។ នៅក្នុងវិបីចិត្តទាំងនេះ ជវនចិត្តទីមួយមានចិត្តប្រហែល ជាង៥០,០០០លាន ជវនចិត្ត ទីប្រាំពីរជាង ៥០,០០០លាន និងជវនចិត្តនៅកណ្តាល ជាង ២៥០,០០០លាន។

ដូច្នោះ ក្នុងការធ្វើអភិវាទចំពោះព្រះសាស្តាក្នុងពេលតែ មួយខណៈ ឬក៏ក្នុងពេលតែមួយញឹកមូសឱ្យស្លាប់ យ៉ាងហោច ណាស់ ៥០,០០០លាន ទិដ្ឋធម្មវេទនីយកម្ម ៥០,០០០លាន ឧបបជ្ជវេទនីយកម្ម និង ២៥០,០០០ លាន អបរាបរិយវេទនីយ-

កម្មអាចកើតមាន។ ទិដ្ឋធម្មវេទនីយកម្មទាំងនេះ ប្រសិនបើគ្មាន ឱកាសឱ្យផលក្នុងជាតិនេះទេ នឹងក្លាយជា អហោសិកម្ម គឺលែង ឱ្យផលហើយ។ មានឧទាហរណ៍ច្រើនណាស់ ដែលអាចបញ្ជាក់ អំពីការឱ្យផលនៃទិដ្ឋធម្មវេទនីយកម្មនេះ។ ដូចជារឿងបុរសកំសត់ ម្នាក់ ឈ្មោះ មហាទុគ្គត ដែលមានឱកាសបានប្រគេនចង្កាន់ បិណ្ឌបាតចំពោះព្រះពុទ្ធទ្រង់ព្រះនាមកស្សបៈ ហើយបុរសនោះ ក៏ក្លាយទៅជាអ្នកមានទ្រព្យសម្បត្តិច្រើនមួយរំពេចនោះ។

កាលព្រះសម្មាសម្ពុទ្ធសមណគោតម ទ្រង់គង់ធរមាននៅ មាន គ្រួសារទុគ៌តមួយ បុរសឈ្មោះ បុណ្ណៈជាប្តី និងភរិយាបានប្រគេន ចង្កាន់បិណ្ឌបាតដល់ព្រះសារីបុត្រ ដែលទើបតែយាងចេញពី និរោធសមាបត្តិ។ ក្រោយមកមិនយូរប៉ុន្មានប្តីប្រពន្ធទាំងពីរនាក់ កំពុងតែភ្ជួរស្រែ ក៏ស្រាប់តែឃើញដីដែលខ្លួនភ្ជួរនោះក្លាយទៅជា ដុំមាស ទាំងពីរនាក់ប្តីប្រពន្ធក៏ក្លាយទៅជាអ្នកមានស្តុកស្តម្ភ។

នៅនគរសារត្តី មានគ្រួសារដ៏ក្រខ្យត់មួយឈ្មោះ កាកា- លិយ ពួកគេក្រខ្លាំងណាស់រកតែផ្ទះនៅមិនចង់បាន សូម្បីតែ កន្ទេល ត្រែ ក៏គ្មានដែរ រាល់ថ្ងៃពួកគេដេកផ្ទាល់នឹងដី។ រាល់ ថ្ងៃ ពួកគេរស់ដោយសារតែការចែករំលែកអាហារបន្តិចបន្តួច ពី សំណាក់អ្នកភូមិ ហើយបានត្រឹមតែម្នាក់មួយចំអែតប៉ុណ្ណោះ។

ព្រឹកមួយនៅពេលដែលពួកគេរៀបនឹងបរិភោគបបរ ស្រាប់តែ ព្រះមហាកស្សបៈ ដែលទើបតែចេញពីនិរោធសមាបត្តិ យាង មកបិណ្ឌបាតដល់មុខផ្ទះ។ ពួកគេជ្រះថ្លាណាស់ ក៏យកបបរ របស់ខ្លួនទៅប្រគេនចំពោះព្រះមហាកស្សបៈ។ ប្រាំពីរថ្ងៃក្រោយ មក ពួកគេបានទទួលភាជន៍មាសមួយដ៏ល្អប្រណីត ហើយក៏ ក្លាយជាអ្នកមាន ទ្រព្យសម្បត្តិស្តុកស្តម្ភ។

កម្លោះម្នាក់ឈ្មោះ **នន្ទ** បានប្រព្រឹត្តមេប៉ុនធម្មទៅលើ ឧបរូលវណ្ណាថេរី ដែលជាសាវ័កឆ្វេងខាងភិក្ខុនីនៃព្រះសមណ- គោតម ភ្លាមៗនោះដែរ ក៏ត្រូវបានធរណីស្រូបទៅបាត់។

អ្នកកាប់ជ្រូកឈ្មោះ **ចុន្ទ** រាល់ថ្ងៃហូបតែសាច់ជ្រូក បើ គ្មានសាច់ជ្រូកទេគាត់មិនចេះបរិភោគទេ។ ថ្ងៃមួយពេលអត់ មានសាច់ជ្រូកធ្វើម្ហូប គាត់ក៏ទៅកាត់អណ្តាតគោយកមកចៀន ហូប។ នៅពេលដែលគាត់កំពុងតែបរិភោគ អណ្តាតរបស់គាត់ ស្រាប់តែដាច់ដោយឯងៗ ហើយធ្លាក់ចូលក្នុងបានរបស់គាត់។

យ៉ាងណាមិញ នៅក្នុងបច្ចុប្បន្ននេះ ប្រសិនបើយើងយក ចិត្តទុកដាក់ពិនិត្យអង្កេតមើល យើងនឹងឃើញឧទាហរណ៍ជាក់ ស្តែងយ៉ាងច្រើន ដែលឱ្យផលក្នុងបច្ចុប្បន្ននេះ។ បុគ្គលអ្នក ប្រព្រឹត្តបទឧក្រិដ្ឋផ្សេងៗដូចជា ចោរកម្ម ប្លន់ សម្លាប់ ចាប់

រំលោភ ។ល។ នឹងត្រូវផ្ដន្ទាទោសតាមច្បាប់ មានការដាក់ខ្នោះ ច្រវាក់ ដាក់គុកជាដើម។ ពួកគេត្រូវតែទទួលនូវផលនៃបាបកម្ម ដែលពួកគេបានសាងក្នុងជាតិនេះភ្លាមៗ ដោយមិនរង់ចាំជាតិ ក្រោយឡើយ។

**ផលរបស់កម្មមិនអាចបៀសវាងបានឡើយ**

មានអត្ថបទមួយគួរឱ្យចាប់អារម្មណ៍ដែលបោះពុម្ពផ្សាយ ក្នុងទស្សនាវដ្ដី ម្យ៉ាត់មង្គលៈ ( *Myat Mangala, Vol.5, No.8* )។ មានស្រ្តីម្នាក់ឈ្មោះ ដាវ ម៉ាពូ ( *Daw Mar Pu* ) រស់នៅក្នុងភូមិ ទូយិនសេក ( *Du Yin Seik* ) ស្រុក តាច៊ូន ( *Thaton Township* ) ប្រទេសភូមា និយាយមិនច្បាស់ដោយសារតែបបួរមាត់ខាងលើ របស់នាងឆែប។ នាងចិញ្ចឹមជីវិតដោយការដើរលក់ត្រី នាងទូល កញ្ជើដើរលក់ត្រីជុំវិញភូមិ ហើយស្រែកថា៖

“ត្រូវការឃើញយាយទេ?” ( *Would you like to yuy yish?* ) អ្នកភូមិដឹងយ៉ាងច្បាស់ថា នាងស្រែកថា “ត្រូវការទិញ ត្រីទេ?” ប៉ុន្តែមានបុរសម្នាក់នោះឈ្មោះថា កូ តានធុន ( *Ko Than Tun* ) តែងតែលេងសើចធ្វើតម្រាប់តាមនាង។ នាងអន់ ចិត្តណាស់ ប៉ុន្តែចេះតែខំអត់ធ្មត់ទៅ ដោយសារនាងជាអ្នកក្រ។ មិនយូរប៉ុន្មាន ប្រពន្ធបុរស កូតានធុន កើតបានកូនប្រុសម្នាក់

ដែលមានបបូរមាត់ខាងលើឆែបដូចនាង ម៉ាពូ ដែរ។ ក្រោយមក ទៀត កូតានធុន កើតបានកូនប្រុសម្នាក់ទៀតមានសភាពប្រក្រតី ប៉ុន្តែនៅពេលកូននោះធំឡើងចូលចិត្តលេងជាមួយនឹងកូនប្រុស បងយូរៗទៅ កូនប្អូននោះស្រាប់តែនិយាយមិនច្បាស់ ដូចបង របស់ខ្លួនដែរ។ កូតានធុន ដោយសារភាពក្រីក្រ ដូចនេះប្រពន្ធ របស់គាត់ត្រូវទិញម្សៅធ្វើនំលក់។ ដោយលក់នៅផ្ទះមិនសូវ ជាចំនោះ ទើបឱ្យកូនបង ដែលមានអាយុ៦ឆ្នាំហើយនោះ ដើរ លក់តាមភូមិ នៅពេលដើរលក់តាមផ្លូវ កុមារនោះតែងតែស្រែក ឱ្យគេមកទិញនំ៖

“ត្រូវការយើញយំទេ?”

ម្តងនេះ មានបុរសម្នាក់ឈ្មោះ កូ ម៊ិន បេ ( *Ko Myint Htay* ) លេងសើចហើយធ្វើតម្រាប់តាម។ កុមារនោះអន់ចិត្តយ៉ាង ខ្លាំងរហូតដល់យំ។ ក្រោយមកមិនយូរប៉ុន្មានប្រពន្ធ កូ ម៊ិន បេ កើតបានកូនស្រីម្នាក់ ដែលមានបបូរមាត់ឆែបដែរ។ ពេលធំឡើង នាងក៏និយាយមិនច្បាស់ដែរ។

នេះសបញ្ជាក់ឱ្យឃើញថា កម្មដែលបុគ្គលបានសាង ហើយមិនអាចគេចផុតបានទេ។ ផលនៃបាបកម្មនោះនឹងឱ្យផល ក្នុងបច្ចុប្បន្នជាតិនេះឯង។

**អ្នកសប្បុរសឱ្យត្រូវបានច្បាប់ក្នុងជាតិនេះឯង**

អ្នកដែលធ្វើអំពើល្អមែងទទួលផលក្នុងបច្ចុប្បន្ននេះដែរ។ នៅពេលខ្ញុំទៅរដ្ឋ កឈិន (*Kachin State*) ដែលនៅប៉ែកខាងជើងនៃប្រទេសភូមា ដើម្បីបង្រៀនព្រះអភិធម្ម ខ្ញុំបានជួបលោក កូ ធុន ធុន (*Ko Tun Tun*) និងនាង មា វ៉េវ៉េ (*Ma Way Way*) ។ លោក ធុនធុន គឺជាពុទ្ធសាសនិកមកពីភូមិភាគកណ្តាលនៃប្រទេស ភូមា ហើយនាង មា វ៉េវ៉េ គឺជាគ្រីស្តសាសនិកមកពីម្សិតជិណា (*Myit-kyina*) ។ ប្តីប្រពន្ធដ៏ក្មេងនេះបានទៅ ផាកាន (*Hpar Kant*) ដូចគេស្គាល់ថាជាទឹកដីរតនវត្ត (សំបូរត្បូង មាសពេជ្រ) ដែលមានចម្ងាយត្រឹមតែ១៥ម៉ាយពី ម្សិតជិណា។ ពួកគេមានក្បាលដីមួយកន្លែងនៅទីនោះ ហើយក៏នាំគ្នាដឹករុករកក្រែងមានរតនវត្ត ប៉ុន្តែពីរបីថ្ងៃកន្លងផុតទៅគ្មានឃើញអ្វីសោះ។

ថ្ងៃមួយមានព្រះសង្ឃមួយអង្គនិមន្តទៅកាន់ ផាកាន ដែរមនុស្សម្នានៅទីនោះនាំគ្នាយកចង្កាន់ទៅប្រគេនលោក។ ធុន ធុន ក្រោយពីបានត្រូវឆ្នោតហើយ ក៏នាំភរិយារបស់ខ្លួនយកចង្កាន់ទៅប្រគេនព្រះសង្ឃ ដែរ។

មួយអាទិត្យក្រោយមក នាង មា វ៉េ វ៉េ ក៏បានជួបព្រះសង្ឃមួយអង្គនៅតាមផ្លូវ នាងក៏បានទូលសួរលោកថា "តើព្រះ-

តេជគុណមានចង្កាន់ឆាន់គ្រប់គ្រាន់ទេ? “អាត្មាការពជាអាគន្តក  
ពិបាកនឹងបិណ្ឌបាតណាស់” “ បើដូចនេះ សូមព្រះតេជគុណ  
និមន្តទទួលភត្តនៅផ្ទះខ្ញុំកូណានៅថ្ងៃស្អែក ”។

ពេលទៅដល់ផ្ទះបានប្រាប់ប្តីរបស់នាង បុរសជាប្តីមាន  
សទ្ធាជ្រះថ្លាណាស់ហើយ ក៏បានរៀបចំចង្កាន់ប្រគេនលោកនៅ  
ថ្ងៃបន្ទាប់នោះទៅ។ បន្ទាប់ពីប្រគេនចង្កាន់លោកបានតែពីរថ្ងៃ  
គត់ ប្តីប្រពន្ធទាំងពីរបានដឹកប្រទះឃើញត្បូងទទឹម (*Rubies*)  
យ៉ាងច្រើននៅក្នុងដីរបស់ពួកគេ។ នៅពេលដែលពួកគេត្រឡប់  
ទៅ ម្សិតដំណា វិញ ក៏បានជួបជាមួយព្រះគ្រូមេគណនៃរដ្ឋនោះ  
ដែលមានព្រះនាម វុនថូ ( *Wun Tho Sayadaw* ) ដែលលោក  
កំពុងតែកសាងវត្ត។ ជុនជុន ក៏បានអារាធនាសូមព្រះគ្រូកសាង  
វត្តទាំងមូល។ ពេលក្រោយមកទៀតពួកគេបានប្រទះឃើញត្បូង  
មួយចំនួនទៀតពីដីឡូរបស់ពួកគេ។ វត្តដែលពួកគេបានកសាង  
ប្រគេនព្រះសង្ឃនោះធំណាស់ មានអាគារកំពស់ពីរជាន់។ ជាង  
នេះទៅទៀតពួកគេក៏បានប្រគេនឡាន ប៉ាហ្សេរ៉ូមួយ ដល់លោក  
គ្រូចៅអធិការផងដែរ។

ធ្វើទានកាន់តែច្រើន ពួកគេកាន់តែមាន។ ផលនៃអំពើល្អ  
ដោយការប្រគេនចង្កាន់ដល់ភិក្ខុសង្ឃ មានអានិសង្សច្រើនគួរជា

ទីតាប់ចិត្ត។

(២) ឧបបជ្ជវេទនីយកម្ម កម្មដែលឱ្យផលបន្តបន្ទាប់

ចេតនាសម្បយុត្តជាមួយនឹងជវនចិត្តទីប្រាំពីរ ដែលជាជវនចិត្តមានកម្លាំងខ្លាំងជាងគេក្នុងចំណោមជវនចិត្តទាំងប្រាំពីរហៅថា ឧបបជ្ជវេទនីយកម្ម។ កម្មនេះឱ្យផលទៅជាតិខាងមុខបើពុំនោះទេនឹងក្លាយជាអហោសិកម្ម។

ស្ត្រីវ័យចំណាស់ម្នាក់ឈ្មោះ ចណ្ណាលី ដែលរស់នៅដោយការសុំទាន កំពុងតែដើរនៅលើដងវិថីនៃក្រុងរាជគ្រឹះ។ នាងបានប្រាកដក្នុងសំណាញ់ញាណនៃព្រះសាស្តា ដោយសារតែនាងមិនបានធ្វើបុណ្យនឹងគេ នាងប្រាកដជាទៅកាន់អបាយនៅពេលស្លាប់ទៅ។

ព្រះសាស្តានៃយើង ប្រកបដោយមហាករុណាទិគុណចំពោះស្ត្រីចំណាស់នេះ ដូចនេះ ព្រះអង្គ ក៏ទ្រង់យាងទៅបិណ្ឌបាត ហើយបានជួបនាងនៅឯជាយក្រុងរាជគ្រឹះ។ នៅពេលដែលព្រះសាស្តាទ្រង់ឈប់ពីមុខនាងៗក៏ឈប់ដំក់ដែរ ហើយក្រឡេកមើលព្រះសាស្តា ប៉ុន្តែ នាងមិនបានធ្វើការវេកិច្ចឡើយ ព្រោះមិនបានដឹងថា ជាព្រះសាស្តា។ ដូច្នេះ នាងពុំទាន់ទទួលបានបុណ្យកុសលអ្វីនៅឡើយ ដោយសារតែពុំបានធ្វើការវេកិច្ចចំពោះព្រះ-

សាស្តា។

ព្រះមហាមោគ្គល្លាន ដែលនិមន្តទៅជាមួយព្រះពុទ្ធ ទ្រង់យល់ច្បាស់អំពីព្រះទ័យព្រះពុទ្ធ ដែលទ្រង់ចង់ប្រទានពរជ័យឱ្យស្រ្តីនេះ ដូចនេះ លោកក៏លួងលោមស្រ្តីនោះថា "ម្ចាស់ញោមស្រីព្រះសាស្តាកំពុងតែគង់នៅទីចំពោះមុខនៃញោមហើយ ព្រះអង្គនឹងប្រទានពរជ័យដល់ញោមៗស្រីជិតស្លាប់ទៅហើយ បើស្លាប់ទៅប្រាកដជានឹងទៅកាន់អបាយពុំខាន ហេតុនេះ សូមញោមស្រីធ្វើការវេកិច្ចចំពោះព្រះសាស្តាចុះ"។

នៅពេលនោះ នាងក៏ចាប់ផ្តើមសម្លឹងមើលទៅព្រះសាស្តាម្តងទៀត ដោយយកចិត្តទុកដាក់ ហើយទើបថ្វាយបង្គំព្រះអង្គ។ ការថ្វាយបង្គំចំពោះព្រះសម្មាសម្ពុទ្ធសូម្បីត្រឹមតែមួយនាទីប៉ុណ្ណោះ ក៏កុសលកម្មរាប់រយកោដិ អាចកើតមានបាន។ បណ្តាកម្មទាំងនេះ កម្មដែលមានកម្លាំងជាងគេ គឺឧបបជ្ជវេទនីយកម្ម ហ្នឹងឯងដែលដើរតួនាទីតាក់តែងកំណើតឱ្យស្រ្តីនេះ បានទៅកាន់សុគតិភព។ ព្រះសម្មាសម្ពុទ្ធ ទ្រង់ជ្រាបក្នុងរឿងនេះយ៉ាងច្បាស់ ទើបទ្រង់និមន្តទៅទីនោះ។

បន្ទាប់មក ចណ្ឌាលី ស្រ្តីចំណាស់ ក៏បានបន្តដំណើររបស់នាងទៅមុខទៀត ដោយដំណើរទាំងរញ្ជីរញ្ជ័រស្រាប់តែមាន

គោមេមួយក្បាល និងកូនរបស់វាបានបុកនាងដួលស្លាប់បាត់ទៅ។  
កុសលកម្មដែលកើតពីការថ្វាយបង្គំចំពោះព្រះសាស្តានោះ បាន  
ឧបត្ថម្ភឱ្យនាងបានទៅកើតជាទេពអប្សរ ក្នុងវិមានទិព្វនៃឋាន  
តាវត្តិវង្ស។ ក្លាមៗនោះ នាងក៏បានចុះមកឋានមនុស្សហើយទៅ  
ធ្វើការកិច្ច និងថ្លែងអំណរគុណចំពោះព្រះមេត្តាល្អាន ដែលបាន  
ណែនាំនាងឱ្យថ្វាយបង្គំព្រះសាស្តា។

ព្រះបាទអជាតសត្ត ឡើងសោយរាជ្យដោយការធ្វើឃាត  
ព្រះបិតារបស់ខ្លួន គឺព្រះបាទពិម្ពិសារ ដែលទ្រង់ជាសោតាបន្ន-  
បុគ្គល។ ក្រោយមកបុត្ររបស់អជាតសត្ត ក៏ធ្វើឃាតអជាតសត្ត  
ដែលជាបិតារបស់ខ្លួនដែរ។ បាបកម្ម ដ៏ធ្ងន់របស់ព្រះបាទអជាត-  
សត្ត ឱ្យផលក្នុងបច្ចុប្បន្ននេះដែរ ហើយបន្តឱ្យផលទៀត គឺនៅ  
ពេលសោយទិវង្គតទៅ ក៏ទៅរងទុក្ខក្នុងមហានរក។

ត្រូវរបស់អជាតសត្ត គឺភិក្ខុទេវទត្ត ដែលបានញ៉ាំង  
លោហិតប្បាទនៃព្រះសាស្តាឱ្យធ្លាក់ចុះ ហើយនិងបំបែកបំបាក់  
សង្ឃ បាបកម្មទាំងឡាយដ៏ធ្ងន់នេះដើរតួជាឧបបជ្ជវេទនីយកម្ម  
បន្តឱ្យផលរហូត ទីបំផុតភិក្ខុទេវទត្តត្រូវនៅរងទុក្ខក្នុងអវិចីនរក  
មកទល់សព្វថ្ងៃ។

(៣) អបរាហិយវេទនីយកម្ម កម្មឱ្យផលមិនជាក់លាក់

ចេតនាសម្បយុត្តជាមួយ ជវនចិត្ត ទាំងប្រាំកណ្តាលដែល ធំជាងកម្មទាំងពីរប្រភេទខាងលើប្រាំដងនោះ ហៅថា អបរាបរិ- យវេទនីយកម្ម។ កម្មនេះឱ្យផលក្នុងពេលណាមួយនៃជាតិទីពីរ ខាងមុខ រហូតដល់ជាតិចុងក្រោយ ដែលបុគ្គលសម្រេចអរហត្ត- ផល ក៏នៅតែឱ្យផល ឱ្យតែមានឱកាស។ ឱ្យតែនៅមានកំណើត បន្តបន្ទាប់ កម្មនេះនឹងមិនក្លាយទៅជាអហោសិកម្មឡើយ។

ព្រះសម្មាសម្ពុទ្ធ ទ្រង់បានបំពេញបារមីអស់រយៈកាល បួនអស់ង្វៃយូរកម្រៃមួយសែនកប្ប។ ដោយសារតែមហាកុសល- កម្មនេះ ព្រះអង្គទ្រង់បានសេចក្តីសុខចម្រើនរៀងរហូត នៅក្នុង ដំណើរឆ្ពោះទៅរកសម្មាសម្ពោធិញ្ញាណ រហូតដល់ព្រះអង្គទ្រង់ បានត្រាស់ដឹងជាព្រះសម្មាសម្ពុទ្ធ។ កាលនៅជាពោធិសត្វ ទ្រង់ ក៏ធ្លាប់បានសាងអកុសលកម្មខ្លះដែរ ហេតុនេះហើយបានជា ព្រះអង្គទ្រង់មានព្រះរោគាពាធផ្សែងៗដូចជា ឈឺព្រះកេស ចុក ព្រះបិដ្ឋិ រាករូស ជាដើម សូម្បីតែក្នុងជាតិចុងក្រោយបានត្រាស់ ជាព្រះសម្មាសម្ពុទ្ធហើយក៏ដោយ។

ព្រះមហាមោគ្គល្លាន សាវ័កឆ្វេងនៃព្រះសាស្តាគឺជាឯត- ទគ្គខាងប្រទានុភាព ក្នុងចំណោមសាវ័កទាំងឡាយនៃព្រះសា- ស្តា។ លោកអាចធ្វើឱ្យរីមានទិព្វ វេជយន្តា របស់សក្កទេវរាជជា

ស្តេចនៃទេវតាញាប់ញ័របាន ដោយប្រើតែម្រាមជើងរបស់លោក  
ប៉ុណ្ណោះ។ លោកអាចទូន្មាន ស្តេចនាគរាជ ដ៏កំណាចឈ្មោះ  
នន្ទោបនន្ទបាន។ ប៉ុន្តែ បើទោះជាយ៉ាងនេះក្តី ក៏លោកនៅតែ  
មិនអាចគេចផុតអំពីកម្មបានឡើយ គឺនៅទីបំផុតលោកត្រូវបាន  
ចោរទាំងប្រាំរយនាក់សម្លាប់ទាល់តែបាន។ តើហេតុអ្វី ?

នៅក្នុងក្រុងរាជគ្រឹះ ចោរប្រាំរយនាក់បានធ្វើកិច្ចប្រជុំ  
មួយ៖ ចោរម្នាក់បានសួរទៅកាន់គ្នាថា " តើអ្នកទាំងអស់គ្នា  
ដឹងទេ តើហេតុអ្វីបានជាសមណគោតមទទួលបានការបូជាច្រើន  
យ៉ាងនេះ។ ដោយគ្មាននរណាមួយឆ្លើយ ចោរម្នាក់នោះក៏បាន  
និយាយតទៀតថា ហេតុដែលសមណគោតមទទួលបានការ  
បូជាច្រើននោះ គឺដោយសារតែមហាមោគ្គល្លាន។ លោកបាន  
ទៅកាន់ទេវលោក ហើយបានសួរទេវតាទាំងឡាយអំពីមូលហេតុ  
អ្វីខ្លះ ដែលនាំឱ្យពួកគេបានមកកើតក្នុងឋានសួគ៌នេះ។ ពេល  
ត្រឡប់មកឋានមនុស្សវិញ មហាមោគ្គល្លាន បានយកដំណឹង  
នេះទៅផ្សព្វផ្សាយដល់មនុស្សគ្រប់គ្នា។ ម្យ៉ាងវិញទៀត នៅ  
ពេលដែលលោកទៅទស្សនាឋាននរក លោកក៏បានសាកសួរពួក  
ប្រេតទាំងឡាយនោះ អំពីមូលហេតុដែលនាំឱ្យពួកគេមកកើត  
ក្នុងឋាននោះ។ ហើយពេលត្រឡប់មកវិញក៏យកដំណឹងនេះទៅ

ផ្សព្វផ្សាយដល់មនុស្សទាំងឡាយ។ ហេតុដូច្នេះហើយ មនុស្ស  
ទាំងឡាយជឿជាក់លើកម្ម និងផលរបស់កម្ម ហើយក៏នាំគ្នាវិភិតវិភ  
ជ្រះថ្លាចំពោះព្រះសមណគោតមថែមទៀត។ ហើយក៏នាំគ្នាគោ-  
រពនិងបូជាចំពោះ ព្រះសមណគោតម នោះកាន់តែច្រើនឡើង។  
ដូចនេះ បើសិនជាពួកយើងអាចសម្លាប់ ព្រះមហាមោគ្គល្លាន  
បាន ការបូជាទាំងឡាយនឹងត្រឡប់មកយើងជាពុំខាន។ តើអ្នក  
ទាំងអស់គ្នាយល់ព្រមជាមួយនឹងខ្ញុំទេ? ។

ចោរទាំងឡាយ ក៏យល់ស្របនឹងមតិនេះ ព្រោះចង់បាន  
លោក។ ពួកគេក៏ទទួលបានប្រាក់ចំនួន១០០០កហាបណៈពីមេ  
ចោររបស់ពួកគេ។ ពួកគេក៏បានទៅកាន់ភ្នំ ឥសិគិលិ ហើយ  
ឡោមព័ទ្ធវត្តដែលព្រះមហាមោគ្គល្លាន គង់នៅលើផ្ទាំងថ្មកាឡ-  
សីលា។ ព្រះមហាមោគ្គល្លាន ទ្រង់ជ្រាបរឿងនេះដោយប្រទ្វិរបស់  
លោក ហើយក៏ហោះចេញទៅ។ ប៉ុន្តែពួកចោរទាំងប្រាំរយនៅតែ  
នាំគ្នាឡោមព័ទ្ធវត្តរបស់លោកជារៀងរាល់ថ្ងៃ ហើយជារៀងរាល់  
ថ្ងៃដែរ ព្រះមហាមោគ្គល្លាន ក៏និមន្តហោះចេញពីទីនោះដោយ  
ប្រទ្វានុភាពរបស់លោក។ អស់រយៈកាលបីខែគត់ ព្រះមហា-  
មោគ្គល្លាន ទ្រង់ឆ្ងល់ខ្លាំង ហេតុអ្វីបានជាពួកចោរទាំងនោះ  
ចេះតែតាមធ្វើឃាតលោកអ៊ីចឹង? លោកក៏ទ្រង់ពិចារណាទៅ

ឃើញថា អកុសលកម្ម ដ៏មានទម្ងន់(អកុសលគុកកម្ម)ដែល  
 លោកបានសាងពីជាតិមុនមក ដោយបានសម្លាប់មាតាបិតា គឺ  
 ដល់ពេលដែលត្រូវឱ្យផលហើយ។ បើទោះជាមានប្បទានុភាព  
 ខ្លាំងយ៉ាងណាក៏ដោយ ក៏លោកមិនអាចបញ្ឈប់ ឬគេចផុតអំពី  
 ការឱ្យផលនៃកម្មដែលលោកបានសាងឡើយ។ ហេតុដូចនេះ  
 ហើយ លោកក៏ឈប់គេចទៀត ហើយពួកចោរទាំងប្រាំរយនោះ  
 ក៏បានចាប់លោកចង ហើយវាយសំពងដោយដំបងទាល់តែឆ្អឹង  
 របស់លោកបាក់ជាបំណែកៗ។ ដោយគិតថា ព្រះមហាមោគ្គ-  
 ល្លាន ផុតដង្ហើមហើយនោះ ពួកគេក៏យកទៅបោះចោលក្នុងព្រៃ  
 ហើយចាកចេញទៅ។ ព្រះមហាមោគ្គល្លាន ក៏ទ្រង់ប្រមូលផ្តុំនូវ  
 បំណែកឆ្អឹង ដែលបាក់បែកទាំងអស់ ដោយអំណាចនៃឈាន  
 ហើយក៏ហោះទៅកាន់ទីចំពោះមុខនៃព្រះសាស្តា នមស្សការ  
 ហើយក៏បានទូលគាល់ព្រះសាស្តាយាងចូលបរិនិព្វាន។ ព្រះ-  
 សាស្តា ទ្រង់សួរថា តើអ្នកនឹងទៅបរិនិព្វានក្នុងទីណា? ខ្ញុំព្រះ-  
 អង្គនឹងទៅបរិនិព្វានក្នុងទីឈ្មោះកាលសីលា។ ម្ចាស់មោគ្គល្លាន  
 នេះជាលើកចុងក្រោយហើយ ដែលគាត់ឃើញអ្នក ចូរអ្នក  
 សម្តែងនូវធម៌ ហើយចូលទៅកាន់បរិនិព្វានក្នុងកន្លែងដែលអ្នក  
 ប្រាថ្នាចុះ។

ព្រះមហាមោគ្គល្លាន ថ្វាយបង្គំចំពោះព្រះដ៏មានព្រះភាគ ហើយក៏ហោះទៅលើអាកាសកម្ពស់មួយចុងភ្នែក។ ហើយក៏ចុះ មកវិញ ថ្វាយបង្គំព្រះសាស្តាម្តងទៀត ហើយហោះទៅលើ អាកាសកម្ពស់ពីរចុងភ្នែក។ លោកធ្វើដូចនេះ រហូតដល់ហោះ កម្ពស់ប្រាំពីរចុងភ្នែក ហើយទ្រង់គង់នៅលើអាកាស សម្តែង អភិនិហារច្រើនបែបច្រើនសណ្ឋាន រួចហើយសម្តែងព្រះធម៌ថ្វាយ បង្គំព្រះសាស្តាជាលើកចុងក្រោយ ហើយហោះទៅកាន់កាឡុ- សីលាបាត់ទៅ។ នៅទីនោះហើយ ដែលព្រះមហាមោគ្គល្លាន ទ្រង់រលត់ខន្ធចូលកាន់បរិនិព្វាន។ នេះហើយ គឺជាកំស្មតាង បញ្ជាក់ថា គ្មានបុគ្គលណាមួយគេចរួចពីកម្មបានទេ។

**កម្មខ្ញុំដល់៖ ត្រឡប់មកខ្លួនអ្នកធ្វើវិញ**

ហេតុអ្វីបានជាព្រះមហាមោគ្គល្លាន ត្រូវបានចោរទាំង ប្រាំរយនាក់ វាយសំពង់ រហូតដល់បាក់បែកឆ្អឹងជាបំណែកៗ? ហេតុអ្វី ក៏លោកមិនអាចប្រើអភិនិហាររូបសំលោកបញ្ឈប់ទៅ?

ដំណឹងដែលថា ព្រះមហាមោគ្គល្លាន ត្រូវបានពួកចោរ សម្លាប់ ក៏សាយភាយដូចជាភ្លើងឆេះព្រៃទូទាំងទ្វីបឥណ្ឌា។ ព្រះរាជានៃក្រុងរាជគ្រឹះ ព្រះបាទអជាតសត្ត ទ្រង់ជ្រាបដំណឹង នេះ ហើយក៏ទ្រង់ចាត់រាជបុរសដើម្បីតាមចាប់ចោរទាំងប្រាំរយ

នោះ។ ថ្ងៃមួយខណៈពេល ពួកគេកំពុងដឹកស៊ីក្នុងទៀមស្រាមួយ ស្រាប់តែឈ្នោះទាស់ទែងគ្នា ហើយក៏ឆ្កោយចេញរឿងដែលពួកគេធ្វើឃាតព្រះមហាមោគ្គល្លាននោះ។ រាជបុរសទាំងឡាយក៏បានចាប់ពួកគេ ហើយព្រះរាជា ក៏ទ្រង់បង្គាប់ឱ្យគេកប់ចោរទាំងនោះទៅក្នុងដីត្រឹមទ្រូង យកចំបើងដាក់ពីលើ ហើយក៏ដុតទាំងរស់ ព្រមទាំងឲ្យគេយករនាស់ដែក រាស់ពួកចោរទាំងនោះដាច់ជាកំណាត់ៗ។

គរុកកម្មនេះឱ្យផលគួរឱ្យសង្វេគណាស់ គឺមិនអាចគេចផុតបានទេ។ ប្រៀបដូចជាសំឡេងដែលយើងនិយាយទៅ រមែងមានសំឡេង កងរំពងមកវិញយ៉ាងនោះដែរ។ ទិដ្ឋធម្មវេទនីយកម្មដែលចោរទាំងប្រាំរយនាក់នោះ បានសាងឱ្យផលក្លាមៗក្នុងបច្ចុប្បន្នជាតិ។ ចុះចំណែកព្រះមហាមោគ្គល្លានវិញ តើលោកបានសាងអ្វីដែរ?

ភិក្ខុសង្ឃប្រជុំគ្នាក្នុងសាលធម្មសភានាំគ្នានិយាយថា ព្រះមហាមោគ្គល្លាន ត្រូវបានគេសម្លាប់ ដូចជាមិនសមទំនងសោះ។

ពេលនោះ ព្រះមានព្រះភាគ ទ្រង់ត្រាស់ទៅកាន់ពួកភិក្ខុទាំងឡាយ ដោយពាក្យយ៉ាងនេះថា “ម្ចាស់ភិក្ខុទាំងឡាយ ព្រះមហាមោគ្គល្លាន ត្រូវបានគេសម្លាប់យ៉ាងនេះ គឺសមនឹងអ្វី

ដែលលោកបានសាង ~ ។ ពេលនោះ ក៏ព្រះសាស្តាទ្រង់សម្តែង  
អំពីបុព្វជាតិព្រះមហាមោគ្គល្លាន។

ក្នុងកាលកន្លងទៅយូរហើយ នៅនគរ ពារាណសី មាន  
បុរសម្នាក់ជាអ្នកចិញ្ចឹមបីបាច់ថែរក្សាមាតាបិតាដែលខ្វាក់ងងឹត។

មាតាបិតាទាំងពីរតែងប្រាប់កូនខ្លួនថា កូនឯងធ្វើការងារ  
នៅព្រៃផង ចិញ្ចឹមពួកយើងផង ការងារផ្ទះផង កូនឯងហត់នឿយ  
ណាស់ គួរកូនយកប្រពន្ធនៅទៅ។ កូនបានបដិសេធថា ខ្ញុំមិនយក  
ប្រពន្ធទេ ខ្ញុំចង់នៅថែរក្សាអ្នកទាំងពីរដូចនេះ រហូតដល់ថ្ងៃ  
ស្លាប់។

មាតាបិតា បានបញ្ចុះបញ្ចូលកូននោះឱ្យរៀបការជាច្រើន  
ដងមកហើយ។ ទីបំផុត ពួកគេបានជ្រើសរើសបានកូនប្រសារ  
ស្រីម្នាក់ ហើយក៏រៀបការឱ្យពួកគេទៅ។ ពីរបីថ្ងៃក្រោយ ដែល  
នាងបានបម្រើឪពុកម្តាយក្មេកមក ស្រ្តីនោះក៏ចាប់ផ្តើមធុញ  
ទ្រាន់លែងចង់យកចិត្តទុកដាក់។

នាងបានប្រាប់ប្តីថា នាងមិនអាចរស់នៅជាមួយនឹងឪពុក  
ម្តាយក្មេកបានទេ នាងចង់រស់នៅដាច់ដោយឡែក ដូចនេះហើយ  
នាងបានល្អងលោមប្តីរបស់នាងគ្រប់មធ្យោបាយ ប៉ុន្តែប្តីមិនបាន  
យកចិត្តទុកដាក់នឹងការទទួលសូមរបស់នាងឡើយ។ ថ្ងៃមួយ

ពេលប្តីត្រឡប់មកពីព្រៃវិញ ឃើញបបរាយប៉ាយពេញផ្ទះ ក៏សាកសួរប្រពន្ធថា អ្នកណាធ្វើរឿងនេះ ?

នាងក៏បានប្រាប់ថា គ្មាននរណាក្រៅពីឪពុកម្តាយខ្ញុំកប់ដងឯងទេ ហើយក៏ទទួលថា ខ្ញុំលែងចង់នៅក្នុងផ្ទះនេះទៀតហើយ។

ក្រោយពេលដែលប្រពន្ធរបស់ខ្លួន ធ្វើដូចនេះច្រើនលើកច្រើនសារ មកប្តីដោយអវិជ្ជាគ្រប់ដណ្តប់ផងនោះក៏ជឿតាមពាក្យប្រពន្ធ ហើយចាប់តាំងពីថ្ងៃនោះមក គាត់ចាប់ផ្តើមស្វែងរកកំហុសមាតាបិតារបស់ខ្លួន ដែលជាអ្នកមានគុណធ្ងន់លើសក្តីព្រះសុមេរុ។

ថ្ងៃមួយ បុរសនោះបានដាក់ឪពុកម្តាយរបស់ខ្លួនក្នុងរទេះគោ ដោយប្រាប់ថានឹងនាំទៅលេងបងប្អូននៅស្រុក។ ហើយក៏បររទេះសំដៅចូលក្នុងព្រៃ លុះដល់កណ្តាលព្រៃហើយ ក៏ធ្វើសំលេងគម្រាមហាក់បីដូចជាពួកចោរកំពុងឡោមព័ទ្ធពួកគេ។

ឮដូច្នោះ មាតាបិតាបានប្រាប់ទៅកូនថា កូនឯងរត់ទៅកុំខ្វល់ពីពួកយើងៗចាស់ហើយ ទោះស្លាប់ក៏មិនអីដែរ។

ទោះបីជា មាតាបិតាបានខ្វល់ខ្វាយពីខ្លួនយ៉ាងណាក្តី តែកូននោះបានយកដំបងវាយសំពងពួកគាត់រហូតដាច់ខ្យល់ស្លាប់ហើយយកសាកសពបោះចោលក្នុងព្រៃនោះទៅ។ នេះហើយ

នៅពេលដែលរាគៈ និងអវិជ្ជាដឹកមុខ មនុស្សស្លូតត្រង់បែរទៅជា  
កាចសាហាវគ្មានធម៌មេត្តាឡើយ សូម្បីតែឪពុកម្តាយដែលជា  
អ្នកមានគុណរបស់ខ្លួនក៏ហ៊ានសម្លាប់ដែរ។ ដោយសារបាបកម្ម  
ដ៏ធ្ងន់ធ្ងរនេះ (គរុកកម្ម) បុរសនោះស្លាប់ទៅក៏បានទៅកើតក្នុង  
អវិចីនរក ត្រូវគេយកទៅធ្វើទារុណកម្មយ៉ាងឈឺចាប់យ៉ាងក្រៃ  
លែង ស្លាប់កើតៗក្នុងនរកនោះរាប់លានឆ្នាំ។ ពេលរួចផុតពី  
អវិចីនរកហើយ ឧបបជ្ជវេទនីយកម្ម ឱ្យផលពីមួយជាតិទៅមួយ  
ជាតិ ប្រព្រឹត្តទៅជាងរយអត្តភាព បុរសនោះ ត្រូវបានគេវាយ  
សំពង ដោយដំបងដល់ស្លាប់ដោយមានផ្លឹងបាក់ជាកំណាត់ៗ។  
បុរសនោះ គឺជាព្រះមហាមោគ្គល្លាននេះឯង។ ហេតុនេះហើយ  
ការត្រូវបានគេសម្លាប់ ព្រះមហាមោគ្គល្លាននេះ គឺស័ក្តិសមទៅ  
នឹងកម្ម ដែលលោកបានសាងពីជាតិមុនមក។

ក្រោយពីធម្មទេសនានេះ ភិក្ខុច្រើនអង្គបានសម្រេចចាប់  
ពីសោតាបត្តិមគ្គ រហូតដល់អរហត្តផល។

(ធម្មបទជាតក ភាគ៣ ប្រវត្តិព្រះមហាមោគ្គល្លាន)

**កម្មឱ្យផលមិនកំណត់ប្រៀបដូចស្រូវមោលអន្ទាលតាម  
ប្រាណ**

ធម៌ទាំងឡាយ មានចិត្តជាធំ មានចិត្ត  
ប្រសើរបំផុត សម្រេចមកពីចិត្ត បើបុគ្គលមាន  
ចិត្ត ត្រូវទោសប្រទូសវាយហើយ ទោះបី  
និយាយក្តី ធ្វើក្តី (ក៏អាក្រក់ដែរ) ព្រោះអំពើ  
អាក្រក់នោះឯង ហើយសេចក្តីទុក្ខរមែងជាប់  
តាមបុគ្គលនោះ ដូចជាកង់រទេះវិលតាមស្នាម  
ជើងគោដែលអុសនឹមរទេះយ៉ាងនោះឯង។

ធម៌ទាំងឡាយ មានចិត្តជាធំ មានចិត្ត  
ប្រសើរបំផុត សម្រេចមកពីចិត្ត បើបុគ្គលមាន  
ចិត្តជ្រះថ្លាហើយ ទោះបីនិយាយក្តី ធ្វើក្តី (ក៏  
ល្អទាំងអស់) ព្រោះចិត្តជ្រះថ្លានោះឯង សេចក្តី  
សុខរមែងជាប់តាមបុគ្គលនោះដូចជាស្រមោល  
ដែលអន្ទាលតាមប្រាណយ៉ាងនោះដែរ។

(ធម្មបទ ១ និង២)

៤) អហោសិកម្ម កម្មដែលតាមឱ្យផលមិនទាន់

ទិដ្ឋធម្មវេទនីយកម្ម ឧបបជ្ជវេទនីយកម្ម និងអបរាបរិយ-  
វេទនីយកម្ម ដែលគ្មានឱកាសឱ្យផលក្នុងរយៈកាលកំណត់របស់

វា នឹងក្លាយជាអហោសិកម្ម។

ដើមពោធិ៍មានផ្លែច្រើនរាប់ពាន់ ក្នុងមួយរដូវៗ និងរាប់លានដែលអាចធ្វើជាពូជបាន។ ទោះបីជាពូជនីមួយៗអាចផលិតជារុក្ខជាតិថ្មីទៀតក៏ដោយ មានតែរយ ឬពាន់ពូជប៉ុណ្ណោះ ដែលអាចមានឱកាសកកើតជារុក្ខជាតិថ្មីបាន។ ពូជដទៃក្រៅពីនេះ នឹងក្លាយជាអហោសិកម្ម។

ដូចគ្នានេះដែរ ខណៈពេលដែលយើងកំពុងធ្វើបុណ្យកុសលកម្ម រាប់រយកោដិកើតឡើង ហើយពេលកំពុងធ្វើបាបអកុសលកម្មរាប់រយកោដិ ក៏កើតឡើងដែរ។ ដូច្នោះ យើងឃើញថា ក្នុងមួយជាតិៗកុសលកម្ម និងអកុសលកម្មគឺមានចំនួនច្រើនរាប់មិនអស់។ ប៉ុន្តែ កម្មមួយចំនួនប៉ុណ្ណោះ ដែលនឹងឱ្យផល ឯកម្មដទៃនឹងក្លាយជាអហោសិកម្ម។ សូមលើកយកឧទាហរណ៍អំពីអង្គុលិមាល ដែលបានសម្លាប់មនុស្សច្រើននាក់ណាស់ ដើម្បីប្រមូលយកម្រាមដៃមួយពាន់ មកធ្វើជាកម្រង។ នៅពេលដែលព្រះសាស្ត្រាទ្រង់ប្រោសអង្គុលិមាលហើយ គាត់ក៏បានទម្លាក់ដាវចុះ ហើយចាប់យកព្រះធម៌ គឺបានឧបសម្បទាក្នុងទីចំពោះមុខនៃព្រះសាស្ត្រា។ លោកក៏បានប្រឹងប្រែងព្យាយាមចម្រើនវិបស្សនាកម្មដ្ឋាន រហូតបានសម្រេចជាព្រះអរហន្ត។ ការ

បានសម្រេចអរហត្តផលហើយ នឹងមិនកើតទៀតឡើយ ដូច្នោះ  
កុសលកម្ម និងអកុសលកម្ម ដែលបានសាងទាំងប៉ុន្មាននឹង  
ក្លាយជាអហោសិកម្ម។

**៥. កម្ម៤យ៉ាងដែលទាក់ទងនឹងទីកន្លែងឱ្យផលកើតឡើង**

- ១) អកុសលកម្ម            អំពើអាក្រក់
- ២) កាមាវចារកុសលកម្ម    អំពើល្អដែលប្រព្រឹត្តទៅក្នុងកាមភព
- ៣) រូបាវចារកុសលកម្ម    អំពើល្អដែលប្រព្រឹត្តទៅក្នុងរូបភព
- ៤) អរូបាវចារកុសលកម្ម   អំពើល្អដែលប្រព្រឹត្តទៅក្នុងអរូបភព

ទីកន្លែងដែលកម្មនីមួយៗត្រូវឱ្យផលយ៉ាងណានោះគឺចែក  
ជា៤យ៉ាងខាងលើ ហើយមានសេចក្តីពន្យល់ដូចខាងក្រោមនេះ។

**១) អកុសលកម្ម កម្មអាក្រក់**

ចេតនាសម្បយុត្តជាមួយអកុសលចិត្ត១២ និងកម្មទាំង  
ឡាយនៅក្នុងវិបីចិត្ត ហៅថា អកុសលកម្ម ។ កម្មនេះនឹងឱ្យផល  
ជាអកុសលវិបាកដែលសម្បយុត្តនឹងចេតសិក និងកម្មជួររូប នៅ  
ក្នុងអបាយកូមិទាំង ៤ មាន តិរិច្ឆាន ប្រេត អសុរកាយ និងនរក។

**២) កាមាវចារកុសលកម្ម កុសលកម្មជាកាមាវចារ**

ចេតនាសម្បយុត្តជាមួយកុសលកាមាវចរចិត្ត៨ និងកម្ម

ទាំងឡាយក្នុងវិចីចិត្ត ហៅថា កាមាវចរកុសលកម្ម។ នៅពេលដែលបុគ្គលធ្វើអំពើល្អ មានការបរិច្ចាគទាន រក្សាសីល និងចម្រើនកម្មដ្ឋានជាដើម កម្មនេះនឹងឱ្យផលជាកុសលច្រើនកោដិដង។ ពេលកម្មនេះហុចផលឱ្យ នឹងផលិតនូវបញ្ចក្ខន្ធប្រកបដោយកាមាវចរវិបាកចិត្ត ដែលសម្បយុត្តជាមួយចេតសិក និងកម្មជួររូបនៅក្នុងកាមាវចរភពទាំង៧ណាមួយ មានឋានមនុស្ស១ និងឋានសួគ៌៦ជាន់។

**៣) រូបាវចរកុសលកម្ម កុសលកម្មជារូបាវចរ**

ចេតនាសម្បយុត្តជាមួយរូបាវចរកុសលចិត្ត៥ និងកម្មទាំងឡាយ ក្នុងវិចីចិត្ត ហៅថា រូបាវចរកុសលកម្ម។ នៅពេលដែលបឋមជ្ឈាន ទុតិយជ្ឈាន តតិយជ្ឈាន និងចតុត្ថជ្ឈាន ដែលផ្សារភ្ជាប់នឹងរូបភពបានចម្រើនឡើងម្តងមួយៗ អំពើល្អរាប់រយកោដិនឹងកើតមានប្រព្រឹត្តទៅក្នុងរូបភពនេះឯង។

នៅពេលដែលកម្មនេះហុចផលឱ្យ នឹងផលិតនូវបញ្ចក្ខន្ធប្រកបដោយរូបាវចរវិបាកចិត្ត ជាមួយនឹងចេតសិក ដែលសម្បយុត្ត និងកម្មជួររូប នៅក្នុងរូបភព១៦ជាន់។

**៤) អរូបាវចរកុសលកម្ម កុសលកម្មជាអរូបាវចរ**

ចេតនាសម្បយុត្តជាមួយអរូបាវចរកុសលចិត្ត៤ ជាមួយ

នឹងកម្មទាំងឡាយក្នុង វិចីចិត្ត ហៅថា អរូបាវចរកុសលកម្ម។

ដោយការចម្រើននូវកសិណកម្មដ្ឋាន បុគ្គលអាចចម្រើន នូវរូបាវចរកុសលចិត្ត៤ និងអរូបាវចរកុសលចិត្ត៤។ នៅពេល ដែលបុគ្គលបានសម្រេចអរូបដ្ឋាន ឈានចិត្តអាចកើតមានរាប់រយ កោដិដង និងគ្រប់វិនាទី ហើយតាក់តែជាកម្មនៅក្នុងអរូបភព។

នៅពេលកម្មនេះហុចផលឱ្យ នឹងផលិតនូវមនោខន្ធល ប្រកបដោយអរូបាវចរវិបាកចិត្ត ជាមួយនឹងចេតសិក ដែល សម្បយុត្តនៅក្នុងអរូបភព។

### ឯកសារយោង

1. Dr. Mehm Tin Mon, “Bhidhamma” (Higher Level) Vol-1, pp. 135-164
2. Dr. Mehm Tin Mon, “The Essence of Buddha Abhidhamma”.pp.196-209
3. “ A Comprehensive Manual of Abhidhamma”, Bhikkhu Bodhi, General Editer, Buddhist Publication Society, Sri Lanka, pp.200-210
4. Narada Maha Thera, “The Buddha and His Teachings”, pp.186-221
5. Sayadaw U Silananda, “Volition –An Introduction to the Law of Kamma”, Inward Path Publisher, Penang, Malaysia.
6. “The Manual of Buddhism”, Vol. 1, Religious Affairs Department, in Myanmar Language, pp.650-686

៧

**ចិត្ត ជាអ្នកកសាងពិត**

**១. ចិត្ត ជាអធិនេពិត**

អ្វីៗដែលបានកកើតឡើងនៅក្នុងពិភពលោកនេះ គឺសុទ្ធតែចិត្តរបស់មនុស្សជាអ្នកបង្កើតទាំងអស់ដូចជាសំណង់ផ្សេងៗ អាគារខ្ពស់ៗ ផ្លូវថ្នល់ ស្ពាន ឡាន ម៉ូតូ អាយស្យាយានដែលលឿនបំផុត នាវា កុំព្យូទ័រ ប្រព័ន្ធគមនាគមន៍ ។ល។ សុទ្ធតែជារបស់ដែលហួសពីការគិតស្រមៃរបស់មនុស្សដែលអាចបង្កើតបាន។ នៅក្នុងបច្ចុប្បន្ននេះ អ្នកដែលបានសិក្សាមុខវិជ្ជា ឬជំនាញផ្សេងៗ មានសិល្បៈ វិទ្យាសាស្ត្រជាដើម រឹងរិតតែធ្វើឱ្យការគិត

របស់គេមានវិសាលភាព និងគំនិតផ្ទៃប្រឌិតខ្ពស់។

ដូចគ្នានេះដែរ នៅពេលដែលបុគ្គលបានសិក្សា ហើយ ចម្រើននូវឈានទាំង ៨ ឱ្យកើតឡើង ដោយកសិណកម្មដ្ឋាន អានុភាពនៃចិត្តរបស់បុគ្គលនោះរឹងរឹតតែខ្លាំងក្លា ដែលជាហេតុ នាំមកនូវសេចក្តីសុខ។ នៅពេលដែលបុគ្គលនោះញ៉ាំងឈាន ទាំង ៨ ក្នុងកសិណទាំង១០យ៉ាង ឱ្យកើតឡើងហើយ គេអាច ប្រតិបត្តិតាមមាតិកា១៤យ៉ាង ដូចដែលព្រះសាស្តាទ្រង់សម្តែង ទុកមក។ ប្រតិបត្តិយ៉ាងនេះ នឹងនាំឱ្យគេបានសម្រេចនូវប្រទានុ- ភាព៧ប្រការ ដែលប្រសើរឆ្ងាយជាងការសម្រេចបាន ដោយ វិទ្យាសាស្ត្រ។

**លោកិយអភិញ្ញាដ៍អស្ចារ្យ**

- (១) ឥទ្ធិវិធា អភិញ្ញា អានុភាព ដែលអាចបង្កើត រូប និងសណ្ឋានផ្សេងៗ
- (២) ទិព្វចក្ខុ អភិញ្ញា ភ្នែកទិព្វអាចមើលឃើញចក្រ- វាឡទាំងមូលដោយជុំវិញ និង ភពទាំង៣១
- (៣) ទិព្វសោត អភិញ្ញា គ្រចៀកទិព្វ ដែលអាចស្តាប់ ឮសំឡេង គ្រប់បែបយ៉ាងបាន

- (៤) បរិច្ចាគវិជ្ជាននអភិញ្ញា ទាំងសំឡេងខ្សោយបំផុត ឬ ឆ្ងាយយ៉ាងណាក៏ដោយ អានុភាពដែលអាចដឹងចិត្ត ឬ ការគិតរបស់អ្នកដទៃ
- (៥) បុព្វេនិវាសានុស្សតិ អភិញ្ញា អានុភាពដែលអាចព្រកឃើញ នូវបុព្វជាតិទាំងឡាយ
- (៦) យថាកម្មបគ អភិញ្ញា អានុភាព ដែលអាចដឹងអំពី កម្មដែលឱ្យផលចំពោះបុគ្គល ម្នាក់ៗ
- (៧) អនាគតំស អភិញ្ញា អានុភាព ដែលអាចដឹងនូវ ហេតុ និងកំណើតសត្វក្នុង អនាគតកាល។

**២. លក្ខណសម្បត្តិដែលគួរឱ្យគ្រាន់ឆ្កើតនៃបុគ្គលភាព**

បុគ្គលដែលបានសម្រេចដោយអំណាចនៃ ឥទ្ធិវិធានអភិញ្ញា អាចជ្រែកដី ដើរ ឬអង្គុយលើទឹក ធ្វើដំណើរលើអាកាស ជ្រែក ជញ្ជាំង ជ្រែកភ្នំ និងអាចបែងភាគរាប់រយពាន់លានបាន។ បែង ភាគច្រើនជាច្រើនចំណែក ហើយអាចប្រែក្លាយឱ្យទៅជារូបតែ មួយវិញបាន។ គេអាចធ្វើឱ្យទឹកប្រែក្លាយជាបរិ (ខ្លាញ់ទឹកដោះ

គោ)បាន របស់ឆ្ងាយឱ្យក្លាយមកជិត របស់ជិតឱ្យឃ្លាតទៅឆ្ងាយ របស់តិចឱ្យក្លាយជាច្រើន របស់ច្រើនឱ្យក្លាយជាតិច អាចបំបាំង ខ្លួន ហើយផុសចេញវិញ និងអាចបង្ហាញឱ្យឃើញរបស់ដែលមើល មិនឃើញ របស់ដែលមើលឃើញធ្វើឱ្យមើលមិនឃើញបាន។

ព្រះមហាថេរ ចូឡបន្តកៈ នៅពេលដែលគេទុកឱ្យ លោកនៅចាំវត្តជីវិកអម្ពវ័នតែអង្គឯង បាននិមិត្តខ្លួនលោកជា ១០០០អង្គ។

ស្តេចនាគឈ្មោះ នន្ទាបន្ទ បាននិមិត្តខ្លួនយ៉ាងធំមហាសាល ហើយរុំព័ទ្ធក្នុងព្រះសុមេរុ ៧ជុំ មានក្បាលលាតសន្ធឹងលើ ឋានតាវត្តិង្ស ធ្វើឱ្យគេឯងមើលឃើញគ្រប់គ្នា ក្នុងគោលបំណង រារាំងផ្លូវព្រះសម្មាសម្ពុទ្ធ មួយអន្លើដោយព្រះអរហន្តជាសាវ័ក ៥០០អង្គ ដែលកំពុងនិមន្តតាមផ្លូវឆ្ពោះទៅកាន់ឋានតាវត្តិង្ស។ ព្រះមហាមោគ្គល្លាន បាននិមិត្តខ្លួនរបស់លោកជាស្តេចនាគរាជ យ៉ាងធំមហាសាលដែរ ហើយបានទៅពេនព័ទ្ធ ស្តេចនាគនន្ទាបន្ទចំនួន១៤ជុំ ហើយមានក្បាលរបស់ខ្លួន គ្រប់សង្កត់លើ ក្បាលនន្ទាបន្ទ ហើយក៏គាបផ្អឹបទៅនឹងក្នុងព្រះសុមេរុ។ ពេល នោះ នន្ទាបន្ទ ក៏ព្រួសផ្សែងពិសដាក់ព្រះមោគ្គល្លានៗក៏ព្រួស ដាក់វិញ ប៉ុន្តែផ្សែងពិសរបស់នន្ទាបន្ទ មិនបានធ្វើឱ្យប៉ះពាល់

ដល់ព្រះមោគ្គល្លានសូម្បីតែបន្តិច ផ្ទុយទៅវិញ មានតែផ្សែងពិស  
របស់ព្រះមោគ្គល្លានទេដែលធ្វើឱ្យនន្ទាបនន្ទកិតក៏យជាខ្លាំង។

បន្ទាប់មក នន្ទាបនន្ទ ក៏ព្រួសភ្លើង ហើយព្រះមហា-  
មោគ្គល្លាន ក៏ព្រួសភ្លើងដាក់វិញ ហើយមានតែភ្លើងរបស់ព្រះ-  
មហាមោគ្គល្លានទេ ដែលធ្វើឱ្យនន្ទាបនន្ទរងទុក្ខនោះ។

ស្តេចនាគ នន្ទាបនន្ទក៏បានសួរថា "តើអ្នកជានរណា?"

"ព្រះមហាថេរឆ្លើយថា អាត្មាឈ្មោះ មហាមោគ្គល្លាន។"

នន្ទាបនន្ទ ក៏បានពោលថា "សូមព្រះអង្គប្រែទៅជាការៈ  
ជាភិក្ខុវិញទៅ"។

ព្រះមហាមោគ្គល្លាន ក៏បាននិមិត្តជាភិក្ខុវិញ។ ព្រះអង្គក៏  
ហោះចូលក្នុងត្រចៀកខាងស្តាំនៃស្តេចនាគ ហើយហោះចេញ  
វិញតាមត្រចៀកខាងឆ្វេង ហើយចូលតាមឆ្វេង ចេញមកវិញ  
ខាងស្តាំ ហើយចូលក្នុងពោះតាមមាត់ និងន្ទដើរក្នុងពោះស្តេច  
នាគទៅវិញទៅមក ពីលើទៅក្រោម ពីក្រោមទៅលើ។

ពេលនោះ ស្តេចនាគដោយមានការឈឺចាប់ពេក ក៏បាន  
សូមអង្វរឱ្យព្រះមហាមោគ្គល្លាននិមន្តចេញមកវិញ។

ព្រះមហាមោគ្គល្លាន ក៏និមន្តចេញតាមសំណើរ ហើយ  
ទ្រង់ឈរនៅខាងក្រៅ ពេលនោះ នន្ទាបនន្ទបានបង្ហើរខ្យល់

ដែលមានកម្ដៅខ្លាំងតាមរន្ធច្រមុះ។ ព្រះមហាមោគ្គល្លាន យាង  
ចូលកាន់ឈានទី៤យ៉ាងរហ័ស ដូច្នោះ មិនបានធ្វើឱ្យប៉ះពាល់  
សូម្បីតែរោមមួយសរសៃនៃព្រះមហាមោគ្គល្លានឡើយ។ បើសិន  
ជាកិក្ខុអង្គដទៃ ដែលមិនអាចយាងចូលកាន់ឈានបានរហ័ស  
ដូចព្រះមហាមោគ្គល្លាននោះ ប្រាកដជាត្រូវឆេះខ្លួនខ្លោចស្លាប់  
មួយរំពេច ដោយសារខ្យល់កម្ដៅនៃនន្ទាបនន្ទមិនខាន។

នន្ទាបនន្ទ ក៏ចុះចាញ់ហើយរត់ចេញ ព្រះមហាមោគ្គល្លាន  
បាននិមិត្តជាសុបណ្ណៈ ហើយធ្វើសំឡេងឱ្យឮខ្លាំង ហើយទទះ  
ស្លាបដេញចាប់ស្ដេចនាគមកវិញ។ នន្ទាបនន្ទ ក៏ចុះចាញ់ប្រទ្វា-  
នុភាពរបស់ព្រះមហាមោគ្គល្លាន ហើយនិមិត្តខ្លួនជាបុរសក្មេង  
ម្នាក់ ចុះមកថ្វាយបង្គំចំពោះព្រះមហាមោគ្គល្លាន ហើយពោល  
ថា " បពិត្រព្រះមហាថេរដ៏ចម្រើន ខ្ញុំសូមដល់នូវលោកជាទីពឹង  
ទីរលឹក "។

ព្រះមហាថេរ ក៏បាននាំទៅនមស្សការចំពោះព្រះមាន  
ព្រះភាគ។ បុរសនោះ ក៏បានថ្វាយបង្គំចំពោះព្រះមានព្រះភាគ  
ហើយពោលថា " បពិត្រព្រះសមណគោតមដ៏ចម្រើន ខ្ញុំព្រះអង្គ  
សូមដល់នូវព្រះអង្គជាទីពឹងទីរលឹក "។

ព្រះសម្មាសម្ពុទ្ធ ក៏ទ្រង់ប្រទានពរ ដល់នន្ទាបនន្ទ "សូម

ឱ្យអ្នកជាបុគ្គលបាននូវសេចក្តីសុខ សេចក្តីចម្រើនចុះ។

**ធ្វើរបស់នៅឆ្ងាយឱ្យមកជិត របស់ជិតឱ្យឆ្ងាយជាតូច**

នៅពេលមួយមានគ្រោះទុរភិក្ស ក្នុងប្រទេសស្រីលង្កា ព្រះមហា អនុល ឃើញភិក្ខុទាំងឡាយកំពុងអង្គុយនៅមាត់ច្រាំង នៃទន្លេ ឆាន់ចង្កាន់បន្តិចបន្តួច ដែលបានមកពីការបិណ្ឌបាត លោកក៏អធិដ្ឋានថា សូមឱ្យទឹកទន្លេក្លាយជាបីរ(ទឹកដោះខាប់) ។ បន្ទាប់មកលោក ក៏បង្គាប់ឱ្យសាមណេរទាំងឡាយ ទៅនាំយក មកដាក់បាត ប្រគេនចំពោះភិក្ខុទាំងឡាយ។ ភិក្ខុគ្រប់អង្គឆាន់ ឆ្អែតស្តប់ស្តល់។

នៅថ្ងៃបន្ទាប់មក មានភិក្ខុចំនួន៧០០អង្គ និមន្តមក កាន់សំណាក់នៃព្រះមហាថេរ ចូឡសមុទ្ធ។ ទ្រង់ជ្រាបជា មុន ហើយពិចារណាទៅឃើញថា មានតែនិមន្តទៅទីក្រុង បាដលិបុត្ត ដែលនៅភូមិភាគខាងជើងនៃប្រទេសឥណ្ឌាទេ ទើបអាចទទួលចង្កាន់បិណ្ឌបាតបាន។ ទើបលោកប្រាប់ដល់ ភិក្ខុទាំងឡាយជាសហធម្មិក ឱ្យគ្រងដណ្តប់បីរមួយអន្លើដោយ បាត្រនិមន្តទៅបិណ្ឌបាត។ លោកក៏បំប្រួញដី ហើយនិមន្ត ឆ្ពោះទៅកាន់ក្រុងបាដលិបុត្ត។

ភិក្ខុទាំងឡាយ បានសួរទៅកាន់ព្រះ ចូឡសមុទ្ធត្រូវ ថា

“តើទីក្រុងនេះឈ្មោះអ្វីដែរ ? ”

“ទីក្រុងនេះឈ្មោះថា បាដលិបុត្ត ” ។

“ប៉ុន្តែ បាដលិបុត្ត គឺនៅឆ្ងាយជាពន់ពេក ”

“ម្ចាស់អាវុសោទាំងឡាយដឹចម្រើន ព្រះមហាថេរទាំងឡាយក្នុងកាលមុនក៏អាចធ្វើឱ្យរបស់ឆ្ងាយក្លាយជាជិតបាន ”។

“ចុះឯណាទៅមហាសមុទ្រ ? ”

“ម្ចាស់អាវុសោទាំងឡាយ តើអ្នកទាំងឡាយចាំទេនៅតាមផ្លូវ យើងបានឆ្លងកាត់ប្រឡាយពណ៌ខៀវមួយ ? ”

“ករុណាព្រះមហាថេរដ៏មានអាយុ ប៉ុន្តែ មហាសមុទ្រធំធេងណាស់ មិនមែនតូចដូចនេះទេ ”

“ម្ចាស់អាវុសោទាំងឡាយ ព្រះមហាថេរទាំងឡាយ ក្នុងកាលមុនក៏អាចធ្វើឱ្យរបស់ធំក្លាយជាតូចបានដែរ ” ។

**ធ្វើរបស់ច្រើនឱ្យជាតិច របស់តិចឱ្យជាច្រើន**

នៅថ្ងៃបុណ្យនក្ខត្តប្បក្សមួយនាក្រុងរាជគ្រឹះមានស្រ្តី៥០០ រូបបានទៅចូលរួមក្នុងពិធីបុណ្យនោះដែរ ដោយយកនំសែនព្រះច័ន្ទទៅជាមួយផងដែរ។ ពួកគេបានឃើញព្រះសាស្តា តែពុំបានប្រគេនអ្វីនោះទេ។ ប៉ុន្តែ នៅពេលដែលពួកគេឃើញព្រះមហាកស្សបៈ ក៏នាំគ្នាចូលទៅរកលោក ហើយប្រគេននំមួយដុំម្នាក់

ដល់លោកដោយគំនិតថា " នេះគឺជាព្រះមហាថេរវនៃយើង " ។  
ព្រះមហាកស្សបៈ ក៏ទទួលយកបាត្រ ហើយញ៉ាំងបាត្ររបស់  
លោកឱ្យពោរពេញដោយនំទាំងឡាយ។

ព្រះមហាកស្សបៈ បាននាំយកនំនោះទៅថ្វាយព្រះមាន  
ព្រះភាគដែលគង់ចាំនៅក្នុងវត្ត។

ដោយអំណាចនៃប្បទានុភាព របស់តិចអាចធ្វើឱ្យទៅជា  
ច្រើនបាន។ ព្រះមហាកស្សបៈ ទើបតែយាងចេញពីនិរោធសមា-  
បត្តិ ក៏និមន្តបិណ្ឌបាតនៅមុខផ្ទះបុរសដ៏កំសត់ទុក្ខតម្លាក់ឈ្មោះ  
កាកវលិយ។ ប្រពន្ធរបស់បុរសនោះ បានយកបបរស ដែល  
នាងបានចម្អិនសម្រាប់តែហូបពីរនាក់ប្តីប្រពន្ធទៅដាក់បាតព្រះ  
មហាកស្សបៈ។ ក៏យកបបរសនោះទៅថ្វាយព្រះមានព្រះភាគ។  
ព្រះមានព្រះភាគ បានអធិដ្ឋានឱ្យបបរសនោះ អាចញ៉ាំងឱ្យ  
កិក្ខុសង្ឃ អង្គសាមណេរទាំងអស់ ឆាន់ឆ្អែតគ្រប់គ្រាន់។ ដោយ  
អានិសង្ឃនៃបបរសនេះ កាកវលិយ ក៏បានក្លាយជាអ្នកមាន  
ទ្រព្យធននៅថ្ងៃទីប្រាំពីរ។

**ធ្វើការពង្រឹងឱ្យក្តីនិងរបស់មើលមិនឃើញឱ្យឃើញបាន**

អ្នកដែលមានអភិនិហារអាចនិមិត្តទីងងឹតឱ្យក្តីស្វាងបាន  
អាចបង្ហាញឱ្យឃើញនូវអ្វីដែលបាំងបិទដោយជញ្ជាំងទ្វារ អាច

ធ្វើឱ្យប្រតិបត្តិបាននូវរបស់ដែលឆ្ងាយ ឬល្អិតសុខុម ប្រៀបបាន  
នឹងបុគ្គលយកត្បូងមកដាក់លើបាតដៃយ៉ាងនោះដែរ។

ដោយមានការនិមន្តពីព្រះនាង ចូឡសុភក្ខា ជាបុត្រីនៃ  
អនាថបិណ្ឌិកសេដ្ឋី ព្រះសម្មាសម្ពុទ្ធទ្រង់និមន្តអស់រយៈចម្ងាយ  
ប្រមាណ ៧ យោជន៍ (៥៦ម៉ាយ) ពីនគរសាវត្ថី ទៅកាន់នគរ  
សាកេត ។ ព្រះសាស្តា ទ្រង់និមិត្តឱ្យមហាជននៃនគរទាំងពីរ  
មើលគ្នាឃើញទៅវិញទៅមក។ បន្ទាប់មកព្រះអង្គទ្រង់គង់លើ  
អាកាសចំកណ្តាលនៃទីក្រុង ហើយទ្រង់បំភ្លឺដោយរស្មីចិញ្ចែង  
ចិញ្ចាច ទើបទ្រង់ពុះច្រៀកផែនដីជាពីរ បង្ហាញឱ្យមហាជនឃើញ  
ដល់អវិចីនរក រួចហើយទ្រង់ពុះច្រៀកអាកាសជាពីរ បង្ហាញឱ្យ  
មហាជនឃើញ ដល់ព្រហ្មលោក។

ម្យ៉ាងវិញទៀត កាលដែលព្រះសម្មាសម្ពុទ្ធ ទ្រង់យាង  
ត្រឡប់ពីសំដែងព្រះអភិធម្ម អស់រយៈពេល៣ខែ នៅឋាន  
តារត្តិវិញ ព្រះអង្គទ្រង់គង់លើកំពូលភ្នំព្រះសុមេរុ ហើយទ្រង់  
ធ្វើឱ្យសព្វសត្វទាំងឡាយ ក្នុងចក្រវាឡទាំង១០០០០លោក-  
ធាតុមើលគ្នាឃើញ(លោកវិវរណ) គឺដោយពុទ្ធានុភាពអភិវឌ្ឍន៍ហារ  
បារមីនៃព្រះសាស្តា ទ្រង់និមិត្តឱ្យចក្រវាឡទាំងមូលមានឱកាស-  
លោក សត្តលោក ជាដើម ឱ្យមហាជន ក៏ដូចជាពពួកទេវតា

### ទាំងឡាយបានឃើញ។

ពេលនោះ មនុស្សមើលឃើញទេវតា ឯទេវតា ក៏មើលឃើញមនុស្សវិញ ដោយមនុស្សមិនចាំបាច់ងើយមើលទៅលើរឹងទេវតាមិនចាំបាច់មើលចុះក្រោម គឺពួកគេអាចមើលគ្នាឃើញក្នុងទីចំពោះមុខ។

នៅពេលដែលព្រះសាស្តាទ្រង់យាងចុះចាកឋានតាវត្តិង្ស ពីលើកំពូលភ្នំព្រះសុមេរុចុះមកឋានមនុស្សលោកវិញ វិស្សកម្មទេវបុត្តបាននិមិត្តជណ្តើររឺយ៉ាង។ ព្រះសាស្តាទ្រង់យាងចុះតាមជណ្តើរកណ្តាលដែលធ្វើពីត្បូងចរណែ ទេវតាទាំង៦ជាន់អមខាងឆ្វេងគឺជណ្តើរធ្វើពីមាស និងពពួកព្រហ្មទាំងឡាយដឹកនាំដោយមហាព្រហ្មអមខាងស្តាំលើជណ្តើរធ្វើពីប្រាក់។

សក្កទេវរាជ ស្តេចនៃទេវតាទ្រង់កាន់បាត្រ និងត្រៃបីវៃនៃព្រះសម្មាសម្ពុទ្ធ មហាព្រហ្មទ្រង់កាន់ក្លស់ ដែលមានទំហំ៣យោជន៍ ស្តេចសុយាមទ្រង់កាន់ផ្លិតកន្ទុយចាមរឺ បញ្ចសិខា និងគន្ធាទេវបុត្ត ចុះមកនមស្សការថ្វាយបង្គំព្រះសម្មាសម្ពុទ្ធដោយមានពិណរបស់ខ្លួនហៅថា បេលុវបណ្ណ ដែលមានប្រវែងមួយភាគ៣នៃយោជន៍។

នៅថ្ងៃនោះ ពេលដែលសព្វសត្វទូទាំងចក្រវាឡ បានឃើញហេតុភេទសព្វគ្រប់យ៉ាងនេះ ហើយគ្មាននរណាម្នាក់ដែល

ថាមិនចង់ក្លាយជាព្រះពុទ្ធទេ។ នេះគឺជាអព្វតហេតុដ៏អស្ចារ្យ ដែលធ្វើអ្វី ដែលបិទបាំងឱ្យឃើញជាក់ច្បាស់បាន (អាវិការបាដិហារ្យ)ដែលព្រះសម្មាសម្ពុទ្ធច្រង់សម្តែង។

អ្នកដែលអាចសម្តែងបាដិហារ្យ បង្ហាញឱ្យឃើញរបស់ ដែលលាក់ ធ្វើរបស់ដែលមើលមិនឃើញឱ្យមើលឃើញមួយរូប ទៀតគឺ ព្រះមហាថេរ ធម្មទិន្ន ដែលលោកគង់នៅក្នុងអារាម ឈ្មោះវាលង្ការ ប្រទេសស្រីលង្កា។ លោកគង់នៅលើបរិវេណនៃ ព្រះចេតិយ ក្នុងតិស្សមហារិហារ សម្តែងនូវអបណ្ឌិកសូត្រ។ លោកទ្រង់កាន់ផ្លិតចង្កុលចុះក្រោម ពេលនោះអ្វីៗគ្រប់យ៉ាង បង្ហាញឱ្យឃើញទាំងអស់ រហូតទល់អវិចីនរក ហើយក្លាយជា ភ័ស្តុតាងយ៉ាងច្បាស់លាស់បំផុត។ ពេលលោកលើកផ្លិតចង្កុល ឡើងលើអ្វីៗនៅឋានលើបង្ហាញខ្លួនទាំងអស់ រហូតទល់នឹង ព្រហ្មលោក ហើយក្លាយជាភ័ស្តុតាងយ៉ាងច្បាស់លាស់បំផុត។

នៅពេលដែលប្រជាបរិស័ទឃើញអបាយភូមិដោយផ្ទាល់ ភ្នែកយ៉ាងនេះ ក៏នាំគ្នារឹតតែតក់ស្លុតកើតសង្វេគ ហើយប្រាថ្នា ចង់បានស្នាដៃ និងព្រះនិព្វាន។ ក្រោយធម្មទេសនា អ្នកខ្លះបាន សម្រេចសោតាបត្តិមគ្គ ខ្លះសកទាគាមី ខ្លះទៀតអនាគាមី។

ម្យ៉ាងវិញទៀត បុគ្គល ដែលមានប្បទានុភាពអាចធ្វើឱ្យភ្លឺ

ទៅជាងងឹត របស់បង្ហាញឱ្យទៅជាលាក់ របស់មើលឃើញមិនឱ្យ  
មើលឃើញបាន។ តេជានុភាពនេះហៅថា តិរោការបាដិហារ្យ។  
កាលព្រះសាស្ត្រាទ្រង់គង់នៅព្រៃតំសិបតនៈ ទ្រង់បាននិមិត្តមិន  
ឱ្យឪពុករបស់យសៈ មើលឃើញ យសៈ ដែលស្ថិតនៅក្បែរ  
ព្រះអង្គឡើយ។

ដូច្នោះហើយ បន្ទាប់ពីព្រះសាស្ត្រាទ្រង់យាងអស់រយៈ  
ចម្ងាយ១២០យោជន៍ដើម្បីជួបព្រះបាទ មហាកបិន ហើយទ្រង់  
បានប្រោសព្រះរាជា ឱ្យតាំងនៅក្នុងអនាគាមិផល មួយអន្លើ  
ដោយពលសេនា១០០០នាក់ជាសោតាបត្តិផល។ ហើយព្រះ-  
អង្គទ្រង់និមិត្តឱ្យព្រះនាងអនោជា ជាអគ្គមហេសីនៃព្រះបាទ  
មហាកបិន ដែលដេញតាមក្រោយព្រះរាជាមួយអន្លើដោយស្រី  
ស្នំ១០០០នាក់ ដែលកំពុងស្ថិតនៅក្នុងទីជិតនោះ មិនឱ្យមើល  
ឃើញព្រះរាជា និងពលសេនារបស់ព្រះអង្គ។

ពេលនោះព្រះនាងបានទូលសួរព្រះសាស្ត្រាថា “តើព្រះ-  
អង្គមានឃើញព្រះរាជាទេ ? ”

ព្រះសាស្ត្រាទ្រង់ឆ្លើយតបដោយសំណួរថា “តើការស្វែងរក  
ព្រះរាជា និងការស្វែងរកខ្លួនរបស់ព្រះនាង មួយណាប្រសើរ  
ជាង ? ”

ព្រះនាងតបថា “ស្វែងរកខ្លួនឯងប្រសើរជាង”

ក្នុងកាលនោះឯង ព្រះសាស្តា ក៏បានសម្តែងធម្មទេសនា ប្រោសព្រះនាង។ នៅអវសាននៃព្រះធម៌ទេសនា ព្រះនាង អនោជា មួយអន្លើដោយស្រីស្នំ ១០០០នាក់ បានសម្រេច សោតាបត្តិផល ចំណែកឯពលសេនារបស់ព្រះរាជាបានសម្រេច អនាគាមិផល ឯព្រះរាជាបានសម្រេចអរហត្តផល។

(AA.1, 322; DhA. ii, 124)

រឿងទាក់ទងនឹងអភិនិហារដ៏អស្ចារ្យនេះ គឺមានច្រើនរាប់ មិនអស់ដែលមិនអាចលើកយកមកពិពណ៌នាក្នុងទីនេះ។ បើអ្នក ចាប់អារម្មណ៍ចង់អានពីរឿងនេះ សូមអានក្នុងគម្ពីរវិសុទ្ធិមគ្គ ត្រង់ឥទ្ធិវិធីនិទ្ទេស និង អភិញ្ញានិទ្ទេស។

**អំណាចកើតឡើងដោយចិត្តតាមរយៈកម្ម**

អំណាចកើតឡើងដោយចិត្តតាមរយៈកម្មនេះ គឺវិសេស វិសាលជាងអភិនិហារខាងក្រៅទៀត ព្រោះថា កម្មនាំឱ្យមាន កំណើតក្នុងចក្រវាឡនេះ។ បើគេទទួលស្គាល់អភិនិហារ ដែល កើតពីចិត្ត គេក៏អាចទទួលស្គាល់អំណាចផ្លូវចិត្ត ដែលកើតពី កម្មដែរ។ ជាការពិតណាស់ ព្រះធម៌របស់ព្រះសម្មាសម្ពុទ្ធគឺជា សច្ចធម៌ ប្រាកដនិយម សមហេតុផល និងប្រកបដោយវិទ្យាសា-

ស្រ្តី។ បើបុគ្គល បានប្រតិបត្តិដោយខ្លួនឯង បុគ្គលនោះនឹងបាន ចាក់ធ្លុះក្នុងសច្ចធម៌ដោយឧបាយនៃប្រាជ្ញា។

**៣. របៀបដែលអកុសលកម្មឱ្យផល**

សៀវភៅ អភិធម្មត្ថសង្គហៈ មានពិពណ៌នាយ៉ាងពិស្តារ អំពីទ្រឹស្តីកម្មផល។ នៅពេលដែលបុគ្គលសាងអំពើបាបប្រកប ដោយតណ្ហា និងការជាប់ជំពាក់ អកុសលលោកមូលចិត្ត កើត ឡើងរាប់រយកោដិ។ ប្រសិនបើ បុគ្គលធ្វើបាបប្រកបដោយទោសៈ ឬព្យាបាទៈ អកុសលទោសមូលចិត្តកើតមានរាប់រយកោដិដែរ។ នៅពេលដែលអកុសលចិត្តទាំងនោះរលត់អស់ អកុសលរាប់រយ កោដិនឹងស្ថិតនៅក្នុងវិបីចិត្តរបស់បុគ្គលនោះ។

ដូច្នោះ នៅពេលអកុសលកម្មដើរតួរជាជនកកម្មដើម្បីបដិសន្ធិក្នុងកំណើតថ្មី អកុសលវិបាកចិត្ត និងចេតសិក ដែល សម្បយុត្តនឹងកម្មជួររូប នឹងតាក់តែងកំណើត ក្នុងអបាយភូមិ។ ដរាបណាកម្មនៅតែឱ្យផល វានឹងតាក់តែងវិបាកចិត្តតៗគ្នាពេញ មួយជីវិត។ វិបាកចិត្ត ទី១ ដើរតួរជាបដិសន្ធិ(ផ្តល់កំណើត)ឬឱ្យ មានគភ៌ ដូចនេះហៅថា បដិសន្ធិចិត្ត។ វិបាកចិត្ត កើតក្រោយ តៗមក ដែលបន្តឱ្យជីវិតរបស់យើងរស់រានបានហៅថា ភវង្គ- ចិត្ត។ វិបាកចិត្តចុងក្រោយដែលញ៉ាំងឱ្យមានសេចក្តីស្លាប់ហៅ

ថា ចុតិចិត្ត។

ខណៈពេល វិបាកចិត្តកើតឡើង ចេតសិកដែលសម្បយុត្ត ក៏កើតឡើងក្នុងពេលទន្ទឹមគ្នានេះដែរ។ កម្មជួររូបកើតឡើងគ្រប់ ខណៈពេលដែលបដិសន្ធិចិត្តកើតឡើង រយៈពេលនៃចិត្តហៅថា ចិត្តក្ខណៈ ដែលសំដៅដល់ខណៈ៣យ៉ាងគឺ៖ ខណៈពេល កើត (ឧប្បាទ) ខណៈពេលបិតនៅ(បិតិ) និងខណៈពេល រលត់ (ភង្គៈ)។

វិបាកចិត្តនីមួយៗជាមួយនឹងចេតសិក ដែលសម្បយុត្ត និងកម្មជួររូប តាក់តែងបានជាបញ្ចក្ខន្ធ ពោលគឺវាដើរតួនាទី យ៉ាងសំខាន់ក្នុងការផលិត និងរក្សានូវជីវិតថ្មី។

ជាងនេះទៅទៀត នៅពេលដែលអកុសលកម្មឱ្យផល វា នឹងតាក់តែងកំណើតក្នុងបេតវិស័យ ប្រសិនបើ លោកៈ មាន កម្លាំងខ្លាំង បើ ទោសៈ ខ្លាំងជាងនឹងកើតក្នុងកំណើត នរក តែ បើ មោហៈខ្លាំងជាង នឹងកើតក្នុងកំណើតតិរច្ឆាន។ អសុរកាយ មានកាយធំៗជាងពួកប្រេត ដូច្នោះ ពួកគេមាន ទុក្ខវេទនាច្រើន ជាងពួកប្រេត ប៉ុន្តែអាចចាត់ចូលក្នុងប្រភេទតែមួយបាន។

ដោយសារតែកំណើតក្នុងអបាយកូមិទាំងអស់ កើតឡើង ដោយអកុសលវិបាកចិត្ត ហើយមែងរស់នៅជាមួយអកុសល-

វិបាកចិត្ត ដែលប្រាសចាកបញ្ញា យើងអាចយល់បានថា បញ្ញា  
របស់ពួកគេគឺខ្វះខាតខ្សោយណាស់ ហើយសម្បូរដោយសេចក្តី  
ទុក្ខវេទនាគ្រប់សព្វប្រការ។ ដូច្នោះ យើងគួរតែមានសេចក្តី  
អាណិតអាសូរដល់ពួកប្រេត នរក តិរច្ឆាន និងអសុរកាយ  
ទាំងនោះផង។

**៤. កុសលមូល ២ យ៉ាង និងកុសលមូល ៣យ៉ាង**

នៅពេលដែលកុសលកម្ម ដូចជា ការបរិច្ចាគទាន រក្សា  
សីល និងការនាជាដើម ត្រូវបានបុគ្គលបំពេញទុកហើយរាប់រយ  
កោដិ កាមាវចរកុសលចិត្ត កើត និងរលត់ ហើយនៅក្នុងវិថីចិត្ត  
នៃបុគ្គលនោះសន្សំទុកនូវកាមាវចរកុសលកម្ម រាប់រយកោដិ។

នៅពេលដែលបុគ្គលបំពេញកុសលកម្ម ដោយប្រាសចាក  
បញ្ញា ពោលគឺមិនយល់ពីកម្ម និងផលរបស់កម្ម កាមាវចរកុសល-  
ចិត្តជាញាណវិប្បយុត្ត (អមោហៈ) ដូច្នោះ វាជាទ្វេហេតុក គឺ  
អលោកៈ និង អទោសៈ ។ ហេតុនេះហើយ ចិត្តបែបនេះគេហៅ  
ថា *ទ្វេហេតុកចិត្ត* ហើយកម្មដែលបុគ្គលបានបំពេញនោះ ហៅថា  
*ទ្វេហេតុកកុសលកម្ម* ។

នៅពេលដែលបុគ្គលបំពេញកុសលកម្ម ប្រកបដោយ  
បញ្ញាយល់ច្បាស់ពីកម្ម និងផលនៃកម្ម កាមាវចរកុសលចិត្ត ជា

ញាណសម្បយុត្ត ដូចនេះហៅថា *តិហេតុកបិក្ខុ* ព្រោះមាន ហេតុ ៣ គឺ អលោកៈ អទោសៈ និង អមោហៈ (បញ្ញា) ហើយកម្ម ដែលបុគ្គលបំពេញនោះហៅថា *តិហេតុកកុសលកម្ម* ។

**៥. ហិនកម្ម និងបណ៌តកម្ម**

ក្នុងការធ្វើបុណ្យ វាចាំបាច់ណាស់ដែលយើងត្រូវតែញ៉ាំង កុសលចេតនា៣យ៉ាងឱ្យកើតឡើង។ មុនពេលធ្វើបុណ្យបុគ្គល ត្រូវតែយល់ច្បាស់ពីអានិសង្សនៃបុណ្យនោះ ហើយគួរត្រេកអរ ជ្រះថ្លា និងមានឆន្ទៈប្រកបដោយសទ្ធាក្នុងការបំពេញបុណ្យ។ ចេតនានេះឈ្មោះថា *បុព្វចេតនា* ។

ខណៈពេលកំពុងធ្វើបុណ្យ យើងត្រូវតែសប្បាយចិត្តជ្រះ ថ្លាចំពោះអំពើល្អ ដែលយើងបាននឹងកំពុងតែធ្វើនេះ ដោយដឹង ថា អំពើល្អនឹងនាំមកនូវសេចក្តីសុខ។ ចេតនានេះ ឈ្មោះថា *មុញ្ជានចេតនា* ។

បន្ទាប់ពីបានបំពេញបុណ្យកុសលហើយ យើងត្រូវតែរីក រាយជ្រះថ្លាចំពោះអំពើល្អដែលយើងបានសាងនោះ គឺរាល់ពេល ដែលយើងនឹកដល់អំពើល្អនោះ យើងតែងតែរីករាយសប្បាយ ចិត្ត។ ចេតនានេះឈ្មោះថា *អបរាបរចេតនា* ។ នៅពេលដែល យើងបំពេញបុណ្យប្រកបដោយចេតនាទាំងបីយ៉ាងនេះហើយ

ហៅថា បណ្ឌិតទាន និងទង្វើនេះហៅថា បណ្ឌិតកុសលកម្ម ។  
ប្រសិនបើ យើងបំពេញបុណ្យកុសលប្រាសចាកចេតនាទាំងបី  
យ៉ាងនេះហៅថា ហ៊ីនទាន និងទង្វើនេះហៅថា ហ៊ីនកុសលកម្ម ។

បណ្ឌិតកុសលកម្មឱ្យផលប្រសើរជាង ហ៊ីនកុសលកម្ម។  
ដូច្នោះ ទោះណាជាបុគ្គលពីររូបបរិច្ចាគទានដូចគ្នាក៏ពិតមែន តែ  
ផល ដែលពួកគេទទួលបាន គឺមិនដូចគ្នានោះទេ។ អ្នកដែល  
បរិច្ចាគ ដោយសទ្ធាជ្រះថ្លា ប្រកបដោយចេតនាជាកុសលមែង  
ទទួលបានបណ្ឌិតកុសលកម្ម គឺបានផលល្អប្រសើរជាងអ្នកឯ  
ទៀត។

បុគ្គលមិនគួរធ្វើអំពើល្អ ដោយប្រាថ្នាចង់បានសម្បត្តិជា  
ព្រះរាជា ឬសម្បត្តិស្នាក់នោះទេ ព្រោះការប្រាថ្នានូវសម្បត្តិ  
ទាំងឡាយនេះប្រព្រឹត្តទៅក្នុងអំណាចនៃលោកមូលចិត្ត។  
ប្រសិនបើ អកុសលចិត្ត និងអកុសលចេតនា ប្រព្រឹត្តទៅក្នុង  
មុញ្ជនចេតនា កកើតបានជាហ៊ីនកម្ម។

ដូច្នោះ បុគ្គលគួរបំពេញអំពើល្អប្រកបដោយបញ្ញាយល់  
ច្បាស់ពីកម្ម និងផលរបស់កម្ម និងប្រកបដោយកុសលចេតនា  
ទាំងបីយ៉ាង ដូចបានរៀបរាប់មកខាងលើនេះចុះ។

**បហាកុសលកម្មបានផលតិច**

ក្នុងរជ្ជកាលព្រះបាទ ប៉ ដី ដ ( *Ba-gyi-daw* ) និងព្រះនាង ណានម៉ ដ ម៉ៃ នុ ( *Nanma-daw Mai Nu* ) បានកសាងវត្តដ៏ធំស្តីមស្តែមួយ ប្រគេនដល់ភិក្ខុជាពហុស្សូតមានព្រះនាមថា ញ៉ោង ហ្គាន សយ៉ាដ ឧបូដ ( *Nyaung Gan Sayadaw U Bode* ) ។ វត្តនោះកសាងអស់តម្លៃប្រមាណជាង បួនសែនក្បាត់ ( រូបិយវត្ថុភូមា *four lakh kyats* ) ដែលសម័យនោះតម្លៃនេះគឺច្រើនពេកពន់។ ព្រះនាង ក៏បានប្រគេនបច្ច័យបួនដល់ភិក្ខុសង្ឃផងដែរ ដូចជា ចង្កាន់បិណ្ឌបាត ចីវរ គិលានភេសជ្ជៈ និងគ្រឿងសង្ហារឹមផ្សេងៗជាច្រើនបរិបូណ៌។

ថ្ងៃមួយ ព្រះនាងបានទូលសួរព្រះគ្រូចៅអធិការវត្តអំពីទាន ដែលព្រះនាងបានបរិច្ចាគនោះ តើបានផលយ៉ាងណាដែរ។ ព្រះគ្រូចៅអធិការ ឱ្យព្រះនាងយកភាជន៍ប្រាក់ ដួសទឹកដាក់ឱ្យពេញ ហើយចាក់ទឹកទៅលើដី។

“ចម្រើនពរ ឧបាសិកា លុយដែលឧបាសិកាបានចំណាយ កសាងវត្ត និងប្រគេនបច្ច័យបួនដល់ព្រះសង្ឃ គឺប្រៀបដូចទឹកដែលចាក់ទៅលើដី រីឯផលដែលឧបាសិកាទទួលបាន គឺដូចជាទឹកដែលនៅសល់ក្នុងភាជន៍ប្រាក់នេះអ៊ីចឹងដែរ”។

ព្រះនាងមិនសប្បាយចិត្តនឹងចម្លើយនេះឡើយ។ ព្រះនាងក៏បានយាងទៅកាន់ភ្នំសាហ្គាញ ( *Sagaing Hills*) ហើយបានទូលថែដីកាចំពោះព្រះគ្រូចៅអធិការ តោង ពលូសយ៉ាដ ( *Taung Balu Sayadaw*) អំពីសំណួររបស់ព្រះនាង និងចម្លើយរបស់ព្រះគ្រូ ញ៉ាំង ហ្គាន សយ៉ាដ ឧបូដ ។ ព្រះគ្រូក៏បានកត់សម្គាល់ " អាត្មាអញគិតថាមានភិក្ខុជាបណ្ឌិត ជាពហុស្សុត នៅភូមិភាគខាងត្បូងដោយនាមថា ឧបូដ ហើយឥឡូវនេះ លោកបានផ្តល់ក្តីអនុគ្រោះដល់ព្រះនាងហើយ "។

ការកត់សម្គាល់នេះ ពិតជាមានសារៈសំខាន់ណាស់។ ព្រះនាង ណានម៉ដម៉ែនុ ទ្រង់មានមានៈគិតថា នាងបានថ្វាយវត្តដ៏ស្តីមស្តែ ដែលអ្នកដទៃមិនអាចធ្វើបាន។ ព្រះនាងបានញ៉ាំងលោកមូលចិត្តឱ្យចម្រើនឡើង ដោយចំណង់លោកិយចំពោះប្រណីតភាពរបស់មនុស្ស និង ទេវតា។ ដូច្នោះ មុព្វាន-ចេតនា របស់ព្រះនាងក្នុងការថ្វាយវត្តគឺប្រកបដោយ មានៈលោកៈ និងមិច្ឆាទិដ្ឋិ។ ព្រោះហេតុនេះ ទានដ៏មហិមាដែលព្រះនាងបានបរិច្ចាគក្លាយជា ហ៊ិនទាន ពោលគឺឱ្យផលតិចតួច។

បុគ្គលគួរបំពេញទានដោយសេចក្តីមិនជាប់ជំពាក់ ដោយលោកៈ មច្ឆរិយៈឡើយ ហើយគួរតាំងសេចក្តីប្រាថ្នាថា " **ឥទំ**

**មេ បុណ្ណំ និព្វានស្ស បច្ចុយោ ហោតុ** ដោយបុណ្យ  
កុសល ដែលខ្ញុំបានបំពេញហើយនេះ សូមឱ្យបានជាបច្ច័យនៃ  
ព្រះនិព្វាន ។

**៦. មនុស្សពេញវិញ**

មិនមែន ព្រះអាទិទេព ឯណា មកបង្កើតមនុស្សលោកឱ្យ  
ដូចគ្នានោះទេ។ តាមពិត កម្មទេតី ដែលបង្កើតសត្វលោកឱ្យ  
មានសភាពខុសៗគ្នានោះ។ ដោយអំណាចនៃកាមាវចរកុសល-  
កម្ម មនុស្ស ទេវតា ប្រណីតភាពនៃមនុស្ស និងទេវតាកើត  
មាន។ ពេលដែលបំពេញបុណ្យកុសល បើបុគ្គលប្រាថ្នាសម្បត្តិ  
មនុស្ស គេនឹងទទួលបានសម្បត្តិមនុស្ស ហើយបើគេប្រាថ្នាចង់  
បានសម្បត្តិទេវតា នោះគេនឹងបានកើតជាទេវតា។ មនុស្សខុស  
ពីគ្នាតាំងពី រូបសម្បត្តិ គុណភាព សុខភាព ទ្រព្យសម្បត្តិ ។ល។  
អាស្រ័យទៅតាមកម្ម ដែលខ្លួនបានសាងពីអតីតមក ដូចដែល  
ព្រះសម្មាសម្ពុទ្ធទ្រង់សម្តែងទុកក្នុងចូឡកម្មវិភង្គសូត្រ។

យោងតាមព្រះអភិធម្ម មនុស្សត្រូវបានចែកជា៣ប្រភេទ  
គឺ: អហេតុកបុគ្គល ទ្វេហេតុកបុគ្គល និងតិហេតុកបុគ្គល។

បើបុគ្គលធ្វើកុសលមិនប្រកបដោយកម្មវិបាកសទ្ធា និង  
កុសលចេតនាទាំង៣ទេនោះហៅថា ទ្វេហេតុកហ៊ីនកម្ម។ នៅ

ពេលដែលកម្មទាំងនេះឱ្យផល នឹងតាក់តែងបានជា អហេតុក-  
កុសលវិបាកចិត្ត សម្បយុត្តជាមួយចេតនា និងកម្មជួររូប។  
អហេតុកកុសលវិបាកចិត្តនេះមានន័យថា ប្រាសចាកនូវកុសល-  
មូល។ មនុស្ស និងទេវតា ដែលកើតមកជាមួយអហេតុកកុសល  
វិបាកចិត្ត នេះហៅថា អហេតុកបុគ្គល ។

អហេតុកបុគ្គល មានប្រាជ្ញាអាប៌ឱនជាងគេក្នុងចំណោម  
មនុស្ស និងទេវតាទាំងឡាយ។ មនុស្សដែលមានអវយវៈ មិន  
គ្រប់គ្រាន់ ដូចជាៈ ខ្វាក់ ថ្លង់ គ វិកលចរិត ឬមនុស្សដែលមាន  
ទ្រង់ទ្រាយមិនប្រក្រតី និងពពួកទេវតាដែលមានអានុភាពតិចតួច  
ពួកអសុរ ខ្មោច ម្រេញគង្វាល ។ល។ គឺជាអហេតុកបុគ្គល។

ម្យ៉ាងទៀត បើបុគ្គលធ្វើកុសលមិនប្រកបដោយកម្មវិបាក-  
សទ្ធាក៏ពិតមែន តែប្រកបដោយកុសលចេតនានោះ ហៅថា  
ទ្វេហេតុកបណីតកម្ម។ មួយវិញទៀត បើបុគ្គលធ្វើកុសលប្រកប  
ដោយ កម្មវិបាកសទ្ធា ប៉ុន្តែ ប្រាសចាកនូវកុសលចេតនា ៣  
នោះនឹងក្លាយជា តិហេតុកហ៊ិនកម្ម។ នៅពេលដែលកម្មទាំងពីរ  
ប្រភេទនេះឱ្យផល នឹងបង្កើតបានជា ទ្វេហេតុកកុសលវិបាកចិត្ត  
សម្បយុត្តជាមួយចេតនា និងកម្មជួររូប។

មនុស្ស និងទេវតា ដែលកើតដោយទ្វេហេតុកកុសល-

វិបាកចិត្តហៅថា ទ្វេហេតុកបុគ្គល ឬទ្វិហេតុកបុគ្គល។ បុគ្គល ពួកនេះមិនមានបញ្ញានៅក្នុងបដិសន្ធិចិត្ត និង កវ្លងចិត្តឡើយ។ ទោះបីជាមានអវយវៈគ្រប់គ្រាន់ដូចប្រក្រតីក៏ដោយ តែមានបញ្ញា ស្អប់ស្អើងមិនអាចបានសម្រេចឈាន មគ្គផល បើទោះជាគេ មានសេចក្តីព្យាយាមក្នុងបច្ចុប្បន្ននេះយ៉ាងណាក៏ដោយ។

ម្យ៉ាងទៀត ប្រសិនបើបុគ្គលធ្វើកុសលប្រកបដោយកម្ម វិបាកសទ្ធា និងកុសលចេតនាពនោះនឹងបង្កើតបានជា តិហេតុ- កបណីតកម្ម។ នៅពេលដែលកម្មនេះឱ្យផល នឹងតាក់តែងបាន ជា តិហេតុកកុសលវិបាកចិត្ត សម្បយុត្តជាមួយនឹងចេតសិក និងកម្មជួររូប។

មនុស្ស និង ទេវតាទាំងឡាយ ដែលកើតដោយតិហេតុ- កកុសលវិបាកចិត្ត ហៅថា តិហេតុកបុគ្គល។ បុគ្គលពួកនេះ មានបញ្ញា មិនមានលោភៈ និងទោសៈឡើយ (អមោហៈ អលោភៈ អទោសៈ) នៅក្នុងបដិសន្ធិចិត្ត និងកវ្លងចិត្តរបស់ពួក គេ។ ពួកគេមានបញ្ញាច្រើន អាចសម្រេចឈាន មគ្គ និងផល បាន ប្រសិនបើគេមានសេចក្តីព្យាយាមក្នុងការប្រតិបត្តិវិប្រតិ- សិក្ខា។ ដូច្នេះឃើញថា ទោះបីជាមនុស្សមានសណ្ឋានទ្រង់ទ្រាយ ដូចគ្នាក៏ពិតមែន តែបដិសន្ធិចិត្ត និងកវ្លងចិត្ត គឺមិនដូចគ្នាទេ។

### ៧. ភាពផ្សេងគ្នារបស់រូបព្រហ្ម

ដោយសារតែពពួកព្រហ្មមានអំណាចខ្លាំង មនុស្សមួយចំនួនគិតថាព្រហ្មគឺជាអ្នកបង្កើតលោក និងសព្វសត្វទាំងអស់។ តើនរណាជាអ្នកបង្កើតព្រហ្មទាំងនេះ? តើនរណាជាអ្នកបែងចែក រូបព្រហ្មជា១៦ឋានខុសៗគ្នា? តើចិត្តមែនទេ ដែលជាអ្នកបង្កើតព្រហ្ម និងព្រហ្មលោក តាមរយៈកម្ម?

គេអាចអប់រំចិត្ត មួយដំហានម្តងៗរហូតដល់ភាពប្រសើរ បំផុតបាន។ ចិត្តដែលប្រសើរជាងកាមាវចរចិត្តមានតែរូបាវចរ-ចិត្ត ឬឈានចិត្ត។ ការចំរើននូវសមាធិកម្មដ្ឋាន សតិប្បដ្ឋាន អនាបានស្សតិ ឬក៏ការចម្រើននូវបឋវិកសិណ អាបោកសិណ ។ល។ អាចធ្វើឱ្យបុគ្គលបានសម្រេចនូវរូបាវចរកុសល ឬឈាន-ចិត្ត៤ថ្នាក់បាន។

ឈាន គឺជាសភាពនៃចិត្តដែលតម្កល់នឹងក្នុងនិមិត្តនៃកម្មដ្ឋានក្នុងរយៈពេលមួយដ៏យូរ។ វាជាសភាវៈដែលតម្កល់នឹងមួយកន្លែង មិនមានការកម្រើក បរិសុទ្ធមិនប្រឡូកប្រឡាក់ និងស្ងប់ស្ងាត់នៃចិត្ត។ ឈានទី១មានអង្គ៥ មានឧបេក្ខាចេតសិក ដែលសម្បយុត្តជាមួយ កុសលចិត្ត និងអកុសលចិត្ត ពោលគឺ៖

- (១)វិតក្កៈ សភាពដំបូង ដែលញ៉ាំងចិត្ត ឱ្យចុះកាន់

អារម្មណ៍

- (២) វិចារៈ សភាពនៃចិត្ត ដែលរក្សាចិត្តឱ្យចុះកាន់  
អារម្មណ៍ម្តងហើយម្តងទៀត
- (៣) បីតិ សេចក្តីគាប់ចិត្តក្នុងអារម្មណ៍
- (៤) សុខៈ សេចក្តីរីករាយក្នុងអារម្មណ៍
- (៥) ឯកគ្គតា សភាពតែមួយនៃចិត្ត ដែលតម្កល់ទុក  
ហើយ ឬសមាធិ

នៅក្នុងសមាធិ ដូចជាការចម្រើននូវអនាបានស្សតិ កាមា-  
វចរកុសលចិត្តកើតឡើង ហើយអង្គឈានទាំង៥ក៏ចម្រើនឡើង  
ជាលំដាប់ដែរ។ នៅពេលដែលអង្គទាំង៥ប្រាកដហើយ ចិត្ត  
រមែងបាននូវលំនឹងយ៉ាងរឹងមាំក្នុងអារម្មណ៍នៃសមាធិ។ ដូចនេះ  
ឯកគ្គតាចិត្ត ដែលជារូបារចរបឋមជ្ឈានកើតឡើង។ រូបារចរ មាន  
ន័យស្មើនឹងរូបភព។

បន្ទាប់មកចម្រើននូវសមាធិបន្តទៀត ដោយលះបង់នូវ  
វិតក្ក និង វិចារ ទុតិយរូបារចរជ្ឈានក៏កើតឡើង។ ឈានទី២នេះ  
មានអង្គ៣គឺ៖ បីតិ សុខៈ និងឯកគ្គតា។

បន្ទាប់មក ចម្រើននូវសមាធិបន្តទៀត ដោយលះបង់នូវ  
បីតិ តតិយរូបារចរជ្ឈានក៏កើតឡើង។ ឈានទី៣នេះ មានអង្គ

២គឺ សុខៈ និង ឯកគ្គតា។ សុខៈ នេះ មានកម្លាំងខ្លាំងដែរ យើង អាចនិយាយបានថា ជាសេចក្តីស្ងប់ចិត្តពោរពេញដោយការរីក រាយដ៏ក្រៃលែងក្នុងលោកនេះ។

បន្ទាប់មក ចម្រើននូវសមាធិបន្តទៀត ដោយលះបង់នូវ សុខ ចតុត្តរ្យបាវចរដ្ឋាន ក៏កើតឡើង។ ឈានទី៤នេះ ក៏មាន អង្គពីរដែរ ឧបេក្ខា និង ឯកគ្គតា។ ឧបេក្ខា គឺជាអារម្មណ៍ដែល មិនលម្អៀង ឬការតាំងចិត្តជាកណ្តាល។ ដូចនេះ ឈានទី៤នេះ បរិបូណ៌ដោយសេចក្តីស្ងប់ស្ងាត់ មានសន្តិភាព ហើយមានចិត្ត តម្កល់មាំដោយល្អ ក្នុងអារម្មណ៍នៃកម្មដ្ឋាន។

ចំពោះ ចិត្ត ស្ថិតនៅក្នុងឈានគឺជ្រះស្រឡះពីកិលេសទាំង ឡាយ។ ដូច្នេះ ចិត្តបរិសុទ្ធ ស្ងប់ មានសន្តិភាពបរិបូណ៌ ដោយ អំណាចសេចក្តីសុខក្នុងឈាន គឺមានលក្ខណៈខ្ពស់ជាង កាម- សុខ។

ក្នុង បចលាយមានុសូត្រ សម្តែងថា នៅពេលចុះកាន់ ឈាន ចិត្តមានសភាពល្អបរិសុទ្ធ និងប្រកបដោយភាពនឹងន់ និងមានពន្លឺចែងចាំងសាយភាយ។ ចិត្តកាន់តែស្ងប់ ពន្លឺកាន់តែ ចែងចាំង។ ហើយពន្លឺនេះអាចធ្វើឱ្យមើលឃើញនូវវត្ថុនានាដុំ វិញខ្លួនយើង និងវត្ថុដែលនៅឆ្ងាយពីខ្លួនយើងបានសូម្បីដោយ

បិទភ្នែក។ យើងអាចមើលឃើញដោយបិទភ្នែកនេះ គឺតាមរយៈ វិញ្ញាណចក្កដែលប្រកបដោយសមាធិចិត្ត។ ហើយគេក៏អាច មើលឃើញក្នុងកាយដូចជា សាច់ ឆ្អឹង ស្បែក បេះដូង ថ្លើម ។ល។ ប្រសិនបើ គេចម្រើនឈានឱ្យកាន់តែមាំមួនឡើង នោះ គេក៏អាចចាក់ធ្លុះយ៉ាងជាក់ច្បាស់នូវបរមត្ថសច្ចៈ ពោលគឺ ចិត្ត ចេតសិក និង រូប។ បន្ទាប់មកគេអាចចម្រើននូវវិបស្សនាកម្មដ្ឋាន តាមសមគួរ។

នៅពេលបុគ្គលចម្រើននូវឈានសមាបត្តិ ពោលគឺតម្កល់ ចិត្តឱ្យនឹងក្នុងអង្គឈានរយៈពេល១ម៉ោង ឬ ២ ម៉ោង ។ល។ ឈានចិត្តកើតឡើងជាបន្តបន្ទាប់ច្រើនជាង មួយសែនកោដិក្នុង មួយវិនាទី ដូចនេះ រូបាវចរកុសលកម្ម រាប់រយកោដិបានសល់នៅ ក្នុងវិបីចិត្ត។ ឈានកម្មនេះ មានទម្ងន់ធ្ងន់ណាស់ ដែលយើង អាចហៅថា គុកកម្មបាន។

(១) យោងទៅតាម រូបាវចរកុសលកម្ម ប្រសិនបើ បុគ្គលចម្រើននូវ រូបាវចរកុសលបឋមជ្ឈាន ថ្នាក់បឋម គេនឹង កើតក្នុងឋានឈ្មោះ ព្រហ្មបារិសដ្ឋៈ បើចម្រើនថ្នាក់មធ្យម កើត ក្នុងព្រហ្មបុរោហិតា ហើយបើចម្រើនថ្នាក់ឧត្តម នឹងកើតក្នុង ឋាន មហាព្រហ្ម។ ដូចនេះ ឃើញថា រូបាវចរកុសលបឋមជ្ឈាន

ផ្តល់កំណើតក្នុងឋានព្រហ្ម៣ជាន់ ដំបូង តាមសមគួរដល់កម្ម ដែលបុគ្គលបានសាងសន្សំមក។

(២) ដូចគ្នានេះដែរ *រូបាវចរកុសលទុតិយជ្ឈាន* បើ ចម្រើនថ្នាក់បឋម ផ្តល់កំណើតក្នុងឋាន *បរិត្តាកា* បើចម្រើនថ្នាក់ មធ្យមផ្តល់កំណើតក្នុង *អប្បមាណាកា* ហើយបើចម្រើនថ្នាក់ ឧត្តម ផ្តល់កំណើតក្នុងឋាន *អភស្សរា* ។ ដូចនេះ *រូបាវចរកុសល- ទុតិយជ្ឈាន* ផ្តល់កំណើតក្នុងឋានព្រហ្ម ៣ ជាន់ ទី២ តាមសម គួរដល់កម្មដែលបុគ្គលបានសាងសន្សំមក។

(៣) ម្យ៉ាងទៀត *រូបាវចរកុសលតតិយជ្ឈាន* បើចម្រើន ថ្នាក់បឋម ផ្តល់កំណើតក្នុងឋាន *បរិត្តិសុកា* ថ្នាក់មធ្យមផ្តល់ កំណើតក្នុងឋាន *អប្បមាណសុកា* ហើយបើចម្រើនថ្នាក់ឧត្តម ផ្តល់កំណើតក្នុងឋាន *សុភកិណ្ណា* ។ ដូចនេះ *រូបាវចរកុសល- តតិយជ្ឈាន* ផ្តល់កំណើតក្នុងឋានព្រហ្ម៣ជាន់ថ្នាក់ទី៣ តាម សមគួរដល់កម្មដែលបុគ្គលបានសាងសន្សំមក។

(៤) *រូបាវចរកុសលចតុត្ថជ្ឈាន* បើចម្រើនថ្នាក់បឋមផ្តល់ កំណើតក្នុងឋាន *វេហប្បលា* ។ ក្រោយទទួលបានឈានទី៤ នេះហើយ បើបុគ្គលចម្រើននូវអសុភសញ្ញា នោះនឹងបានកើត ក្នុងឋាន *អសញ្ញាសត្ត* ។ អសញ្ញាសត្តព្រហ្មមានតែរូបកាយ មិនមាន

សញ្ញា និងចិត្ត ចេតសិកទេ។ ជាងនេះទៅទៀត អនាគាមីបុគ្គល ដែលមានរូបាវចរចតុត្ថជ្ឈាននឹងចាប់កំណើតក្នុងឋានសុទ្ធាវាស ៥ជាន់ ដោយអំណាចនៃឥន្ទ្រិយ៍៥គឺ សទ្ធា វិរិយៈ សតិ សមាធិ និងបញ្ញា។ ដូចនេះ រូបាវចរកុសលចតុត្ថជ្ឈាន ផ្តល់កំណើតក្នុង ឋានព្រហ្មចតុត្ថជ្ឈាន៧ជាន់ តាមសមគួរដល់កម្ម ដែលបុគ្គល បានសាងសន្សំមក។

ឋានព្រហ្មបឋមជ្ឈាន៣ជាន់ ទុតិយជ្ឈាន៣ជាន់ តតិយ- ជ្ឈាន៣ជាន់ និងចតុត្ថជ្ឈាន៧ជាន់ ត្រូវជា រូបព្រហ្ម១៦ជាន់។ ឋានព្រហ្មព្រមទាំងព្រហ្មគឺបង្កើតឡើងដោយចិត្តទាំងអស់ ដោយ អាស្រ័យតាមកម្មដែលបុគ្គលបានសាងសន្សំមក។

ដោយ រូបាវចរកុសលកម្ម មានអានុភាពជាង កាមាវចរ- កុសលកម្ម រូបាវចរព្រហ្ម មានអានុភាពជាងមនុស្ស និងទេវតា ហើយពពួកព្រហ្មមានអាយុវែងច្រើនលោកធាតុ។

**៨.អរូបព្រហ្មដែលមានតែចិត្ត**

បុគ្គលដែលបានសម្រេច រូបាវចរចតុត្ថជ្ឈានហើយគួរ គប្បីចម្រើននូវអរូបាវចរជ្ឈានតទៅទៀត។ ដំបូងបុគ្គលត្រូវតែ កំណត់ដឹងថារូបរាងកាយនេះគឺជាទុក្ខ ពោរពេញដោយការ សោកសៅសព្វបែបយ៉ាង ដោយសារ កម្តៅ ត្រជាក់ សត្វខាំបីក

សេចក្តីស្រែកឃ្លាន ជំងឺ ការចាស់ជរា សេចក្តីស្លាប់ ។ល។

បន្ទាប់មកចម្រើននូវរូបារចរចតុត្ថជ្ឈាន ដោយពិចារណា នូវបឋវីកសិណ ចេញចាកឈាន រួចហើយពិចារណាអំពីទោស នៃរូបរាងកាយនេះ។ ឃើញនូវទោសនៃរាងកាយហើយ ចេញ ចាកនិមិត្តនៃបឋវីកសិណ រួចហើយពិចារណានូវ *អាកាស- ភសិណ* ថា “អាកាសៈ អាកាសៈ” ឱ្យបានច្រើនដង។

នៅពេលដែលសេចក្តីជាប់ចិត្តក្នុងនិមិត្ត និង និមិត្តនោះ រលត់ទៅវិញហើយ អាកាសៈ នឹងកើតឡើងក្នុងខណៈនោះ។ ពិចារណាអំពីអាកាសៈនេះ ហើយតម្កល់ទុកក្នុងចិត្តថា “អាកាសៈ អាកាសៈ” រហូតទាល់តែសមាធិចិត្តតាំងនៅស៊ុបក្នុងអាកាសៈ នោះ អស់រយៈពេល១ម៉ោង ២ម៉ោង ឬច្រើនជាងនេះ។ ឥឡូវ នេះបុគ្គលបានសម្រេច *អរូបបឋមជ្ឈាន* ហើយ ហៅថា *អាកាសានញាយតនឈាន*។

បន្ទាប់មកអាចចម្រើននូវអរូបទុតិយជ្ឈាន ដោយពិចារណា នូវអាកាសានញាយតនឈានចិត្តថា “ *វិញ្ញាណ វិញ្ញាណ* ” ។ អរូបទុតិយជ្ឈាននេះឈ្មោះថា *វិញ្ញាណញាយតនឈាន*។

បន្ទាប់មកទៀតពិចារណានូវ *សុញ្ញតៈ* (*ភាពសូន្យសោះ*) ដែលកើតចេញពីការរលត់ទៅនៃអាកាសានញាយតនឈាន ថា

“**នតិ ភិស្វិ** (អ្វីៗទាំងអស់គឺសូន្យទេ)” ឱ្យបានច្រើនដងទាល់ តែឈានកើតឡើង។ ឈាននេះមានឈ្មោះថា **អាកាសញ្ញាយតន ឈាន**។

បន្ទាប់ពីបានពិចារណានូវអាកាសញ្ញាយតនឈានហើយ គប្បីចម្រើននូវអរូបចតុត្ថជ្ឈាន ដែលមានឈ្មោះថា “ **នេវសញ្ញា- នាសញ្ញាយតនឈាន** ” ។ “ **នេវសញ្ញានាសញ្ញា** ” បានន័យថា “មិនមានសញ្ញា ឬមានសញ្ញាក៏មិនមែន” ។ ឈាននេះល្អិត សុខុមណាស់ សូម្បីតែការកើតឡើងនៃឈានចិត្តនេះ ក៏មិន អាចសម្គាល់បាន។

ការសម្រេចបាននូវឈាននីមួយៗ ញ៉ាំងបុគ្គលនោះឱ្យ រីករាយជាសុខអស់រយៈពេលជាច្រើនម៉ោង។ ក្នុងកំឡុងពេល នោះ ឈានចិត្ត រាប់រយកោដិកើត និងរលត់ដោយបន្សល់នូវ **អរូបាវចរកុសលកម្ម** ជាច្រើនរយកោដិ។

នៅពេលបុគ្គលស្លាប់ទៅ កម្មនេះនឹងដើរតួជាផលិតកម្ម ផ្តល់កំណើតជាវិញ្ញាណក្ខន្ធ ប៉ុណ្ណោះ។ ពុំមានរូបក្ខន្ធទេ ព្រោះ បុគ្គលបានចាក់ធ្លុះក្នុងទោសនៃរូបកាយនេះ ហើយបានលះបង់ ចោល។

(១) អាកាសានញ្ញាយតនកុសលកម្មផ្តល់កំណើតក្នុង

អាកាសានញ្ញាយតនព្រហ្ម ដែលមានអាកាសានញ្ញាយតន-  
វិបាកចិត្ត ដើរតួជាបដិសន្ធិចិត្ត ភវង្គចិត្ត និងចុតិចិត្ត ។

(២) វិញ្ញាណញ្ញាយតនកុសលកម្ម ផ្តល់កំណើតក្នុង  
វិញ្ញាណញ្ញាយតនព្រហ្មដែលមាន វិញ្ញាណញ្ញាយតនវិបាកចិត្ត  
ដើរតួជា បដិសន្ធិចិត្ត ភវង្គចិត្ត និងចុតិចិត្ត ។

(៣) អាកិញ្ញញ្ញាយតនកុសលកម្ម ផ្តល់កំណើតក្នុង  
អាកិញ្ញញ្ញាយតនព្រហ្ម ដែលមានអាកិញ្ញញ្ញាយតនវិបាកចិត្ត  
ដើរតួជាបដិសន្ធិចិត្ត ភវង្គចិត្ត និងចុតិចិត្ត ។

(៤) នេវសញ្ញានាសញ្ញាយតនកុសលកម្ម ផ្តល់កំណើត  
ក្នុងនេវសញ្ញានាសញ្ញាយតនព្រហ្ម ដែលមាននេវសញ្ញានា-  
សញ្ញាយតនវិបាកចិត្តដើរតួជាបដិសន្ធិចិត្ត ភវង្គចិត្ត និងចុតិ-  
ចិត្ត ។

ដោយសារតែ អរូបាវចរកុសលកម្ម មានអានុភាពជាង  
រូបាវចរកុសលកម្ម ដូចនេះ អរូបព្រហ្ម មានអាយុវែងជាង រូប  
ព្រហ្ម។ អាយុភ្នំយរបស់ អរូបព្រហ្ម គឺ ២០០០០, ៤០០០០,  
៦០០០០ និង ៨៤០០០កប្បតាមវាសានុក្រម ។

តាមការសិក្សាខាងលើនេះឃើញថា ភពទាំង៣១ជាន់  
និងពពួកសត្វទាំងឡាយក្នុងភពទាំងអស់ គឺបង្កើតឡើងដោយ

ចិត្តមានកម្មជាមូល។ វាសនារបស់បុគ្គលម្នាក់ៗ ក៏ស្ថិតនៅលើ  
ចិត្តរបស់គេជាអ្នកសម្រេចដែរគឺប្រព្រឹត្តទៅតាមកម្ម ឬទង្វើរបស់  
សត្វរៀងៗខ្លួន ។

“អ្វីដែលយើងកំពុងតែមានក្នុងបច្ចុប្បន្ននេះគឺជាផល  
ដែលយើងបានសាងពីអតីត ហើយអ្វីដែលយើងនឹង  
បានក្នុងពេលអនាគតគឺជាផលរបស់កម្មក្នុងបច្ចុប្បន្ន  
នេះឯង ។”

**ឯកសារយោង:**

- 1) Dr. Mehm Tin Mon, “Samatha” (Advanced Level)  
Vol.II.pp.88-159
- 2) “Visuddhi Magga” by Bhaddantacariya Buddhaghosa,  
translated into Myanmar by Ven Nandamala, Vol, II,  
pp.185-315.
- 3) “The Path of Purification” (Visuddhi Magga by  
Bhaddantacariya Buddhaghosa), translated into English  
By Bhikkhu Nanamoli, pp.409-478.
- 4) Dr. Mehm Tin Mon, “Abhidhamma” (Higher Level) Vol,  
I,pp 164-175.
- 5) Bhikkhu Bodhi, General Editor, “A Comprehensive  
Manual of Abhidhamma”, pp.210-219
- 6) Dr. Mehm Tin Mon, “The Essence of Buddha  
Abhidhamma”, pp. 210-216.

១០

**បរិយាយ: និង បដិសន្ធិ**

**១.តើអ្វីដែលទ្រទ្រង់ជីវិតឱ្យរស់នៅបាន?**

“សព្វ សត្វា អាហារាបិភិកា” “សព្វសត្វទាំងអស់រស់នៅបានដោយសារអាហារ”

“ អាហារ ” ក្នុងភាសាបាលីមានន័យថា ចំណីអាហារ ឬសារធាតុដែលទ្រទ្រង់នូវសព័ន្ធកាយឱ្យប្រព្រឹត្តទៅបាន។ អាហារនេះ ដើរតួយ៉ាងសំខាន់ដើម្បីទ្រទ្រង់ និងធ្វើឱ្យរូបរាងកាយមានការលូតលាស់។

នៅក្នុងព្រះអភិធម្ម អាហារដែលជាគ្រឿងទ្រទ្រង់នូវសព្វសត្វទាំងអស់ឱ្យមានជីវិតរស់នៅបាន មាន៤យ៉ាងគឺ៖

១) កតទ្បីកាហារ សារធាតុទ្រទ្រង់ដែលមាននៅក្នុងអាហារ(ឱជារស)

អាហារនេះផលិតបានជា អាហារជួររូបកលាបដែលជាអាហារទ្រទ្រង់សព័ន្ធកាយឱ្យប្រព្រឹត្តទៅបាន។

២)ផស្ស្សហារ អាហារគឺការពាល់ត្រូវតាមរយៈវិញ្ញាណ

អាហារនេះគឺជាតួចេតសិក“ផស្សៈ”ដែលសម្បយុត្ត ជាមួយចិត្តគ្រប់ដួង។ វាជាកន្លែងប្រមូលផ្តុំ ដែលចិត្ត និង វិញ្ញាណ ផលិត និងទ្រទ្រង់នូវវេទនា៥។ កត្តាដែលសព្វ សត្វទាំងអស់ រំពឹងចង់បានជាងគេគឺ សុខវេទនាផ្លូវកាយ និងចិត្ត។

៣)មនោសញ្ចេតនាហារ អាហារគឺចេតនា ឬកម្ម

អាហារនេះគឺជាតួចេតសិក “ចេតនា” ដែលសម្បយុត្តជាមួយចិត្តគ្រប់ដួង។ ចេតនាគឺជាអ្នកសម្រេចរាល់ ទង្វើរបស់មនុស្ស ហើយតាក់តែងឱ្យកើតជាកម្ម។ នៅ ពេលដែលចេតនារលាយទៅវិញ ឥទ្ធិពលវាសល់នៅក្នុង វិចីចិត្តដែលនោះហៅថា កម្ម ។

កុសលកម្ម និង អកុសលកម្មឱ្យផលបន្តបន្ទាប់ រហូតក្នុងស្ថានជាវិបាកចិត្ត ចេតសិកដែលសម្បយុត្ត និង កម្មជួររូប។ ការប្រព្រឹត្តទៅនៃចេតសិក និងកម្មជួររូបនេះ ហើយដែលធ្វើឱ្យជីវិតចេះតែបន្តទៅបាន។ ក្នុងចំណោម ចេតសិកទាំងអស់មាន ចេតសិកមួយឈ្មោះថា “ជីវិតិ- ត្រ័យ” ។ ហើយក្នុងកម្មជួររូបមាន “ជីវិតរូប”។ ការប្រព្រឹត្ត ទៅនៃជីវិតិត្រ័យ និងជីវិតរូបញ្ចាំងជីវិតសព្វសត្វទាំង

អស់ឱ្យរស់រាន។ នៅពេលដែល ជីវិតន្រ្ទីយ៍ និងជីវិតរូប  
កាត់ផ្តាច់ជីវិតសព្វសត្វទាំងអស់បានស្លាប់។

៤) វិញ្ញាណាហារ អាហារគឺចិត្ត ឬវិញ្ញាណ

នៅពេលដែលចិត្តកើតឡើង ចេតសិក ដែល  
សម្បយុត្ត រួមទាំងជីវិតន្រ្ទីយ៍ និងចិត្តជួររូបកើតឡើងក្នុង  
ពេលទន្ទឹមគ្នានោះដែរ។ ដោយសារតែការកើតឡើងជា  
លំដាប់នៃចិត្តនេះហើយ ដែលធ្វើឱ្យយើងរស់រានមាន  
ជីវិតបាន។ ដូចគ្នានេះដែរ ការកើតឡើងជាលំដាប់នៃ  
ចិត្តជួររូបនេះហើយ ដែលធ្វើឱ្យយើងអាចធ្វើចលនាដៃ  
ជើង មាត់ ។ល។ បាន និងមានជីវិត។

ក្នុងចំណោមអាហារទាំង៤នេះ មនោសញ្ចេតនាហារ ឬ  
កម្មសំខាន់ជាងគេ។ ដរាបណា ជនកកម្ម ដែលតាក់តែងឱ្យជីវិត  
បច្ចុប្បន្ននេះប្រព្រឹត្តទៅបាន មានកម្លាំងអន់ថយ ឈប់ផលិតនូវ  
វិបាកចិត្ត សម្បយុត្តចេតសិក និងកម្មជួររូប សព្វសត្វទាំងអស់  
នឹងស្លាប់ក្លាម។

**២. សេចក្តីស្លាប់?**

អ្វីជាសេចក្តីស្លាប់? សេចក្តីស្លាប់គឺជាការអស់ទៅនៃ  
ជីវិតន្រ្ទីយ៍ ជីវិតរូប វិញ្ញាណ និងកម្លៅ (ឧស្មា តេជោ)។

ហេតុអ្វីបានជាសត្វចាំបាច់ស្លាប់? ខាងក្រោមនេះមាន មូលហេតុ៤យ៉ាងដែលពន្យល់ពីហេតុអ្វីបានជាសត្វត្រូវស្លាប់៖

- (១) អាយុក្លាយមរណ ស្លាប់ដោយអស់អាយុ
- (២) កម្មក្លាយមរណ ស្លាប់ដោយអស់កម្ម(បុណ្យ)
- (៣) ឧកយក្លាយមរណ ស្លាប់ដោយអស់អាយុ និងកម្ម
- (៤) ឧបច្ឆេទកមរណ ស្លាប់ដោយកម្មកាត់ផ្តាច់ ស្លាប់

ក្នុងមួយរំពេចដូចជា គ្រោះថ្នាក់ចរាចរណ៍ ឬធ្វើអត្តឃាត។

យើងអាចប្រៀបធៀបសេចក្តីស្លាប់ដោយហេតុ ៤ យ៉ាង ខាងលើនេះទៅនឹងពន្លឺចង្អៀង។ ពន្លឺចង្អៀងនឹងរលត់នៅពេល ដែល ៖

- (១) អស់ប្រឆេះ
- (២) អស់ប្រេង
- (៣) អស់ប្រឆេះ និងប្រេង
- (៤) ខ្យល់បក់មកខ្លាំងមួយរំពេច ឬត្រូវបានគេពន្លត់

ដោយចេតនា ភ្លើងចង្អៀងរមែងរលត់នៅពេល ដែលអស់ប្រឆេះ យ៉ាងណាមិញជីវិតសព្វសត្វ នឹងត្រូវស្លាប់នៅពេលដែលអស់ អាយុ។ អាយុក្លាយមនុស្សបច្ចុប្បន្នត្រូវបានគេសន្និដ្ឋានប្រមាណ ៧៥ឆ្នាំ ។ ដូច្នេះ មនុស្សអាចស្លាប់នៅពេលគេមានអាយុ៧៥ឆ្នាំ។

ពេលអស់ប្រេង ភ្លើងចង្អៀងរមែងរលត់ យ៉ាងណាមិញ សព្វសត្វនឹងត្រូវស្លាប់ នៅពេលដែលអស់កម្មទ្រទ្រង់ (ជនក- កម្ម)។ បុគ្គលខ្លះស្លាប់នៅអាយុក្មេងដោយសារតែមានជនកកម្ម តិចតួច រីឯបុគ្គលអ្នកមានអាយុវែង ប្រាកដណាស់ដោយសារតែ គេមានកម្មទ្រទ្រង់ច្រើន។

កាលបើអស់ប្រទេ្នះ និងអស់ប្រេងហើយ ភ្លើងចង្អៀង រមែងរលត់ មិនខុសអីពីជីវិតនៃសព្វសត្វទាំងឡាយ ដែលត្រូវ ស្លាប់ព្រោះការអស់ទៅនៃអាយុនិងកម្ម(បុណ្យ)យ៉ាងនោះដែរ។

ប៉ុន្តែ សត្វខ្លះស្លាប់ដោយសារកម្មណាមួយដែលខ្លួនបាន សាងមកពីអតីតចូលមកកាត់ផ្តាច់។ ជួនកាលស្លាប់ដោយធ្វើ អត្តឃាតខ្លួនឯង ខ្លះស្លាប់ដោយគេសម្លាប់ ខ្លះស្លាប់ដោយ គ្រោះថ្នាក់ និងដោយជំងឺបៀតបៀន ។ល។ ប្រៀបបីដូចជាភ្លើង ចង្អៀងដែលកំពុងតែឆេះ តែត្រូវរលត់ទៅមួយរំពេចដោយសារ តែខ្យល់បក់ត្រូវ ឬត្រូវនរណាមួយពន្លត់ដោយចេតនា។

**៣. តើមានវិធីត្រូវបង្កើតខ្លះមុនពេលស្លាប់?**

នៅពេលដែលជនកកម្ម ដែលទ្រទ្រង់នូវជីវិតបច្ចុប្បន្ន ហៀបនឹងអស់ទៅ ឬថានៅពេលដែលយើងជិតស្លាប់ កុសល- កម្ម និងអកុសលកម្មរាប់ពាន់លាននៅក្នុងវិថីវិចិត្តនឹងប្រជែងគ្នា

ដណ្តើមយកតួនាទីតាក់តែងកំណើតថ្មី។ ប្រៀបដូចជាគោក្របី ច្រើនក្បាល ដែលគេរក្សាក្នុងក្រោលក្នុងពេលរាត្រី លុះព្រឹក ឡើងរមែងប្រជែងគ្នាដើម្បីបានចេញពីក្រោលមុនគេ។

ក្នុងចំណោមកម្មទាំងឡាយ កម្មមួយដែលមានឱកាស ដើរតួនាទីជាអ្នកតាក់តែងកំណើតថ្មីនឹងស្ថិតនៅ ឯមនោទ្វារនៃ បុគ្គលនោះ ហៅថា កម្មវត្ថុ ។ ឬក៏អ្វីដែលធ្លាប់បានឃើញ និង ធ្លាប់បានឮពេលកំពុងធ្វើទង្វើផ្សេងៗ ទង្វើទាំងនោះនឹងកើតមាន តាមលំដាប់ក្នុងចក្ខុទ្វារ និងសោតទ្វារ។ និមិត្តនេះឱ្យឈ្មោះថា កម្មនិមិត្ត ។ ឬក៏ថារូបភាពដែលបានឃើញទាក់ទងទៅនឹងទី កន្លែង ដែលនឹងត្រូវទៅកើតតាមទ្វារណាមួយ ។ និមិត្តនេះឱ្យ ឈ្មោះថា គតិនិមិត្ត (និមិត្តនៃដំណើរដែលត្រូវឆ្ពោះទៅ)។

**និមិត្ត ៣ ប្រភេទពេលជិតស្លាប់**

(១) កម្មៈ កុសលកម្ម និងអកុសលកម្ម ដែលបុគ្គលបាន សាងពីអតីតមកនឹងតាក់តែងជាបដិសន្ធិក្នុងខណៈនោះ។

ឧទាហរណ៍ថា ចិត្ត និងចេតនាដែលបានកើតក្នុងពេល កំពុងធ្វើកុសល និងអកុសលបានកើតក្នុងមនោទ្វារ។ មនុស្ស ជិតនឹងស្លាប់ ក៏នឹងមានទំនងដូចគ្នា ដូចដែលគេធ្លាប់មានក្នុង ពេលកំពុងធ្វើនូវកម្មនោះៗ។ ឬអាចនិយាយបានថា គេរលឹក

នឹកឃើញនូវអ្វីដែលគេបានសាងសន្សំក្នុងអតីត។

(២) កម្មនិមិត្ត សំដៅដល់រូប សំលេង ក្លិន កាំភ្លើង កាំបិត ។ល។ ដែលបុគ្គលធ្លាប់បានជួបប្រទះ ឬប្រើប្រាស់ក្នុង ពេលធ្វើកម្មផ្សេងៗដែលនឹងត្រូវឱ្យផល។ ឧទាហរណ៍ថា ប្រសិន បើ កម្មនោះគឺជាការថ្វាយផ្កាចំពោះព្រះពុទ្ធ ដូច្នោះ បុគ្គលនោះ នឹងឃើញនូវព្រះពុទ្ធបដិមា និងផ្កាក្នុងកម្មនិមិត្តនោះ។

ប្រសិនបើ កម្ម គឺការបង្រៀនសិស្សមួយក្រុម គ្រូបង្រៀន នឹងឃើញ សិស្ស សៀវភៅ និងថ្នាក់រៀន ដែលជាកម្មនិមិត្ត។

ប្រសិនបើ កម្មនោះ គឺជាការសម្លាប់ត្រី បុគ្គលនោះនឹង ឃើញនូវត្រីដែលគេកាត់ជាពីរ និងកាំបិតដែលប្រឡាក់ដោយ ឈាមក្នុងកម្មនិមិត្តនោះ។

(៣) គតិនិមិត្ត និមិត្តដែលបានឃើញនូវទីកន្លែងដែល នឹងត្រូវទៅកើត។

ឧទាហរណ៍ថា ប្រសិនបើកុសលកម្មត្រូវតាក់តែងកំណើត ជាមនុស្ស បុគ្គលនោះ នឹងឃើញនូវឧទរនៃមាតាអនាគតរបស់ ខ្លួន ប្រៀបបីដូចជាកម្រាលនៃសំពត់កម្ពុលមានពណ៌ដ៏ក្រហម ច្រាល ឬក៏ឃើញផ្ទះ និងមនុស្សជាដើម ។ល។

ប្រសិនបើ កុសលកម្មត្រូវតាក់តែងកំណើត ជាទេវតា

បុគ្គលនោះនឹងឃើញនូវទេវីមាន ទេវបុត្រ និងទេវធីតាជាដើម។

ប្រសិនបើ អកុសលកម្ម ត្រូវតាក់តែងកំណើតក្នុងនរក បុគ្គលនោះនឹងឃើញនូវភ្លើងនរក ខ្វះភ្លើងដែលពោរពេញដោយ លោហធាតុដ៏ក្តៅ ផ្លែនរក និងស្តេចយមរាជជាដើម ។ល។

**និមិត្តនូវពលចិត្តស្តាប់រោចផ្លាស់ប្តូរ**

ព្រះសោណត្ថេរ គង់នៅសោណគិរីក្នុងប្រទេសស្រីលង្ការ។ ដោយសេចក្តីព្យាយាមដ៏មុតមាំរបស់លោក ក្នុងការកាន់យកនូវ ត្រៃសិក្ខា លោកបានត្រាស់ដឹងជាព្រះអរហន្ត។ ញាមប្រុស របស់លោក ជាអ្នកចិញ្ចឹមជីវិតដោយការប្រមាញ់ ក្រោយមក ទើបបានបួសជាភិក្ខុ ពេលដែលខ្លួនមានវ័យជរាហើយ។ ដូច្នោះ ហើយ មិនយូរប៉ុន្មាន ភិក្ខុជាបិតានោះក៏ធ្លាក់ខ្លួនឈឺយ៉ាងខ្លាំង រហូតដល់ដេកស្លូកស្លឹងនៅលើគ្រែ។ លោកឃើញផ្លែនរកយ៉ាង កាចសាហាវតែងរត់ឡើងមកលើភ្នំដើម្បីខាំស៊ីនូវរូបលោក។ ដូច នេះ លោកក៏ប្រាប់ភិក្ខុជាកូនឱ្យដេញផ្លែទាំងនោះចេញ។ ព្រះ- សោណត្ថេរ ទ្រង់ជ្រាបយ៉ាងច្បាស់ថា ភិក្ខុជាបិតាកំពុងតែឃើញ ផ្លែនរកមកខាំ នេះហៅថា គតិនិមិត្ត។

ព្រះសោណត្ថេរ បានប្រើសាមណេរទាំងឡាយនាំយកនូវ ផ្កាផ្សេងៗ ហើយដាក់ជុំវិញព្រះចេតិយនៅលើភ្នំនោះ រួចហើយ

ឱ្យគេសែងបិតាទៅគង់នៅទីជិតនៃព្រះចេតិយនោះ។

ព្រះសោណត្ថេរ ក៏បានពោលថា “បពិត្របិតា សូមទ្រង់  
នមស្សការចំពោះព្រះចេតិយ ផ្កាទាំងឡាយត្រូវបានកិក្ខុ និង  
សាមណេរទាំងឡាយបូជាជំនួសហើយ សូមបិតាញ៉ាំងសេចក្តី  
ជ្រះថ្លាក្នុងការបូជានូវផ្កាទាំងឡាយនេះចំពោះព្រះចេតិយចុះ” ។

ដូចនេះ កិក្ខុជាបិតាក៏ថ្វាយបង្គំព្រះចេតិយ ហើយញ៉ាំង  
សេចក្តីជ្រះថ្លាក្នុងការបូជានូវផ្កាទាំងឡាយដល់ព្រះសម្មាសម្ពុទ្ធ។  
កុសលកម្មនេះក្លាយជា កម្មដែលឱ្យផលកៀកសេចក្តីស្លាប់ កម្ម  
នេះជាអ្នកតាក់តែងកំណើតថ្មី។

កិក្ខុជាបិតា ក៏បានឃើញទេវធីតាទាំងឡាយចុះមកពីឋាន  
សួគ៌។ គតិនិមិត្តរបស់លោកបានផ្លាស់ប្តូរ ពោលគឺលោកនឹង  
មានដំណើរទៅកាន់សុគតិភព។ ពេលនោះលោក ក៏បានប្រាប់  
កិក្ខុជាកូនថា “ ម្ចាស់កូន ម្តាយចុងកូនឯងស្អាតៗដូចទេវធីតា  
ហើយពួកគេកំពុងតែហៅបិតាទៅជាមួយហើយ តើបិតាគួរទៅ  
ជាមួយពួកគេទេ ?” ។

“សូមបិតានិមន្តទៅជាមួយពួកគេចុះ”។ ពេលនោះកិក្ខុជា  
បិតា ក៏អនិច្ចធម្មទៅ ហើយក៏បានទៅកើតក្នុងទេវលោកបាត់ទៅ។

**ទេវថេហារៈមកមុនពេលស្លាប់**

កាលព្រះសម្មាសម្ពុទ្ធឡើងគង់ធរមាននៅឡើយ មាន ឧបាសកម្នាក់ឈ្មោះ ធម្មិកៈ ជាប្រធាននៃឧបាសកទាំងឡាយ ៥០០នាក់រស់នៅក្នុងក្រុងសាវត្ថី។ ហើយក្នុងចំណោមឧបាសក ទាំង៥០០នាក់នេះ ម្នាក់ៗសុទ្ធតែមានឧបាសក៥០០នាក់ ជា បរិវារទៀត ដូច្នោះ ធម្មិកឧបាសក គឺជាប្រធាននៃឧបាសកទាំង ឡាយមានចំនួន ២៥០០០០ នាក់។ ពួកឧបាសកទាំងឡាយ នេះតែងនាំគ្នាបរិច្ចាគទាន រក្សាសីល និងចម្រើននូវកម្មដ្ឋាន។

ថ្ងៃមួយ ធម្មិកឧបាសកធ្លាក់ខ្លួនឈឺយ៉ាងខ្លាំង ដេកស្លុក ស្លឹងនៅលើវែក្រ ហើយគេបាននិមន្តភិក្ខុសង្ឃ៨អង្គដើម្បីចម្រើន នូវមហាសតិប្បដ្ឋានបាលី។ ខណៈពេលនោះ ស្រាប់តែមានទេវ- រថ៦ហោះមកពីឋានទេវលោក ហើយអញ្ជើញឧបាសកឱ្យឡើង កាន់រថនោះ ដោយពោលថានឹងនាំទៅឋានសួគ៌។

ធម្មិកឧបាសកអាចមើលឃើញ និងឮនូវអ្វីដែលពួកទេវ- តាទាំងនោះនិយាយ ដូច្នោះ គាត់ក៏លើកដៃរាឱ្យពួកគេឈប់ អញ្ជើញគាត់ទៀត ចាំពេលក្រោយទៅ។ ភិក្ខុសង្ឃទាំងឡាយ កាលបើបានឮដូច្នោះ គិតថាឧបាសកមិនចង់ឱ្យស្វាធ្យាយទៀត ឡើយ ហើយក៏និមន្តត្រឡប់ទៅវត្តអស់ទៅ។

បុត្រជីតារបស់ធម្មិក មានការត្អូញត្អែរយ៉ាងខ្លាំង ដោយ

រៀបរាប់ថា កាលពីដើមឡើយបិតារបស់យើងទាំងអស់គ្នា មិនដែលធុញទ្រាន់នឹងការស្តាប់ព្រះធម៌នោះទេ ប៉ុន្តែឥឡូវនេះគាត់បានបញ្ឈប់ភិក្ខុសង្ឃមិនឱ្យសូត្រធម៌ទៀត តើនរណាមួយដែលមិនខ្លាចនូវសេចក្តីស្តាប់នោះ? ហើយពួកគេ ក៏យំខ្សឹកខ្សួលតែរៀងខ្លួន។

ពេលដែលធម្មិកបានឮដូចនេះ ក៏បានសួរកូនៗថា ហេតុអ្វីបានជាអ្នកទាំងអស់គ្នាយំ? ហើយចុះភិក្ខុសង្ឃនិមន្តទៅណាអស់ហើយ?

ពួកយើងខ្ញុំយំ ព្រោះលោកឪពុកបញ្ឈប់មិនឱ្យភិក្ខុសង្ឃសូត្រធម៌ទៅទៀត ហេតុនេះហើយលោកក៏និមន្តទៅវត្តវិញអស់ទៅ។

ពួកយើងគិតថា លើលោកនេះ គ្មាននរណាម្នាក់ដែលមិនខ្លាចសេចក្តីស្តាប់នោះទេ។

តែបិតាមិនបានបញ្ឈប់ភិក្ខុសង្ឃទាំងនោះឯណា។ មានទេវចំរើមហោះមកពីឋានសួគ៌ ហើយបានហៅបិតាឱ្យទៅជាមួយពួកគេ ដូចនេះ បិតាក៏បញ្ឈប់ពួកគេកុំឱ្យហៅបិតាទៀតអី។

ឮដូចនេះហើយ កូនប្រុសស្រីទាំងនោះគិតថាបិតារបស់ខ្លួនចេះតែនិយាយឥតចុងឥតដើម ហើយពួកគេក៏ចាប់ផ្តើមយំ

ម្តងទៀត។

“ហេតុអីបានជាពួកអ្នកទាំងឡាយនាំគ្នាយំទៀតហើយ?”

“បិតាថាមានទេវវេទិកាមកដល់ទីនេះ ចុះឥឡូវនេះ ពួកគេនៅឯណា? ម៉េចក៏ពួកយើងមិនឃើញ?” “តើពួកអ្នកមានកម្រងផ្កាទេ?” “បពិត្រលោកឪពុក កម្រងផ្កាមាន”។

“តើឋានទេវលោកមួយណា ដែលពួកអ្នកពេញចិត្តជាងគេ?” “ព្រះពោធិសត្វតែងគង់នៅវិកាយក្នុងឋានតុសិត”។

“បើដូចនេះ ចូរអ្នកទាំងឡាយតាំងចិត្តអធិដ្ឋាន សូមឱ្យកម្រងផ្កានេះ ពាក់ជាប់ទៅនឹងទេវវេទិកាដែលមកពីឋានតុសិតហើយចូរបោះកម្រងផ្កានេះទៅលើ” ។

កូនៗទាំងឡាយ ក៏បានធ្វើតាមបញ្ជារបស់បិតា ហើយភ្លាមៗនោះកម្រងផ្កានោះ ក៏ស្រាប់តែស្ថិតនៅលើអាកាស (ទើលើទេវវេទិកាឋានតុសិត) ពុំធ្លាក់ចុះក្រោមឡើយ។ បុត្រធីតាទាំងឡាយ មានសេចក្តីវិកាយណាស់ ពេលដែលបានឃើញហេតុដ៏អស្ចារ្យយ៉ាងនេះ។

“បិតានឹងទៅកើតនៅឋានតុសិត ចូរអ្នកទាំងអស់គ្នាកុំបារម្ភពីបិតាអី ឈប់យំទៅ។ ប្រសិនបើ អ្នកទាំងអស់គ្នាចង់ដូចបិតា ចូរខំប្រឹងធ្វើបុណ្យឱ្យបានច្រើនកុំធ្វេសប្រហែសឡើយ ” ។

ក្រោយពីផ្អាំផ្អើរហើយ ធម្មិកឧបាសក ក៏បានស្លាប់បាត់ទៅ ហើយ  
ក៏បានទៅកើតក្នុងទេវីមានដ៏ស្តីមន្ត នាឋានតុសិត មានទេវ-  
ជីតា១០០០នាក់ជាបរិវារ។

**៤. តើតថ្មីកើតឡើងបន្ទាប់ពីសេចក្តីស្លាប់ដូចម្តេច?**

អ្នកខ្លះនិយាយថា នៅពេលមនុស្សស្លាប់ វិញ្ញាណរបស់  
គេចាកចេញពីសាកសព ហើយត្រាច់ចរ (វិលវល់) អស់រយៈ  
ពេល៧ថ្ងៃ បន្ទាប់មកទើបផ្លាស់ទៅនៅក្នុងរាងកាយថ្មី។ តើការ  
យល់ឃើញបែបនេះត្រូវដែរឬទេ? ចម្លើយ គឺមិនត្រឹមត្រូវទាល់  
តែសោះ។

តើនៅពេលមនុស្សស្លាប់ និងមុនពេលចាប់កំណើតថ្មី  
មានកំណើតឯណាមកជ្រៀតជ្រែកដែរឬទេ? ច្បាស់ជាមិនមាន  
ទេ! ក្នុងករណីនេះ តើកំណើតថ្មីកើតឡើងដូចម្តេច? តើបុគ្គល  
ដែលស្លាប់ទៅនោះអាចឆ្លងផុតពីជាតិនេះឆ្ពោះទៅកាន់កំណើត  
ថ្មីបានដោយវិធីណា?

ព្រះអភិធម្ម ពន្យល់យ៉ាងច្បាស់ពីបញ្ហានេះ ដោយមិន  
សន្និដ្ឋានទៅលើ ដួងវិញ្ញាណ ព្រលឹង ជីវៈឬអត្តៈអ្វីឡើយ។

ជាធម្មតាក្រោយការឃើញនូវមរណាសន្នដវ័ន (និមិត្ត  
ពេលជិតស្លាប់) ហើយសេចក្តីស្លាប់នឹងប្រាកដមានដល់បុគ្គល

នោះ។ មរណាសន្នជវនកម្ម ឬកម្មនិមិត្តពីអតីតកើតក្នុងវិបីចិត្ត។  
កម្មនិមិត្តបច្ចុប្បន្ន ឬគតិនិមិត្តកើតនៅក្នុងទ្វារណាមួយ ក្នុង  
ចំណោមទ្វារទាំង៦។

ឧទាហរណ៍ថា បុគ្គលម្នាក់ស្លាប់ខណៈពេលដែលកំពុង  
ថ្វាយបង្គំចំពោះព្រះពុទ្ធបដិមា។ ប្រសិនបើ កុសលកម្មដែល  
កើតពីការថ្វាយបង្គំនេះ ដើរត្រូវជាអ្នកតាក់តែងកំណើតថ្មី (ជនក-  
កម្ម) ដូច្នោះ ព្រះពុទ្ធបដិមាគឺជា កម្មនិមិត្តបច្ចុប្បន្ន។

ប្រសិនបើ បុគ្គលម្នាក់ស្លាប់ ខណៈពេលកំពុងស្លាប់ព្រះ  
ធម៌ទេសនា ដូចនេះ សំឡេងនៃព្រះធម៌គឺជាកម្មនិមិត្តបច្ចុប្បន្ន។  
មូលហេតុដែលធម្មិកឧបាសកឃើញនូវទេវថីគឺជា គតិនិមិត្ត  
ដែលកើតឡើងចំពោះរូបគាត់។

(១)ប្រសិនបើ បុគ្គលស្លាប់ក្រោយការឃើញនូវកម្មនិមិត្ត  
បច្ចុប្បន្ន ឬក៏ គតិនិមិត្ត ដែលប្រាកដឡើងតាមចក្ខុទ្វារមរណា-  
សន្នវិបី កើតឡើងដូចខាងក្រោមនេះ ៖

“តី-ន-ទ-ប-ច-សំ-សត-វោ-ជ-ជ-ជ-ជ-ជ-តទ-តទ-ភ-ច-  
បដិ-ភ-ភ-”

តី = អតីតភវង្គ ភវង្គនេះកើតឡើង នៅពេលដែលរូបា-  
រម្មណ៍ប៉ះផ្ទប់នឹងចក្ខុទ្វារ និងមុនពេលដែលអារម្មណ៍កើតឡើង

ក្នុងចក្ខុទ្វារ។

ន = ភវង្គ្គចលន (ចលនាកវង្គ្គ)

ទ = ភវង្គ្គបច្ឆេទ ភវង្គ្គវិបី កាត់ផ្តាច់បន្ទាប់ពីចិត្តនេះ

ប = បញ្ចុទ្វារវជ្ជន ចិត្តនេះតែងកំណត់ដឹងនូវអារម្មណ៍ ហើយញ្ចាំងវិបីចិត្តឱ្យមានដំណើរឆ្ពោះទៅ។

ច = ចក្ខុវិញ្ញាណ វាអាចមើលឃើញនូវអារម្មណ៍ ហើយ បញ្ជូនអារម្មណ៍នោះ ទៅកាន់អារម្មណ៍ ដែលនឹងកើតបន្ទាប់ ទៀត។

សំ = សម្បជីច្ឆន្ទ ចិត្តនេះចាប់យកនូវរូបារម្មណ៍

សត = សន្តីរណ ចិត្តនេះពិនិត្យមើលនូវអារម្មណ៍ឱ្យ ឃើញថាល្អ ឬអាក្រក់

វោ = វោជ្ជបន ចិត្តនេះជាអ្នកសម្រេចថាតើចិត្តនេះល្អ ឬអាក្រក់

ជ = ជវនចិត្ត ចិត្តនេះពេញចិត្តក្នុងរសនៃអារម្មណ៍

តទ = តទាលម្តន ចិត្តនេះបន្តនូវការពេញចិត្តក្នុងរសនៃ អារម្មណ៍

ភ = ភវង្គ្គ ចិត្តនេះសម្គាល់នូវទីបំផុតនៃមរណាសន្តវិបី-

ចិត្ត

ចុ = ចុតិចិត្ត មនុស្សស្លាប់នៅពេលដែលចុតិចិត្តរលត់

បដិ = បដិសន្ធិចិត្ត កំណើតថ្មីចាប់ផ្តើមមានឡើងនៅ  
ពេលចិត្តនេះកើតឡើង

ភ = ភវង្គចិត្ត កើតជាលំដាប់

វិបីចិត្តខាងលើនេះ គឺជាដំណើរនៃមរណាសន្នដវនចិត្ត  
ដែលកើតឡើងក្នុងចក្ខុទ្វារ។ ប្រសិនបើ មរណាសន្នដវនចិត្ត  
ប្រាកដច្បាស់ វិបីចិត្តកើតឡើងដូចបង្ហាញខាងលើ ដោយមាន  
សោតវិញ្ញាណកើតត្រង់កន្លែងនៃចក្ខុវិញ្ញាណនោះ។

ប្រសិនបើ គតិនិមិត្តប្រាកដឡើងជាមធ្យម តទាលម្តនចិត្ត  
២ដួង មិនអាចកើតបានទេ។ មនុស្សអាចស្លាប់ បន្ទាប់ពីការរលត់  
ទៅនៃតទាលម្តនចិត្តទី២ ប្រសិនបើ មិនមានភវង្គចិត្តកើតឡើង  
ទេ។ បន្ទាប់ពីចុតិចិត្តនៃជីវិតបច្ចុប្បន្ននេះរលត់ទៅ បដិសន្ធិនៃ  
កំណើតថ្មី ក៏ប្រាកដឡើងក្នុងវិបីចិត្តរបស់បុគ្គលនោះ។

(២) នៅពេលកៀកស្លាប់ កម្មនិមិត្ត ឬអតីតកម្មនិមិត្ត ឬ  
គតិនិមិត្តនឹងកើតមានក្នុងមនោទ្វារ។ ប្រសិនបើ អារម្មណ៍នោះ  
មានលក្ខណៈប្រាកដ មរណាសន្នវិបីចិត្តកើតឡើងដូចខាងក្រោម  
នេះ៖

“ន-ទ-ម-ជ-ជ-ជ-ជ-ជ-តទ-តទ-ភ-ចុ-បដិ-ភ”

ន = ភវង្គ្គចលន ( ចលនាភវង្គ្គ )

ទ = ភវង្គ្គបច្ឆេទ ភវង្គ្គវិចីកាត់ផ្តាច់បន្ទាប់ពីចិត្តនេះ

ម=មនោទ្វារវដ្តន ( mind-door directing consciousness ) ចិត្តនេះវិភាគមើលនូវអារម្មណ៍ដែលកើតឡើងដើម្បីឱ្យដឹងថាល្អ ឬអាក្រក់។

ជ = ជវនចិត្ត ចិត្តនេះជាអ្នកសោយ ( ពេញចិត្ត ) នូវវេសនៃអារម្មណ៍

តទ = តទាលម្ពន ចិត្តនេះបន្តនូវការសោយនូវវេសនៃអារម្មណ៍

ភ = ភវង្គ្គ ចិត្តនេះជាវត្ថុសម្គាល់នូវទីបំផុតនៃមរណសន្និវិចីចិត្ត

បដិ = បដិសន្ធិ បន្ទាប់ពីចុតិចិត្តនៃជីវិតបច្ចុប្បន្ននេះរលត់ទៅ បដិសន្ធិនៃកំណើតថ្មីក៏ប្រាកដឡើងក្នុងវិចីចិត្តរបស់បុគ្គលនោះ។

ភវ = ភវង្គ្គចិត្ត កើតជាលំដាប់

ដូចគ្នាដែរ ប្រសិនបើ គតិនិមិត្តប្រាកដឡើងជាមធ្យមតទាលម្ពនចិត្ត២ដួងមិនអាចកើតបានទេ។ មនុស្សអាចស្លាប់បន្ទាប់ពីការរលត់ទៅនៃតទាលម្ពនចិត្តទី២ ប្រសិនបើ មិនមាន

ភវង្គចិត្តកើតឡើងទេ។ បន្ទាប់ពី ចុតិចិត្ត នៃជីវិតបច្ចុប្បន្ននេះ រលត់ទៅ បដិសន្ធិនៃកំណើតថ្មី ក៏ប្រាកដឡើងក្នុងវិថីចិត្តរបស់ បុគ្គលនោះ។ បន្ទាប់មក ភវង្គកើតជាបន្តបន្ទាប់ ដើម្បីញ៉ាំង កំណើតថ្មីឱ្យប្រព្រឹត្តទៅបាន។

**៥. តើបុគ្គលក្នុងអង្គជួបគ្នានឹងបុគ្គលក្នុងអង្គបច្ចុប្បន្ននេះដែរឬទេ?**

ក្នុងព្រះពុទ្ធសាសនា នៅពេលដែលមនុស្សចាប់កំណើតថ្មី ចិត្ត និងកាយនៃកំណើតបច្ចុប្បន្នមិនត្រូវបានបញ្ជូនទៅកំណើតថ្មី នោះទេ។ នៅពេលយើងស្លាប់ ចិត្ត និងកាយនៃកំណើតបច្ចុប្បន្ន នេះក៏រលត់ទៅ។ ហើយចិត្ត និងកាយនៃកំណើតថ្មីក៏កើតឡើង ដោយអំណាចនៃជនកកម្ម។ ក្នុងករណីនេះ តើបុគ្គលបច្ចុប្បន្ននេះ និងបុគ្គលក្នុងកំណើតថ្មីជាមនុស្សផ្សេងគ្នា ឬមនុស្សតែមួយ។ បើ តាមគម្ពីរវិសុទ្ធិមគ្គ សម្តែងថា មិនដូចគ្នា ឬ ផ្សេងគ្នាក៏មិនមែនដែរ។

នៅក្នុងបរមត្ថសច្ចគម្ពីរព្រះអភិធម្ម បុគ្គលមិនមាន មនុស្ស សត្វ ទេវតា ប្រេត នរក តិរិច្ឆានមិនមានឡើយ។ អ្វីដែលមាននោះ គឺគ្រាន់តែជាខ្សែច្រវាក់នៃអង្គធាតុរបស់ចិត្ត និងរូប ដែលបន្តកើត ប៉ុណ្ណោះ។ ហើយអង្គធាតុទាំងអស់ រមែងរលត់ទៅវិញភ្លាមៗ ក្រោយពេលដែលបានកើតឡើងហើយ។ បន្ទាប់មក ជនកកម្ម បន្តបង្កើតនូវអង្គធាតុចិត្ត និងរូបថ្មីជាលំដាប់មកទៀត។ គ្មានអង្គ-

ធាតុនៃចិត្ត និងរូបណាមួយ ដែលស្ថិតស្ថេរនោះទេ តែងកើតឡើង ហើយរមែងរលត់ទៅវិញភ្លាមៗមួយរំពេចនោះ។ ដូច្នោះ យើងអាច យល់បានថា តាមបរមត្ថសច្ច គ្មានសត្វ បុគ្គល តួខ្លួន ឡើយ។

ប៉ុន្តែ តាមសមុទយសច្ច យើងសន្មតថាជាបុគ្គល បើទោះ ជាដឹងថា នាម និង រូប នេះ តែងប្រែប្រួលយ៉ាងណាក៏ដោយ។ មានអំណះអំណាងមួយ យើងអាចយកមកដើម្បីបញ្ជាក់បាន គឺ នាម និង រូប នៃកំណើតយ៉ាងច្រើនផ្សេងគ្នា នៃព្រះពោធិសត្វ តាំងពីកំណើតជាសុមេធបណ្ឌិត នៅពេលដែលគាត់ទទួលបាន ការព្យាករពីសំណាក់ព្រះពុទ្ធ ទីបង្គរ រហូតដល់កំណើតជាក្សត្រ សិទ្ធត្ថ ដែលក្រោយមកបានត្រាស់ជាព្រះសម្មាសម្ពុទ្ធសមណ- គោតម ។ អស់រយៈពេលជាង ៤អសង្ខេយ្យ ក៏ម្រេងៗសែនកប្ប កំណើតរាប់ពាន់លានដែលបានកើត និងរលត់នៅក្នុងដំណើរជា ព្រះពោធិសត្វ ដែលខំព្យាយាមបំពេញបារមី ។ បើបំពេញបារមី ត្រឹមតែមួយជាតិនោះ មិនអាចបានត្រាស់ដឹងជាព្រះពុទ្ធឡើយ។ ៤ អសង្ខេយ្យ ក៏ម្រេងៗសែនកប្ប តំណាងគឺជារយៈពេលដ៏ខ្លីបំផុត សម្រាប់ការបំពេញបារមីធម៌ ដើម្បីបានត្រាស់ដឹងជាព្រះសម្មា- សម្ពុទ្ធ។ អស់រយៈពេលដ៏វែងរាប់លានជាតិនៃចិត្ត និងកាយបន្ត ពីជាតិមួយទៅជាតិមួយ ដែលខ្លួនបានសន្សំសន្សំរកុសលកម្ម រហូត

ក្លាយជាកម្លាំងដ៏ខ្លាំងជួយទ្រទ្រង់ជំរុញឱ្យត្រាស់ដឹងជាព្រះពុទ្ធ ។

**៦. ភ័ស្តុតាងដែលអនុញ្ញាតអំពីវិចិត្តវិទ្យា**

ព្រះសម្មាសម្ពុទ្ធទ្រង់សម្តែងព្រះធម៌តាមសភាវៈពិត ដោយ ព្រះបញ្ញាញាណ ចេញពីបទពិសោធន៍ជាក់ស្តែងដែលទ្រង់ធ្លាប់ បានយាងឆ្លងកាត់ហើយ។ នៅថ្ងៃពេញបូណ៌មី ខែវិសាខ ឆ្នាំ ៥៨៨ មុនគ.ស. រាត្រីនោះព្រះអង្គទៀបនឹងបានត្រាស់ដឹងជា ព្រះសម្មាសម្ពុទ្ធ ព្រះពោធិសត្វ ទ្រង់គង់នៅលើអបរាជិតបល្ល័ង្ក ក្រោមម្លប់ពោធិព្រឹក្ស ទ្រង់ចម្រើននូវអាណាបានស្សតិកម្មដ្ឋាន ហើយទ្រង់បានសម្រេចនូវរូបាវចរចតុត្ថជ្ឈាន។

ព្រះអង្គទ្រង់ចម្រើននូវបញ្ញានៅក្នុងវិធី ៥ យ៉ាងបានសម្រេច នូវឈាន៨ និងបច្ច័យទាំងឡាយ ដើម្បីបាននូវអភិនិហារ ផ្សេងៗ។ ចិត្តរបស់ព្រះអង្គស្អាតបរិសុទ្ធ មានកិលេសទៅប្រាស ហើយ អាចទុន្តានបាន វាងវៃ នឹងនំ និងមិនញាប់ញ័រ ឡើយ។ ពោលគឺចិត្តរបស់ព្រះអង្គស្ថិតនៅក្នុងសភាពមួយ ដែល អភិនិហារអាចនឹងកើតឡើងយ៉ាងងាយស្រួល នៅពេលដែល ចិត្តរបស់ព្រះអង្គបង្កោនចុះក្នុងអារម្មណ៍នៃអភិនិហារ។

ព្រះអង្គទ្រង់យាងចេញចាកចតុត្ថជ្ឈានហើយ ទ្រង់ក៏ បង្កោនចិត្តទៅរកអតីតកាល ខណៈនោះទ្រង់បានសម្រេចនូវ

បុព្វេនិវាសានុស្សតិអភិញ្ញា យ៉ាងងាយជាទីបំផុត ។ បានសម្រេច  
នូវអភិញ្ញានេះ ព្រះអង្គទ្រង់ពិចារណា និងឃើញនូវទង្វើគ្រប់  
យ៉ាង ព្រឹត្តិការណ៍ និងបទពិសោធន៍ ក្នុងអតីតកាលទាំងអស់  
តាំងពីជាតិកំណើតយូរលុងណាស់មកហើយ រហូតដល់ជាតិ  
ដែលទ្រង់ជាសុមេធតាបស ។ ព្រះអង្គទ្រង់ពិចារណាលំដាប់  
ដល់ជាតិមុនៗជាច្រើនជាតិ និងច្រើនកប្បរហូតដល់ជាតិដែល  
ទ្រង់កើតជាសេតកេតុទេវតា មួយជាតិមុនជាតិបច្ចុប្បន្ននេះ។

ព្រះបរមពោធិសត្វ ទ្រង់ពិចារណានូវកំណើត ក្នុងអតីត-  
កាលលំដាប់ដោយអំណាចនៃបុព្វេនិវាសានុស្សតិញ្ញាណ ព្រះ  
អង្គក៏ទ្រង់ឃើញនូវសភាវធម៌ ដោយព្រះបញ្ញាញាណថា៖

“មានតែការកើតឡើងនៃ នាម និងរូប ប៉ុណ្ណោះនៅ  
ក្នុងវាលវដ្តសង្សារនេះ ដែលគ្មានបុគ្គលណា អាចដឹងបាន  
ពីការចាប់ផ្តើម ក្នុងខណៈទាំង៣ កើត រស់នៅ និងស្លាប់ គឺ  
មានត្រឹមតែការកើតឡើងនៃនាម និងរូប ប៉ុណ្ណោះ។ ពិត  
ណាស់ នៅក្នុងស្ថានទាំងអស់ និងពេលវេលាទាំងអស់គឺ  
មានតែការកើតឡើងនៃនាម និងរូប ដែលស្ថិតនៅក្នុង  
សភាពប្រួលប្រែគ្រប់ពេលវេលា ប្រៀបបីដូចជាអណ្តាត  
ភ្លើងនៃចង្កៀងប្រេង ឬក៏ដូចជាខ្សែទឹក និងការកើតឡើង

ជាប់មិនដាច់ដោយអំណាចនៃហេតុ និងផល។ ការកើត  
ឡើងបន្តគ្នានៃ នាម និងរូប ដែលប្រព្រឹត្តទៅដោយការ  
ឃើញរូប ឮសំលេងជាដើម តាមទ្វារទាំង៦ ភ្នែក ត្រចៀក  
ច្រមុះ អណ្តាត កាយ និងចិត្ត ទាំងអស់នេះបណ្តាល  
ឲ្យមាន វិញ្ញត្តិ កើតឡើងតាមរយៈចលនានៃកាយ និងការ  
បញ្ចេញសំលេង។ល។

“តាមបរមត្ថសច្ចៈ មិនមានបុគ្គលណាមួយ សម្រាប់ឲ្យ  
យើងហៅថា “ខ្ញុំ” “គាត់” “បុរស” “ស្ត្រី” ។ល។ អ្វីឡើយ  
មិនមានទេវតា មារ ឬព្រហ្មឯណានីមួយអាចបង្កើតសត្វ  
លោកបានឡើយ ។”

ការរៀបរាប់ខាងលើនេះ គឺត្រូវបាននិពន្ធឡើងដោយព្រះ  
គ្រូ វិចិត្តសារាភិវង្ស តិបិដកធរ ធម្មកណ្ណាគារិក អគ្គមហាបណ្ឌិត  
នៅក្នុងគម្ពីរ មហាកាលប្បវត្តិរបស់ព្រះសម្មាសម្ពុទ្ធ (The Great  
Chronicle of Buddhas)។ តាមការនិពន្ធរបស់ព្រះគ្រូខាងលើ  
យើងអាចយល់បានយ៉ាងច្បាស់ អំពីជាតិកំណើត ដែលកើត  
រលត់ៗជាលំដាប់ពីជាតិមួយទៅជាតិមួយទៀត។ រាប់ពីកំណើត  
ជាសុមេធតាបស រហូតដល់កំណើតជាសិទ្ធត្ថ មានកំណើតរាប់  
រយកោដិកើតនិងរលត់។ ប៉ុន្តែ នាម និងរូប ពីជាតិមួយទៅជាតិ

មួយ កើតជាបន្តបន្ទាប់មិនរលត់ឡើយ ប្រៀបដូចជាខ្សែច្រវាក់ ដែលតជាប់ៗគ្នាដូច្នោះដែរ។ ហើយអ្វីដែលបន្តដូចជាខ្សែច្រវាក់ នោះ គឺជាការកើតឡើង និងរលត់ទៅវិញនៃនាម និងរូបប៉ុណ្ណោះ មិនមែនសត្វ មិនមែនបុគ្គលឡើយ ហើយវិញ្ញាណ ឬព្រលឹង អមតៈ ឬជីវៈ នោះក៏មិនមែនដែរ។ ដោយភាពអមតៈនៃជីវៈ មិន មាន អាទិទេពដែលគេតែងពោលថា ជាអ្នកបង្កើតមនុស្សសត្វ ទាំងអស់នោះ ក៏ពិតជាមិនមានដែរ។

ដោយសារតែព្រះសម្មាសម្ពុទ្ធទ្រង់ជ្រាបច្បាស់ថា “អត្ត” មិនមានហេតុនេះហើយ ទើបព្រះអង្គទ្រង់ប្រកាស “ទ្រីស្តី អនត្តា” ។ ប្រសិនបើយើងយល់ច្បាស់ពី “ទ្រីស្តី អនត្តា” នោះ យើងនឹងងាយស្រួលយល់ពីសកាវៈពិតនៃនាម និងរូបរបស់យើង ដោយវិបស្សនាញាណផងដែរ ហើយយើងនឹងអាចរួចចាកអំពី សេចក្តីទុក្ខទាំងពួងបាន។

**ការកើតឡើងនៃទិព្វចក្ខុ និងអភិវឌ្ឍន៍នៃទ្រីស្តី**

នៅក្នុងមជ្ឈិមយាម ព្រះពោធិសត្វទ្រង់បង្កោនចិត្តទៅ ក្នុងទិព្វចក្ខុ ឬហៅថា ចុត្តបបាតញាណ។ ខណៈពេលនោះ ទិព្វ- ចក្ខុក៏បានសម្រេចដល់ព្រះពោធិសត្វយ៉ាងងាយ។ ព្រះអង្គអាច មើលឃើញនូវសព្វសត្វទាំងអស់ដែលហៀបនឹងស្លាប់ និងសព្វ-

សត្វដែលទើបតែចាប់បដិសន្ធិ ហើយព្រះអង្គអាចមើលឃើញ នូវសព្វសត្វទាំងអស់ក្នុងភូមិទាំង ៣១។

ក្រោយពីទ្រង់បានឃើញសត្វនរកទាំងឡាយ កំពុងតែ រងទុក្ខវេទនាដោយទិព្វចក្ខុហើយ ទ្រង់ពិចារណាអំពីមូលហេតុ នៃសេចក្តីទុក្ខទាំងឡាយ ដែលសត្វនរកទាំងនោះកំពុងតែទទួល រងទុក្ខ។ ពេលនោះ យថាកម្មុបគអភិញ្ញា (ប្រទ្ធីដែលអាចដឹងនូវ កម្មរបស់សត្វទាំងឡាយ) ក៏សម្រេចដល់ព្រះអង្គ ហើយទ្រង់ក៏ អាចមើលជ្រាបយ៉ាងជាក់ច្បាស់នូវបាបកម្មទាំងឡាយដែលសត្វ នរកទាំងឡាយនោះ បានសាងកាលពីខ្លួននៅរស់។ ដូចគ្នានេះ ដែរ ព្រះអង្គទ្រង់ជ្រាបនូវកុសលកម្មទាំងឡាយ ដែលមនុស្ស ទេវតា និងព្រហ្មទាំងឡាយបានសាងហើយដោយល្អ។ ម្យ៉ាង វិញទៀត ព្រះអង្គទ្រង់បានយល់យ៉ាងជាក់ច្បាស់ថា កម្មដែល បុគ្គលណាបានធ្វើហើយ នឹងតាក់តែងបុគ្គលនោះដោយបការៈ យ៉ាងនោះដែរ។

**ការពិចារណាក្នុងបដិច្ចសមុប្បាទធម៌**

នៅក្នុងបដិច្ចសមុប្បាទនៃរាត្រីនោះ ព្រះពោធិសត្វ ទ្រង់ ពិចារណាអំពីបដិច្ចសមុប្បាទធម៌។ នៅពេលដែលទ្រង់ពិចារណាមើលនូវសព្វសត្វទាំងអស់ ក្នុងមួយសែនចក្រវាឡទាំងមូល

ដោយជុំវិញ ដែលស្ថិតនៅក្នុងវេលាទាំង៣គឺ អតីត បច្ចុប្បន្ន និង អនាគត ព្រះអង្គទ្រង់ឈ្វេងយល់យ៉ាងច្បាស់ថា បើទោះជាសព្វ-សត្វទាំងអស់មានភាពផ្សេងៗគ្នា ជាមនុស្ស ទេវតា ព្រហ្ម នរក ប្រេត ហើយស្ថិតនៅក្នុងភពផ្សេងគ្នាយ៉ាងណាក៏ដោយ តាម បរមត្ថ សព្វសត្វទាំងអស់ ត្រូវបានរាប់បញ្ចូលក្នុងបដិច្ចសមុប្បាទ ធម៌ទាំង១២កងដូចគ្នាគឺ អវិជ្ជា សង្ខារ (កម្មអតីតជាមូល) វិញ្ញាណ នាមរូប សឡាយតន ផស្ស វេទនា តណ្ហា ឧបាទាន ភវី (កម្មបច្ចុប្បន្នជាមូល) ជាតិ ជរា និងមរណ (ផលអនាគត) ។

ជានិយាមសម្រាប់ព្រះពោធិសត្វគ្រប់ព្រះអង្គ នៅថ្ងៃដែល ត្រាស់ដឹងជាព្រះសម្មាសម្ពុទ្ធ ទ្រង់តែងពិចារណានូវបដិច្ចសមុ-ប្បាទធម៌ពីដើមដល់ចុង និងពីចុងដល់ដើមតាមលំដាប់។ បន្ទាប់ មកទ្រង់ចម្រើននូវវិបស្សនាកម្មដ្ឋាន ហើយទ្រង់បានឈ្វេងយល់ យ៉ាងជាក់ច្បាស់នូវបដិច្ចសមុប្បាទធម៌ទាំង១២កងមាន វិបស្សនា ជាអារម្មណ៍។ តាមពុទ្ធវិស័យ មានចក្រវាឡទាំងអស់ ចំនួនមួយ វិសេស ដូច្នោះ នៅក្នុងបដិច្ចសមុប្បាទទាំង១២កង ក៏មានចក្រវាឡ ចំនួនមួយវិសេសដែរ។ សរុបមកអារម្មណ៍ទាំងអស់មានចំនួនមួយ លានពីរវិសេស។

អង្គនីមួយៗនៃបដិច្ចសមុប្បាទ មានចំនួនមួយលានពីរ

សែននោះចាត់ចូលទៅក្នុងវិបស្សនាញាណទាំងបីគឺ អនិច្ចំ ទុក្ខំ អនត្តា ដូច្នោះបើសរុបមក មហាវដីវិបស្សនាញាណ មានចំនួន បីលានប្រាំមួយសែន។

ការកាន់យកនូវមហាវដីវិបស្សនាញាណ អាចធ្វើឲ្យព្រះ- ពោធិសត្វងាយក្នុងការចម្រើននូវវិបស្សនាញាណទាំង១០ មគ្គ ៤ និងផល៤ ។ មគ្គ៤ កម្ចាត់បង់នូវកិលេសទាំងឡាយ ព្រម ទាំងអនុសយកិលេសផងដែរ ។ ដូច្នោះ ខណៈពេលដែល អរហត្តផលកើតឡើង សព្វញ្ញតញ្ញាណក៏កើតឡើងក្នុងពេល ជាមួយគ្នានោះ ហើយបានត្រាស់ជាព្រះពុទ្ធក្នុងពេលនោះឯង។

គ្រប់ព្រះពោធិសត្វទាំងអស់ មុននឹងបានត្រាស់ដឹង សុទ្ធ តែទ្រង់បានចម្រើននូវវេទិច្ចសមុប្បាទធម៌ ពីដើមរហូតដល់ទី បំផុត ហើយប្រាសត្រឡប់មកវិញ ទ្រង់បានចម្រើននូវវិបស្សនា- កម្មដ្ឋាន ពិចារណានូវវេទិច្ចសមុប្បាទទាំង១២កងមាន សាមញ្ញ- លក្ខណធម៌ទាំង៣ អនិច្ចំ ទុក្ខំ អនត្តា ជាអារម្មណ៍ ហេតុនេះ សាវ័កទាំងឡាយក៏គួរគប្បីចម្រើននូវវេទិច្ចសមុប្បាទធម៌ និង វិបស្សនាកម្មដ្ឋានតាមគន្លងនៃព្រះពោធិសត្វគ្រប់ព្រះអង្គដែរ។

ក្នុងគម្ពីរវិសុទ្ធិមគ្គ (2.22) និងអដ្ឋកថាព្រះអភិធម្ម (2.189) បានសម្តែងថា

“គ្មានបុគ្គលណាម្នាក់ សូម្បីតែក្នុងសុបិន្ត  
អាចរួចចាកអំពីសេចក្តីទុក្ខបានឡើយ ប្រសិនបើ  
គេពុំអាចកាច់បំបាក់នូវម៉ាស៊ីននៃសង្សារវដ្ត ពេល  
គឺ បដិច្ចសមុប្បាទធម៌ ដោយប្រើអាវុធគឺបញ្ញា  
ហើយសម្រួចដោយថ្មសំលៀងគឺសមាធិនោះទេ” ។

ហេតុនេះ យោគាវចរទាំងឡាយគប្បីចម្រើននូវបញ្ញាឲ្យ  
ចាក់ធ្លុះក្នុង បដិច្ចសមុប្បាទធម៌ ដូចសម្តែងទុកក្នុងព្រះអភិធម្មៈ

( ១ ) នៅក្នុងអតីតជាតិ អាស្រ័យដោយអវិជ្ជា សង្ខារកើត  
មាន( សង្ខារកើតមានព្រោះអវិជ្ជា )

( ២ ) អាស្រ័យដោយមានសង្ខារ វិញ្ញាណកើតមានក្នុង  
បច្ចុប្បន្ននេះ

( ៣ ) អាស្រ័យដោយវិបាកចិត្ត នាមរូបកើតមាន

( ៤ ) អាស្រ័យដោយនាមរូប សឡាយតនៈកើតមាន

( ៥ ) អាស្រ័យដោយសឡាយតនៈ ផស្សៈកើតមាន

( ៦ ) អាស្រ័យដោយផស្សៈ វេទនាកើតមាន

( ៧ ) អាស្រ័យដោយវេទនា តណ្ហាកើតមាន

( ៨ ) អាស្រ័យដោយតណ្ហា ឧបាទានកើតមាន

( ៩ ) អាស្រ័យដោយឧបាទាន កម្មករៈ និងឧបបត្តិករៈ

កើតមាន

(១០) អាស្រ័យដោយកម្មកវៈ (បច្ចុប្បន្ន) ជាតិកើតមាន  
(ក្នុងអនាគត)

(១១) អាស្រ័យដោយជាតិ ជរា មរណៈ សោកៈ បរិទេ  
វៈ ទុក្ខៈ ទោមនស្ស និង ឧបាយាសៈ កើតមាន។

វិធីសាស្ត្រចម្រើននូវបដិច្ចសមុប្បាទធម៌នេះ មានបង្រៀន  
យ៉ាងពិស្តារនៅ មជ្ឈមណ្ឌលពុទ្ធសាសនាអន្តរជាតិ ជាអោក  
ប្រទេសមីយ៉ានម៉ា (ភូមា) ។ យោគាវចរ ដែលធ្លាប់ចម្រើននូវ  
បដិច្ចសមុប្បាទធម៌នេះ ពីជាតិមួយទៅជាតិមួយ អាចមើល  
ឃើញយ៉ាងច្បាស់នូវការកើតឡើង និងរលត់ទៅវិញនៃនាមរូប  
នៅក្នុងខ្សែច្រវាក់ដ៏វែងមួយ ប្រៀបដូចជា ការមើលនូវឈុតឆាក  
ទាំងស្រុងនៃខ្សែភាពយន្តយ៉ាងនោះដែរ។

ព្រះធម៌របស់ព្រះសម្មាសម្ពុទ្ធ ប្រកបដោយគុណសម្បត្តិ  
ពិសេស ៦ យ៉ាង បូករួមទាំងសន្និដ្ឋាន គឺថាដឹងពិត ឃើញពិត  
ដោយបច្ចុវេក្ខណញ្ញាណ និងការប្រតិបត្តិដោយខ្លួនឯងផ្ទាល់។  
បើអ្នកមានប្រាថ្នាដើម្បីសិក្សា និងប្រតិបត្តិសមាធិ សូមអញ្ជើញ  
មកមណ្ឌលសមាធិអន្តរជាតិជាអោក យើងខ្ញុំរង់ចាំស្វាគមន៍គ្រប់  
ពេលវេលា។

នៅពេលដែលបុគ្គលពិចារណានូវ បដិច្ចសមុប្បាទធម៌ ដោយបច្ចវេក្ខណញ្ញាណហើយ គេអាចពិចារណាក្នុងពេលជា មួយគ្នានោះ នូវវិបីចិត្ត ដែលបន្តពីជាតិមួយទៅជាតិមួយទៀត ក្នុងខ្សែប្រវាក់ដ៏វែងមួយ ហើយកម្មឱ្យផលជាបន្តបន្ទាប់ ដើម្បី ទ្រទ្រង់នូវជីវិតថ្មីមួយទៀត។

**ភ័ស្តុតាងអំពីការចម្លងរបស់ចិត្ត និងចេតសិកនៅក្នុងវិបីចិត្ត**

ភ័ស្តុតាងមួយបញ្ជាក់ពីការកើតឡើងនៃវិបីចិត្តនៅក្នុងខ្សែ ជីវិតដ៏វែងមួយគឺថា ចិត្ត និងចេតសិក ត្រូវបានបញ្ជូនពីចិត្តមួយ ទៅចិត្តមួយទៀតនៅក្នុងវិបីចិត្ត។ សួរថា ហេតុអ្វីបានជាយើង នៅចងចាំនូវអ្វីដែលយើងបានរៀនកាលនៅពីកុមារ?នោះគឺមក ពីចំណេះដឹងដែលយើងបានរៀននោះ ត្រូវបានចម្លង ឬបញ្ជូនពី ចិត្តមួយទៅចិត្តមួយទៀត ហើយបានស្តុកទុកក្នុងវិបីចិត្ត។ វា មិនខុសអីនឹងការចម្លងសំឡេង ឬ វីដេអូ ពីស៊ីឌីមួយទៅស៊ីឌី មួយទៀតឡើយ។

ញាណ សញ្ញា វេទនា កម្ម ។ល។ ត្រូវបានចម្លងពីចិត្ត មួយទៅចិត្តមួយទៀត ហើយស្តុកទុកនៅក្នុងវិបីចិត្ត។ វិបីចិត្ត មិនស្លាប់ឡើយ បើទោះជាបរាងកាយយើងស្លាប់ក៏ដោយ ដូច្នោះ វិបីចិត្តនេះ បន្តដំណើរទៅជាតិមួយទៀត ដោយពាំនាំទៅជា

មួយនូវញាណ សញ្ញា វេទនា និងកម្មទាំងឡាយនោះ។ ដែល  
យើងបានសាងទុកក្នុងវិថីចិត្តជាច្រើនជាតិមកហើយ។

ហេតុនេះហើយ មានមនុស្សជាច្រើននាក់ទូទាំងសកល-  
លោកដែលអាចចាំជាតិពីអតីតរបស់ពួកគេ ។ សម្រាប់អ្នកដែល  
មិនចាំ អាចឲ្យគេសណ្តាំ (Hypnotize) ហើយឲ្យគេសាកសួរ  
រឿងរ៉ាវដែលទាក់ទងនឹងអតីត គេប្រាកដជាឆ្លើយបានយ៉ាងត្រឹម  
ត្រូវ។ យើងបានអានហើយអំពីស្ត្រីជនជាតិអាមេរិកម្នាក់ឈ្មោះ  
ថែ (Mrs. Tighe) ដែលនាងចងចាំជាតិរបស់នាង ហើយបាន  
ប្រាប់ថា ពីជាតិមុននាងឈ្មោះ Bridy Murphy រស់នៅក្នុង  
ប្រទេស Ireland (អៀរឡង់ដ៍) កាលពី១៥០ឆ្នាំមុន។

ម្យ៉ាងទៀត ក៏យើងធ្លាប់បានដឹងមកហើយដែរ អំពីភាព  
អស្ចារ្យនៃកូនក្មេង ដែលមានទេពកោសល្យពិសេស តាំងពី  
កំណើតទូទាំងសកលលោក។ គ្រិសស្ប៉េន ហេនិកេន (Christ-  
ian Heineken) ជាក្មេងប្រុសជនជាតិអង់គ្លេសម្នាក់ ដែលអាច  
និយាយបានបន្ទាប់ពីកើតមកបានរយៈពេលពីរថ្ងៃម៉ោងប៉ុណ្ណោះ  
ហើយអាចសូត្រព្រះគម្ពីររបស់សាសនាគ្រីស្ត បានយ៉ាងស្ទាត់  
នៅអាយុត្រឹមតែ ១ឆ្នាំ ជាពិសេសទៀតនោះ កុមារនេះអាច  
ឆ្លើយសំណួរទាក់ទងទៅនឹងភូមិសាស្ត្រ បានយ៉ាងត្រឹមត្រូវ នៅ

អាយុត្រឹមតែ ២ ឆ្នាំប៉ុណ្ណោះ។

បិដក ម៉ោង តុន ក្យិន (Pitaka Maung Tun Kyine) នៅប្រទេសភូមា(មីយ៉ាន់ម៉ា) អាចសូត្រព្រះត្រៃបិដកបានដោយមិនបានរៀន នៅអាយុត្រឹមតែ៦ឆ្នាំប៉ុណ្ណោះ។ រឿងរ៉ាវទាំងនេះ បង្ហាញឲ្យឃើញថា ចំណេះដឹងដែលយើងបានរៀនពីជាតិមុន ត្រូវបានចម្លងមកក្នុង វិថីចិត្តនៃជាតិបច្ចុប្បន្ននេះ។

ព្រះសម្មាសម្ពុទ្ធជាម្ចាស់ ទ្រង់ឈ្វេងយល់ពីអតីតជាតិរបស់មនុស្សសត្វទាំងអស់បាន ដោយគ្រាន់តែប្រមើលមើលនូវវិថីចិត្តរបស់សព្វសត្វទាំងនោះ ព្រោះថា កម្មទាំងឡាយដែលសត្វបានប្រព្រឹត្ត ហើយត្រូវបានស្តុកទុកក្នុងវិថីចិត្តទាំងអស់។ មិនត្រឹមតែព្រះពុទ្ធបមេគ្រូប៉ុណ្ណោះទេ សូម្បីតែអ្នកវិទ្យាសាស្ត្រជនជាតិអាមេរិកម្នាក់ឈ្មោះអេដកែរ ខាយី (Edgar Cayce) ក៏បានប្រើវិធីសណ្តាំ (Hypnosis) ទៅលើមនុស្សជាច្រើនរូប ហើយទទួលបានលទ្ធផលវិជ្ជមានគឺថា ពួកគេបានជ្រាបនូវបទពិសោធន៍ទាំងឡាយ ដែលបានធ្វើកាលពីជាតិមុន ហើយបានចម្លងមកដល់បច្ចុប្បន្នជាតិនេះទៀត។ រឿងរ៉ាវពិស្តារទាក់ទងនឹងករណីនេះ មានរៀបរាប់ក្នុងជំពូក៣នៃសៀវភៅនេះ។

ភ័ស្តុតាងទាក់ទងនឹងរឿងអតីតកាល មាននៅក្នុងជំពូក

ទី៣ ចំណែកឯកស្តុតាងទាក់ទងនឹងរឿងក្នុងអនាគតកាលមាននៅក្នុងដំពូកទី៤ ដែលក៏ស្តុតាងទាំងអស់នេះ សុទ្ធតែបានបង្ហាញយ៉ាងច្បាស់អំពីកម្មផល និងដំណើរប្រព្រឹត្តទៅនៃជីវិតសព្វសត្វក្នុងសំសារវដ្ត។

### ឯកសារយោង

1. Dr. Mehm Tin Mon. “Abhidhamma” (Higher Level) Vol I, pp. 175-194.
2. Dr. Mehm Tin Mon. “Abhidhamma” (Higher Level) Vol II, pp. 43-46, 90-122.
3. Bhikkhu Bodhi. General Editor, “A Comprehensive Manual of Abhidhamma”, pp. 219-233. 274-278.
4. Bhaddanta Vicittasarabhivamsa (The Great Chronicle of Buddhas”, Vol. II pp. 244 – 265.
5. Pa-auk Tawya Sayadaw and Dr. Mehm Tin Mon, “Breakthrough in Samatha Meditation and Vipassana Meditation”, pp. 64-74
6. Narada Maha Thera, “The Buddha and His teachings”, pp. 250-272.

**សិទ្ធិដើម្បីបង្កើតកម្មវិធី និង វាសនា**

**របស់ខ្លួនឯងដោយសេរី**

**១. សេរីភាព និងច្បាប់កម្ម**

ដោយអានិសង្សនៃការយកព្រះរតនត្រ័យជាទីពឹងទីរលឹក ព្រះសរណគមនត្ថេរ គង់នៅជាសុខជាច្រើនលានជាតិដោយមិន ភ្លាត់ធ្លាក់ទៅអបាយភូមិឡើយ។ ជាតិចុងក្រោយ ក្នុងភទ្ទកប្ប នៃព្រះសមណគោតមនៃយើង លោកបានត្រាស់ជាព្រះអរហន្ត តាំងពីព្រះជន្ម៧ឆ្នាំម៉្លេះ ដោយគ្រាន់តែសូត្រ **“ពុទ្ធិ សរណំ គច្ឆាមិ, ធម្មំ សរណំ គច្ឆាមិ, សង្សំ សរណំ គច្ឆាមិ”** ។

ក្នុងជាតិមួយនោះ ព្រះមហាមោគ្គល្លាន កើតជាមាណព ម្នាក់ ដោយជឿទៅលើពាក្យម្ហូលបង្គាប់របស់ប្រពន្ធទាំងងងឹត ងងុល ក៏បានវាយសំពងមាតាបិតារបស់ខ្លួន ដែលជាមនុស្ស ខ្វាក់ និងជររហូតដល់ស្លាប់។ ដោយអំណាចនៃអកុសលកម្ម

មាណពនេះ បន្ទាប់ពីស្លាប់ទៅបានទៅសោយទុក្ខក្នុងអវិចីនរក  
អស់រយៈពេលជាច្រើនលានឆ្នាំ។ បន្ទាប់ពីបានរួចពីអវិចីនរក  
ហើយ ក្នុងកំណើតរាប់រយជាតិជាមនុស្ស ត្រូវបានគេវាយសំពង  
បាក់បែកផ្អែងខ្ទេច ជាកំណាត់ៗ ហើយត្រូវស្លាប់យ៉ាងវេទនាជា  
ទីបំផុត។ មកដល់ជាតិចុងក្រោយបំផុត ទោះបីបានជាព្រះ-  
មហាមោគ្គល្លាន ជាអគ្គសាវ័កឆ្វេងរបស់ព្រះសមណគោតម  
ឯតទគ្គៈ ខាងប្រទានភាពយ៉ាងណាក៏ដោយ ក៏លោកត្រូវបាន  
ចោរ ៥០០ នាក់វាយសំពងដល់បាក់ផ្អែងខ្ទេច រហូតដល់ចូល  
បរិនិព្វាន។

“អំពើល្អ ដែលបុគ្គលបានធ្វើហើយ នឹងឲ្យផលល្អ  
ច្រើនជាងពាន់លាន រីឯអំពើអាក្រក់ដែលបុគ្គលបាន  
ធ្វើហើយនឹងឲ្យផលអាក្រក់ច្រើនជាងពាន់លានដែរ” ។

តាមច្បាប់កម្ម បុគ្គលដែលបានសាងកម្មយ៉ាងណានឹង  
ទទួលយ៉ាងនោះវិញ ពុំមានបុគ្គលណាមួយអាចគេចវេចបាន  
ឡើយ ហើយក៏ពុំមានអាទិទេពណាអាចជួយអ្នកបានឡើយ។

ច្បាប់កម្ម គឺជាច្បាប់ធម្មជាតិ ចំណែកឯច្បាប់វិទ្យា-  
សាស្ត្រ ក៏ជាច្បាប់ធម្មជាតិដែរ។ ច្បាប់នេះពុំមានព្រះជាម្ចាស់  
ឬអាទិទេពណានីមួយបង្កើតឡើយ។ អ្នកវិទ្យាសាស្ត្រអាច

ពន្យល់យើងបានអំពីភពទាំងឡាយ ភពផែនដី ព្រះច័ន្ទ ព្រះអាទិត្យ និងតារាទាំងឡាយ ហើយព្រះអាទិត្យធ្វើដំណើរតាមគន្លងរបស់វា នៅក្នុងលំហអាកាសដែលគ្មានដែនកំណត់ ទាំងអស់នេះ សុទ្ធតែស្ថិតនៅក្រោមច្បាប់ធម្មជាតិ។

ដោយប្រើប្រាស់នូវច្បាប់ធម្មជាតិ អ្នកវិទ្យាសាស្ត្របានបង្កើតនូវឧបករណ៍ប្រើប្រាស់ និងម៉ាស៊ីនជាច្រើន ដូចជាកាសែត ថតចម្លង ទូរទឹកកក ទូរទស្សន៍ និងកុំព្យូទ័រ ជាដើម ។ល។

បណ្តាថាមពលសរីរាង្គទាំងឡាយ ថាមពលបរមាណូមានកម្លាំងខ្លាំងជាងគេបំផុត។ ថាមពលបរមាណូ ត្រូវបានគេបម្លែងជាថាមពលអគ្គិសនីដើម្បីយកទៅប្រើប្រាស់ដូចជា សម្រាប់បើកទូកកាណូត រទេះភ្លើង និងយន្តហោះជាដើម។ ម្យ៉ាងទៀត គេបម្លែងទៅជាគ្រាប់បែក អាតូមិក និងគ្រាប់បែក អ៊ីដ្រូហ្សែនដែលអាចបំផ្លេចបំផ្លាញទីក្រុង និងពិភពលោកបាន។

ដូចគ្នានេះដែរ អំណាចនៃចិត្ត និងកម្ម ដែលមានថាមពលខ្លាំងក្លាជាងថាមពលបរមាណូទៀតនោះ ក៏អាចប្រើប្រាស់ដើម្បីជាប្រយោជន៍ ឬ ជាសេចក្តីវិនាសដល់មនុស្សខ្លួនឯង និងអ្នកដទៃបានដែរ។ ប្រសិនបើគេអប់រំចិត្តឲ្យបានល្អ គេនឹងអាចទទួលបានសេចក្តីសុខចម្រើន ឬអាចសម្រេចបាននូវ

គុណសម្បត្តិខ្ពង់ខ្ពស់ មានការត្រាស់ដឹងជាព្រះពុទ្ធជាដើម។ ចិត្តដែលបានអប់រំល្អហើយ រមែងញ៉ាំងមនុស្ស សត្វ ទេវតា ព្រហ្ម ទាំងឡាយឲ្យរួចចាកសេចក្តីទុក្ខបាន។ ផ្ទុយទៅវិញ ចិត្តដែល មិនបានអប់រំឲ្យបានល្អ រមែងនាំបុគ្គលទៅកាន់អបាយភូមិ ឬក៏ អាចមានសង្គ្រាមលោកលើកទីបី ដែលនាំឱ្យមានការបំផ្លិច បំផ្លាញដល់មនុស្សជាតិ។

វាជាព័ត៌មានដ៏មានតម្លៃបំផុត ដើម្បីឈ្នេងយល់ថា តាមរយៈច្បាប់កម្ម យើងអាចបង្កើតជោគវាសនារបស់ យើងដោយសេរីតាមតែយើងចូលចិត្ត និងអាចគ្រប់គ្រង ជោគវាសនារបស់យើងបាន។

អ្នកនិពន្ធរឿងល្ខោនដ៏ល្បីមួយរូបឈ្មោះ វីល្លាម ហ្សាក- ស្បៀរ(William Shakespeare) បានសរសេរថា “ខ្ញុំគឺជាមេដឹកនាំនៃ ចិត្តរបស់ខ្ញុំ ហើយខ្ញុំក៏ជាអ្នកសម្រេចជោគវាសនារបស់ខ្ញុំដែរ” ។

ឥឡូវយើងអាចនិយាយថា ខ្ញុំគឺជាម្ចាស់លើចិត្ត និង ជោគវាសនារបស់ខ្ញុំ។

**២. មិច្ឆាទិដ្ឋិយោន**

នៅក្នុងអង្គការមហាវគ្គ តិគ្គាយនសូត្រ ព្រះសម្មាសម្ពុទ្ធ ទ្រង់សម្តែងអំពីមូលដ្ឋានមិច្ឆាទិដ្ឋិ ៣យ៉ាង៖

(១). **បុព្វេកតហេតុកទិដ្ឋិ** សេចក្តីយល់ខុសថា សេចក្តីសុខ និងសេចក្តីទុក្ខទាំងឡាយ ដែលសត្វកំពុងតែមាន គឺប្រព្រឹត្តទៅតាមកម្មពីអតីតតែម្យ៉ាង។

(២). **ឥស្សរនិម្មានវាទ** ឬវិសមហេតុកទិដ្ឋិ សេចក្តីយល់ខុសថា សេចក្តីសុខ និងសេចក្តីទុក្ខទាំងឡាយ ដែលសត្វកំពុងតែជួបប្រទះគឺត្រូវបានបង្កើតឡើង ដោយអាទិទេពដែលជាអ្នកគ្រប់គ្រងចក្រវាឡទាំងមូល វាគឺជាទិដ្ឋិដែលប្រាសចាកហេតុផលពិត។

(៣). **អហេតុកទិដ្ឋិ** សេចក្តីយល់ខុសថា សេចក្តីសុខ និងសេចក្តីទុក្ខទាំងឡាយ ដែលសត្វកំពុងតែជួបប្រទះ កើតឡើងដោយគ្មានហេតុ ពោលគឺកើតឡើងដោយចៃដន្យប៉ុណ្ណោះ។

ព្រះពុទ្ធបរមគ្រូបានចូលទៅរកតាបស និងព្រាហ្មណ៍ទាំងឡាយដែលជាអ្នកបង្រៀននូវទិដ្ឋិទាំងនេះ ហើយទ្រង់សួរថា " ម្ចាស់អ្នកទាំងឡាយ បុគ្គលមួយចំនួន បានប្រព្រឹត្តនូវទង្វើដ៏លាមក មានការសម្លាប់ លួចប្លន់ ប្រព្រឹត្តខុសក្នុងកាម ពោលពាក្យកុហកម្តងបង្កាប់ និយាយពាក្យអាក្រក់ រោយរាយឥតប្រយោជន៍ សំលឹងរំពៃទ្រព្យសម្បត្តិអ្នកដទៃ ព្យាបាទ និងប្រកាន់នូវមិច្ឆាទិដ្ឋិ តើបុគ្គលទាំងនោះ ប្រព្រឹត្តនូវអំពើបាបទាំង

នេះដោយសារតែកម្មពីអតីត ឬក៏ត្រូវបានព្រះអាទិទេព ជាអ្នកដឹកនាំ ឬក៏គេធ្វើដូច្នោះដោយគ្មានហេតុផលអ្វីទេ?” ។

តាបស និងព្រាហ្មណ៍ទាំងឡាយនោះ ពុំអាចផ្តល់ចម្លើយសមរម្យដល់ព្រះអង្គបានឡើយ។ បុគ្គលដែលមានទិដ្ឋិថា សេចក្តីសុខ និងសេចក្តីទុក្ខទាំងឡាយ ដែលសត្វកំពុងតែមានគឺប្រព្រឹត្តទៅដោយកម្មពីអតីតតែម្យ៉ាង មិនមានសេចក្តីប្រាថ្នា ដើម្បីបំពេញកុសល និងមិនមានសេចក្តីព្យាយាម ក្នុងការបំពេញកុសលឡើយ។ ប្រសិនបើពួកគេមិនយល់ច្បាស់នូវអ្វីល្អ និងអ្វីអាក្រក់ អ្វីដែលគួរធ្វើ និងមិនគួរធ្វើទេ ពួកគេនឹងរស់នៅក្នុងសេចក្តីប្រមាទ ដោយគ្មានកង្វល់ ព្រោះគេយល់ថា ការធ្វើនូវសេចក្តីល្អពុំបានផលឡើយ។ ទិដ្ឋិបែបនេះហៅថា អកិរិយវាទ ។

ដូចគ្នានេះដែរ បុគ្គលដែលមានទិដ្ឋិថា សេចក្តីសុខ និងសេចក្តីទុក្ខទាំងឡាយ ដែលសត្វកំពុងតែជួបប្រទះ គឺព្រះអាទិទេព ជាអ្នកបង្កើត និងកើតឡើងដោយមិនមានហេតុផល បុគ្គលទាំងនេះក៏ជាអ្នកប្រកាន់ក្នុងអកិរិយវាទដែរ ព្រោះគេយល់ថា ការធ្វើនូវសេចក្តីល្អពុំបានផលឡើយ។

**៣. បុគ្គលគប្បីទីពីរលើខ្លួនឯង**

ប្រសិនបើបុគ្គលម្នាក់ដែលកំពុងមានជីវិតរស់នៅ សេចក្តី

សុខ និងសេចក្តីទុក្ខគ្រប់យ៉ាង ត្រូវបានព្រះអាទិទេព បង្កើតឱ្យ ទៅតាមឆន្ទៈរបស់លោកនោះ ដូច្នោះ បុគ្គលនោះប្រាកដជាគ្មាន សិទ្ធិក្នុងការធ្វើនូវការងារផ្សេងៗ ដើម្បីវិបុលភាពអភិវឌ្ឍន៍ខ្លួន ឡើយ។ អ្វីដែលគាត់ត្រូវធ្វើ គឺប្តឹងស្នងដល់ព្រះអាទិទេព ពេញ មួយថ្ងៃដើម្បីទទួលបាននូវពរជ័យ។

ប៉ុន្តែ តាមសេចក្តីពិត បុគ្គលដែលគ្មានសេចក្តីព្យាយាម បំពេញនូវការងារ ហើយអង្គុយតែប្តឹងស្នងចំពោះអាទិទេព ទាំង យប់ទាំងថ្ងៃនោះ មិនអាចធ្វើឱ្យចម្រើនបានឡើយ។ បុគ្គលត្រូវ តែប្រឹងប្រែងបំពេញការងារដោយខ្លួនឯង ទើបប្រយោជន៍កើត មានបាន។ ដូចមានពំនោលមួយ តែងលើកឡើងថា៖

“ព្រះជួយតែនរណា ដែលជួយខ្លួនឯងប៉ុណ្ណោះ” ។

ដូច្នោះ ព្រះជួយតែបុគ្គលណា ដែលប្រឹងប្រែងបំពេញ ការងារប៉ុណ្ណោះ។ ខ្លឹមសារនៃទស្សនៈខាងលើនេះ គឺថាបុគ្គលត្រូវ ទីពឹងលើខ្លួនឯងនិងពង្រឹងសមត្ថភាពធ្វើការឱ្យរីកចម្រើនឡើង។

ព្រះសម្មាសម្ពុទ្ធជាម្ចាស់ ព្រះអង្គទ្រង់ជ្រាបច្បាស់អំពីច្បាប់ កម្មផល និងបដិច្ចសមុប្បាទធម៌ ទ្រង់បានប្រកាសទេសនាឱ្យ សព្វសត្វទាំងអស់ធ្វើទីពឹងដល់ខ្លួនដោយខ្លួនឯង ព្រោះថាបុគ្គល ពុំអាចយកវត្ថុក្រៅខ្លួនឱ្យជាទីពឹងដល់ខ្លួនបានឡើយ ៖

**“ អត្តា ហិ អត្តនោ នាថា កោ ហិ នាថា បរោ សិយា ”**

បុគ្គលហ្នឹងឯងជាទីពឹងរបស់ខ្លួន តើបុគ្គលដទៃឯណានឹង  
ទីពឹងដល់ខ្លួនបាន ?

(ធម្មបទ ១៦០)

**“ អត្តទីបា ភិក្ខុវេ ចហរថ អត្តសរណា អនញ្ញសរណា ”**

ម្ចាស់ភិក្ខុទាំងឡាយ អ្នកទាំងឡាយចូរធ្វើខ្លួនឯងជាកោះ  
ហើយរស់នៅលើកោះនោះ ជឿជាក់ ទីពឹងលើខ្លួនឯង  
និងគោរពចំពោះខ្លួនឯង កុំទីពឹងលើអ្នកដទៃ ។

**“ ធម្មទីបា ភិក្ខុវេ ចហរថ ធម្មសរណា អនញ្ញសរណា ”**

ម្ចាស់ភិក្ខុទាំងឡាយ អ្នកទាំងឡាយចូរធ្វើនូវព្រះធម៌  
(ធម្មជាតិ) ឱ្យជាកោះ ហើយរស់នៅលើកោះនោះ ធ្វើទី  
ពឹងក្នុងព្រះធម៌ ញ៉ាំងសទ្ធាឱ្យដល់ព្រម ហើយធ្វើនូវសេចក្តី  
គោរពក្នុងព្រះធម៌នោះ ចូរកុំយកវត្ថុដទៃជាទីពឹងឡើយ។

ដើម្បីបានត្រាស់ដឹងនូវសព្វញ្ញតញ្ញាណ ព្រះសម្មាសម្ពុទ្ធ  
ផ្តល់ព្រះអង្គ ពុំបានយកបុគ្គលណាមួយ ឬវត្ថុស័ក្តិសិទ្ធិឯ  
ណានីមួយជាទីពឹងឡើយ។ ព្រះអង្គពុំបានទទួលនូវជំនួយពី  
ព្រះអាទិទេព ណានីមួយឡើយ។ ព្រះអង្គទីពឹងលើខ្លួនព្រះ-  
អង្គទាំងស្រុង ដោយព្យាយាមប្រតិបត្តិនូវធម្មជាតិពិត ហៅថា

ព្រះធម៌ បំពេញបារមីអស់រយៈពេល ៤អសង្ខេយ្យ កម្រៃ១  
សែនកប្ប និងប្រតិបត្តិតាមអរិយអដ្ឋង្គិកមគ្គ ដោយសេចក្តី  
ព្យាយាមដ៏ក្រៃលែង។ ដូច្នោះ ព្រះសម្មាសម្ពុទ្ធបានត្រាស់ដឹងនូវ  
ព្រះធម៌ទាំងពួង គឺដោយវិយភាពរបស់ព្រះអង្គ ដោយផ្ទាល់។

បន្ទាប់ពីបានត្រាស់ដឹងជាព្រះពុទ្ធ ហើយព្រះអង្គទ្រង់  
បានបង្រៀននូវសច្ចធម៌ និងចង្អុលបង្ហាញនូវអរិយអដ្ឋង្គិកមគ្គ  
ឬក៏ត្រៃសិក្ខាគឺ សីល សមាធិ និងបញ្ញា ដើម្បីកម្ចាត់បង់នូវ  
កិលេស១០ ដែលជាហេតុនៃសេចក្តីទុក្ខទាំងពួង។ បើបុគ្គល  
ប្រតិបត្តិតាមមាគ៌ានេះដោយល្អិតល្អន់ គេនឹងទទួលបាននូវ  
សន្តិភាព និងសុភមង្គលក្នុងជីវិតយ៉ាងពិតប្រាកដ។

“តថាគត គ្រាន់តែជាអ្នកបង្ហាញផ្លូវប៉ុណ្ណោះ អ្នក  
ទាំងឡាយត្រូវប្រឹងប្រែងដើរ ដោយខ្លួនឯង ដើម្បី  
រំដោះអំពីសេចក្តីទុក្ខទាំងពួង ព្រោះនេះជាតួនាទីរបស់  
អ្នកទាំងឡាយ” ។

ដំបូន្មានដ៏បរិសុទ្ធរបស់ព្រះអង្គ គួរត្រូវបានពុទ្ធបរិស័ទ  
គ្រប់រូបចងចាំទុកក្នុងចិត្តជានិច្ច។ ទោះបីព្រះអង្គ ជាបុគ្គលដែល  
មនុស្ស សត្វ ទេវតា មារ ព្រហ្មទាំងឡាយគោរពក៏ដោយ ទោះបី  
ព្រះអង្គជាកំពូលនៃមនុស្ស និងទេវតាទាំងឡាយ ក្នុងលោកទាំង

អស់ក៏ដោយ ក៏ព្រះអង្គពុំអាចជួយមនុស្សអាក្រក់ ដែលបានធ្វើ  
អំពើបាបឲ្យរួចចាកពីការកើតក្នុងនរក និងសេចក្តីស្លាប់បាន  
ឡើយ។ ព្រះអង្គពុំអាចជួយបុគ្គលនោះ ឲ្យទៅកើតក្នុងឋានសួគ៌  
បានឡើយ លុះណាតែ បុគ្គលនោះរៀនចាកការធ្វើអំពើបាប  
ហើយបំពេញនូវអំពើល្អដោយខ្លួនឯង។ គួរយ៉ាងដូចជា ព្រះ-  
មហាមោគ្គល្លាន ដែលជាកំពូលនៃអ្នកមានប្រទ្ធិទាំងឡាយ ក៏មិន  
អាចគេចផុតអំពីបាបកម្ម ដែលខ្លួនបានសាងឡើយ យ៉ាងណា  
មិញ ព្រះសម្មាសម្ពុទ្ធក៏ពុំអាចជួយបុគ្គល ដែលសាងបាប ឲ្យរួច  
ផុតអំពីបាបកម្មនោះបានដែរ។

" បុគ្គលណាធ្វើបាបដោយខ្លួនឯង បុគ្គលនោះរមែងសៅ  
ហ្មងដោយខ្លួនឯង បុគ្គលណាមិនធ្វើបាប ដោយខ្លួនឯង  
បុគ្គលនោះរមែងបរិសុទ្ធដោយខ្លួនឯង សេចក្តីបរិសុទ្ធ និង  
មិនបរិសុទ្ធ ស្ថិតនៅលើបុគ្គលរៀងៗខ្លួន បុគ្គលញ្ចាំង  
បុគ្គលដទៃឲ្យបរិសុទ្ធពុំបានឡើយ" ។

(ធម្មបទ ១៦៥)

ចិត្ត ដែលបុគ្គលបានធ្វើឲ្យសៅហ្មង ដោយខ្លួនឯង ក៏អាច  
ត្រូវធ្វើឲ្យបរិសុទ្ធ ដោយបុគ្គលនោះខ្លួនឯងដែរ។ គ្រឿង  
សៅហ្មង ដែលបុគ្គលបានធ្វើហើយ ព្រះពុទ្ធ ឬ ព្រះ-

អាទិទេពមិនអាចធ្វើឱ្យបុគ្គលនោះបរិសុទ្ធបានឡើយ។  
ប្រសិនបើ បុគ្គលប្រាថ្នាដើម្បីបាននូវសេចក្តីសុខចម្រើន  
បុគ្គលត្រូវតែប្រតិបត្តិតាមអរិយមគ្គ ដែលព្រះបរមគ្រូទ្រង់  
បង្ហាញហើយ។

**៤. មាគ៌ាឆ្ពោះទៅរកជោគជ័យ និងរុងរឿង**

កម្ម ដែលនាំឱ្យអ្នកបានមកកើតក្នុងត្រកូលអ្នកមាន អ្នក  
ក្រ ឬក្នុងត្រកូលខ្ពង់ខ្ពស់ ឬទន់ទាប គឺជាមរតកដែលអ្នកបាន  
សាងសន្សំទុកមក។ អ្នកនឹងបានសេចក្តីសុខចម្រើន និងមាន  
អាយុវែង ប្រសិនបើអ្នកមានសេចក្តីព្យាយាម និងយល់ច្បាស់ពី  
រឿងជីវិតដែលអ្នកកំពុងតែរស់នៅ។

ដូចគ្នានេះដែរ អ្នកវិទ្យាសាស្ត្របញ្ជូនផ្កាយរណបចូលទៅ  
ក្នុងតារាវិចី (គន្លងគោចរនៃតារា) ដោយប្រើប្រាស់កាំជ្រួចរ៉ូកែត  
ហើយគេអាចផ្លាស់ប្តូរដំណើរគោចរនៃផ្កាយរណបបាន ដោយ  
បាញ់បង្ហោះកាំជ្រួចរ៉ូកែតតូចមួយចូលទៅក្នុងផ្កាយរណបនោះ។

រូបមន្តជោគជ័យក្នុងព្រះពុទ្ធសាសនាគឺ កម្ម បញ្ញា និង  
វិរិយៈ។ កម្មក្នុងទីនេះ សំដៅដល់កម្មទាំងក្នុងអតីត និងក្នុង  
បច្ចុប្បន្ន។ កម្មក្នុងបច្ចុប្បន្ន មានសារៈសំខាន់ជាងកម្មក្នុង  
អតីត ហើយមានថាមពលខ្លាំងក្លាជាង ព្រោះអាចឱ្យផល

លឿនជាងកម្មអតីត។ អំពើល្អក្នុងបច្ចុប្បន្ន នឹងជួយជំរុញ  
ដល់អំពើល្អក្នុងអតីតឲ្យហុចផល។ ដូច្នោះ យើងត្រូវតែបំពេញ  
សេចក្តីល្អឲ្យបានច្រើន ដើម្បីទទួលបាននូវផលល្អទាំងក្នុង  
បច្ចុប្បន្នជាតិ និងអនាគតជាតិ។

យើងបានកើតមកជាមនុស្ស ក៏ដោយសារកុសលកម្ម  
ដែលយើងបានសាងទុកមក ជាច្រើនជាតិរៀងៗខ្លួន ជាអ្នក  
តាក់តែង។ វាជាកំពូលសំណាងណាស់ ដែលយើងបានកើតជា  
មនុស្ស ហើយទាន់ព្រះពុទ្ធសាសនា និងរស់នៅក្នុងគន្លងធម៌  
នៃព្រះមានព្រះភាគ។ ម្យ៉ាងទៀត យើងបានមកកើតក្នុង  
ត្រកូលជាអ្នកគោរពព្រះពុទ្ធសាសនា ហើយមានឱកាសដើម្បី  
ទទួលយកនូវត្រៃសរណគមន៍គឺ ព្រះពុទ្ធ ព្រះធម៌ និងព្រះ-  
សង្ឃ ជាទីពឹងទីរព្យក។ ជាងនេះទៅទៀត យើងអាចអាន  
ស្តាប់ និងរៀននូវព្រះធម៌របស់ព្រះសម្មាសម្ពុទ្ធ ដែលជាមគ្គ-  
ទេស ក៏ធ្វើជីវិតឲ្យឧត្តុង្គឧត្តម នេះហើយជាជីវិតដ៏មានតម្លៃ  
និងមានសេចក្តីសុខបំផុត។

អ្វីៗដែលយើងសម្រេចបានខាងលើនេះ គឺជាផលនៃ  
កុសលកម្ម ដែលមនុស្សបានសាងសន្សំទុកមកពីជាតិមួយទៅ  
ជាតិមួយ។ ការបានកើតជាមនុស្សៗ ការបានស្តាប់បានឮនូវព្រះ-

សទ្ធម្ម១ ការមានសទ្ធាក្នុងព្រះរតនត្រៃ១ ការបានសិក្សានូវព្រះ-  
សទ្ធម្ម១ និងការបានបួសក្នុងព្រះសាសនា១ ទាំង៥យ៉ាងនេះជា  
ការក្រដឺក្រៃលែង ដែលភាសាបាលីថា ទុល្លក ។ សម្រាប់គ្រហស្ថ  
អ្នកនៅគ្រប់គ្រងផ្ទះ អាចទទួលបាននូវកម្រ៤ ដូច្នេះកំណើត  
ដែលកំពុងតែមាននេះ គឺមានតម្លៃ និងខ្ពង់ខ្ពង់ណាស់ ព្រោះជា  
ការក្រដឺក្រៃលែង។ យើងគួរណាតែរីករាយ និងមានមោទនភាព  
ចំពោះការទទួលបាននូវជីវិតដ៏ឧត្តមនេះ។ យើងអាចចាត់ទុក  
សមិទ្ធផលទាំងអស់នេះជាប្រាក់ដើមទុនរបស់យើង។

ដើម្បីក្លាយជាអ្នកមាន និងរុងរឿង មានសុខភាពល្អ  
មានសេចក្តីសុខកាយសប្បាយចិត្តនៅក្នុងបច្ចុប្បន្ននេះ យើង  
ត្រូវតែបំពេញនូវការងារសុចរិតប្រកបដោយបញ្ញា និងសេចក្តី  
ព្យាយាម។

ដើម្បីរស់រានមានជីវិត មនុស្សគ្រប់រូបត្រូវតែធ្វើការងារ។  
មនុស្សដែលមានការងារធ្វើ ចាត់ទុកដូចជាបានចូលរួមចំណែក  
ក្នុងការអភិវឌ្ឍសង្គមគ្រួសារ និងសង្គមជាតិទាំងមូល។ ទោះបី  
ជាការងារអ្វីក៏ដោយ ឲ្យតែយើងធ្វើប្រកបដោយយោនិសោមន-  
សិការ ប្រឹងប្រែងឲ្យអស់ពីសមត្ថភាព និងសេចក្តីព្យាយាមដ៏  
ខ្ជាប់ខ្ជួន ជាពិសេសក្នុងការពង្រឹងនូវចំណេះដឹងទាក់ទងទៅ

នឹងការងាររបស់យើង។ ប្រសិនបើយើងធ្វើពាណិជ្ជកម្ម យើងត្រូវតែដឹងពីអ្វីៗគ្រប់យ៉ាង ដែលទាក់ទងនឹងពាណិជ្ជកម្មដូច្នោះ យើងនឹងទទួលបានជោគជ័យពុំខាន។

បុគ្គលខ្លះពុំមានចំណេះដឹង និងសេចក្តីព្យាយាមគ្រប់គ្រាន់ក្នុងការធ្វើពាណិជ្ជកម្ម ដូច្នោះពេលដែលគេបរាជ័យក្នុងពាណិជ្ជកម្ម គេតែងបន្ទោសថា មកពីកម្មខ្ញុំមិនល្អ ហេតុនេះបានជាខ្ញុំរកស៊ីចេះតែបរាជ័យ ហើយចំណែកអ្នកដទៃគេរកស៊ីបានជោគជ័យ នោះមកពីកម្មគេល្អ។ កម្មក្នុងទីនេះ សំដៅដល់កម្មក្នុងអតីត គេមិនបានគិតថា ការបរាជ័យរបស់គេក្នុងពាណិជ្ជកម្ម អាស្រ័យដោយកម្មក្នុងបច្ចុប្បន្នឡើយ។ ប្រសិនបើគេប្រកាន់ទស្សនៈថា ជាកម្មពីអតីតកាល ដូច្នោះទស្សនៈរបស់គេគឺ បុព្វេកតហេតុកទិដ្ឋិ សេចក្តីយល់ខុសថាកម្មអតីតជាអ្នកសម្រេចជោគវាសនាឲ្យគេ ។

បញ្ញា គឺជាគុណសម្បត្តិដ៏សំខាន់របស់មនុស្សដែលត្រូវតែមាន។ ដើម្បីមានបញ្ញា យើងត្រូវទៅរៀននៅសាលារៀនយកទាំងវិជ្ជាផ្លូវលោក ផ្លូវធម៌ និងវិជ្ជាជីវៈផ្សេងៗ ដើម្បីចិញ្ចឹមជីវិត។ ទន្ទឹមគ្នានេះដែរ ការយល់ដឹងពីច្បាប់កម្មផលក៏មានសារៈ

សំខាន់សម្រាប់ជីវិតផងដែរ ព្រោះនៅពេលដែលយើងយល់ពីច្បាប់ កម្មផលបានត្រឹមត្រូវនោះទើបឈ្មោះថា យើងមានសម្មាទិដ្ឋិ។

សម្មាទិដ្ឋិ នាំឱ្យមានសម្មាសង្កប្បៈ សម្មាវាចា សម្មាកម្មន្តៈ និងសម្មាអាជីវៈ ដែលជាហេតុធ្វើឲ្យយើងមានសតិភ្ញាក់រឭក រៀបចំកន្លែងអំពើអាក្រក់ ហើយបំពេញនូវសេចក្តីល្អឲ្យបានច្រើន។ ដូច្នោះ ដោយកម្មល្អ យើងនឹងក្លាយជាមនុស្សមានគុណធម៌ រីក ចម្រើនឡើង។

អំពើល្អដែលយើងធ្វើក្នុងបច្ចុប្បន្ន នឹងចាប់ផ្តើមឲ្យផលពី បច្ចុប្បន្នជាតិទៅ ហើយនឹងដើរតួជាឧបត្ថម្ភកកម្ម ឱបស្នូប កុសលកម្មពីអតីតឱ្យហុចផល។ បុគ្គលដែលបានសាងកុសល- កម្មច្រើន រមែងជាបុគ្គលមានក័ព្វសំណាង និងធ្វើកិច្ចការអ្វីៗ តែងបានសម្រេចដោយងាយ។

ដូច្នោះនៅពេលដែលយើងធ្វើការងារ ឬ ជំនួញផ្សេងៗ ប្រកបដោយ សុឆន្ទៈ និងចេតនាដ៏បរិសុទ្ធនោះ យើងក៏គួរតែ ធ្វើអំពើល្អ ប្រកបដោយសេចក្តីបរិសុទ្ធ និងសុឆន្ទៈផងដែរ។ ដើម្បីទទួលបានជោគជ័យក្នុងការងារ គេត្រូវធ្វើប្រកបដោយ បញ្ញា បូករួមទាំងសេចក្តីព្យាយាមដ៏មុតមាំ។ ក្រៅពី បញ្ញា និង វិរិយៈ គេគួរសេពគប់ឲ្យបានត្រឹមត្រូវ និងស្វែងរកពេលវេលា

ស័ក្តិសមដើម្បីធ្វើការងារឲ្យបានល្អ។

បុគ្គលខ្លះពឹងលើកម្មពីអតីតៈខ្លាំងពេក ក៏បែរជាធ្វើការងារទាំងប្រញាប់ប្រញាល់ ហើយធ្វេសប្រហែស។ ឧទាហរណ៍ថា ប្រសិនបើគេគិតថា “ ខ្ញុំជាមនុស្សមានបុណ្យច្រើនពីអតីតៈ ” ហើយទៅលោតចូលភ្លើង នោះគេប្រាកដជាលោកពុំខាន ហើយបើចូលព្រៃខ្លា ប្រាកដជាត្រូវខ្លាខាំពុំខាន ព្រោះថាទង្វើ ឬកម្មក្នុងបច្ចុប្បន្ន ដែលគេធ្វើនេះគឺជាទង្វើល្ងង់ខ្លៅ និងមិនសមហេតុផលទាល់តែសោះ។

មានឧទាហរណ៍ប្រៀបធៀបមួយ និយាយអំពីត្រីបីក្បាល។ មានអ្នកនេសាទម្នាក់ បានចែវទូកនៅតាមដងទន្លេ ហើយបានបង់សំណាញ់ទៅក្នុងទន្លេ ក៏ជាប់បានត្រីបីក្បាល ហើយគាត់ក៏បានយកមកដាក់លើទូក។ និយាយពីត្រីមួយក្បាលសង្ឃឹមលើសំណាងរបស់ខ្លួនហើយគិតថា ប្រសិនបើសំណាងល្អ អញហ្នឹងឯងរួចខ្លួនវិញ ហើយក៏សម្ងំនៅស្ងៀមក្នុងទូកនោះ។ ទីបំផុតវាក៏ត្រូវបានគេយកទៅផ្ទះ ហើយចម្អិនជាម្ហូបបាត់ទៅ។ ចំណែកត្រីមួយក្បាលទៀត ទីពឹងលើសេចក្តីព្យាយាមរបស់ខ្លួនដោយគិតថា អញនឹងលោតចេញពីទូកនេះ ប្រសិនបើអាច ដូច្នោះ វាក៏ចេះតែប្រឹងលោតជាញឹកញាប់ ប៉ុន្តែមិនអាចលោតផុតឡើយ។ អ្នក

នេសាទបារម្ភក្រែងត្រីនោះលោតរួច ក៏យកចង្កាទូកសំពង់ត្រី  
នោះហូតដល់ស្លាប់បាត់ទៅ។

ចំណែកត្រីទីបីមួយក្បាលទៀតនោះ ជាត្រីមានបញ្ញា  
ច្រើន វាក៏គិតថា បើអញនៅស្ងៀមដោយមិនធ្វើអ្វីសោះនោះ  
ប្រាកដជាត្រូវស្លាប់មិនខាន ម្យ៉ាងទៀតប្រសិនបើ អញលោត  
ចេញដោយធ្វេសប្រហែសនោះ ប្រាកដជាត្រូវស្លាប់ដូចត្រីមួយ  
ក្បាលនោះមិនខាន។ ដូច្នេះ វាក៏សម្ងំនៅស្ងៀមរង់ចាំ ឱកាសល្អ។  
នៅពេលដែលអ្នកនេសាទ លើកសំណាញ់បង់ទៅក្នុងទន្លេម្តង  
ទៀតនោះ ទូកក៏ផ្ទៀងម្ខាងឃើញឱកាសល្អ ត្រីនោះក៏លោត  
ចូលទៅក្នុងទន្លេវិញប្រកបដោយសុវត្ថិភាពបាត់ទៅ។

ឆ្លងកាត់តាមបទពិសោធន៍ខាងលើ យើងគួរតែយករូប-  
មន្តនេះមកប្រើ៖ កម្មៈ បញ្ញា និង វិរិយៈ ដើម្បីទទួលបានជោគ  
ជ័យក្នុងការងាររបស់យើង។

**៥. គ្រួសារមួយរូបសេចក្តីវិនិច្ឆ័យដោយសារខ្វះ បញ្ញា និងវិរិយៈ**

ក្នុងសម័យពុទ្ធភិកាល មានសេដ្ឋីម្នាក់ឈ្មោះថា មហាធនៈ  
មានទ្រព្យ៨០០លានរូពិ។ គាត់មានកូនប្រុសតែម្នាក់គត់ ប៉ុន្តែពុំ  
បានឲ្យកូនសិក្សារៀនសូត្រអ្វីឡើយ ដោយគិតថា ទ្រព្យសម្បត្តិ  
ដែលអញមានប៉ុណ្ណោះគឺហួសពីគ្រប់គ្រាន់ដើម្បីឲ្យកូនរបស់អញ

សោយសុខរហូតមួយជីវិត ដូច្នោះហើយក៏បណ្តោយឲ្យកូនគិត តែពីលេងសើចសប្បាយ។

នៅពេលដែលកូនប្រុសពេញវ័យកាលណា សេដ្ឋីក៏រៀប ចំគូស្រករឲ្យកូនប្រុសជាមួយនឹងកូនស្រីនៃសេដ្ឋីជាមិត្ត ដែល មានទ្រព្យ៨០០លានរូពីដូចគ្នា។ ដូច្នោះ ក្រោយពេលមាតាបិតា ពួកគេបានស្លាប់បាត់ទៅ ប្តីប្រពន្ធវ័យក្មេងទាំងពីរនាក់នេះ មាន កេរមត៌កចំនួន១៦០០លានរូពី ហេតុនេះយើងឃើញថា កម្មពី អតីតជាតិរបស់ពួកគេបរិបូណ៌ណាស់ ប៉ុន្តែពួកគេពុំមានចំណេះ វិជ្ជាអ្វីបន្តិចសោះនៅបច្ចុប្បន្នជាតិនេះ។

ក្រោយមកមានក្រុមអ្នកប្រមឹកជាច្រើននាក់ ចង់បានទ្រព្យ សម្បត្តិរបស់ពួកគេ ដូច្នោះ ក៏ធ្វើជាសំរាប់អានជាមិត្ត ហើយ ល្បួងឱ្យផឹកស្រាជាមួយពួកគេ។ អ្នកប្រមឹកទាំងនោះ បានដាក់ ស្រានៅក្នុងផ្កាឈូក ហើយក៏នាំគ្នាក្រែបស្រានោះចេញពីផ្កា ឈូកដោយប្រើបំពង់ ឬទុយោ។ មិនយូរប៉ុន្មាន បុរសនេះក៏ ក្លាយជាអ្នកញៀនសុរា។ គាត់ចំណាយលុយ ទិញចំណីអាហារ និងគ្រឿងស្រវឹង ព្រមទាំងផ្តល់ជារង្វាន់លើកទឹកចិត្តដល់អ្នករាំ ច្រៀងកំដរទាំងឡាយ។

មិត្តរបស់បុរសនេះ ចេះតែខ្ចីលុយពីគាត់ម្តងហើយម្តង

ទៀត ហើយមិនដែលសងវិញទាល់តែសោះ។ ដោយសារខ្លះ  
បញ្ញា បុរសនេះខ្លះខ្លាយមាសប្រាក់រហូតដល់អស់ ហើយក៏ចាប់  
ផ្ដើមលក់ទ្រព្យសម្បត្តិ និងផ្ទះរបស់ខ្លួនម្ដងមួយៗ រហូតដល់  
អស់លើងពីខ្លួន។ ក្រោយមកក៏ធ្លាក់ខ្លួនលំបាកតោកយ៉ាក គ្មាន  
ផ្ទះជ្រកកោន និងគ្មានចំណីបរិភោគ។ ទីបំផុតក៏ក្លាយជាអ្នក  
សុំទាន ដើរសុំលុយ និងសុំបាយគេបរិភោគតាមចិញ្ចើមថ្នល់។

នៅពេលដែលព្រះសម្មាសម្ពុទ្ធ ទ្រង់យាងទៅកាន់ក្រុង  
ដើម្បីបិណ្ឌបាត ក៏បានជួបពួកគេទាំងពីរនាក់ប្ដីប្រពន្ធ ដែល  
មានវ័យចាស់ជរាទៅហើយ។ ទ្រង់ក៏មានពុទ្ធដីកាទៅកាន់ព្រះ-  
អានន្ទថា

“ម្ចាស់អានន្ទ មើលចុះប្ដីប្រពន្ធទាំងពីរនាក់ដែលកំពុងតែ  
ដើរសុំទានគេនោះ គឺជាកូនសេដ្ឋីទាំងពីរជាអ្នកមានជាងគេនៅ  
ក្រុងសាវត្ថីនេះ”។ ថ្វីបើពួកគេបានទទួលកេរមត៌កយ៉ាងច្រើនពី  
មាតាបិតាក៏ពិតមែន ប៉ុន្តែពួកគេមិនចេះគ្រប់គ្រងទ្រព្យសម្បត្តិ  
សោះ។ បុរសជាប្ដីរាប់អានអ្នកប្រមឹកធ្វើជាមិត្ត ក៏ត្រូវក្លាយខ្លួន  
ជាអ្នកប្រមឹកដែរ ហើយត្រូវពួកគេបោកបញ្ឆោតឱ្យចេញលុយសុំ  
ផឹក និងខ្ចីលុយជាញឹកញាប់ ដោយពុំសងវិញរហូតដល់អស់ពី  
ខ្លួន ហើយទីបំផុត ក៏ក្លាយជាអ្នកសុំទាន តាមចិញ្ចើមថ្នល់យ៉ាង

នេះ។

ប្តីប្រពន្ធទាំងពីរ មានបុណ្យបរិបូណ៌ដោយកម្មពីអតីត-  
ជាតិ ប្រសិនបើពួកគេធ្វើជំនួញរកស៊ីសុចរិត ប្រកបដោយបញ្ញា  
និងវិរិយ តាំងពីពួកគេនៅក្មេងៗនោះ ម៉្លោះពួកគេនឹងក្លាយជា  
អ្នកមានលំដាប់លេខ១ ហើយប្រសិនបើ ពួកគេទៅសាងផ្ទះ  
កាន់យកនូវកម្មដ្ឋាន បុរសជាប្តីនឹងបានសម្រេចអរហត្តផល រីឯ  
ស្ត្រីជាប្រពន្ធនឹងបានសម្រេចអនាគាមិផល។ ប៉ុន្តែ ពួកគេបាន  
បាត់បង់ឱកាសទាំងពីរនេះទៅហើយ។

នៅពេលដែលពួកគេឈានដល់មជ្ឈិមវ័យ ប្រសិនបើ ធ្វើ  
ជំនួញរកស៊ីសុចរិត ប្រកបដោយបញ្ញា និងវិរិយនោះ ពួកគេនឹង  
ក្លាយជាអ្នកមានលំដាប់លេខ២ ហើយប្រសិនបើ សាងផ្ទះ  
កាន់យកនូវកម្មដ្ឋាន បុរសជាប្តីនឹងបានសម្រេចអនាគាមិផល ឯ  
ស្ត្រីជាប្រពន្ធនឹងបានសម្រេចសកទាគាមិផល។ ប៉ុន្តែ ពួកគេក៏  
បានបាត់បង់ឱកាសទាំងពីរនេះទៅហើយដែរ។

នៅពេលដែលពួកគេឈានដល់បច្ចិមវ័យ ប្រសិនបើ ធ្វើ  
ជំនួញរកស៊ីសុចរិត ប្រកបដោយបញ្ញា និងវិរិយនោះ ពួកគេ  
នឹងក្លាយជាអ្នកមានលំដាប់លេខ៣ ហើយប្រសិនបើទៅសាង  
ផ្ទះកាន់យកនូវកម្មដ្ឋាន បុរសជាប្តីនឹងបានសម្រេចសកទាគាមិ-

ផល ស្រ្តីជាប្រពន្ធនឹងបានសម្រេចសោតាបត្តិផល។ ប៉ុន្តែគួរ  
ឲ្យស្តាយ ពួកគេក៏បណ្តោយឱ្យបាត់បង់ឱកាសល្អទាំងពីរនេះ  
ទៀត។

ឥឡូវនេះ ពួកគេចាស់ណាស់ទៅហើយ មិនអាចដើម្បី  
ធ្វើជំនួញរកស៊ី ឬក៏ទៅសាងផ្ទះរៀនយកនូវកម្មដ្ឋានអ្វីទៀត  
ឡើយ។ ពួកគេដូចជាសត្វក្រៀល(សត្វស្លាប) ដ៏ចាស់ជរាដែល  
បាក់ស្លាប មិនអាចហោះហើរ ហើយឈរនៅក្នុងបឹងដ៏ស្ងួតរង់  
ចាំត្រីចេញមកប៉ុណ្ណោះ ពោលគឺពួកគេកំពុងតែរង់ចាំពេលវេលា  
របស់មច្ចុរាជប៉ុណ្ណោះ។

**៦. អ្នកមានដល់កំពូល ដោយកម្មល្អបច្ចុប្បន្ន បញ្ញា និងវិរិយៈ**

យើងមិនដឹងថា យើងបានសាងអំពើល្អអ្វីខ្លះទេក្នុងអតីត-  
កាល ប៉ុន្តែ យើងអាចបំពេញកម្មល្អឲ្យបានច្រើនតាមដែលយើង  
ពេញចិត្តក្នុងបច្ចុប្បន្ននេះ។ កម្មល្អដែលយើងសាងក្នុងបច្ចុប្បន្ន  
នេះ និងឲ្យផលចាប់ពីបច្ចុប្បន្នជាតិនេះតទៅ ហើយនឹងជួយ  
ឱ្យស្ថាប័នអំពើល្អ ដែលយើងបានសាងពីអតីតៈ ឱ្យហុចផលក្នុង  
បច្ចុប្បន្ននេះដែរ។

កម្ម គឺជាទង្វើដែលយើងធ្វើប្រកបដោយចេតនា។ យើង  
គួរតែធ្វើអំពើល្អ ឬធ្វើការងារអាជីវកម្មផ្សេងៗជាតម្រូវការរបស់ម។

បន្ទាប់មក យើងគួរធ្វើការងារទាំងនោះ ប្រកបដោយបញ្ញា ដ៏  
ឈ្លាសវៃ និងវិវិយ គឺសេចក្តីព្យាយាមដ៏មុតមាំ។ នេះជារូបមន្ត  
ដើម្បីឆ្ពោះទៅរកចំណុចកំពូល។

កាលខ្ញុំនៅជានិស្សិតនៃសាកលវិទ្យាល័យ ខ្ញុំបានអាន  
អំពីខ្សែជីវិតរបស់លោក អាប្រាហាម លីនខុន (Abraham  
Lincoln) ដែលជាប្រធានាធិបតីទី១៦ របស់សហរដ្ឋអាមេរិក  
ហើយខ្ញុំកោតសរសើរគាត់យ៉ាងខ្លាំង។ គាត់កើតនៅក្នុងខ្ទមឈើ  
មួយនៅក្នុងព្រៃ គាត់បានឈប់រៀនតាំងពីនៅក្មេង ដើម្បីជួយ  
ឪពុករបស់គាត់កាប់អុសក្នុងព្រៃ។

ទោះបីយ៉ាងណាក៏ដោយ គាត់មិនចង់កាប់អុសអស់មួយ  
ជីវិតដូចជាឪពុករបស់គាត់នោះទេ គាត់ចង់ក្លាយជាអ្នកដឹកនាំ  
ដូច្នោះហើយ គាត់បានព្យាយាមដើម្បីស្វែងរកចំណេះដឹង។ គាត់  
បានទៅផ្ទះអ្នកជិតខាង ហើយបានខ្ចីសៀវភៅចាស់ៗ ដែល  
ម្ចាស់ផ្ទះបានអានរួចហើយយកទៅអាន។ គាត់អានសៀវភៅក្នុង  
ពេលគាត់ទំនេរពីការងារ គឺនៅពេលយប់ដោយដុតភ្លើងបំភ្លឺ។  
គាត់បានអានចាំនូវចំណុចសំខាន់ៗនៃសៀវភៅមួយហើយ ក៏  
ទៅប្តូរយកមួយក្បាលផ្សេងទៀត ដូចនេះ គាត់ក៏បានទទួល  
ចំណេះដឹងយ៉ាងទូលំទូលាយពីសៀវភៅទាំងឡាយ ដែលគាត់

បានអាន។

គាត់បានប្រឡងជាប់ផ្នែកច្បាប់ ហើយក្លាយជាមេធាវី នៅក្នុងឆ្នាំ ១៨៣៧។ គាត់បានស្តាប់វាគ្មិន ដែលថ្លែងការណ៍ សាធារណៈជាច្រើនរូប ហើយបានហ្វឹកហាត់និយាយខ្លួនឯង នៅលើវាលស្មៅមួយ ដោយចាត់ទុកគោក្របី ដែលកំពុងស៊ីស្មៅ ជាសវនិកជន។ ដោយសេចក្តីព្យាយាមក្នុងការអនុវត្ត គាត់ក៏ បានក្លាយជាវាគ្មិនដ៏ធ្វើមមួយរូប ដែលប្រកបដោយចំណេះដឹង ទូលំទូលាយ។ គាត់គឺជាមនុស្សសុចរិតទៀងត្រង់ណាស់ ដូច្នោះ ហើយគាត់បានក្លាយជាមេធាវី និងជាអ្នកនយោបាយដ៏ជោគជ័យ មួយរូប។ គាត់បានក្លាយជាអ្នកតំណាងរាស្ត្ររបស់អាមេរិកពីឆ្នាំ ១៨៤៧ ដល់ ១៨៤៩។ ឆ្នាំ១៨៥៨ ក្នុងនាមជាបេក្ខជននៃ សាធារណរដ្ឋ ក្នុងព្រឹទ្ធសភាអាមេរិក គាត់បានយកឈ្នះពិន្ទុ ក្នុងការតស៊ូមតិជាមួយលោក ស្ទីហ្វិន អ.ដក្លាស់ (Stephen A. Douglas)។ គាត់បានចាត់ទុកទាសភាពថា ជាភាពអយុត្តិធម៌ និងបាបកម្ម ហើយគាត់ប្រឆាំងដាច់ខាតមិនឲ្យមានទាសភាព ទៀតឡើយ។ គាត់បានជាប់ឆ្នោតជាប្រធានាធិបតីនៃសហរដ្ឋ អាមេរិក ក្នុងឆ្នាំ ១៨៦០។

កាលពីថ្ងៃទី៨ ខែ មីនា ឆ្នាំ២០០៤ មានការចុះផ្សាយ

លើទំព័រទស្សនាវដ្តីថែម រៀបរាប់សង្ខេបអំពីប្រវត្តិរបស់លោក ហ្វៀលហ្គេត (Bill Gates) មហាសេដ្ឋីអាមេរិក ដែលជាអ្នកមាន បំផុតក្នុងពិភពលោក។ គាត់មានលុយនៅក្នុងកុងធនាគារចំនួន ៤៦ កោដិដុល្លារ។ គាត់បរិច្ចាគលុយ ២៦ កោដិដុល្លារ ដើម្បី ទ្រទ្រង់ “ មូលនិធិ ហ្វៀលហ្គេត ” ដើម្បីធ្វើការស្រាវជ្រាវ និងលើក ស្ទួយវិស័យសុខាភិបាល និងវិស័យអប់រំក្នុងពិភពលោក។

ដោយសារមនុស្សធម៌ដ៏អស្ចារ្យរបស់លោក ក្នុងការលើក ស្ទួយកិច្ចការសង្គមទូទាំងពិភពលោក ម្ចាស់ក្សត្រីយ៍ អេលីហ្សា- ប៊ែត នៃប្រទេសអង់គ្លេស បានប្រទានងារជា (Knight Comm- ander) ដែលជារង្វាន់ដ៏ខ្ពស់បំផុត នៅក្នុងចក្រភពអង់គ្លេស ដល់រូបគាត់។ តើហ្វៀលហ្គេត ក្លាយជាមហាសេដ្ឋីលេខ១ លើ ពិភពលោកដោយវិធីណា?

ហ្វៀលហ្គេត កើតនៅក្នុងត្រកូលដែលមានជីវភាពសាមញ្ញ មួយក្នុងប្រទេសអាមេរិក។ កាលដែល គាត់កំពុងសិក្សានៅ វិទ្យាល័យ ដោយសារសាលារបស់គាត់បំពាក់ទៅដោយកុំព្យូទ័រ ដូច្នេះ គាត់ក៏ចូលចិត្តប្រើប្រាស់កុំព្យូទ័រ ពេលដែលគាត់ទំនេរ ម្តងៗ ហើយគាត់មានការចាប់អារម្មណ៍ ចំពោះប្រព័ន្ធកុំព្យូទ័រ ខ្លាំងណាស់ គាត់តែងតែព្យាយាមស្វែងយល់ ពីគន្លឹះសំខាន់ៗ

នៃកុំព្យូទ័រ។

ដោយសារ សេចក្តីព្យាយាម អនុវត្តជាបន្តបន្ទាប់នោះ បៀលហ្គេត បានក្លាយជាអ្នកឯកទេសខាងកុំព្យូទ័រមួយរូប។ នៅ ពេលដែលមន្ត្រីផ្នែកគ្រប់គ្រងចរាចរណ៍នៃមហាវិទ្យាល័យ ស្ទើ សុំឱ្យជួយបង្កើតប្រព័ន្ធគ្រប់គ្រងចរាចរណ៍ ដោយប្រើកុំព្យូទ័រ នោះ គ្រូបន្ទុកថ្នាក់ ក៏ប្រគល់បញ្ហានេះឱ្យបៀលហ្គេត និងមិត្ត របស់គេម្នាក់ជាអ្នកចាត់ចែង។

បៀលហ្គេត ក៏បានទទួលបន្ទុកនេះ ដោយក្តីសោមនស្ស ហើយគាត់ធ្វើការរហូតដល់យប់ជ្រៅ ពេលខ្លះអត់បានចូលដំណេកឡើយ។ ចិត្តរបស់មនុស្ស ពិតជាមានឥទ្ធិពលខ្លាំងជាង កុំព្យូទ័រដ៏ទំនើបទៅទៀត។ កាំបិតនឹងកាន់តែមុតស្រួចនៅពេល ដែលគេយកទៅសំលៀងជាបន្តបន្ទាប់ យ៉ាងណាមិញចិត្តរបស់ មនុស្សនឹងកាន់តែឈ្លាសវៃមុះមុត នៅពេលដែលយើងព្យាយាម ពិចារណារឿយៗ ហើយប្រើប្រាស់ដោយឧបាយនៃប្រាជ្ញា។

ដោយសេចក្តីព្យាយាមដ៏មុះមុត បៀលហ្គេត បានទទួល ជោគជ័យក្នុងការងាររបស់គាត់ ក្នុងរយៈពេលត្រឹមតែមួយខែ ប៉ុណ្ណោះ។ ក្រោយមក ការងារលំបាកទាំងប៉ុន្មាន ក៏ត្រូវប្រគល់ ឱ្យបៀលហ្គេត ដោះស្រាយជាបន្តបន្ទាប់ ហើយគាត់ទទួលបាន

ជោគជ័យជាបន្តបន្ទាប់ផងដែរ។ គ្មានអ្វីជោគជ័យជាងការបាន ទទួលជោគជ័យនោះទេ ហើយក៏គ្មានអ្វីដែលផ្អែមដូចជាជោគ ជ័យនោះឡើយ។

បន្ទាប់ពីបញ្ចប់ការសិក្សានៅវិទ្យាល័យ បៀលហ្គេត ក៏បាន ចូលសិក្សានៅមហាវិទ្យាល័យ ហារវើត (Harvard University) ដោយសារពេលនេះ បៀលហ្គេត យល់ឃើញថា សេដ្ឋកិច្ចរបស់ ខ្លួនអាចទៅរួច ដូច្នោះ ក៏ព្យាយាមគិតស្វែងរកតម្រូវការ តាម ប្រព័ន្ធកុំព្យូទ័រ។ គាត់បានធ្វើការស្រាវជ្រាវពី សូហ្វវែរ (Softwares) កុំព្យូទ័រ ដែលអាចប្រើប្រាស់បានច្រើនយ៉ាង ហើយអាចជួយ សម្រាលដល់ការងារមនុស្សបានខ្លះៗ គាត់បានបង្កើត ក្រុមហ៊ុន ម៉ៃក្រូសូហ្វ្វធី (Microsoft Company) មួយហើយបានចាប់ផ្តើម ផលិតកម្មវិធីសូហ្វវែរផ្សេងៗ។

ដោយសារគាត់ជាមនុស្សជំនាញមុនគេផ្នែកនេះ កម្មវិធី កុំព្យូទ័ររបស់គាត់ បានក្លាយជាតម្រូវការចាំបាច់នៅលើទីផ្សារ។ គាត់បានបង្កើតក្រុមស្រាវជ្រាវមួយ ដើម្បីផលិតកម្មវិធីកុំព្យូទ័រ ថ្មីៗ ហើយគាត់ក៏បានក្លាយជាមហាសេដ្ឋី មានប្រាក់រាប់លាន កោដិយ៉ាងឆាប់រហ័ស។

ចំណេះដឹងគឺជាអំណាច។ បញ្ញា គឺជាភាជន៍មាស

ដែលមានតម្លៃកាត់ថ្លៃមិនបាន ហើយអាចផលិតនូវ  
អ្វីៗដែលមនុស្សចង់បាន ។ វាមិនចេះអស់នោះទេ  
ទោះបីប្រើយ៉ាងណាក៏ដោយ ហើយមិនមានបុគ្គល  
ណាមួយអាចលួចបានឡើយ។

នៅក្នុងសម័យកុំព្យូទ័រនេះ បើបុគ្គលណាមួយអាចបង្កើត  
កម្មវិធីកុំព្យូទ័រថ្មីៗដែលមានប្រយោជន៍ដល់សង្គមនោះ គេអាច  
លក់ហើយរកលុយបានដោយងាយ។

នៅក្នុងស្រុកមួយឈ្មោះ ថៃ ថូ (Kyike Hto) ក្នុងរដ្ឋមន  
( Mon State) ប្រទេសភូមា មានបុរសវ័យក្មេងម្នាក់ឈ្មោះ  
បាទីន (Ba Tiin) រកស៊ីចិញ្ចឹមជីវិតដោយការដឹកថ្មបាយក្រៀម  
ដើម្បីយកទៅធ្វើឥដ្ឋលក់។

ពូរបស់គាត់មកពីក្រុង មណ្ឌលេ បានទៅលេងគាត់  
ហើយបានឱ្យយោបល់គាត់ថា ការងាររបស់ក្មួយបានត្រឹមអង្ករ  
ច្រកឆ្នាំងប៉ុណ្ណោះ មិនអាចក្លាយជាអ្នកមានបានទេ។ បើក្មួយ  
ពិតជាចង់យកមុខរបរដឹកថ្មនេះជាអាជីពនោះ ក្មួយគួរតែទៅរក  
ដឹកនៅដីដែលមានរតនវត្ថុ នៅឯផាកាន ជិត ម្សិត ដីណា  
រាជធានីនៃរដ្ឋ កឈីន។ ពូមានមិត្តម្នាក់នៅទីនោះ ពូនឹងជួយ  
ស្វែងរកដីឱ្យមួយកន្លែង បើឯងដឹកបានត្បូង ឬវត្ថុមានតម្លៃ

ផ្សេងៗ នឹងក្លាយជាអ្នកមានពុំខាន។

បាទីន យល់ព្រម ហើយក៏បានចាកចេញទៅទីក្រុងនោះ គាត់ព្យាយាមដឹកដីគាស់កាយជារៀងរាល់ថ្ងៃ។ ពីរបីខែក្រោយ មក គាត់ដឹកបានត្បូងដីមានតម្លៃជាច្រើន ហើយគាត់ក៏បាន ក្លាយទៅជាអ្នកមាន។

សភាពនៃការងារ ឬកម្ម ក៏មានសារៈសំខាន់ខ្លាំងណាស់ ដែរ។ អ្នកមានប្រាជ្ញា រមែងទទួលបានប្រាក់កម្រៃល្អ ក្នុងការងារ របស់គេ។ ដូច្នោះ យុវជនទាំងឡាយគួរតែខិតខំរៀនសូត្រនូវមុខ វិជ្ជាផ្សេងៗ ដូចជា កុំព្យូទ័រ ពាណិជ្ជកម្ម វិស្វកម្ម ពេទ្យ ឬ វិជ្ជាជីវៈផ្សេងៗ ដែលអាចឱ្យខ្លួនទទួលបានការងារសមរម្យនាថ្ងៃ អនាគត។ មិនថាការងារអ្វីក៏ដោយ ឱ្យតែយើងធ្វើប្រកបដោយ បញ្ញា និងសេចក្តីឧស្សាហ៍ព្យាយាម នោះនឹងទទួលបានជោគ ជ័យជាក់ជាមិនខាន។

មិនត្រឹមតែការងារណា ដែលធ្វើឱ្យយើងក្លាយជាអ្នកមាន ទើបសំខាន់នោះទេ ការងារណា ដែលធ្វើឱ្យយើងទទួលបាន បុណ្យកុសលនោះ រឹងរិតតែសំខាន់។ តាមពិតការបំពេញបុណ្យ កុសល គឺមានសារៈសំខាន់ណាស់ ព្រោះថាជីវិតមិនទៀង អាចស្លាប់គ្រប់ពេលវេលា និងមិនឱ្យយើងកើត ក្នុងអបាយភូមិ

ក្រោយពេលស្លាប់។ ដូច្នោះ គួរតែប្រញាប់ប្រញាល់ធ្វើនូវអំពើល្អ ឱ្យបានច្រើនទាន់យើងនៅមានឱកាស។ កុសលកម្ម និងជួយ ឧបត្ថម្ភយើងឱ្យបានសុខចម្រើន និងទទួលបានជោគជ័យក្នុង ការងារ។

**៧. ឱកាសសម្រាប់កម្មល្អ និងកម្មអាក្រក់ឱ្យផល**

មានលក្ខខណ្ឌ៤យ៉ាង ដែលជំរុញកុសលកម្មឱ្យឱ្យផល ហើយរារាំងអកុសលកម្មពីការឱ្យផលគឺ៖

(១).គតិសម្បត្តិ ដល់ព្រមដោយជីវិតពោរពេញ ដោយសេចក្តីសុខ

(២).ឧបធិសម្បត្តិ ដល់ព្រមដោយរូបសម្បត្តិល្អ សោភា

(៣).កាលសម្បត្តិ ដល់ព្រមដោយវេលាល្អ ឱកាសល្អ

(៤).បយោគសម្បត្តិ ដល់ព្រមដោយការព្យាយាម ការ តាំងចិត្ត និងប្រាជ្ញា។

មានលក្ខខណ្ឌ៤យ៉ាងដូចគ្នា ដែលជំរុញអកុសលកម្ម ឱ្យហុចផល ហើយរារាំងកុសលកម្មពីការឱ្យផលគឺ៖

(១).គតិវិបត្តិ ជីវិតប្រាសចាកសេចក្តីសុខ

(២).ឧបធិវិបត្តិ មានរូបសម្បត្តិមិនល្អ

(៣).កាលវិបត្តិ ឆ្លងកាត់ពេលវេលា និងឱកាសមិន  
ល្អ

(៤).បយោគវិបត្តិ ប្រាសចាកការព្យាយាម ការតាំង  
ចិត្ត និងប្រាជ្ញា។

ឋានមនុស្ស និងទេវលោក ជាឋានដែលពោរពេញដោយ  
ជីវិតជាសុខ។ នៅឋានទាំងនេះ កុសលកម្មមានឱកាសឲ្យផល  
ចំណែក អកុសលកម្ម ពុំសូវមានឱកាសនឹងឱ្យផលឡើយ។

សត្វតិរច្ឆាន សត្វនរក ប្រេត អសុរកាយ គឺជាឋានដែល  
ពោរពេញដោយជីវិតទុក្ខ។ នៅឋានទាំងនេះ កុសលកម្ម គ្មាន  
ឱកាសឲ្យផលទេ មានតែអកុសលកម្ម ប៉ុណ្ណោះ ដែលឱ្យផល  
បាន។

បើប្រៀបធៀបនឹង សត្វតិរច្ឆាន មនុស្សរស់នៅបានសុខ  
ច្រើនជាង ចំណែកឯ ប្រេត និងអសុរកាយរស់នៅដោយទុក្ខ-  
វេទនា ជាងសត្វតិរច្ឆានទៅទៀត ប៉ុន្តែ សត្វនរករស់នៅដោយ  
សេចក្តីទុក្ខដ៏ក្រៃលែងជាងគេបំផុត។

បើប្រៀបធៀបនឹង មនុស្ស ទេវតាមានសេចក្តីសុខជាង  
អាចនិយាយបានថា ស្ទើរតែគ្មានទុក្ខ។ ចំណែក ពពួកព្រហ្ម  
មានសេចក្តីសុខជាងពពួកទេវតាទៅទៀត ដោយពួកគេទទួល

សេចក្តីសុខពីការចម្រើននូវឈានជាបន្តបន្ទាប់។ ទោះបីយ៉ាងណាក៏ដោយ ពពួកទេវតា និងព្រហ្មទាំងឡាយពុំមានសេចក្តីមុះមុត អង់អាច ក្នុងការបំពេញបុណ្យកុសល ដូចពពួកមនុស្សលោកឡើយ។ មនុស្សអាចញ្ចាំងសេចក្តីព្យាយាមឱ្យមុះមុតរហូតដល់បានត្រាស់ដឹងជាព្រះពុទ្ធ ប៉ុន្តែ ទេវតា និងព្រហ្មពុំអាចត្រាស់ដឹងជាព្រះពុទ្ធឡើយ។

ក្នុងចំណោម ពពួកមនុស្ស អ្នកដែលមានរូបសម្បត្តិល្អ ច្រើនតែមានឱកាសទទួលបានផលប្រយោជន៍ ជាងអ្នកដែលមានរូបសម្បត្តិមិនល្អ។ មនុស្សយើងជាធម្មតា ចូលចិត្តគោរព និងសរសើរចំពោះមនុស្សដែលមានរូបសម្បត្តិល្អ ហើយចង់រាប់អានពួកគេ។ មនុស្សយើង មិនសូវឱ្យតម្លៃចំពោះមនុស្សដែលមានរូបសម្បត្តិអាក្រក់ ឬពិការអវយវៈណាមួយ ហើយក៏មិនចង់សេពគប់ពួកគេឡើយ។ បើនិយាយអំពីការងារវិញ ទោះបីមានសមត្ថភាពស្មើគ្នា បើគេជ្រើសរើស ប្រាកដជាត្រូវជ្រើសរើសអ្នកដែលមានរូបសម្បត្តិល្អហើយ។ ដូចគ្នាដែរ ក្នុងការចិត្តភាពយន្តបង្ហាញម៉ូតូ ម៉ូដែលជាដើម អ្នកដែលមានរូបសម្បត្តិល្អ ប្រាកដជាមានឱកាស និងជោគជ័យច្រើនជាងមនុស្សដែលមានរូបសម្បត្តិមិនល្អ។

រូបសម្បត្តិ សម្រាប់ស្រ្តី គឺសំខាន់ជាងបុរស។ ស្រ្តីដែល មានសម្រស់ស្អាត រមែងមានមនុស្សស្រឡាញ់រាប់អានច្រើន ជា ពិសេសគឺពួកបុរសៗ។ ដូចនេះ ពួកគេអាចជ្រើសរើសមនុស្ស ស្រី ដែលខ្លួនស្រឡាញ់បំផុតជាគូអនាគត។ ស្រ្តីជាច្រើន ដែល មានសម្រស់ស្អាត ទោះបីជាកើតក្នុងត្រកូលក្រីក្រមិនខ្ពង់ខ្ពស់ យ៉ាងណាក៏ដោយ ក៏ត្រូវបានព្រះរាជា និងព្រះអង្គម្ចាស់ទាំង- ឡាយជ្រើសរើសជាអគ្គមហេសី។

ការជួបប្រទះនូវឱកាស និងពេលវេលា គឺជារឿងសំខាន់ បំផុតផងដែរ។ នៅពេលដែលប្រទេសទាំងមូល ប្រកបដោយ សន្តិភាព សេដ្ឋកិច្ចរីកចម្រើន មានឱកាសល្អ ដើម្បីធ្វើពាណិជ្ជ- កម្មផ្សេង ប្រជាពលរដ្ឋអាចរកការងារធ្វើដោយស្រួល ទទួលបាន ប្រាក់កំរៃសមរម្យ នឹងរស់នៅជាសុខ។ នៅពេលនេះហើយ ដែលកុសលកម្មមានឱកាសក្នុងការឱ្យផល។ ម្យ៉ាងវិញទៀត ប្រសិនបើ ប្រទេសគ្មានសន្តិភាព ឬកំពុងមានសង្គ្រាម ឬកំពុង មានវិបត្តិសេដ្ឋកិច្ច ប្រជាពលរដ្ឋគ្មានការងារធ្វើ ការរកស៊ីផ្សេងៗ បរាជ័យ ប្រជាជនត្រូវបោះបង់ផ្ទះសំបែងចោល ហើយនឹងរស់ នៅជាទុក្ខ។ នៅពេលនេះហើយ ដែលអកុសលកម្មមានឱកាស ឱ្យផល។

លក្ខខណ្ឌទីបួន ត្រូវមានសេចក្តីប្រឹងប្រែង ឧស្សាហ៍ ព្យាយាម និងប្រកបដោយបញ្ញា ទាំងនេះគឺអាស្រ័យដោយ បុគ្គលរៀងៗខ្លួន។ យើងគួរតែខំព្យាយាម ឧស្សាហ៍ប្រឹងប្រែង ដើម្បីក្រេបយកនូវចំណេះដឹងផ្សេងៗឱ្យបានព្រោះថា សេចក្តី ព្យាយាម និង ចំណេះដឹង ឬ បញ្ញាទាំងពីរនេះ គឺជាគន្លឹះនៃ ជោគជ័យ។

បើគ្មានសេចក្តីព្យាយាម និងចំណេះដឹងទេ គ្មាននរណា ម្នាក់អាចជោគជ័យបានឡើយ គេនឹងរស់នៅក្នុងភាពក្រីក្រមិន ខាន។ ដូចដែលយើងបានអានពីខាងលើរួចមកហើយ អំពីប្តី ប្រពន្ធពីនាក់ ជាអ្នកមានបានធ្លាក់ខ្លួនជាអ្នកសុំទាន ព្រោះតែ ខ្វះសេចក្តីព្យាយាម និងបញ្ញាហ្នឹងឯង។ ដូច្នេះចូរយើងគ្រប់គ្នា ចងចាំក្នុងចិត្ត នូវរូបមន្តជោគជ័យ៣យ៉ាង៖ កម្ម បញ្ញា វិរិយៈ ហើយយកទៅអនុវត្តកុំខាន។

*អ្នកនេះហើយគឺជាប្រធាននៃចិត្តរបស់អ្នក ហើយក៏ជា អ្នកបង្កើតនូវវាសនារបស់អ្នកដែរ។ អ្នកអាចគ្រប់គ្រង ចិត្ត និងកម្ម របស់អ្នក ហើយបង្កើតជីវិតរបស់អ្នក តាម ដែលអ្នកចង់បាន។*

**៨. អ្នកនឹងទទួលបាន ប្រសិទ្ធិបើអ្នកសេពគប់និមន្តសុព្រាស**

នៅក្នុងមង្គលសូត្រទាំង ៣៨ ប្រការ ក្នុងគាថាទី១ មាន មង្គល ២ ប្រការបានសម្តែងថា៖ (១) បុគ្គលមិនគួរសេពគប់ នឹងបុគ្គលពាលឡើយ (២) បុគ្គលគួរសេពគប់នឹងបណ្ឌិត។ ទាំងពីរនេះជាមង្គលដ៏ឧត្តម ហើយមានសារៈសំខាន់ណាស់ សម្រាប់ការជឿនលឿន និងរីកចម្រើនក្នុងជីវិតព្រោះថា មង្គល ទាំងពីរនេះផ្តល់ឱកាសសមរម្យ ដើម្បីញ៉ាំងកុសលកម្មឱ្យហុច ផល និងបិទឱកាសអកុសលកម្មមិនឱ្យហុចផលបាន។

ប្រសិនបើ បុគ្គលសេពគប់នឹងបុគ្គលពាល នោះគេនឹង ក្លាយជាបុគ្គលពាលដែរ ហើយនឹងបាត់បង់នូវគុណធម៌ ដែលជា តម្លៃរបស់មនុស្ស។ ប្រសិនបើបាត់បង់នូវគុណធម៌ហើយ ជីវិត ក៏គ្មានន័យដែរ ពេលស្លាប់ទៅនឹងទៅកើតក្នុងអបាយភូមិម្តង ហើយម្តងទៀត។

ដូចមានសុភាសិតរបស់ភូមា ពោលថា “ ត្រីក្នុងទូក បើ ស្តុយមួយស្តុយទាំងអស់ និងប្រសិនបើ ដើមឈើបែកមែក សាខាច្រើន ប្រាកដជាមានសត្វបក្សាបក្សីរាប់ម៉ឺនក្បាលជ្រកនៅ ទីនោះ” ។

នៅក្នុងគ្រួសារមួយ ប្រសិនបើសមាជិកម្នាក់បានធ្វើបាប- កម្មយ៉ាងធ្ងន់ គ្រួសារទាំងមូល ឬសូម្បីសហគមន៍ទាំងមូលនឹង

ជួបប្រទះនូវបញ្ហាលំបាក។ បើសេពគប់នឹងបុគ្គលបែបនេះ គេនឹងស្ថិតក្នុងស្ថានភាពដ៏លំបាក (កាលវិបត្តិ) គឺជាស្ថានភាព ឬពេលវេលាមួយ ដែលអកុសលកម្ម មានឱកាសល្អក្នុងការឱ្យផល។

ក្នុងកាលដែលព្រះពុទ្ធសមណគោតម ទ្រង់គង់ធរមាននៅ មានភូមិមួយមានមនុស្សរស់នៅ១០០០គ្រួសារ។ ពួកគេរស់នៅដោយពឹងផ្អែកលើការនេសាទត្រី។ ថ្ងៃមួយ ភរិយានៃអ្នកនេសាទម្នាក់មានផ្លែពោះ។ ចាប់តាំងពីថ្ងៃនោះមក អ្នកនេសាទទាំងអស់ក៏នេសាទត្រីលែងបាន។ ក្រោយមកក្នុងភូមិទាំងមូលក៏ត្រូវបានរដ្ឋអំណាចដាក់ទារុណកម្ម៧ដង និងដុតដោយភ្លើង៧ដង។

ព្រឹទ្ធាចារ្យក្នុងភូមិ ក៏ប្រជុំគ្នាពិភាក្សា ពួកគេជឿជាក់ថាក្នុងភូមិនេះ ប្រាកដជាមានបុគ្គលណាមួយ មានបាបកម្មធ្ងន់ធ្ងរមិនខាន។ ដូច្នោះ ពួកគេបានបែងចែកភូមិជាពីរផ្នែក មួយផ្នែកមាន៥០០គ្រួសារ។ ផ្នែកនៃភូមិដែលមានស្រ្តីមានផ្លែពោះរស់នៅនោះ បានជួបប្រទះនូវវិបត្តិ ដោយសារតែអ្នកភូមិនេសាទត្រីមិនបាន ជាហេតុធ្វើឱ្យខ្វះខាតអាហារ។ ដូច្នោះ ព្រឹទ្ធាចារ្យក៏បានចែកក្រុមនោះជាពីរផ្នែកទៀត ផ្នែកដែលស្រ្តីមានផ្លែពោះរស់នៅក៏ជួបនូវវិបត្តិដដែល។ ហេតុនេះ គេក៏ចែកក្រុមនោះជាផ្នែកតៗ

រហូតដល់សល់តែស្រ្តីមានផ្ទៃពោះនោះតែម្នាក់ឯង។

ស្រ្តីនេះបានឆ្លងទន្លេដោយវេទនាបំផុត ហើយចិញ្ចឹមកូន ដោយលំបាក។ នៅពេលដែលកូនរបស់ខ្លួនអាចដើរបាន នាង បានឱ្យផ្តិលមួយដល់កូន ដើម្បីដើរសុំទានគេ ហើយក៏រត់ចោល កូនបាត់ទៅ។ នៅពេលដែលកុមារនោះអាយុបាន៧ឆ្នាំ បានជួប នឹងព្រះសារីបុត្ត ដោយក្តីករុណា លោកក៏បានបំបួសកុមារនោះ ជាសាមណេរ។ នៅពេលគ្រប់អាយុហើយ ព្រះសារីបុត្ត បាន ឧបសម្បទាសាមណេរនោះជាភិក្ខុមានព្រះនាមថា លោសកតិ- ស្សត្ថេរ។

លោសកតិស្សត្ថេរ បានញ៉ាំងសេចក្តីព្យាយាមដ៏មុះមុត ប្រតិបត្តិ សីល សមាធិ និងបញ្ញា រហូតដល់បានសម្រេចជាព្រះ- អរហន្ត។ ទោះបីជាបានត្រាស់ជាព្រះអរហន្តក៏ដោយ លោកពុំ ដែលបានទទួលចង្ហាន់បិណ្ឌបាតឆាន់គ្រប់គ្រាន់ ក្នុងថ្ងៃណាមួយ ឡើយ។ នៅថ្ងៃដែលលោកនឹងចូលបរិនិព្វាន លោកបាននិមន្ត ទៅបិណ្ឌបាតជាមួយព្រះសារីបុត្ត។

ព្រះសារីបុត្ត ក៏ពុំបានទទួលចង្ហាន់បិណ្ឌបាត សូម្បីតែ បន្តិច។ ព្រះសារីបុត្ត ក៏បានទូលលោកឱ្យនិមន្តទៅចាំនៅវត្ត វិញ ហើយក៏និមន្តបិណ្ឌតែមួយអង្គឯង។ ពេលនោះមានគ្រួសារ

មួយ បាននិមន្តព្រះសាវីបុត្តទទួលចង្ហាន់នៅផ្ទះពួកគេ ព្រះសាវីបុត្តបានប្រាប់ទៅម្ចាស់ផ្ទះ ដើម្បីយកចង្ហាន់ខ្លះ ទៅប្រគេនព្រះលោសកតិស្សត្ថេរ នៅឯវត្ត។ ពេលយកទៅតាមផ្លូវ បុរសនោះក៏បានបរិភោគអស់ ដោយសារតែខ្លួនហៅពេក ហើយក៏ភ្លេចខ្លួន។

នៅពេល ព្រះសាវីបុត្តនិមន្តមកវត្តវិញ ឃើញព្រះលោសកតិស្សត្ថេរ អត់ទាន់មានចង្ហាន់ឆាន់នៅឡើយ លោកក៏ប្រញាប់ និមន្តទៅបិណ្ឌបាតនៅរាជវាំងព្រះបាទកោសល ហើយបិណ្ឌបាតនូវចតុមធុ ដែលធ្វើពីគ្រឿងផ្សំ៤យ៉ាង ប្រេងល្ង ទឹកអំពៅ ទឹកឃ្មុំ និង ប៊ី ឬទឹកដោះខាប់។ ព្រះសាវីបុត្ត ក៏និមន្តទៅវត្តវិញ ដោយកាន់យកនូវចតុមធុនោះ ប្រគេនដល់លោសកតិស្សត្ថេរ។ នេះជាលើកទីមួយក្នុងជីវិតហើយ ដែលលោសកតិស្សត្ថេរ បានឆាន់អាហារផ្អែត បន្ទាប់ពីឆាន់រួចហើយ លោកក៏បានចូលបរិនិព្វាន។

តើលោសកតិស្សត្ថេរ បានសាងបាបកម្មអ្វីដែរកាលពីជាតិមុន? ក្នុងពុទ្ធភាសនាព្រះពុទ្ធច្រង់ព្រះនាម កស្សបៈ លោសកតិស្សត្ថេរ គឺជាភិក្ខុមួយអង្គបរិបូណ៌ដោយសីល។ ថ្ងៃមួយមានភិក្ខុមួយអង្គ និមន្តមកកាន់វត្តនេះ ហើយបានស្នើស្នាក់នៅពីរបីថ្ងៃ។

ភិក្ខុជាម្ចាស់វត្ត ឃើញពុទ្ធបរិស័ទមានការទំនុកបម្រុងយកចិត្ត  
ទុកដាក់ចំពោះភិក្ខុជាអាគន្តក លោកក៏ស្រាប់តែមានការ  
ច្រណែនក្នុងចិត្ត។

ឧបាសកអ្នកមានម្នាក់ បាននិមន្តភិក្ខុទាំងពីរអង្គនោះ  
ដើម្បីទទួលចង្ហាន់នៅផ្ទះគាត់នៅព្រឹកស្អែក។ ពេលព្រឹកព្រលឹម  
ស្រាងៗភិក្ខុជាម្ចាស់វត្តបានយកម្រាមដៃទះជ្រុងសើរៗ រួចហើយ  
ក៏និមន្តទៅផ្ទះឧបាសកនោះបាត់ទៅ។ ពេលនោះឧបាសកម្ចាស់  
ផ្ទះបានទូលសួរភិក្ខុនោះថា ហេតុអ្វីភិក្ខុជាអាគន្តកមិននិមន្តមក?  
លោកឆ្លើយថា ភិក្ខុអង្គនោះសឹងទ្រមក់ណាស់ ទោះបីអាត្មា  
វាយគាំងហើយ ក៏នៅតែមិនក្រោកដៃ ដូច្នោះ អាត្មាក៏និមន្តមក  
តែឯង។

ដូច្នោះ ម្ចាស់ផ្ទះក៏ប្រគេនចង្ហាន់លោកយ៉ាងល្អប្រណីត  
រួចហើយគាត់ក៏បានរៀបចំចង្ហាន់ខ្លះដាក់ក្នុងបាត្រ ដើម្បីផ្ញើទៅ  
ប្រគេនដល់ភិក្ខុជាអាគន្តកដែលនៅឯវត្ត។ នៅតាមផ្លូវទៅកាន់  
វត្ត ភិក្ខុនោះគិតថា បើភិក្ខុជាអាគន្តកនោះបានចង្ហាន់ឆ្ងាញ់បែប  
នេះរាល់ថ្ងៃ ប្រាកដជាមិនចេញពីវត្តនេះទេ។ ដោយសេចក្តី  
ច្រណែននេះ លោកក៏បានចាក់ចង្ហាន់នោះចោល ក្នុងស្រែអស់  
ទៅ។

នៅពេលទៅដល់វត្ត ស្រាប់តែរកភិក្ខុជាអាគន្ធកមិនឃើញ  
សោះ។ ដោយសារ លោកដឹងពីទឹកចិត្តរបស់ភិក្ខុជាម្ចាស់វត្ត  
លោកក៏បានចាកចេញពីវត្តនោះ ដោយហោះចេញតាមអាកាស  
បាត់ទៅ។ តាមពិតភិក្ខុអាគន្ធក គឺជាព្រះអរហន្ត។

ភិក្ខុជាម្ចាស់វត្តនោះ ក៏មានសេចក្តីសោកស្តាយ ពិបាក  
ចិត្តពេក សឹងមិនលក់ ឆាន់មិនបាន។ មិនយូរប៉ុន្មាន លោកក៏  
បានសុគតបាត់ទៅ ហើយក៏បានទៅកើតក្នុងនរក។ សេចក្តី  
ប្រណែន គឺពិតជាគួរឲ្យភ័យខ្លាចណាស់។

បន្ទាប់ពីបានរួចពីនរកហើយ ក៏បានមកកើតជាយក្សចំនួន  
៥០០ជាតិ បន្ទាប់មកកើតជាសុន៧៥០០ជាតិ។ ក្នុងកំណើត  
នីមួយៗ លោកមិនដែលបានអាហារបរិភោគគ្រប់គ្រាន់ឡើយ។  
បន្ទាប់ពីកំណើតជាសុន៧៥០០បានផុតទៅ លោកបានមកកើតក្នុង  
ផ្ទៃនៃប្រពន្ធរបស់អ្នកនេសាទម្នាក់។

ដោយអាស្រ័យកុសលកម្ម ដែលលោកបានសាងទុកមក  
កាលលោកបួសជាភិក្ខុបានទ្រទ្រង់នូវសីលដ៏បរិសុទ្ធ ក្នុងសម័យ  
ព្រះពុទ្ធកស្សបៈ ក៏បានមកចាប់កំណើត ក្នុងឋានមនុស្សម្តង  
ទៀត ហើយក្រោយមកក៏បានចូលសាងផ្នួស។ ហើយលោក

បានប្រតិបត្តិត្រៃសិក្ខា ក៏បានត្រាស់ដឹងជាព្រះអរហន្ត។ ដោយសារតែកម្មដ៏ធ្ងន់ ដែលលោកបានចាក់ចង្កាន់បិណ្ឌបាតរបស់ព្រះអរហន្តចោលនោះ ក្នុងភូមិទាំងមូល ដែលមានប្រមាណ ១០០០គ្រួសារនោះ ក៏ត្រូវរងទុក្ខអត់អាហារបរិភោគ ខណៈពេលដែលលោកបានទៅចាប់កំណើត ក្នុងផ្ទៃនៃប្រពន្ធអ្នកនេសាទម្នាក់នៅក្នុងភូមិនោះ។

ផលដែលកើតពីកម្មដ៏មានទម្ងន់នេះ អាចធ្វើឲ្យបុគ្គលដែលសេពគប់ជាមួយបុគ្គល ដែលមានបាបកម្មនោះ រងទុក្ខទោសដែរ។ ដូច្នោះ យើងគួរតែប្រុងប្រយ័ត្ន ក្នុងការសេពគប់មនុស្ស ការមិនសេពគប់នូវបុគ្គលពាលទាំងឡាយ ជាមង្គលដ៏ឧត្តម។

នៅក្នុងគម្ពីរធម្មបទ ក្នុងរឿង តយោជនៈ យើងបានដឹងហើយអំពីសំពៅ ដែលដឹកអ្នកដំណើរ៧០០នាក់ចេញពីត្រើយម្ខាង លុះដល់កណ្តាលសមុទ្រ ក៏ស្រាប់តែគ្រឿងដោយមិនដឹងមកពីមូលហេតុអ្វី។ នៅពេលនោះ ម្ចាស់ទូកដែលមានការវែន្តាតបានយល់ឃើញថា ប្រាកដជាលើសំពៅនេះ មានបុគ្គលណាមួយមានបាបកម្មធ្ងន់មិនខាន ដូច្នោះហើយ ក៏ស្នើឲ្យអ្នកជិះសំពៅទាំងអស់ចាប់ស្លាក។

នៅពេលនោះ ប្រពន្ធម្ចាស់ទូកដីស្រស់ស្អាត ក៏ចាប់បាន ស្លាកអាក្រក់ចំនួន៣ដង។ ដូច្នោះគេក៏យកក្អមខ្សាច់ពាក់កនាង ហើយរុញទម្លាក់ទៅក្នុងសមុទ្របាត់ទៅ។ បន្ទាប់មកសំពៅនោះ ក៏ធ្វើដំណើរទៅមុខដូចធម្មតាវិញ អ្នកដំណើរទាំងនោះក៏មាន សុវត្ថិភាព។ ដោយសារតែបាបកម្មដ៏ធ្ងន់ធ្ងរនៃបុគ្គលបាប មនុស្ស ក្នុងសំពៅទាំងមូលក៏អាចស្លាប់ដែរ។

តើនាងបានសាងបាបកម្មអ្វីកាលពីជាតិមុន? កាលពីជាតិ មុន នាងគឺជាស្រ្តីដ៏មានសម្រស់ស្អាតម្នាក់នៅក្នុងភូមិមួយ។ ប្តី របស់នាងបានស្លាប់ចោលនាង ហើយបានទៅកើតជាផ្លែ។ កូន ផ្លែនោះ ចេះតែដើរតាមនាងគ្រប់ទីកន្លែង ដែលនាងតែងទៅ។ បុរសៗក្នុងភូមិឃើញដូចនេះ ក៏នាំគ្នាសើចចំអកដោយពាក្យថា “មើលចុះ នាងព្រានព្រៃនោះ កំពុងចេញទៅបរបានជាមួយផ្លែ របស់នាងទៀតហើយ ដូច្នោះថ្ងៃនេះយើងនឹងបានហូបសម្បការី សាច់ក្តាន់មិនខាន” ។

នាងមានសេចក្តីអៀនខ្មាសយ៉ាងខ្លាំង ដោយឮពាក្យ នេះ។ ដូច្នោះ នាងតែងតែរកវិធីដេញផ្លែនោះកុំឲ្យចេះតែដើរតាម នាង។ ប៉ុន្តែ ផ្លែនោះនៅតែដើរតាមនាងដដែល។ នាងខឹង ណាស់ ក៏យកក្អមខ្សាច់តូចមួយចងកវា ហើយរុញទម្លាក់ទឹក

ប្រឡាយបាត់ទៅ។ ដូច្នោះហើយ បានជាក្នុងជាតិបន្ទាប់នោះ នាងត្រូវបានគេចងកដោយក្តុមខ្សាច់ ហើយរុញទម្លាក់ទឹក។

**៩. បុគ្គលសេពគប់ជាមួយបុគ្គលមានកម្មល្អ រមែងបានចម្រើនរុចរោច**

ប្រសិនបើ មានកូនប្រុស ឬកូនស្រីដែលមានកម្មល្អ អស្ចារ្យ កើតក្នុងត្រកូលណា ត្រកូលនោះនឹងបានសេចក្តីសុខ ចម្រើន។ ប្រសិនបើបុគ្គលម្នាក់ក្នុងចំណោមសាច់ញាតិទាំងនោះ បានទទួលបុណ្យសក្តិធំ សាច់ញាតិទាំងនោះនឹងបានទទួលនូវ ផលប្រយោជន៍ខ្លះជាក់ជាមិនខាន។ មនុស្ស ទេវតា និង ព្រហ្ម រាប់លាននាក់ បានរួចផុតពីសេចក្តីទុក្ខដោយសារតែបានជួបនឹង ព្រះសម្មាសម្ពុទ្ធ ហើយបានគោរពរាប់អានព្រះពុទ្ធជាកល្យាណ- បុគ្គលដ៏អស្ចារ្យមួយរូប។

នៅប្រទេសស្រីលង្កាក្នុងរជ្ជកាលព្រះបាទ ភាតិកៈ បុគ្គល ណា បរិភោគសាច់គោនឹងត្រូវពិន័យជាប្រាក់យ៉ាងច្រើន។ អ្នក ដែលគ្មានលុយបង់ត្រូវពិន័យទៅធ្វើការក្នុងរាជវាំង បោសសំរាម សម្អាតទីធ្លាជាដើម។

នៅក្នុងត្រកូលមួយ មានកូនស្រីម្នាក់មានរូបឆោមលោម ល្អ នៅពេលដែលព្រះរាជាទ្រង់ទតឃើញនាង ក៏មានសេចក្តី ប្រតិព័ទ្ធស្នេហាយ៉ាងខ្លាំង ។ ហើយក៏បានតែងតាំងនាងជាព្រះ-

អគ្គមហេសី ដោយមាននាមថា សាមាទេវី។ គ្រួសារ និង សាច់  
ញាតិនាងទាំងអស់ ក៏បានរួចផុតពីការពិន័យ ថែមទាំង ត្រូវបាន  
ព្រះរាជាប្រទានទ្រព្យសម្បត្តិ ហើយរស់នៅជាសុខ។

ដោយសារតែកុសលកម្មដ៏ល្អបូករួមទាំងសម្រស់របស់ស្រី  
ក្រមុំនោះផង សាច់ញាតិនាងទាំងអស់ក៏ទទួលបាននូវសេចក្តី  
សុខចម្រើន និងសប្បាយរីករាយតាំងពីពេលនោះតរៀងមក។

១២

ច្បាប់កម្ពុជា

ដែលមានសភាពស៊ីជម្រៅ និង ប្តីតសុខុម

១. លក្ខណៈរបស់នាម ដែលមានសភាពស៊ីជម្រៅ និងប្តីតសុខុម

រាប់ចាប់តាំងពីសម័យ តាលេស (Tales 624-550BC) ទស្សនវិទូបុរាណជនជាតិក្រិច ដែលត្រូវបានគេចាត់ទុកជាបិតា ទស្សនវិទូលោកខាងលិច ទស្សនវិទូសម័យនោះ បានធ្វើការ ស្រាវជ្រាវសកាវៈទាំងឡាយដែលមានក្នុងធម្មជាតិ។ ២៦០០ឆ្នាំ បានកន្លងផុតទៅ ពួកគេនៅតែមិនអាចស្វែងយល់ពីសកាវៈ ដែល មាននៅក្នុងធម្មជាតិនៃរូបទាំង២៨ និង នាម៥៣ (ចេតសិក១ និង ចេតសិក៥២) ។

នៅក្នុងទេវវិទ្យា មានបរិយាយអំពីចក្រវាឡ ផែនដី មនុស្ស- ជាតិ សត្វតិរច្ឆាន និងដើមឈើទាំងឡាយ គឺសុទ្ធតែ ព្រះអាទិ- ទេពជាអ្នកបង្កើត ហើយភពផែនដី ត្រូវបានចាត់ទុកជាមជ្ឈ- មណ្ឌលនៃចក្រវាឡ។ ទោះបីយ៉ាងណាក៏ដោយ នីកូឡាស កូ បេនីកូស (Nicholas Copernicus 1473-1543) ជាតារាវិទូ ជន

ជាតិប៉ូឡូញ និងជាស្ថាបនិកនៃប្រព័ន្ធកូពេរីនីខែន (Founder of Copernican System) ដែលជាប្រព័ន្ធមួយត្រូវបានអ្នកវិទ្យាសាស្ត្រសម័យទំនើប យកមកប្រើប្រាស់ក្នុងតារាវិទ្យា បានចំណាយពេលក្នុងមួយជីវិតរបស់គាត់សិក្សាពីចលនានៃតារា និងភពទាំងឡាយ។ នៅក្នុងឆ្នាំ ១៥៤៣ គាត់បានប្រកាសថា គឺជាព្រះអាទិត្យ មិនមែនផែនដីទេ ដែលជាមជ្ឈមណ្ឌលនៃប្រព័ន្ធព្រះអាទិត្យ ហើយថា ផែនដីគឺជាភពដ៏តូចមួយប៉ុណ្ណោះ ដែលធ្វើដំណើរជុំវិញព្រះអាទិត្យ។

ហ្គាលីលេអូ ហ្គាលីលេ (Galileo Galilei 1564-1642) តារាវិទូ គណិតវិទូ និងរូបវិទូ ជនជាតិអ៊ីតាលី ដែលការស្រាវជ្រាវរបស់គាត់អំពីច្បាប់ធម្មជាតិ បានបង្កើតជាមូលដ្ឋានវិសោធនកម្មនៃវិទ្យាសាស្ត្រទំនើប ហើយបានបង្កើតកែវយឺត ហើយគាត់គឺជាអ្នកគាំទ្រនូវទ្រឹស្តីកូពេរីនីខូស។ អាស្រ័យដោយមូលដ្ឋានវិសោធនកម្មវិទ្យាសាស្ត្រនេះហើយ ទើបវិទ្យាសាស្ត្រទំនើបបានលោតផ្លោះរីកចម្រើនយ៉ាងខ្លាំង។ តែទោះបីយ៉ាងណា វិទ្យាសាស្ត្រដ៏ទំនើបនេះ នៅតែមិនអាចស្វែងយល់ពីសកាវៈចិត្តរហូតមកទល់បច្ចុប្បន្ននេះ។

ដោយសារតែបុប្ផនមិនអាចយល់អំពីសកាវៈនៃចិត្ត និង

ចេតសិកបាន ដូច្នោះពិបាកក្នុងការស្វែងយល់ពីច្បាប់កម្មផលឲ្យ  
បានស៊ីជម្រៅណាស់ ព្រោះទ្រឹស្តីកម្មផលមានទំនាក់ទំនងយ៉ាង  
ខ្លាំងជាមួយនឹងចិត្ត និងចេតសិក។ ការមិនជឿនូវកម្ម និងផល  
របស់កម្មដែលមានពិតនាំឲ្យគេប្រកាន់មាំក្នុងមិច្ឆាទិដ្ឋិ។

អ្នកដែលមានជំនឿលើទេវនិយមបាននិយាយថា ព្រះ-  
អាទិទេព ឬព្រះព្រហ្ម ជាអ្នកបង្កើតចក្រវាឡ ភពផែនដី និងសព្វ-  
សត្វទាំងអស់ ហើយថាព្រះជាអ្នកគ្រប់គ្រង និងសម្រេចវាសនា  
របស់ពួកគេ។ ដូច្នោះ បុគ្គលម្នាក់ៗគ្មានសិទ្ធិសម្រេចដោយវាសនា  
របស់ខ្លួនទេ អ្វីៗគឺព្រះជាអ្នកតាក់តែងរួចទៅហើយ។ លទ្ធិនេះ  
ហៅថា “ឥស្សរនិម្មានវាទ” ឬទិដ្ឋិខុសប្រាស់ចាកហេតុ(វិសម-  
ហេតុកទិដ្ឋិ)ជឿថាព្រះជាអ្នកបង្កើត និងគ្រប់គ្រងចក្រវាឡ។

បុគ្គលពួកខ្លះជឿថា សេចក្តីសុខ និងទុក្ខ ដែលយើង  
ជួបប្រទះសព្វថ្ងៃនេះ គឺកម្មពីអតីតកាល ជាអ្នកតាក់តែង។  
ដូច្នោះ យើងគ្មានសិទ្ធិតវ៉ាទេ ព្រោះកម្មបានតាក់តែងយ៉ាងនេះ  
ទៅហើយ។ មិច្ឆាទិដ្ឋិនេះ ហៅថា “បុព្វេកតហេតុកទិដ្ឋិ” ជឿថា  
អ្វីៗកម្មបានតាក់តែងរួចទៅហើយ។

បុគ្គលមួយពួកទៀតជឿថា សេចក្តីសុខ និងទុក្ខដែល  
យើងកំពុងជួបប្រទះសព្វថ្ងៃ កើតឡើងដោយគ្មានហេតុផលអ្វី

ទាំងអស់។ បុគ្គលពួកនេះមិនមានប្រាថ្នា សេចក្តីព្យាយាម និង ភាពចាំបាច់ក្នុងការបំពេញការងារអ្វីទេ។ មិច្ឆាទិដ្ឋិនេះហៅថា “អហេតុកទិដ្ឋិ” ជឿថាអ្វីៗគ្មានហេតុគ្មានផលទេ។ លទ្ធិនេះ ត្រូវបានបង្រៀនដោយអាចារ្យម្នាក់ក្នុងចំណោម អាចារ្យដ៏ល្បី ៦រូបឈ្មោះ មក្ខលិគោសាលៈ។

បុគ្គលមួយពួកទៀតជឿទៅលើ “អភិរិយាទ” ជឿថាកម្ម មិនមាន។ ទោះបីបុគ្គលធ្វើបុណ្យក្តី បាបក្តី គ្មានកម្មទាំងអស់។ បុគ្គលប្រភេទនេះ មិនមានប្រាថ្នា មិនមានសេចក្តីព្យាយាម និងមិនចាំបាច់ក្នុងការធ្វើការងារឡើយ ព្រោះគេជឿថាទោះធ្វើ បុណ្យក្តី ធ្វើបាបក្តី ក៏កម្មមិនមាន។ លទ្ធិនេះត្រូវបានបង្រៀន ដោយអាចារ្យដ៏ល្បីម្នាក់ឈ្មោះ បូរណកស្សបៈ។

អាចារ្យម្នាក់ទៀតឈ្មោះ អជិតកេសកម្ពលៈ បានបង្រៀន លទ្ធិឈ្មោះថា “នត្តិកទិដ្ឋិ” ជឿថាបុណ្យ និងបាបពិតជាមាន តែ ផលនៃបុណ្យ និងបាបមិនមានឡើយ។ គេជឿថា ការដាក់បាត្រ គ្មានប្រយោជន៍ទេ ចិញ្ចឹមមាតាបិតា ក៏គ្មានផលប្រយោជន៍អ្វីដែរ ហើយការធ្វើខុសចំពោះមាតាបិតា ក៏គ្មានបាបកម្មអ្វីទាំងអស់។ ជាតិមុខមិនមាន អំពើល្អ និងអាក្រក់ដែលបុគ្គលបានសាង នឹង រលត់អស់ នៅពេលដែលគេស្លាប់ គ្មានអ្វីសេសសល់ឡើយ

បន្ទាប់ពីស្លាប់បាត់ទៅ។

មិច្ឆាទិដ្ឋិទាំងអស់ខាងលើនេះ គឺគ្មានខ្លឹមសារ និងប្រយោជន៍ឡើយ ព្រោះមិនបានជំរុញឲ្យយើងមានសទ្ធាក្នុងការបំពេញកុសល។ បុគ្គលអ្នកជឿទៅលើលទ្ធិទាំងនេះ នឹងទៅកើតក្នុងនរកក្រោយស្លាប់ទៅ។ មនុស្សភាគច្រើនមិនបានប្រើហេតុផលក្នុងការគិតរបស់ពួកគេ ហើយក៏ជឿលង់ក្នុងលទ្ធិរបស់អាចារ្យទាំងឡាយនេះ។

នៅពេលព្រះសាសនារបស់ព្រះពុទ្ធអង្គ សាបសូន្យទៅមិច្ឆាទិដ្ឋិ របស់អាចារ្យទាំងនេះនឹងរីកផ្សព្វផ្សាយក្នុងពិភពលោករហូតដល់ពុទ្ធកាលព្រះពុទ្ធអង្គបន្ទាប់។ រឿងនិទានរបស់ព្រះពោធិសត្វ ក្នុងនារទជាតក នឹងបរិយាយទាក់ទងនឹងប្រវត្តិនេះខាងក្រោម។

**២. នរណជាតក អធិប្បាយពីកម្មចំន្រែកឱ្យដល់**

នៅក្នុងចន្លោះរវាង ព្រះសាសនា នៃព្រះពុទ្ធកស្សប និងព្រះសមណគោតម ព្រះរាជាទ្រង់ព្រះនាម ឥង្គតិ សោយរាជ្យនគរមិចិលា ក្នុងដែនវិទេហរាជ។ ព្រះអង្គទ្រង់ជាស្តេចគ្រប់គ្រងប្រទេសប្រកបដោយទសពិធរាជិធម៌។ ព្រះអង្គទ្រង់ស្រឡាញ់បុត្រីតែមួយគត់របស់ព្រះអង្គយ៉ាងខ្លាំង គឺព្រះអង្គម្ចាស់ក្សត្រីយ័

រុស្សា ព្រះអង្គទ្រង់ឲ្យបុត្រី៥០០នាក់នៃមន្ត្រីទាំងឡាយជាបរិវារ ហើយទ្រង់ឲ្យព្រះនាងគង់ក្នុងវិមាន៧ជាន់។ ព្រះអង្គទ្រង់ឲ្យគេ យកផ្កាស្រស់ៗ សំលៀកបំពាក់ និងចំណីអាហារដ៏ប្រណីតទៅ ថ្វាយព្រះនាងជារៀងរាល់ថ្ងៃ។

ព្រះនាង រុស្សា ទ្រង់ជាស្រ្តីដ៏ស្រស់ស្អាត មានប្រាជ្ញា វាងវៃ ហើយជាស្រ្តីគួរឲ្យគោរព។ នាងគឺជាស្រ្តីដែលមានបុណ្យ បានសន្សំទុកហើយអស់កាលជាង១សែនកប្ប។ ព្រះរាជាតែង ប្រទានប្រាក់ដល់នាងចំនួន១ពាន់កហបណៈ ក្នុង ១ ខែ ២ដង ហើយ ព្រះនាងយកប្រាក់ទាំងនោះ ប្រគេនដល់សមណ- ព្រាហ្មណ៍ និងបរិច្ចាគដល់សូមយាចក។

នៅថ្ងៃពេញបូណ៌មីនៃខែវិច្ឆិកា ជាថ្ងៃដែលគេប្រារព្ធធ្វើ ពិធីបុណ្យនក្ខត្តប្បក្សក្នុងនគរ មិថិលា ដើម្បីទទួលស្វាគមន៍នូវ ការប្រជុំគ្នានៃតារាទាំង៧ ហៅថា ក្រត្តិកា ហើយទីក្រុងទាំង មូលត្រូវបានលម្អទៅដោយពន្លឺយ៉ាងស្រស់ស្អាត។ នៅថ្ងៃនោះ ដែរ ព្រះបាទ ឥង្គតិ ទ្រង់សម្អាតព្រះរាជកាយ ហើយលាបលន ដោយប្រេងចន្ទន៍ប្រដាប់ដោយគ្រឿងអលង្ការ ហើយទ្រង់ សោយក្រយាពេលល្ងាច។ បន្ទាប់មកទ្រង់គង់នៅសាលនៃព្រះ- រាជវាំងដែលមានសេនាមាត្យនៅជុំវិញ ខណៈពេលនោះ ព្រះ-

ចំនួនពេញវង់ក៏បានរះឡើងចិញ្ចែងចិញ្ចាច នៅលើអាកាសដ៏ភ្លឺថ្លា ផ្អែកខាងកើត ញ៉ាំងភាពអន្ធការនៃរាត្រីឲ្យភ្លឺស្វាង។

ព្រះរាជាទ្រង់មានបន្ទូលថា “ហែអាមាត្រទាំងឡាយ ព្រះ- ចំនួនពេញវង់ល្អណាស់ រីឯផ្ទៃមេឃក៏ស្រឡះគួរជាទីគយគន់ តើយើងគួរកំដរបរិយាកាសបែបនេះដោយវិធីណាទៅ?” លោក មន្ត្រីមហាសង្គ្រាម ឈ្មោះ អលាតៈ ដែលជាមេបញ្ជាការនៅទី នោះបានឆ្លើយមុនថា “ បពិត្រព្រះករុណាដ៏ចម្រើន នៅក្នុង បរិយាកាសដ៏ល្អបែបនេះ យើងគួរតែប្រមូលកងទ័ពទៅវាយលុក យករដ្ឋណាដែលយើងពុំទាន់បានយក ” ។

កុដ្ឋីម្នាក់ទៀតឈ្មោះ សុនាមៈ “ បពិត្រព្រះករុណាដ៏ ចម្រើន មិនមានបុគ្គលណាមួយហ៊ានបដិសេធនឹងឆន្ទៈរបស់ ព្រះអង្គឡើយ នៅក្នុងថ្ងៃឧបោសថ រាត្រីចំនួនពេញវង់បែបនេះ ព្រះអង្គគួរតែទ្រង់សោយក្រយាឆ្ងាញ់ៗ ទ្រង់ទតមើលបាំ និង ចម្រៀងដ៏ពិរោះៗ ” ។

កុដ្ឋីម្នាក់ទៀតឈ្មោះ វិជយៈ “បពិត្រព្រះករុណាដ៏ចម្រើន សេចក្តីសប្បាយក្នុងបញ្ចកាមគុណមិនជាការពិបាកទេ នៅក្នុង រាត្រីដ៏មនោរម្យបែបនេះ ព្រះអង្គគួរទ្រង់ចូលទៅរកសមណ- ព្រាហ្មណ៍ ជាបណ្ឌិតដែលមានប្រាជ្ញាខ្ពង់ខ្ពស់ អាចដោះស្រាយ

សេចក្តីសង្ហាក្នុងព្រះរាជហឫទ័យទ្រង់បាន” ។

ព្រះរាជាទ្រង់ព្រះសណ្តាប់អាមាត្យ វិជយៈ ហើយទ្រង់សព្វព្រះរាជហឫទ័យ ហើយទ្រង់ត្រាស់ថា “ដូច្នោះយើងនឹងចូលទៅរកសមណព្រាហ្មណ៍” ។ លោកមន្ត្រីមហាសង្គ្រាម អលាតៈ ឮដូចនេះក៏ពោលថា “បពិត្រព្រះករុណាដ៏ចម្រើន បើទ្រង់ប្រាថ្នាដើម្បីទៅរកសមណព្រាហ្មណ៍ ខ្ញុំព្រះអង្គស្គាល់អាស្រមនៅជិតក្រុងពារាណសី មានព្រាហ្មណ៍ម្នាក់ឈ្មោះ គុណៈ ។ ព្រាហ្មណ៍នេះ មានចំណេះខ្ពង់ខ្ពស់ណាស់ លោកមានត្រកូលជាកសិករ ហើយមិនស្លៀកពាក់អ្វីទាំងអស់។ លោកអាចនិយាយពីរឿងរ៉ាវចម្លែកៗគួរឲ្យចង់ស្តាប់ណាស់ខ្ញុំព្រះអង្គជឿជាក់ថា ព្រាហ្មណ៍ម្នាក់នេះ នឹងអាចជួយស្រាយបញ្ហា ក្នុងព្រះរាជហឫទ័យទ្រង់បានមិនខាន។”

ព្រះរាជាក៏ទ្រង់យល់ស្រប ហើយទ្រង់យាងដោយរទេះសេះធំ មានសេនាជាច្រើនជាបរិវារ ពេលយាងជិតដល់អាស្រមហើយ ទ្រង់ចុះពីរទេះសេះ ហើយក៏ទ្រង់យាងទៅកាន់ទីដែលព្រាហ្មណ៍នោះស្នាក់នៅ ដោយសេចក្តីគោរព។

បន្ទាប់ពីធ្វើការវិភាគទៅវិញទៅមករួចហើយ ព្រះរាជាទ្រង់លើកសំណួរនេះឡើង “ បពិត្រកសិករដ៏ចម្រើន តើយើងគួរ

ទំនុកបម្រុងមាតាបិតា ភរិយា បុត្រជីតា ជនចាស់ជរា សមណ-  
ព្រាហ្មណ៍ និងប្រជារាស្ត្រដោយវិធីណា? ” ។

ជំនួសការឆ្លើយសំណួរព្រះរាជា ព្រាហ្មណ៍បានពន្យល់ពី  
លទ្ធិរបស់ខ្លួន “ បពិត្រព្រះរាជាដ៏ចម្រើន បុគ្គលដែលប្រតិបត្តិនូវ  
តបធម៌ ឬសមាធិ នឹងមិនមានផលប្រយោជន៍ ឬគុណវិបត្តិអ្វី  
ទាំងអស់ ព្រោះថាជាតិមុខមិនមាន។ មិនមែនមាតាបិតា ឬគ្រូ  
បាធារណ៍ឯណាមកអប់រំមនុស្សអាក្រក់នោះទេ។ យើងមិនចាំ  
បាច់គោរពចំពោះមនុស្សចាស់ជរាឡើយ មនុស្សគ្រប់រូប គឺស្មើ  
ភាពគ្នា អ្នកខ្លះមាន អ្នកខ្លះក្រ ដោយគ្មានហេតុផលអ្វីទេ។ ការ  
បរិច្ចាគទាន មិនមានផលឡើយ អ្នកល្ងង់ជាអ្នកបរិច្ចាគ ឯអ្នក  
ឆ្លាតគេចាំតែទទួល”។

“បពិត្រព្រះរាជាដ៏ចម្រើន នៅក្នុងលោកនេះ មានតែធាតុ  
៧ប៉ុណ្ណោះគឺ៖ ដី ទឹក ភ្លើង ខ្យល់ សុខ ទុក្ខ និងជីវិត។ មានតែ  
វត្ថុធាតុទាំង ៧ នេះ ប៉ុណ្ណោះ ដែលស្ថិតស្ថេរ។ ការសម្លាប់និង  
បៀតបៀនមិនមានឡើយ។ ប្រសិនបើ មនុស្សម្នាក់កាត់កមនុស្ស  
ម្នាក់ទៀត ដោយកំបិតដីមុតស្រួច កំបិតនោះគឺឆ្លងកាត់តែវត្ថុ  
ធាតុទាំង៧ប៉ុណ្ណោះ ដូច្នោះ ការសម្លាប់ គឺមិនមានឡើយ។ បើ  
ការសម្លាប់មិនមាន តើនៅពេលធ្វើអំពើបាប យើងទទួលបាប-

កម្មម្តេចទៅ? ”

“សព្វសត្វទាំងអស់នឹងបរិសុទ្ធដោយខ្លួនឯង បន្ទាប់ពី៨៤ កប្បក្រោយ។ ដរាបណាកប្បទាំង៨៤មិនទាន់គ្រប់ គ្មានបុគ្គល ណាមួយអាចធ្វើខ្លួនឲ្យបរិសុទ្ធ ដោយការសម្អាតកាយ វាចា និងចិត្ត និងដោយការធ្វើសេចក្តីល្អបានឡើយ។ ទោះបីបុគ្គល នោះបានធ្វើបុណ្យច្រើនយ៉ាងណាក៏ដោយ ដរាបណាកប្បទាំង ៨៤មិនទាន់គ្រប់ គឺមិនអាចបរិសុទ្ធបានឡើយ។ សព្វសត្វទាំង អស់អាចរស់នៅបានត្រឹមតែ៨៤ កប្បផែនដីប៉ុណ្ណោះ។ បន្ទាប់ពី នោះមក គ្មានអ្នកមកចាប់កំណើតទៀតទេ ដូចជា សមុទ្រដែល មិនអាចឆ្លងផុតច្រាំងយ៉ាងណា គ្មានមនុស្សណាឆ្លងផុត កំឡុង ពេលនោះឡើយ។”

ជំនឿដែលថា បុណ្យ និងបាប មិនឲ្យផល ការសម្លាប់ មិនមានយ៉ាងនេះគឺពិតជាគ្រោះថ្នាក់ខ្លាំងណាស់។ ជំនឿនេះ នឹងធ្វើឲ្យមនុស្សលែងចង់ធ្វើបុណ្យ ហើយគេនឹងប្រព្រឹត្តធ្វើអំពើ បាបដោយសេរី។ ទីបំផុតពិភពលោកទាំងមូលនឹងក្លាយជា កន្លែងគ្មានសុខសន្តិភាព ហើយមនុស្សជាតិនឹងត្រូវបំផ្លិច បំផ្លាញ ។

**ការចាំបាច់ខ្ពស់បំផុតរបស់មនុស្សគឺការយល់ពីច្បាប់កម្មដែលបានឡើយ**

លោកមន្ត្រីមហាសង្គ្រាម អាលាតៈ យល់ស្របនឹងទស្សនៈរបស់កសិករព្រាហ្មណ៍ដោយនិយាយថា “អ្វីដែលលោកគ្រូកសិករៈ បានលើកឡើងគឺពិតជាត្រឹមត្រូវណាស់។ ខ្ញុំនៅចាំជាតិរបស់ខ្ញុំ កាលពីជាតិមុនខ្ញុំបានកើតជាអ្នកកាប់សាច់លក់ ឈ្មោះ បិដ្ឋលៈ នៅក្នុងក្រុងពារាណសី។ ខ្ញុំបានធ្វើបាបកម្មច្រើនណាស់ដោយសម្លាប់ គោក្របី ជ្រូក ព្រៃយ៉ាងច្រើន។ ស្លាប់ពីជាតិនោះមក ខ្ញុំក៏បានមកកើតក្នុងត្រកូលនៃមេទ័ពនេះ។ ហើយឥឡូវនេះ ខ្ញុំបានក្លាយជាមន្ត្រីនៅក្នុងក្រុងមិថិលានេះ។ ដូច្នេះបាបកម្មមិនមានផលអ្វីឡើយ។

អាលាតៈ មិនបានចងចាំជាតិទី២របស់ខ្លួនទេ ដែលក្នុងជាតិនោះខ្លួនបានធ្វើបុណ្យច្រើន ដោយសារបុណ្យកុសលនេះ ទើបគាត់បានមកកើតក្នុងត្រកូលមេទ័ពក្នុងជាតិនេះ។ អំពើបាបដែលគាត់បានធ្វើក្នុងជាតិទី១នោះមិនទាន់ដល់ពេលឲ្យផលនៅឡើយ ប៉ុន្តែ វាសម្ងំនៅក្នុងវិបិចិត្តរបស់គាត់រហូត ប្រៀបដូចជារងើកភ្លើង ដែលគ្របដណ្តប់ដោយផេះ ពោលគឺរង់ចាំតែ ឱកាសនឹងឲ្យផល។

នៅពេលនោះដែរ មានទាសករដឹកសត់ម្នាក់ ឈ្មោះ ពីជកៈជាអ្នករក្សាសីលដែលនៅជិតនោះ បានឮនូវអ្វីដែលកសិករ

ព្រាហ្មណ៍ បានរៀបរាប់ គាត់ក៏យំយ៉ាងខ្លាំង ព្រះរាជាឃើញដូច  
នេះ ក៏ទ្រង់សួរពីមូលហេតុ បុរសជាទាសករក៏បានទូលព្រះរាជា  
ថា៖

“បពិត្រព្រះករុណាដ៏ចម្រើន ខ្ញុំព្រះអង្គក៏ចាំជាតិដែរ។  
កាលនោះខ្ញុំព្រះអង្គមានឈ្មោះថា ការវៈជាអ្នកមានស្តុកស្តម្ភមួយ  
រូបនៅនគរ សាកេត និងជាអ្នកបរិច្ចាគទាន រក្សាសីល និងធ្វើតែ  
អំពើល្អប៉ុណ្ណោះ។ ខ្ញុំព្រះអង្គចាំថា ខ្ញុំព្រះអង្គពុំដែលបានធ្វើអំពើ  
បាបអ្វីឡើយ ប៉ុន្តែនៅពេលដែលខ្ញុំព្រះអង្គស្លាប់ទៅ ក៏បានមក  
កើតក្នុងផ្ទៃនៃស្រ្តីម្នាក់ជាទាសិនៃអ្នកស្វន់ឆ្នាំងក្នុងនគរ មិចិលា  
ដូច្នោះហើយ ខ្ញុំព្រះអង្គក៏ក្លាយជាមនុស្សកំសត់ទុក្ខគឺតរហូតមក ។

តែទោះបីជាខ្លួនក្រលំបាកយ៉ាងណាក្តី ខ្ញុំព្រះអង្គតែង  
ចែករំលែកអាហារពាក់កណ្តាលដល់អ្នកអត់ឃ្លានរហូត ហើយខ្ញុំ  
ព្រះអង្គរក្សាឧបោសថសីលខ្ជាប់ខ្ជួនជានិច្ច។ ខ្ញុំព្រះអង្គមិនដែល  
បៀតបៀនគេ មិនដែលលួចទ្រព្យសម្បត្តិគេឡើយ ប៉ុន្តែដូច  
លោកមេទ័ព អលាតៈ បាននិយាយហើយថា អំពើល្អដែលខ្ញុំ  
បានធ្វើមិនមានផលឡើយ។ ខ្ញុំព្រះអង្គប្រៀបបាននឹងអ្នកលេង  
អុកដ៏ល្ងង់ដែលតែងតែចាញ់គេ ចំណែកលោកមេទ័ព អលាត គឺ  
ដូចជាអ្នកលេងដ៏ឈ្លាសវៃ ដែលតែងតែឈ្នះគេជាដរាប។

ដោយសារតែខ្ញុំព្រះអង្គមិនអាចមើលឃើញផ្លូវទៅកាន់ឋានសួគ៌ បាន ដូច្នោះហើយ ក្រោយពេលបានស្តាប់នូវពាក្យរបស់កស្សប- ព្រាហ្មណ៍ទើបធ្វើឲ្យខ្ញុំព្រះអង្គយំ។”

ពីជកៈធ្លាប់បានកើតជាកសិករម្នាក់ ក្នុងពុទ្ធភាលនៃព្រះ- ពុទ្ធកស្សបៈ ។ ពេលមួយ គាត់បានចូលព្រៃដើម្បីស្វែងរកគោ របស់ខ្លួន នៅពេលនោះ មានភិក្ខុមួយអង្គផ្ទេងផ្លូវក្នុងព្រៃនោះ ដែរ ហើយលោកក៏បានសួរទៅបុរសនោះ ឲ្យជួយបង្ហាញផ្លូវ ចេញ។ ដោយបារម្ភពីការបាត់គោរបស់ខ្លួន បុរសនោះមិនបាន ឆ្លើយប្រាប់លោកឡើយ នៅពេលភិក្ខុនោះសួរម្តងទៀត បុរស នោះខឹងហើយក៏តបថា “តើលោកឯងជាកូនអ្នកទាសករឬ? ម៉េចបាននិយាយពាក្យ អសុរសម្ល៉េះ? អ្នកប្រាកដជាកូនទាសករ ហើយមែនទេ?” ដូច្នោះ បុរសនោះ ក៏បានប្រព្រឹត្តបាបកម្មយ៉ាង ធ្ងន់។

ប៉ុន្តែនៅពេលដែលបុរសនោះស្លាប់ទៅ បាបកម្មនោះមិន ទាន់មានឱកាសឱ្យផលដូច្នោះ អំពើល្អដែលគាត់បានសាងពីមុន មក ក៏បានតាក់តែងឲ្យគាត់កើតក្នុងត្រកូលអ្នកមានស្តុកស្តម្ភ ដោយឈ្មោះថា ភាវៈយ៉ាងនេះ។ ទោះបីក្នុងជាតិនោះ ភាវៈបាន ធ្វើបុណ្យច្រើនក្តី តែបុណ្យទាំងនោះ មិនទាន់មានឱកាសដើរត្រូវ

ជាផលិតកម្មនៅពេលដែលគាត់ស្លាប់ឡើយ។ បាបកម្មដែល  
បុរសជាកសិករនោះ បានប្រើពាក្យអសុរសទៅលើកិច្ចមួយអង្គ  
បានដើរតួជាផលិតកម្ម តាក់តែងកំណើតឱ្យបុរសនោះបានមក  
កើតក្នុងផ្ទៃនៃស្រ្តីជាទាសី អ្នកស្ងួនឆ្នាំងនេះឯង។ ប៉ុន្តែ ដោយ  
សារ ពីជកៈមិនដឹងពីរឿងនេះ ក៏បែរដោយលំខុសថា អំពើល្អ  
ដែលខ្លួនបានសាងពុំមានផលទៅវិញ។

បន្ទាប់ពីបានស្តាប់រឿងរ៉ាវរបស់ អលាតៈ និងពីជកៈ មក  
ព្រះបាទ ឥង្គតិ ក៏ទ្រង់ជឿទៅលើលទ្ធិរបស់កស្សបព្រាហ្មណ៍  
ដែលថា អំពើល្អ និងអំពើអាក្រក់មិនមានផលឡើយ។ ទ្រង់បាន  
ចាត់ទុក កស្សបៈ ជាគ្រូតាំងពីថ្ងៃនោះមក។ ដោយកស្សបៈ  
និយាយថា ការគោរពចំពោះសមណព្រាហ្មណ៍ មិនមាន  
ប្រយោជន៍ ព្រះរាជាក៏ទ្រង់មិនគោរពកស្សបៈ ឡើយ ហើយក៏  
ទ្រង់ចាកចេញទៅ។

**អំពីបាបកន្លៃតែវិកដុះជាលម្អមានមិច្ឆាទិដ្ឋិ**

ចាប់តាំងពីព្រះបាទ ឥង្គតិ ទទួលយកលទ្ធិមិច្ឆាទិដ្ឋិ មក  
ព្រះអង្គឈប់ដាក់បាត្រដល់សមណព្រាហ្មណ៍ ឈប់បរិច្ចាគ  
អាហារដល់សូមយាចកដូចរាល់ថ្ងៃ ហើយសាលាធនដាក់ន្លែង  
បរិច្ចាគដល់អ្នកសូមទាំងឡាយនៅទ្វារក្រុង និងកណ្តាលទីក្រុង

ត្រូវបានរុះរើចោលអស់។ ព្រះរាជាទ្រង់ឱ្យអាមាត្យទាំងបីគឺវិជយៈ សុនាមៈ និងអលាតៈ ជាអ្នកចាត់ចែងកិច្ចការទាំងឡាយក្នុងព្រះបរមរាជវាំង ហើយទ្រង់គង់នៅសោយសុខនឹងកាមគុណ តាមសេចក្តីប្រាថ្នា។

ទោះបីព្រះអង្គមានអគ្គមហេសី និងស្រីស្នំស្អាតៗជាច្រើន ហើយក្តី ទ្រង់បង្គាប់ឲ្យគេចាប់ស្រ្តីក្រមុំ និងភរិយាអ្នកដទៃដែលទ្រង់ពេញចិត្តយកមកសប្បាយព្រះកាយ។ កាលពីមុនព្រះអង្គទ្រង់គ្រប់គ្រងប្រទេសប្រកបដោយទសពិធរាជធម៌ ប្រទេសជាតិទាំងមូលប្រកបដោយសុខសន្តិភាព តែឥឡូវនេះ ព្រះរាជាទ្រង់ប្រព្រឹត្តអំពើទុច្ចរិត ហើយមន្ត្រីទាំងឡាយ ក៏នាំគ្នាធ្វើអំពើទុច្ចរិតដែរ ដែលជាហេតុធ្វើឲ្យប្រទេសទាំងមូលធ្លាក់ចុះក្នុងភាពរីករញ្ជ័រពេញ ដោយការភ័យខ្លាច និងទោមនស្ស។

ក៏លៀងរបស់ព្រះនាង រុស្សា បានដឹងរឿងនេះ ហើយក៏ទៅទូលថ្វាយដល់ព្រះនាង។ ព្រះនាងបានសណ្តាប់រឿងនេះ ហើយ ទ្រង់មិនសប្បាយព្រះទ័យ និងទ្រង់ព្រះចិន្តាថា “ហេតុអ្វីបានជាព្រះបិតាទ្រង់យាងទៅសាកសួរព្រាហ្មណ៍ដែលគ្មានសីលគ្មានហិរិឱត្តប្បៈ និងគ្មានសំពត់បិទបាំងយ៉ាងនេះ? ហេតុអ្វីបានជាទ្រង់មិនយាងទៅសួរសមណព្រាហ្មណ៍ ដែលជាអ្នកទ្រទ្រង់

សីល និងបដិបត្តិសមាធិ? នៅពេលនេះមានតែអញទេ ដែល អាចជួយព្រះបិតាឲ្យបោះបង់មិច្ឆាទិដ្ឋិនេះបាន។ កាលពីជាតិមុន នៅពេលដែលអញកើតជាទេពធីតា អញអាចដឹងបាន៧ជាតិ ក្នុងអតីតកាល និង៧ជាតិក្នុងអនាគតកាល។ តែឥឡូវនេះ មិន មែនជាពេលវេលាសមរម្យ ដើម្បីចូលគាល់ព្រះបិតានោះទេ តាម ធម្មតាអញគួរតែទៅមុនពេលថ្ងៃឧបោសថប៉ុណ្ណោះ។ អញនឹង សុំប្រាក់១ពាន់កហបណៈពីព្រះបិតា ហើយព្រះបិតានឹងពោល ពាក្យ មិច្ឆាទិដ្ឋិ របស់ទ្រង់ ដូច្នេះជាឱកាសសម្រាប់អញពន្យល់ ព្រះអង្គហើយ។

**ព្រះនាងរុស្សាខ្លង់ពន្យល់ធម៌ដល់ព្រះបិតា**

មុនថ្ងៃឧបោសថជិតមកដល់ ព្រះនាងរុស្សាតុបតែងព្រះ- កាយដោយគ្រឿងអលង្ការ និងប្រេងម្សៅរួចហើយ ក៏ទៅកាន់ សម្ភាក់ព្រះរាជបិតាមួយអន្លើដោយភីលៀងជាបម្រើ៥០០នាក់។ ពេលទៅដល់ ព្រះរាជា ក៏សាកសួរ “តើកូនស្រីសុខព្រះកាយឬ ទេ តើការរស់នៅក្នុងវិមាន៧ជាន់នោះមានសេចក្តីសុខទេ? តើ កូនបានហូបឆ្ងាញ់ ស្លៀកពាក់ស្អាត មានផ្កាកម្រងដែលគេបម្រើ ឲ្យទេ?” ។

“ខ្ញុំព្រះអង្គសូមអរព្រះគុណព្រះបិតា អ្វីៗគ្រប់យ៉ាងប្រសើរ

ណាស់ដោយសារគុណបារមី និងព្រះករុណាទិគុណរបស់ព្រះ-  
បិតា។ ថ្ងៃស្អែកនេះ គឺជាថ្ងៃឧបោសថ ជាថ្ងៃដែលពពួកទេវតា  
ទាំងឡាយមកប្រជុំគ្នា សូមព្រះបិតាព្រះរាជទានប្រាក់១០០០  
កហាបណៈដល់ទូលបង្គំ ខ្ញុំព្រះអង្គនឹងថ្វាយទានចំពោះសម-  
ណព្រាហ្មណ៍ និងសូមយាចកទាំងឡាយ ។”

“ម្ចាស់បុត្រី ការធ្វើទានពុំមានផលឡើយ ចូរកូនកុំចំណាយ  
ប្រាក់ឥតប្រយោជន៍ ចូរកូនឈប់រក្សាសីលទៀតទៅ ព្រោះវាមិន  
មានផលឡើយ កូនក៏មិនចាំបាច់តមអាហារពេលល្ងាចដែរ។  
ពេលដែលបិតានៅឯអាស្រមរបស់កស្សប កូនប្រុសរបស់ទាសី  
ម្នាក់ បានយំយ៉ាងជូរចត់ ក្រោយពីបានស្តាប់ពាក្យទូន្មានរបស់  
កស្សប។ ម្ចាស់បុត្រីសម្លាញ់ ចូរសប្បាយក្នុងគំនរមាសប្រាក់  
សព្វសារពើ ដែលមាននៅក្នុងវិមានអស់មួយជីវិតចុះ។”

“បពិត្រព្រះបិតា បុគ្គលសេពគប់នឹងពាល រមែងក្លាយជា  
បុគ្គលពាលដែរ។ អលាត និង ពីជកៈក្លាយជាបុគ្គលពាលដោយ  
សារតែពួកគេសេពគប់នឹងកស្សបព្រាហ្មណ៍ ដែលជាបុគ្គល  
ពាល។ ប៉ុន្តែ ព្រះបិតា ជាព្រះរាជា ដ៏វាងវៃ អាចបែងចែកអ្វីមាន  
ប្រយោជន៍ និងមិនមានប្រយោជន៍ អ្វីដែលសមហេតុផល និង  
មិនសមហេតុផល។ ហេតុអ្វីបានជាព្រះបិតាជឿទៅលើកស្សប

តាមអាណាតៈ និងពីជីវិតដូច្នោះ? ពួកគេកំពុងតែកាន់យកនូវ មិច្ឆាទិដ្ឋិហើយ។

“បពិត្រព្រះបិតា បើ កស្សប ពោលថាបុណ្យ និងបាបមិន មានផលនោះ ហេតុអ្វីបានជាលោកប្រព្រឹត្តខ្លួនឯង ដូចជាអ្នក បួស? មនុស្សល្ងង់ ដែលជឿថា សព្វសត្វទាំងអស់នឹងបរិសុទ្ធ ដោយឯងៗ ហើយរួចចាកពីសង្សារវដ្តនៅពេលដែលកប្បទាំង ៨៤គ្រប់បរិបូណ៌ គឺជាមនុស្សល្ងង់ ដែលដល់នូវសេចក្តីវិនាស។ បុគ្គលទាំងនោះ នឹងមិនអាចរួចចាកអំពីមិច្ឆាទិដ្ឋិ បានឡើយ ប្រៀបដូចជាត្រីរមែងមិនរួចផុតអំពីផ្លែសន្ធឹចយ៉ាងនោះដែរ ។

“បពិត្រព្រះបិតា ខ្ញុំព្រះអង្គសូមថ្វាយជាឧទាហរណ៍មួយ៖ អ្នកជំនួញនាំយកទំនិញរបស់ពួកគេបន្តិចម្តងៗ ក្នុងដំណើរដោយ ទូក នៅពេលដែលពួកគេប្រមូលបានទំនិញច្រើន ក៏ធ្វើឲ្យទូក មានទម្ងន់ខ្លាំង នឹងអាចធ្វើឲ្យលិចទូកបាន។ យ៉ាងណាមិញ បុគ្គលពាលដែលសន្សំនូវអំពើបាបបន្តិចម្តងៗ រហូតដល់អំពើ បាបនោះមានទម្ងន់ខ្លាំង នឹងអាចទាញបុគ្គលនោះធ្លាក់ក្នុងនរក បាន។ បើសិន អំពើបាបមិនទាន់មានទម្ងន់គ្រប់គ្រាន់នឹងឱ្យ ផលទេ អលាតៈ នឹងរស់នៅជាសុខក្នុងបច្ចុប្បន្ននេះ ដោយ អំណាចនៃកុសលកម្មពីអតីតកាលដែលគាត់បានសាង។ ហើយ

នៅពេល កុសលកម្មនោះមានកម្លាំងខ្សោយ អលាតៈនឹងធ្លាក់ ទៅរងទុក្ខក្នុងនរកពុំខាន។

“បពិត្រព្រះបិតា ពីជកៈ កំពុងតែសាងសន្សំអំពើល្អបន្តិច ម្តងៗ គាត់កំពុងតែស្ថិតនៅលើផ្លូវទៅកាន់ឋានសុគតិហើយ។ ក្នុងពេលបច្ចុប្បន្ននេះ គាត់ជាខ្ញុំបម្រើគេ ដោយសារតែបាបកម្ម ដែលគាត់បានសាងពីអតីតកាល។ នៅពេល បាបកម្មនោះមាន កម្លាំងខ្សោយ ពីជកៈ នឹងទទួលបានសេចក្តីសុខក្នុងករណីថា គាត់លះបង់នូវមិច្ឆាទិដ្ឋិ និងឈប់ជឿតាមលទ្ធិរបស់កស្សប។

“បពិត្រព្រះបិតា ប្រសិនបើ បុគ្គលសេពគប់នឹងបុគ្គល ដែលមានមិច្ឆាទិដ្ឋិ និងប្រតិបត្តិតាមផ្លូវខុស បុគ្គលនោះប្រាកដ ជាដើរផ្លូវខុសដែរ។ ដូច្នេះបុគ្គលអ្នកមានប្រាជ្ញា ដែលជាអ្នកស្អប់ ខ្ពើមនូវអំពើបាប រមែងរៀបចាកការសេពគប់នឹងបុគ្គលបាប។ បើ បុគ្គលខ្ជាប់ត្រឹមស្តាយដោយស្លឹកឈើណា ស្លឹកឈើនោះនឹងមាន ក្លិនស្តាយ។ ម្យ៉ាងវិញទៀត បើបុគ្គលយកស្លឹកឈើទៅខ្ជាប់ផ្កា ស្លឹកឈើនោះក៏នឹងមានក្លិនក្រអូប។ ហេតុនេះហើយ បុគ្គលអ្នក មានប្រាជ្ញារមែងសេពគប់តែនឹងបុគ្គលជាបណ្ឌិត ហើយរមែង រៀបចាកបុគ្គលពាល។ បាបមិត្ត រមែងនាំយើងធ្លាក់ទៅនរក ចំណែកកល្យាណមិត្តរមែងនាំយើងទៅឋានសួគ៌។

“បពិត្រព្រះបិតា ក្នុងជាតិមុន ខ្ញុំព្រះអង្គកើតជាទេពជីតា ជាបម្រើនៃសក្តិទេវរាជ។ ក្នុងជាតិនោះ ខ្ញុំព្រះអង្គអាចមើលឃើញ បាន៧ជាតិក្នុងអតីតកាល និង៧ជាតិក្នុងអនាគតកាល។ នៅ ពេលអន្ទាលទៅក្នុងវាលវដ្តសង្សារក្នុងជាតិមួយនោះ ខ្ញុំព្រះអង្គ បានទៅកើតជាកូនប្រុសរបស់ជាងមាសម្នាក់ក្នុងក្រុង រាជគ្រឹះ។ នៅក្នុងជាតិនោះ ខ្ញុំព្រះអង្គបានសេពគប់បាបមិត្តម្នាក់ ហើយ បានធ្វើអំពើបាបជាច្រើន មានពេលមួយនោះ ខ្ញុំព្រះអង្គបានទៅ ចាប់ប្រពន្ធកេរលោក។ ប៉ុន្តែ ពេលដែលខ្ញុំព្រះអង្គស្លាប់ បាបកម្ម នោះមិនទាន់ឱ្យផលនៅឡើយ ប៉ុន្តែ វាសម្លឹងនៅក្នុងវិបីចិត្តរហូត បីដូចនឹងរងើកភ្លើងដែលគ្របដណ្តប់ដោយផេះយ៉ាងនោះដែរ។

“ដោយកុសលកម្មឱ្យផល ទើបខ្ញុំព្រះអង្គបានមកកើតជា កូនប្រុសអ្នកមានស្តុកស្តម្ភម្នាក់នៅក្នុងនគរកោសម្ពី។ នៅក្នុង ជាតិនោះ ខ្ញុំព្រះអង្គបានសេពគប់នឹងកល្យាណមិត្តម្នាក់ជាអ្នក មានចំណេះដឹង ហើយក៏បានសាងសន្សំសេចក្តីល្អយ៉ាងច្រើន។ ខ្ញុំព្រះអង្គតែងរក្សាសីលរៀងរាល់ថ្ងៃឧបោសថជាប់មិនដាច់។ នៅ ពេលដែលខ្ញុំព្រះអង្គស្លាប់ អំពើល្អទាំងនោះពុំទាន់ឱ្យផលទេ គឺ នៅសម្លឹងប្រៀបដូចជាភាជន៍មាស ដែលនៅត្រាំក្នុងទឹកអណ្តូង យ៉ាងនោះដែរ។

“នៅពេលដែលខ្ញុំព្រះអង្គស្លាប់ទៅ ដោយបាបកម្ម ដែលបានសហាយស្មន់នឹងប្រពន្ធអ្នកដទៃ ខ្ញុំព្រះអង្គបានទៅកើតក្នុងរោវុំនរក ហើយត្រូវបានគេយកទៅដាក់ក្នុងខ្វះភ្លើង ដែលមានទឹកពុះអស់រយៈពេលយ៉ាងយូរ សោយទុក្ខនៅក្នុងនរកនោះគ្មានថ្ងៃស្រាកស្រាន្ត។

នៅពេលដែលខ្ញុំព្រះអង្គរួចផុតអំពីនរកនោះហើយ បានទៅកើតជាពពែឈ្មោលនៅក្នុងនគរ ពិណ្ណាកតៈ។ ដោយបាបកម្មដែលបានសហាយស្មន់នឹងប្រពន្ធអ្នកដទៃនោះ អង្គជាតិ ឬពងស្វាសរបស់ពពែត្រូវបានគេក្រៀម ហើយដោយវាមានកម្លាំងខ្លាំងក្លា ពពែនោះត្រូវបានគេប្រើឱ្យអូសរទេះធ្ងន់ៗជារឿយៗ។

បន្ទាប់ពីស្លាប់ពីជាតិជាពពែមក ខ្ញុំព្រះអង្គបានទៅកើតជាស្វាឈ្មោលនៅក្នុងព្រៃដីជ្រៅមួយ។ កើតហើយភ្លាម ម្តាយរបស់ខ្ញុំបានយកទៅប្រគល់ឱ្យស្តេចស្វា ពេលនោះស្រាប់តែស្តេចស្វានោះវាយកំទេចអង្គជាតិខ្ញុំ។ នេះក៏ដោយសារតែបាបកម្មដែលខ្ញុំព្រះអង្គបានក្បត់នឹងប្រពន្ធខ្លួនឯង ហើយទៅសហាយស្មន់ជាមួយប្រពន្ធអ្នកដទៃ។

បន្ទាប់ពីស្លាប់ពីជាតិជាស្វាឈ្មោលមក ខ្ញុំព្រះអង្គបានទៅកើតជាគោឈ្មោលនៅក្នុងរដ្ឋមួយឈ្មោះ ទស្សនៈ គោនោះ

ក៏ត្រូវបានគេក្រៀមទៀត នេះក៏ដោយសារតែបាបកម្មដែលបានសហាយស្មន់នឹងប្រពន្ធអ្នកដទៃដែរ។

បន្ទាប់ពីស្លាប់ពីជាតិជាគោឈ្មោលមក ខ្ញុំព្រះអង្គបានទៅកើតជា មនុស្សស្រីមិនស្រី ប្រុសមិនប្រុស (ខ្ចើយ) នៅក្នុងគ្រួសារមួយជាមេភូមិនៅក្នុងរដ្ឋវិជ្ជី។ នេះក៏ដោយសារតែបាបកម្មដែលបានសហាយស្មន់នឹងប្រពន្ធអ្នកដទៃដែរ។

បពិត្រព្រះបិតាដ៏ចម្រើន បន្ទាប់ពីខ្ញុំព្រះអង្គបានស្លាប់ពីជាតិជាមនុស្សខ្ចើយនោះមក ក៏បានទៅកើតជាទេពជីតានៅក្នុងឧទ្យាននន្ទវនៈ នៃឋានតាវត្តិវ្យ។ ខ្ញុំព្រះអង្គគឺជាស្នំនៃសក្កទេវរាជ ជាអ្នកដែលពូកែខាងរាំ និងច្រៀង។ នៅក្នុងជាតិនោះ ខ្ញុំព្រះអង្គដឹងបាន៧ជាតិក្នុងអតីតៈ និង៧ជាតិក្នុងអនាគត ។ នៅក្នុងជាតិជាទេពជីតានោះ និងជាតិទាំង៧ក្នុងអនាគតខ្ញុំព្រះអង្គបរិបូណ៌ដោយសេចក្តីសុខ។ ជាតិទាំង៧ក្នុងអនាគតនោះ គឺមាន៦ជាតិជាស្រ្តី និង១ជាតិជាទេវបុត្រដ៏មានឫទ្ធិ។

បពិត្រព្រះបិតាដ៏ចម្រើន អាយុរបស់ខ្ញុំព្រះអង្គ១៦ឆ្នាំគឺខ្លីណាស់នៅក្នុងឋានសួគ៌។ ១០០ឆ្នាំ នៅឋានមនុស្សស្មើនឹង១ថ្ងៃនៅឋានតាវត្តិវ្យ។ ព្រះបិតាគួរតែកំណត់ទុកក្នុងព្រះរាជហឫទ័យថា អំពើល្អ និងអំពើបាប ដែលយើងបានធ្វើមិនបាត់បង់

ឡើយ វានឹងអន្ទោលតាមយើងប្រៀបដូចជាស្រមោលអន្ទោល  
តាមប្រាណយ៉ាងនោះដែរ។

បពិត្រព្រះបិតាដ៏ចម្រើន ប្រសិនបើ បុគ្គលណាមួយចង់  
កើតជាប្រុសគ្រប់ៗជាតិ គេត្រូវតែរៀនចាកឱ្យបាននូវការមេសុមិ-  
ច្ឆាចារៈ នោះប្រៀបដូចជាបុគ្គលបានលាងជម្រះហើយនូវជើង  
ដែលប្រឡាក់ដោយភក់។ ប្រសិនបើស្រ្តីណាចង់កើតជាប្រុស  
គ្រប់ៗជាតិ នាងត្រូវតែបម្រើស្វាមីរបស់ខ្លួនដោយភាពស្មោះត្រង់  
មិនផិតក្បត់។

បពិត្រព្រះបិតាដ៏ចម្រើន ប្រសិនបើបុគ្គលចង់បានសេចក្តី  
សុខជារបស់មនុស្ស និងរបស់ទេវតាដែលបរិបូណ៌ដោយបរិវារ  
ហែរហាមអមដំណើរ គេត្រូវតែរៀនចាកនូវអំពើអាក្រក់ទាំងពួង  
ហើយបំពេញតែសេចក្តីល្អ ឲ្យបានច្រើនដែលអាចធ្វើបាន ហើយ  
ព្យាយាមហាត់ពត់ កាយ វាចា និងចិត្ត។ បុគ្គលដែលមានទ្រព្យ  
សម្បត្តិច្រើន មានបរិវារច្រើន គឺជាមិត្ត ឬជាអ្នកដែលបានធ្វើ  
បុណ្យច្រើនក្នុងអតីតជាតិ។ បពិត្រព្រះបិតាដ៏ចម្រើន ព្រះអង្គ  
មានអគ្គមហេសីស្អាតៗជាច្រើន និងស្រីស្នំជាច្រើនជាបរិវារ  
សុទ្ធតែបរិបូណ៌ដោយសម្រស់ប្រៀបបាននឹងស្រីស្នំគឺ។ តើព្រះ  
អង្គទ្រង់ជ្រាបទេថា ទាំងនេះតើមកពីមូលហេតុអ្វីដែរ?

ព្រះនាង រុស្សា បានពន្យល់ព្រះបិតារបស់នាងពេញមួយ ថ្ងៃមួយយប់ ដើម្បីឱ្យទ្រង់លះបង់នូវមិច្ឆាទិដ្ឋិ ហើយចាប់យកនូវ សម្មាទិដ្ឋិវិញ។ ទោះបីជាព្រះនាងបានខំពន្យល់លើកយកហេតុ ផលសមរម្យ និងរឿងរ៉ាវពីអតីតជាតិជាច្រើន ទាក់ទងនឹងការឱ្យ ផលរបស់កម្មយ៉ាងណាក្តី ក៏ព្រះរាជា ពុំបានលះបង់នូវមិច្ឆាទិដ្ឋិ ឡើយ។ ប្រៀបដូចជាមាតាបិតា ដែលរីករាយពេលបានឮកូនរបស់ ពួកគេនិយាយលេងយ៉ាងសប្បាយ យ៉ាងណាមិញ ព្រះរាជាក៏ ទ្រង់រីករាយក្នុងព្រះរាជហឫទ័យ ពេលដែលបានទ្រង់សណ្តាប់ នូវពាក្យពេចន៍ ដ៏សមហេតុផលរបស់ជីតាជាទីស្រឡាញ់នៃព្រះ- អង្គ។

មហាជនសប្បាយចិត្តណាស់ក្នុងថ្ងៃនោះ ដោយបានឮ ដំណឹងថាព្រះនាង រុស្សា អាចពន្យល់ព្រះបិតារបស់ខ្លួនឱ្យទ្រង់ លះបង់នូវមិច្ឆាទិដ្ឋិ ហើយដឹកនាំប្រទេសប្រកបដោយទសពិធរាជធម៌ ដើម្បីសេចក្តីសុខចម្រើន និងសន្តិភាពដល់ប្រជារាស្ត្រ ទាំងឡាយ។ ពួកគេបានរង់ចាំប្រកបដោយការរំពឹងទុកយ៉ាងខ្ពស់។

**នារព្រហ្មសម្តែងធម្មទេសនា**

ទោះបីជា មិនអាចធ្វើឱ្យព្រះរាជាលះបង់នូវមិច្ឆាទិដ្ឋិបាន ក៏ដោយ ក៏ព្រះនាង រុស្សា ទ្រង់មិនលះបង់នូវសេចក្តីព្យាយាម

ឡើយ។ ព្រះនាងទ្រង់លើកម្រាមដៃដាក់លើសិរសា ហើយថ្វាយ  
បង្គំទៅទិសទាំងអស់ ហើយបញ្ចេញនូវវាចាខាងក្រោមនេះ ៖

“នៅក្នុងលោកនេះ មានសមណព្រាហ្មណ៍ទាំងឡាយជា  
អ្នកបរិបូណ៌ដោយ សីល និងសមាធិ ជាបុគ្គលដែលមនុស្ស  
ទាំងឡាយយកជាទីពឹង និងគោរពបូជា។ ដោយអំណាចនៃ  
សីល និងការអធិដ្ឋាន របស់នាងខ្ញុំ សូមឱ្យសមណព្រាហ្មណ៍  
ទាំងឡាយនោះនិមន្តមកក្នុងទីនេះ។ ដោយអំណាចនៃតេជានុ-  
ភាព សូមទ្រង់ជួយប្រោសដល់ព្រះបិតារបស់នាងខ្ញុំ ព្រះបាទ  
ឥង្គតិ ឱ្យរួចចាកអំពីមិច្ឆាទិដ្ឋិ ហើយទ្រង់ដឹកនាំប្រទេសប្រកប  
ដោយធម៌ ដើម្បីសេចក្តីសុខចម្រើនដល់ប្រជារាស្ត្រទាំងឡាយ។

ក្នុងកាលនោះឯង ព្រះគោតមពោធិសត្វ ទ្រង់ជាព្រហ្ម  
មានព្រះនាមថានារទៈ។ ជានិយាមសម្រាប់ព្រះពោធិសត្វគ្រប់  
ព្រះអង្គទ្រង់ផ្សាយនូវមេត្តាធម៌ចំពោះសព្វសត្វទាំងឡាយ និងទ្រង់  
ក្រឡេកមើលនូវពិភពលោកដើម្បីទ្រង់ជ្រាបនូវឧបនិស្ស័យសត្វ។  
ខណៈពេលដែលនារទព្រហ្ម កំពុងក្រឡេកមើលឧបនិស្ស័យសត្វ  
ទ្រង់បានឮនូវសេចក្តីប្រាថ្នារបស់ព្រះនាងរុស្សា។ ហើយក៏ទ្រង់  
ជ្រាបដែរថា ក្រៅពីព្រះអង្គមិនមានបុគ្គលណាអាចដើម្បីកម្ចាត់  
បង់នូវមិច្ឆាទិដ្ឋិរបស់ព្រះបាទ ឥង្គតិបានឡើយ។ ដូច្នោះទ្រង់ក៏

សម្រេចព្រះទ័យយាងចុះមកឋានមនុស្ស ដើម្បីជាប្រយោជន៍ និងសេចក្តីសុខចម្រើនដល់ព្រះរាជា និងប្រជារាស្ត្រទាំងឡាយ។

ខណៈដែលមហាជនកំពុងថ្វាយបង្គំចំពោះសមណព្រាហ្មណ៍ នៅពេលនោះ នារទព្រហ្ម ក្លែងជាព្រះឥសីមួយអង្គ ដ៏វិសេសបំផុត ទ្រង់យាងតាមអាកាស កាយព្រះអង្គបញ្ចេញពន្លឺយ៉ាងចិញ្ចែញចិញ្ចាចប្រៀបបាននឹងពន្លឺខែពេញវង់ ហើយទ្រង់ចូលទៅកាន់ព្រះរាជវាំង ដែលវិចិត្រហើយដោយខ្លឹមច័ន្ទន៍ ហើយទ្រង់ស្ថិតនៅលើអាកាសក្នុងទីចំពោះមុខនៃព្រះបាទ ឥង្គតិ ។

ព្រះនាង រុស្សា ក៏ក្រាបថ្វាយបង្គំចំពោះព្រះមុនីឥសី។ ដោយអានុភាពនៃព្រះមុនីឥសី ព្រះរាជាមិនអាចទ្រង់គង់នៅសុខក៏ទ្រង់យាងចេញមកហើយទ្រង់សួរទៅកាន់ព្រះមុនីឥសីថា៖

“បពិត្រព្រះមុនីឥសី ទ្រង់មានរូបសម្បត្តិស្រស់ស្អាតដូចជាទេវតា ហើយទ្រង់មានរស្មីផ្សាយចេញពីព្រះកាយ ដូចជារស្មីនៃព្រះច័ន្ទញ៉ាំងរាជវាំងទាំងមូលឱ្យភ្លឺប្រាល តើទ្រង់យាងមកពីទីណា? ហើយមានព្រះនាមអ្វីដែរ?” ។

“បពិត្រមហារាជ អាត្មាមកពីឋានសួគ៌ កាយរបស់អាត្មាមានរស្មីចែងចាំងផ្សាយទៅគ្រប់ទិសដូចជារស្មីនៃព្រះច័ន្ទ អាត្មាមាននាមថា នារទៈ ឬ កស្សប” ។

“អាចយាងទៅមកតាមអាកាស ហើយទ្រង់គង់លើអាកាស បាន នេះពិតជាអស្ចារ្យក្រៃលែង បពិត្រព្រះមុនីឥសី តើអានុ- ភាពទាំងនេះបានមកពីណា?” ។

“បពិត្រមហារាជ ក្នុងអតីតៈ អាត្មាបានចម្រើននូវធម៌៤ ប្រការគឺ និយាយពាក្យពិត ស្វែងយល់ពីសច្ចធម៌ សង្គ្រមឥន្ទ្រិយ ទាំង៦ និងបរិច្ចាគទាន។ ដោយសារកុសលផលបុណ្យទាំងនេះ ទើបអាត្មាមា តេជានុភាពនេះ ហើយអាត្មាអាចញ៉ាំងសេចក្តី ប្រាថ្នាដែលមានក្នុងចិត្តរបស់អាត្មាឱ្យសម្រេចបាន។

“បពិត្រព្រះមុនីឥសី លោកពោលអំពីផលបុណ្យ ដែល លោកបានសាងមកដូចជាមានទំនុកចិត្តណាស់ បើសិនជាអំពើ ល្អពិតជាឱ្យផលមែន ចូរលោកបញ្ជាក់ឱ្យច្បាស់ទៅមើល”។

“បពិត្រមហារាជ ព្រះអង្គទ្រង់ដូចជាមានសង្គ្រោះច្រើនណាស់ សូមព្រះអង្គប្រាប់អាត្មាមក អាត្មានឹងជម្រះនូវសេចក្តីសង្ស័យ ដោយហេតុផល តាមច្បាប់កម្មផលដ៏សម្បូរបែប” ។

“បពិត្រព្រះមុនីឥសី ខ្ញុំព្រះករុណានឹងលើកជាសំណួរ ខ្ញុំ ព្រះករុណាឮគេនិយាយថា ទេវតាពិតជាមាន មាតាបិតាពិតជា មាន បច្ចុប្បន្នលោក និងលោកខាងមុខពិតជាមាន តើនេះជាការ ពិតឬ?” ។

“បពិត្រមហារាជ នេះជាការពិតទាំងអស់ ដែលថា ទេវតា ពិតជាមាន មាតាបិតាពិតជាមាន លោកនេះ និងលោកខាងមុខ ពិតជាមាន។ ដោយសារមនុស្សលោកមានរាគៈ តណ្ហា និង អវិជ្ជាគ្របដណ្តប់ ដូច្នេះពួកគេមើលមិនឃើញ និងមិនដឹងថា ជាតិខាងមុខពិតជាមានក្រោយពេលស្លាប់” ។

“ព្រះរាជាទ្រង់សើចដាក់ព្រះមុនីឥសី ហើយទ្រង់ព្រះ- តម្រាស់ថា បពិត្រព្រះមុនីឥសី បើលោកជឿថា ជាតិខាងមុខមាន អ៊ីចឹងសូមលោកឱ្យខ្ញុំព្រះករុណាខ្លីប្រាក់៥០០កហាបណៈសិន ចាំជាតិក្រោយខ្ញុំព្រះករុណាសងវិញ១០០០កហាបណៈចុះ” ។

“បពិត្រមហារាជ ប្រសិនបើ ព្រះអង្គជាបុគ្គលសម្មាទិដ្ឋិ ជាកតញ្ញជន និងជាអ្នកបរិបូណ៌ដោយសីល អាត្មានឹងឱ្យព្រះ- អង្គខ្លីប្រាក់៥០០កហាបណៈនោះ ប៉ុន្តែ ព្រះអង្គជាបុគ្គលពាល ជាបុគ្គលមិច្ឆាទិដ្ឋិ ព្រះអង្គនឹងទៅកើតក្នុងនរកបន្ទាប់ពីសោយ ទិវង្គតទៅ ដោយគ្មានប្រាក់យកទៅតាម អ៊ីចឹងតើនរណានឹងទៅ តាមយកប្រាក់ពីព្រះអង្គចំនួន ១០០០ កហាបណៈនៅឋាន នរកនោះ?” ។

“បពិត្រមហារាជ នៅឋានមនុស្ស បុគ្គលជាបណ្ឌិតអនុ- ញ្ញាតឱ្យខ្លីប្រាក់សម្រាប់តែបុគ្គលជាសម្មាទិដ្ឋិ ជាអ្នកមានសីល

ជាអ្នកមានវិរិយភាព និងជាកតញ្ញជន ព្រោះពួកគេច្បាស់ជាសង  
ប្រាក់វិញដោយថែមទាំងការប្រាក់ទៀត” ។

នៅពេលដែល នារទព្រហ្ម ញ៉ាំងព្រះបាទ ឥង្គតិ ឱ្យជ្រះ  
ចាកមិច្ឆាទិដ្ឋិហើយ ព្រះរាជាទ្រង់គង់នៅជាតុណ្ហិភាព។ ព្រះ-  
ព្រហ្ម ជាពោធិសត្វ ដោយគេជានុភាពរបស់លោក ទ្រង់ញ៉ាំង  
មហាជនទាំងមូលក្នុងនគរមិថិលា ដែលមានប្រមាណ៧យោជន៍  
( ៥៦ម៉ែល ) ដោយជុំវិញ ឲ្យបានឮនូវអ្វីដែលលោកបានដេញ  
ដោលជាមួយនឹងព្រះរាជា។ មហាជនមានសេចក្តីត្រេកអរជាពន់  
ពេកដែលដឹងថា ព្រះបាទ ឥង្គតិ ទ្រង់លះបង់នូវមិច្ឆាទិដ្ឋិ  
ក្រោយពីបានស្តាប់ព្រះធម៌ទេសនារបស់នារទព្រហ្ម។

**ការបង្ហាញឋាននរក និងឋានសួគ៌**

នារទព្រហ្ម បានញ៉ាំងព្រះបាទ ឥង្គតិ ឱ្យប្រាសចាក  
មិច្ឆាទិដ្ឋិ ដោយរៀបរាប់ពីរឿងរ៉ាវនៅក្នុងឋាននរក ហើយទ្រង់  
ជំរុញទឹកព្រះទ័យព្រះរាជា ដោយលើកពីរឿងរ៉ាវនៅឋានសួគ៌។

“បពិត្រមហារាជ នៅពេលព្រះអង្គលាចាកលោកនេះទៅ  
ព្រះអង្គនឹងបានឃើញនូវសត្វនរកដែលត្រូវបាន សត្វក្អែក សត្វ  
ត្នាត សត្វស្នាំង និងសត្វឆ្កែខាំចឹកហែកស៊ី។ រាងកាយរបស់ព្រះ-  
អង្គនឹងពោរពេញទៅដោយឈាម ព្រោះត្រូវបានសត្វទាំងនោះ

ចឹកខាំ និងហែកជាកំណាត់ៗ។ ដូចនេះ តើនរណាទៅហ្នំនឹងទៅទារប្រាក់១០០០កហាបណៈពីព្រះអង្គ?”។

“បពិត្រមហារាជ ប្រសិនបើ ព្រះអង្គមិនទៅកើតក្នុងនរកនោះទេ ព្រះអង្គនឹងទៅកើតក្នុងនរកមួយទៀតឈ្មោះថា លោកន្តរនរក។ នរកនេះតែងងងឹតជាដរាប ពុំមានពន្លឺព្រះអាទិត្យ ព្រះច័ន្ទឡើយ គឺងងឹតសូន្យយឹង និងមានសំឡេងគួរឲ្យភ័យខ្លាច។ បើព្រះអង្គ រងទុក្ខវេទនានៅក្នុងនរកនេះម្តងៗ តើនរណាទៅហ្នំនឹងទៅទារប្រាក់១០០០កហាបណៈពីព្រះអង្គ?” ។

“បពិត្រមហារាជ បើព្រះអង្គមិនទៅកើត ក្នុងលោកន្តរនរកទេ ព្រះអង្គនឹងទៅកើតក្នុងនរកមួយទៀត ទីនោះមានឆ្កែដ៏កំណាចធំៗពីរក្បាល មានធ្មេញដែក និងខាំស៊ីសាច់របស់ព្រះអង្គ រាងកាយទ្រង់នឹងពោរពេញដោយឈាម និងដាច់រំហែកខ្ទេចខ្ទី ជាច្រើនបំណែក។ ដូចនេះ តើនរណាទៅហ្នំនឹងទៅទារប្រាក់១០០០កហាបណៈពីព្រះអង្គ?”។

“បពិត្រមហារាជ បើព្រះអង្គមិនទៅកើតក្នុងនរកនោះទេ ព្រះអង្គនឹងទៅកើតក្នុងនរកមួយទៀត។ ទីនោះមានអ្នកយាមទ្វារនរកពីរនាក់នឹងចាប់ព្រះអង្គចង ហើយយកលំពែង និងព្រួញចាក់ទម្លុះរាងកាយរបស់ព្រះអង្គ ពុះច្រៀកជាពីរបំណែក ព្រលាត់

ពោះ បកស្បែកព្រះអង្គ។ ដូចនេះ តើនរណាទៅឃុំនឹងទៅទារ ប្រាក់១០០០កហាបណៈពីព្រះអង្គ?”។

“បពិត្រមហារាជ បើព្រះអង្គមិនកើតក្នុងនរកនោះទេ ព្រះ អង្គនឹងទៅកើតក្នុងនរកមួយទៀត។ នៅទីនោះ មានលំពែង ព្រួញ ផ្លែសន្ធឹច និងផ្លែសម នឹងធ្លាក់ជាក្លៀងចំលើសីសៈរបស់ ព្រះអង្គ។ ថ្មដែលដុតដោយភ្លើងក្តៅក្រហមឆ្មៅ ដុំលោហធាតុ ដីក្តៅក៏នឹងធ្លាក់លើព្រះអង្គដែរ។ ហើយ ខ្យល់អគ្គីនឹងបក់ បោកមកលើព្រះអង្គទៀត ព្រះអង្គនឹងរងទុក្ខវេទនាគ្មានពេល សម្រាក។ នៅពេលព្រះអង្គរងទុក្ខវេទនាម្លឹងៗ តើនរណាទៅ ឃុំនឹងទៅទារប្រាក់១០០០កហាបណៈពីព្រះអង្គ?”។

“បពិត្រមហារាជ បុរសដែលប្រព្រឹត្តខុសក្នុងប្រពន្ធអ្នក ដទៃ និងភរិយាដែលផិតប្តី នឹងឡើងដើមឈើដែលពោរពេញ ដោយបន្លាដែកយ៉ាងស្រួច ហើយត្រូវបន្លាទាំងនោះមុតរយៈ ស្បែក និងសាច់ដោយជាបំណែកៗ ម្យ៉ាងទៀត នឹងត្រូវគេយក លំពែងដីមុតស្រួចចាក់ទម្លុះរាងកាយ រហូតដល់រាងកាយទាំង មូលប្រឡាក់ប្រឡូសដោយឈាម ហើយត្រូវគេបង្ខំឲ្យឡើងរកា ដែកទៀត។ ការធ្វើទារុណកម្មទាំងនេះ នឹងធ្វើឲ្យព្រះអង្គរងទុក្ខ វេទនាយ៉ាងក្រៃលែងស្ទើររកពេលដកដង្ហើមគ្មាន។ នៅពេល

ព្រះអង្គរងទុក្ខវេទនាម៉ឺងៗ តើនរណាទៅហ្នំនឹងទៅទារប្រាក់ ១០០០ កហាបណៈពីព្រះអង្គ?” ។

“បពិត្រមហារាជ ដើមឈើទាំងនោះសុទ្ធតែមានកាំបិត ដាវ និងបន្ទាវដេកស្រួចៗ ហើយខ្ពស់ទល់នឹងពពក។ ព្រះអង្គ ត្រូវតែឡើងលើដើមឈើទាំងនោះ ហើយព្រះអង្គនឹងធ្លាក់ចុះ ទៅក្នុងជ្រោះមួយឈ្មោះថា វេតរនី។ ទឹកជ្រោះនោះក្តៅ ណាស់ អាចរំលាយលោហធាតុបាន ហើយមានស្លឹកផ្កាឈូក ដ៏មុតស្រួចប្រៀបបាននឹងកាំបិត។ ព្រះអង្គនឹងត្រូវហែល ក្នុង ទឹកជ្រោះនោះយ៉ាងវេទនាជាទីបំផុត។ នៅពេលព្រះអង្គរង ទុក្ខវេទនាម៉ឺងៗ តើនរណាទៅហ្នំនឹងទៅទារប្រាក់១០០០ កហាបណៈពីព្រះអង្គ?”។

“ក្រោយពីបានឮនូវសភាពដ៏គួរឱ្យភ័យខ្លាចនៃឋាននរក នីមួយៗហើយ ព្រះបាទ ឥង្គតិ មានការភ័យខ្លាច និងតក់ស្លុត យ៉ាងខ្លាំងហើយក៏បានពោលពាក្យសូមទោសដូចខាងក្រោម ៖

“បពិត្រព្រះមុនីឥសី បន្ទាប់ពីបានសណ្តាប់នូវការរៀប រាប់របស់លោកអំពីឋាននរកទាំងឡាយមក ខ្ញុំពិតជាមានការ តក់ស្លុតណាស់ ខ្ញុំមានអារម្មណ៍ដូចជាដើមឈើ ដែលត្រូវបាន គេផ្តាច់ឫសដូច្នោះឯង ខ្ញុំហាក់កាន់កាំងស្មារតី មិនដឹងជាត្រូវ

ទៅខាងណាមកណាទេ ខ្ញុំមានការសោកស្តាយណាស់ចំពោះ  
ទង្វើមិនគប្បីដែលខ្ញុំបានធ្វើ។ បពិត្រព្រះមុនីឥសី ខ្ញុំសូមដល់  
នូវលោកជាទីពឹងជាទីសក្ការៈ សូមមេត្តាបង្ហាញផ្លូវស្នាក់ដល់ខ្ញុំ  
ផង។”

“បពិត្រមហារាជ នៅក្នុងអតីតកាល ព្រះបាទធាតុរដ្ឋ  
ព្រះបាទវេស្សមិត្ត ព្រះបាទ អដ្ឋក ព្រះបាទយមទត្តិ ព្រះបាទ  
ឧសិន្ធរ និងព្រះបាទ សិរិរាជ ធ្លាប់ជាពុទ្ធសាសនូបត្ថម្ភក៍ បាន  
ទំនុកបម្រុងបច្ច័យបួនដល់សមណព្រាហ្មណ៍ទាំងឡាយ ក្រោយពី  
ស្លាប់ទៅបានទៅកើតក្នុងសុគតិភព ។ បពិត្រមហារាជ ចូរ  
ព្រះអង្គរៀនចាកនូវអំពើបាបទាំងពួង ហើយបំពេញតែអំពើល្អ  
គ្រប់យ៉ាងមានដូចជា៖ ផ្តល់ទឹក និងអាហារដល់ជនទុក្ខគិតអត់  
ឃ្លាន ឱ្យផ្តា ទឹកអប់ សំលៀកបំពាក់ ទ្រនាប់ជើង ធំត្រៃ ។ល។  
ដល់ជនដែលត្រូវការរៀងរាល់ថ្ងៃ។ ចូរផ្តល់នូវទ្រព្យសម្បត្តិដល់  
ជនចូលនិវត្តន៍ទាំងឡាយ ដែលធ្លាប់បម្រើព្រះអង្គ ដូចកាល  
ដែលគេនៅធ្វើការបម្រើព្រះអង្គបាន។ ចូរព្រះអង្គថែរក្សានូវ  
វិញ្ញាណកទ្រព្យ និងអវិញ្ញាណកទ្រព្យចាស់ៗទាំងឡាយរបស់  
ប្រជារាស្ត្រកុំបីឱ្យវិនាសឡើយ។”

## **សេចក្តីប្រៀបធៀបនូវយានដែលបំពេញនូវបំណង ប្រាថ្នាគ្រប់យាន**

ព្រះពោធិសត្វ នារទព្រហ្ម ក្រោយពីបានរៀបរាប់ពីការ  
ឱ្យទានរក្សាសីលដល់ព្រះបាទ តង្គតិ រួចហើយ ក៏ទ្រង់ពិពណ៌នា  
សេចក្តីប្រៀបធៀបអំពីរថ ដើម្បីឱ្យព្រះរាជាទ្រង់ជ្រាបកាន់តែ  
ច្បាស់ ។

“បពិត្រមហារាជ ព្រះកាយរបស់ព្រះអង្គទុកដូចជាត្ននៃ  
រថ ចិត្តរបស់ព្រះអង្គជានាយសារថី សេចក្តីមេត្តារបស់ព្រះអង្គ  
ជាភ្លៅ (ស្នូល សម្រាប់បង្ហូរ)នៃរថ ការរិះគន់ និងការបែងចែក  
ខុសត្រូវជាទម្រនៃរថ ព្រះបាទារបស់ព្រះអង្គជាកង់នៃរថ ព្រះ-  
ហស្តរបស់ព្រះអង្គជាបង្កាន់ដៃនៃរថ ពោះរបស់ព្រះអង្គជាដុំនៃ  
រថ រីឯព្រះសូរសៀងរបស់ព្រះអង្គគឺជាសំឡេងនៃរថ ។

“បពិត្រមហារាជ វាចាប្រកបដោយសច្ចៈរបស់ព្រះអង្គ គឺ  
ជាឯកសណ្ឋាននៃរថ វាចាដែលនាំឱ្យបានសុខ ឬរៀរចាកការញុះ  
ញុះគឺជាទង់ជ័យ ដែលដាក់នៅខាងមុខនៃរថ វាចាដ៏ស្រទន់  
ប្រកបដោយមេត្តារបស់ព្រះអង្គ គឺជាបំណែកនៃរថ ដែលផ្គុំចូល  
គ្នាយ៉ាងល្អ វាចាដ៏ខ្ពង់ខ្ពស់ថ្លៃថ្លូរបស់ព្រះអង្គ គឺជាការរចនានៃ  
រថ ជំនឿ និងភាពម៉ឺងម៉ាត់របស់ព្រះអង្គ គឺជារថ ដែលគេបានធ្វើ

ហើយដោយល្អ ភាពសុភាពរាបសា និងការចេះបង្ហោនខ្លួនរបស់ ព្រះអង្គគឺជាកន្លាស់ ឬម្តុល ដែលគេដាក់ភ្ជាប់ទៅនឹងភ្លៅនៃរថ ភាពចាស់ទុំនៃឥន្ទ្រីយ៍ និងការបន្ទាបខ្លួនរបស់ព្រះអង្គ គឺជាទូក នៃរថ និងការរក្សានូវសីលរបស់ព្រះអង្គ គឺជាខ្សែចងនឹមទៅនឹង ទូកនៃរថយ៉ាងនោះឯង” ។

“បពិត្រមហារាជ ការមិនខឹងក្រោធ ការមិនសម្លាប់ ការ មិនបៀតបៀន និងការចេះអប់រំខ្លួន ទុកដូចជាស្វេតច្នៃត្រដែល គេដាក់នៅខាងមុខនៃរថយ៉ាងនោះដែរ។ ហើយបញ្ញា ដ៏វិសាល ប្រៀបដូចជាបង្អែកខ្នង សេចក្តីស្ងប់ចិត្ត ប្រៀបដូចជាគ្រឿង កម្រាល ការចេះស្គាល់កាលៈទេសៈប្រៀបដូចជាគ្រឿងអលង្ការ ដ៏វិសេសនៃរថ ភាពក្លាហានប្រៀបដូចជាចន្ទលំចំពាមដែលដាក់ នៅក្រោមនឹម សតិប្រៀបដូចជាលំពែងនៃរថ និង សមាធិប្រៀប ដូចជាខ្សែរថដែលទាញដោយនាយសារថីយ៉ាងនោះដែរ” ។

“បពិត្រមហារាជ ប្រៀបដូចជាព្រះអង្គកាលយាងធ្វើ ទស្សនកិច្ច បន្ទាប់ពីបានរៀបចំសេះ និងរថយ៉ាងល្អហើយ យ៉ាងណាមិញ ដំណើរទៅកាន់ព្រះនិព្វានអាចប្រព្រឹត្តទៅបាន លុះត្រាតែ យើងបានអប់រំទូន្មាន និងសម្អាតចិត្តឲ្យបានស្អាត ផ្លូវផង។ តណ្ហាក្នុងបញ្ចកាមគុណជាផ្លូវនាំទៅកាន់អបាយកូមិ។

អប់រំកាយវាចា និងចិត្តគឺជាផ្លូវដ៏ត្រឹមត្រូវឆ្ពោះទៅកាន់សុគតិ-  
ភព។ នៅពេលដែលរូបគឺកាយកំពុងតែធ្វើដំណើរនៅលើផ្លូវដែល  
ប្រកបដោយរូប សំឡេង ក្លិន រស និងផោដ្ឋព្វៈ ពេលនោះបញ្ញា  
ដើរតួនាទីសំខាន់ណាស់ក្នុងការតម្រង់ទិសដៅ ឱ្យបានត្រឹមត្រូវ។  
រីឯចិត្តរបស់ព្រះអង្គ គឺជានាយសារថីនៃរូបគឺកាយនេះឯង។

“បពិត្រមហារាជ ពេលដែលព្រះអង្គបានហ្វឹកហាត់អប់រំ  
ចិត្ត ឬមានសតិសម្បជញ្ញៈល្អហើយ ព្រះអង្គនឹងមិនធ្លាក់ទៅក្នុង  
អបាយភូមិឡើយ ថែរបស់ព្រះអង្គនឹងនាំទៅកាន់សុគតិភព” ។

នារទព្រហ្ម បានទូន្មានព្រះបាទ ឥង្គតិ ដូចបានរៀបរាប់  
មកខាងលើនេះហើយ ក៏បានញ៉ាំងព្រះរាជាឱ្យមានសម្មាទិដ្ឋិ  
រៀបចំកន្លែងបាបមិត្ត សេពគប់សប្បុរស រក្សាសីល និងញ៉ាំង  
សេចក្តីព្យាយាមក្នុងកុសលធម៌ឱ្យកើតឡើង។ នារទព្រហ្ម ក៏បាន  
ពោលសរសើរចំពោះព្រះនាង រុស្សា ហើយផ្តល់នូវឱវាទចំពោះ  
អគ្គមហេសីនៃព្រះរាជាព្រមទាំងស្រីស្នំទាំងឡាយ។ បន្ទាប់មក  
ក៏យាងទៅកាន់ព្រហ្មលោកវិញ ដោយសម្តែងនូវបាដិហារ្យឱ្យ  
មហាជនទាំងឡាយបានឃើញ។

សរុបជាតកនេះ ព្រះបាទ ឥង្គតិ ក្នុងកាលនោះ បានមក

ជាឧបសគ្គសរុប: អលាត បានមកជាទេវទត្ត សុនាម បានមក  
ជា កទ្ធីសី វិជយ: បានមកជា ព្រះសារីបុត្ត បុរសទុក្ខគឺពីជកៈ  
បានមកជាព្រះមហាមោគ្គល្លាន កស្សបតាបស បានមកជា  
សុនក្ខត្តរាជកុមារ នៃនគរលិច្ឆវី រុស្សាទេវី បានមកជាព្រះអានន្ទ  
រឹងនារទព្រហ្មក្នុងកាលនោះ គឺជាតថាគតហ្នឹងឯង។

**៣. ហេតុអ្វីអ្នកធ្វើបាបកាន់តែមាន ឯអ្នកធ្វើល្អបែរជាត្រូវក្រខេវ៉ាញ?**

សម័យបច្ចុប្បន្ន មានមនុស្សជាច្រើននាក់ ដែលធ្វើអំពើ  
អាក្រក់តែគេកាន់តែមាន ហើយក៏ មានមនុស្សមួយចំនួនដែរ  
ដែលធ្វើតែអំពើល្អ ហើយចេះតែក្រទៅៗ។

នៅក្នុងភូមិមួយនៃប្រទេសភូមាមានបុរសម្នាក់ឈ្មោះ បា  
ខេត ធ្វើតែជំនួញខុសច្បាប់ ប៉ុន្តែគាត់កាន់តែមានទៅៗ មានផ្ទះ  
វិទ្យុ និងឡាន ទំនើបៗ ។ ចំណែកបុរសម្នាក់ឈ្មោះថា ហ្លាក់  
អាង វិញគឺជាគ្រូបង្រៀននៅវិទ្យាល័យ គាត់ព្យាយាមបង្រៀន  
សិស្ស ដោយការយកចិត្តទុកដាក់ល្អ មិនតែប៉ុណ្ណោះគាត់ជា  
មនុស្សរក្សាសីលទៀត ប៉ុន្តែគាត់មានជីវភាពខ្សត់ខ្សោយណាស់  
រកព្រឹកខ្វះល្ងាច។ តើយើងគួរពន្យល់សេចក្តីនេះយ៉ាងដូចម្តេច  
ទៅ?

យើងអាចវិភាគសេចក្តីនេះបានយ៉ាងងាយ ដោយមើល

ទៅលើគោលការណ៍សេដ្ឋកិច្ច។ ប្រសិនបើ បាខេត ធ្វើជំនួញធំ ដុំទោះបីជាកុសលក្តី អកុសលក្តី នោះគេនឹងទទួលបានផល ច្រើន ឬគេនឹងក្លាយជាអ្នកមាន។ ចំណែកឯ ហ្លាក់អោង វិញ ប្រាក់ខែគ្រូបង្រៀនគឺតិចតួច ហើយម្យ៉ាង គាត់មិនមានការងារ ក្រៅបន្ថែមទៀត ដូច្នោះ គាត់នៅតែក្រីក្រ។ ប្រសិនបើគាត់ប្រឹង ប្រែងបន្ថែមទៀត គាត់អាចក្លាយជាគ្រូម្នាក់ដ៏ល្បីល្បាញ បើក បង្រៀនគ្នាក្រៅម៉ោង ឬបង្រៀនសិស្សតាមផ្ទះជាដើម គាត់ ប្រាកដជាមានជីវភាពធូរធារមិនខាន។

ប៉ុន្តែ បើយើងនិយាយពីច្បាប់កម្មវិញ បាខេត គឺកំពុងតែ សន្សំនូវអកុសលកម្មយ៉ាងច្រើន ដែលនឹងនាំគាត់ទៅកាន់អបាយកូមិក្រោយពីស្លាប់ទៅ ។ ជីវិតមនុស្សមិនវែងប៉ុន្មានឡើយ បន្ទាប់ពីសោយសុខក្នុងគំនរមាសប្រាក់បានប៉ុន្មានឆ្នាំមក បើ យើងត្រូវធ្លាក់ទៅសោយទុក្ខ ក្នុងអបាយកូមិអស់រយៈពេលជា ច្រើនកប្ប អ៊ីចឹងតើមានន័យអ្វី ដូច្នោះយើងគួរជៀសវាងឱ្យបាន។ ចំណែក ហ្លាក់អោង វិញគឺកំពុងតែសាងសន្សំនូវអំពើល្អដែលជា ហេតុនាំទៅកាន់សុគតិភព។ យើងគួរសម្លឹងមើលឱ្យបានវែង ឆ្ងាយ មិនត្រឹមតែរៀបចំជីវិតរបស់យើងឱ្យបានល្អក្នុងបច្ចុប្បន្ន ប៉ុណ្ណោះទេ តែត្រូវរៀបចំដំណើររបរលោករបស់យើងឱ្យបានល្អ

ផង។ ដូចយើងធ្លាប់បានសិក្សានៅក្នុង នារទេវតាក ដែលនិយាយ  
ពីការឱ្យផលរបស់កម្មប្លែកៗគ្នា។ នៅក្នុងជាតិមួយនោះ បុរស  
ទុគ៌តឈ្មោះពីជកៈ បានបាត់គោរបស់គាត់ខណៈពេលកំពុងដើរ  
រកក្នុងព្រៃ បានជួបនឹងភិក្ខុមួយអង្គដែលវង្វែងផ្លូវ ហើយបានសួរ  
ទៅគាត់ម្តងហើយម្តងទៀត ពីជកៈតបទៅវិញទាំងកំហឹងថា  
អ្នកឯងជាកូនរបស់ទាសករទេដឹង បានជានិយាយពាក្យមិន  
ពីរោះសោះ? គ្រាន់តែពោលពាក្យអសុរោះប៉ុណ្ណឹងសោះ ពីជកៈ  
បានញាំងអកុសលកម្មតាមវិធីទ្វារឱ្យកើតឡើង។

ប៉ុន្តែ អកុសលកម្មនេះមិនទាន់ឱ្យផលភ្លាមៗទេ តែវា  
ស្ថិតនៅក្នុងវិបិចិត្តរបស់គាត់ ដូចជារង្វើកភ្លើងរុំព័ទ្ធដោយផេះ ។  
រហូតដល់កុសលកម្មរបស់គាត់អន់ថយ ផលនៃអកុសលកម្ម  
នោះ ក៏ចាប់ផ្តើមឱ្យផលម្តង ហើយក៏បានមកកើតក្នុងត្រកូលនៃ  
នាងទាសី មានឈ្មោះថា ពីជកៈ នេះឯង។ បើទោះជា ពីជកៈ  
ធ្វើតែបុណ្យយ៉ាងណាក៏ដោយ អកុសលវិបាក មិនទាន់អស់  
គាត់នៅតែក្រដដែល។

+ + +

នៅក្នុងក្រុងរាជគ្រឹះ ចុន្ទៈ អ្នកសម្លាប់ជ្រូក រស់នៅជិតវត្ត  
វេទ្យុវន៍។ រដូវប្រមូលផលស្រូវមកដល់ គាត់តែងតែជិះទេះពី

ភូមិមួយទៅភូមិមួយ ដើម្បីដូរស្រូវវ័យកកស្រុកទៅចិញ្ចឹមនៅ ទី  
ធ្លាក្រោយផ្ទះរបស់គាត់។ ពេលជ្រូកធំធាត់ហើយ ជារៀងរាល់  
ថ្ងៃ គាត់តែងតែសម្លាប់ជ្រូកមួយក្បាលយ៉ាងព្រៃផ្សៃជាទីបំផុត។  
គាត់ចង់ដឹងជ្រូកទៅនឹងបង្គោលទាំងបួន ហើយផ្អែកទៅនឹងដី  
រួចហើយចំហរមាត់វាដោយដោតឈើ ហើយគាត់វាយខ្លួនជ្រូក  
ដោយដំបងដើម្បីឱ្យសាច់វាទន់។

បន្ទាប់មក គាត់ចាក់ទឹកក្តៅទៅក្នុងមាត់ជ្រូក ទាល់តែ  
ទឹកដែលចេញតាមគូថវាថ្លាល្អ។ ហើយទើបចាក់ទឹកក្តៅលើខ្លួន  
វាដើម្បីកោសស្បែកខាងក្រៅ។ រួចមកគាត់កាត់កជ្រូក ហើយ  
យកឈាមដាក់ក្នុងធុង គាត់យកសាច់ដែលល្អបំផុតជ្រលក់ក្នុង  
ឈាម។ គាត់យកសាច់ទាំងនោះឱ្យប្រពន្ធគាត់ធ្វើម្ហូបរៀងរាល់  
ថ្ងៃ ហើយសាច់ដែលនៅសល់គាត់យកទៅលក់នៅឯផ្សារ។

នាយ ចុន្ទ រស់នៅដោយជីវភាពយ៉ាងនេះអស់រយៈពេល  
ជាង៥០ឆ្នាំ។ ដោយអកុសលកម្មដែលគាត់បានសាងមកច្រើន  
ពេក ថ្ងៃមួយគាត់ធ្លាក់ខ្លួនឈឺ ភ្លើងក្នុងអវិចីនរកបណ្តាលឱ្យឆេះ  
រលាកពោះរៀនរបស់គាត់។ ភ្លើងនេះដុតរោលពោះរៀនរបស់  
គាត់ខ្លាំងជាងពេលគាត់យកទឹកក្តៅចាក់ចូលក្នុងពោះរៀនជ្រូក  
ទៅទៀត។ ដោយសារតែក្តៅខ្លាំងពេក គាត់ក៏យំស្រែកយ៉ាងខ្លាំង

ដូចជាសំឡេងនៃជ្រូក ហើយគាត់លូនក្រាបទៅលើកម្រាលឥដ្ឋ  
ប្រៀបដូច ពេលដែលគាត់ចាប់ចងដៃជើងជ្រូកភ្ជាប់នឹងបង្គោល  
យ៉ាងនោះឯង។ ប្រពន្ធ និង កូនរបស់គាត់ឮសំឡេងដូចនោះ  
មានការអាម៉ាសមុខយ៉ាងខ្លាំង ហើយបានអង្វរឱ្យនាយចុន្ទឈប់  
យំស្រែកទៀតខ្មាសគេណាស់ ប៉ុន្តែ គាត់មិនបានឈប់យំស្រែក  
ឡើយ ហើយចេះតែលូនទៅលូនមកផងយំផងរហូតអស់៧ថ្ងៃ។

ថ្ងៃមួយពេល ភិក្ខុសង្ឃកំពុងនិមន្តបិណ្ឌបាតកាត់ទីនោះ  
លោកបានឮសំឡេងយំស្រែក ហើយក៏បានទូលព្រះមានព្រះ-  
ភាគថា “បពិត្រព្រះអង្គដ៏ចម្រើន នាយចុន្ទ នេះ បានបិទទ្វារ  
សម្លាប់ជ្រូកក្នុងផ្ទះរបស់ខ្លួនអស់រយៈពេល៧ថ្ងៃហើយ ប្រហែល  
ជាគាត់រៀបចំធ្វើពិធីអ្វីមួយទេដឹង? ប៉ុន្តែវាពិតជាសាហាវព្រៃផ្សៃ  
ណាស់ សម្លាប់ជ្រូកទាំងយប់ថ្ងៃដូចនេះ” ។ ព្រះបរមគ្រូទ្រង់តប  
ទៅភិក្ខុទាំងឡាយថា “ម្ចាស់ភិក្ខុទាំងឡាយ មិនមែននាយចុន្ទ  
កំពុងតែសម្លាប់ជ្រូកទេ គឺគាត់កំពុងតែស្រែកយំរងទុក្ខវេទនា  
ដោយអាស្រ័យអកុសលកម្ម ដែលគាត់បានសាងនោះឯង ភ្លើង  
អវិចីនរក បានដុតរោលពោះរៀនគាត់អស់រយៈពេល៧ថ្ងៃមក  
ហើយ។ ព្រោះតែទ្រាំមិនបាន គាត់បានស្រែកយំដូចជាជ្រូក

ដូច្នោះ ហើយថ្ងៃនេះគាត់បានស្លាប់បាត់ទៅហើយ ឥឡូវនេះ  
កំពុងតែសោយទុក្ខក្នុងនរកអវិចី” ។

**អំពើអាក្រក់និងមិនឱ្យផលល្អ**

នៅពេលខ្ញុំផ្តល់បាបកថាមួយស្តីពីកម្ម ខ្ញុំតែងតែនិទានរឿង  
មួយ។ នៅក្នុងភូមិមួយ មានមិត្តភក្តិពីរនាក់ ឈ្មោះ បា (Mr.  
Ba) និង ហ្គា (Mr. Ha)។ លោកបាបានលេងល្បែង  
បញ្ចប់មាន់ និងល្បែង បញ្ចប់គោ បានផឹកស្រា និងលេងបៀរ។  
គាត់បានធ្វើអំពើអាក្រក់ច្រើនណាស់។ លោក ហ្គា គឺជាអ្នកកាន់  
សាសនា។ គាត់បានទៅវត្ត និងចេតិយ រក្សាឧបោសថ ហើយ  
បានបម្រើព្រះភិក្ខុសង្ឃ ។ នៅថ្ងៃអាទិត្យមួយ ពួកគាត់បាន  
ឡើងទៅលើភ្នំជាមួយគ្នា ដើម្បីដកធឿន។ នៅត្រង់ទីកន្លែងចោត  
ពួកគាត់ទាំងពីរនាក់បានអរិលដួល។ លោក ហ្គា មានអារម្មណ៍  
ភ័យ ហើយថ្វាសរបស់គាត់ប៉ះចេញឈាម។ លោក បា បានរមៀល  
ពីរបីត្រឡប់ ហើយទៅទើរលើគុម្ពប្រស្សី។ នៅពេលនោះ គាត់បាន  
បើកភ្នែក គាត់បានឃើញមានបីដុំ ហើយបានរើសយក។ លោក  
ហ្គា មិនសប្បាយចិត្តទេ។ ពេលនោះ គាត់បានឃើញភិក្ខុសង្ឃ  
មួយអង្គស្រគត់ស្រគំ ហើយបានថ្វាយបង្គំ ហើយពោលថា  
បពិត្រព្រះតេជគុណដ៏ចម្រើន ខ្ញុំព្រះករុណាបានធ្វើនូវអំពើល្អជា

ច្រើន ដូចជាគោរពវត្តអារាម រក្សាសីល និងបម្រើព្រះភិក្ខុសង្ឃ ។ ប៉ុន្តែ នៅពេលដែលខ្ញុំព្រះករុណាដួល នៅឯចំណោតឯជើងភ្នំ ខ្ញុំ ព្រះករុណាបានបែកថ្ងាស។ មិត្តភក្តិខ្ញុំព្រះករុណា គឺលោក បា បានប្រព្រឹត្តអំពើអកុសលជាច្រើន លេងល្បែងបញ្ចូលមាន់ និង ល្បែងបញ្ចូលគោ លេងបៀវ និង ដឹកស្រា។ ប៉ុន្តែ នៅពេលដែល គាត់ដួល គាត់រើសបានមាសបីដុំ។ ខ្ញុំព្រះករុណាមិនសប្បាយចិត្ត ទេលោកម្ចាស់។

ព្រះភិក្ខុសង្ឃ បានសម្លឹងមើលដោយទិព្វចក្ខុ ហើយបាន ពោលថា ម្ចាស់ឧបាសក នៅក្នុងអតីតកាល អ្នកបានឈ្លោះជា មួយបុរសម្នាក់នោះ និងបានសម្លាប់គាត់។ អកុសលកម្មនោះខ្សឹ ផលនៅពេលដែលអ្នកដួល។ អ្នកបម្រុងតែនឹងស្លាប់ ប៉ុន្តែអំពើល្អ របស់អ្នកបានការពារអ្នក។ ដូច្នេះ បានត្រឹមតែបែកថ្ងាសប៉ុណ្ណោះ។

ម្យ៉ាងវិញទៀត លោក បា សង់កុដិប្រសិទ្ធិ ហើយបានប្រគេន វាទៅព្រះសង្ឃ ។ នៅពេលគាត់អិលធ្លាក់នោះ គាត់បម្រុងទទួល បានមាសបីធ្នាំង ជាផលរបស់កុសលកម្ម ពីអតីតរបស់គាត់។ ដោយសារតែអកុសលកម្ម នាពេលបច្ចុប្បន្នរបស់គាត់ បានទទួល ត្រឹមតែមាសបីដុំប៉ុណ្ណោះ។

លោកហ្គាមានចិត្តសប្បាយរីករាយឡើងវិញ។ ដោយគ្មាន

ការឃើញកម្មពីអតីតនោះ យើងមិនគួរបែងចែកទៅលើបួសគល់ ត្រឹមតែភស្តុតាងបច្ចុប្បន្នប៉ុណ្ណោះទេ។

អកុសលកម្ម មិនដែលឱ្យផលល្អទេវាបាន តែផលអាក្រក់។ កុសលកម្ម មិនឱ្យផលអាក្រក់ ទេ វាមែងឱ្យផលល្អ។

មិនប្រព្រឹត្តអំពើបាបដោយធ្វេសប្រហែស ដោយ និយាយ " វានឹងមិនមករកខ្ញុំ " ឧបមាដូចជាតំណក់ ទឹក សូម្បីមួយតក់ៗគង់ពេញក្នុងពាងបាន ដូច្នោះ សេចក្តីល្ងង់ដោយការប្រមូលផ្តុំបន្តិចៗ គង់ពេញបាន ដោយអំពើបាបខ្លួនឯង។

(ធម្មបទ. ១២១)

មិនប្រព្រឹត្តកុសល ដោយធ្វេសប្រហែសដោយ និយាយ " វានឹងខិតជិតមករកខ្ញុំ " ឧបមាដូចជាតំណក់ទឹក សូម្បីមួយតំណក់ៗគង់ពេញពាងបាន ដូច្នោះ បណ្ឌិតមែង សន្សំបន្តិចៗ គង់ពេញដោយអំពើល្អសម្រាប់ខ្លួនឯង។

(ធម្មបទ. ១២២)

ទោះបី អ្នកប្រព្រឹត្តអំពើអាក្រក់ឃើញថា ជាអំពើ ល្អ ដរាបណាអំពើអាក្រក់មិនទាន់ឱ្យផល ប៉ុន្តែកាលណា

វាឱ្យផលពេលនោះ ឃើញថាជាលទ្ធផលអាក្រក់។

(ធម្មបទ.១១៩)

ដរាបណា បុគ្គលល្អ មើលឃើញអំពើអាក្រក់  
ដរាបនោះអំពើល្អមិនទាន់ឱ្យផល ប៉ុន្តែកាលណាវាឱ្យផល  
ពេលនោះគេឃើញថាជាលទ្ធផលល្អ។

(ធម្មបទ.១២០)

ទឹកឃ្មុំផ្អែមធ្លាញ់ ដូចជាអំពើអាក្រក់។ គិតដូច្នោះ  
ល្ងង់មែនទែន វាមិនទាន់ឱ្យផល ប៉ុន្តែកាលណាវាឱ្យ  
ផល ពេលនោះវាក្លាយជាសេចក្តីទុក្ខ។

(ធម្មបទ.៦៩)

**៤. ធ្វើជាអ្នកមាន និងទុនរៀនគ្រប់ៗគ្នា**

មនុស្សយើងចង់មានបាន មិនត្រឹមតែក្នុងបច្ចុប្បន្នជាតិ  
ប៉ុណ្ណោះទេ គឺចង់មានគ្រប់ៗអនាគតជាតិទៀតផង។ ដូចនេះ  
ត្រូវតែស្វែងយល់ឱ្យបានច្បាស់ ពីច្បាប់កម្មផល ដើម្បីរៀបចំ  
ជោគវាសនាជីវិតរបស់ខ្លួនឱ្យបានល្អ គឺថាត្រូវយករូបមន្តជោគ  
ជ័យ ដូចបានរៀបរាប់ពីមុនមកអនុវត្ត " កម្ម បញ្ញា វិរិយ " ។  
ប្រតិបត្តិឱ្យបានល្អនូវចំណុចទាំង៣នេះ នោះអ្នកនឹងមិនធ្លាក់  
ខ្លួនក្រឡើយ។

**កម្ម** សំដៅដល់ចេតនា ព្រះសម្មាសម្ពុទ្ធបានសម្តែងយ៉ាងច្បាស់ពីកុសលកម្ម និងអកុសលកម្ម។ អំពើទាំងឡាយណាដែលធ្វើទៅនាំឱ្យខាតបង់ប្រយោជន៍អ្នកដទៃផង ប្រយោជន៍របស់ខ្លួនផង និងប្រយោជន៍ទាំងពីរ អំពើនោះមានទោស ជាអកុសលកម្ម ហើយនឹងឱ្យផលជាបាប។ អំពើទាំងឡាយណាដែលធ្វើទៅមិនប៉ះពាល់ ដល់អ្នកដទៃផង ដល់ខ្លួនឯងផង និងដល់អ្នកទាំងពីរផង អំពើនោះមិនមានទោស ជាកុសលកម្ម ហើយនឹងឱ្យផលជាបុណ្យ។

ជាមូលដ្ឋាន អំពើបាបសំដៅដល់ អកុសលកម្មបថ១០ អាចលាងជម្រះបានដោយ កុសលកម្មបថ ១០ ដូចគ្នា។ ព្រះពុទ្ធរាវាទ បានសម្តែងទុក “ វៀរចាកការធ្វើបាបទាំងពួង បំពេញបុណ្យឱ្យបានច្រើន និងជម្រះចិត្តឱ្យបានស្អាតបរិសុទ្ធ” ឃ្លាទី១ ឱ្យយើងវៀរចាកនូវអកុសលកម្មបថ១០ ឃ្លាទី២ ឱ្យយើងប្រតិបត្តិនូវកុសលកម្មបថ១០ ពោលគឺយើងត្រូវរក្សាសីល៥ ឬបញ្ចសីលឱ្យបានខ្ជាប់ខ្ជួនល្អ។ ម្យ៉ាងទៀត ដើម្បីឱ្យបានអានិសង្សច្រើន យើងគួរថ្វាយខ្លួនចំពោះព្រះរតនត្រ័យ រក្សាសីល៥ យកព្រះពុទ្ធ ព្រះធម៌ និងព្រះសង្ឃជាទីពឹងទីរលឹក។ បុគ្គលអ្នកបានដល់នូវរតនៈទាំង៣ជាទីពឹងទីរលឹកហើយ រមែងបានអានិសង្ស

ច្រើន មានគេជះ បានសុខចម្រើន និងមិនទៅកាន់អបាយ  
ឡើយ។ អានិសង្ស ដែលកើតពីការគោរពបូជា ចំពោះព្រះរតន-  
ត្រ័យ និងរក្សាសីល ៥ អាចញ៉ាំងអកុសលកម្ម ដែលស្អប់ស្អើង  
មិនឱ្យកើតឡើងបាន។ តួយ៉ាងដូចជាឆ្នាំទ្វារម្នាក់ឈ្មោះ ធម្មិលៈ  
តែងតែស្អប់ត្រីរៀងរាល់ថ្ងៃ ហើយប្រពន្ធរបស់គាត់យកត្រីទាំង  
នោះទៅជូរយកអង្ករ និងម្ហូប។ នាងដាំបាយ និងយកត្រីដែល  
សេសសល់ធ្វើម្ហូប រស់នៅដោយជីវភាពយ៉ាងនេះអស់រយៈពេល  
ជាង៥០ឆ្នាំ។

ក្រោយមកពេលវ័យកាន់តែជរា ធម្មិលៈ ក៏បានធ្លាក់ខ្លួន  
ឈឺ។ នៅពេលភិក្ខុសង្ឃនិមន្តមកបិណ្ឌបាត នៅផ្ទះរបស់ពួកគេ  
ប្រពន្ធរបស់គាត់ តែងសូមខមាទោសរាល់ពេលព្រោះខ្លួនគ្មាន  
ចង្កាន់ប្រគេន។ ភិក្ខុមួយអង្គបានសូមនាងដើម្បីចូលទៅសួរសុខ  
ទុក្ខ ធម្មិលៈ ហើយបានញ៉ាំងគាត់ឱ្យរក្សានូវបញ្ចសីល។ ក្រោយ  
ពីបានទទួលនូវត្រ័យសរណគមន៍ហើយ ធម្មិលៈ មិនអាចហា  
មាត់កើតទៀតឡើយ។ ពេលនោះភិក្ខុអង្គនោះ ក៏និមន្តចេញទៅ  
គោចរបិណ្ឌបាតនៅផ្ទះទី១ទៀត។ នៅពេលដែលលោកនិមន្ត  
ទៅដល់វត្តវិញ ស្រាប់តែលេចចេញឧបាសកម្នាក់ មានរូបចែង  
ចាំង ស្ថិតនៅក្នុងទីចំពោះមុខ ហើយក្រាបសំពះលោក។

ពេលនោះលោក ក៏សួរទៅកាន់ឧបាសកនោះថា៖ “តើ អ្នកជានរណា?”

“ខ្ញុំព្រះអង្គ គឺជាធម្មិល៖” ។

“ចុះតើឧបាសកនៅទីណា?”

“ឥឡូវនេះខ្ញុំព្រះអង្គនៅឋានមហារាជិកា។ ខ្ញុំព្រះអង្គសូម អរព្រះគុណលោកម្ចាស់ជាអនេក ដែលបានប្រទាននូវត្រ័យ សរណគមន៍ដល់ខ្ញុំព្រះអង្គ ប្រសិនបើ បានទទួលនូវនិច្ចសីល ទៀត នោះខ្ញុំព្រះអង្គនឹងបានទៅកើតក្នុងឋានសួគ៌ជាន់លើជាង នេះ” ។

ដូច្នោះ យើងឃើញថា អានិសង្សដែលកើតពីការយក ព្រះរតនត្រ័យជាទីពឹង មានគុណានុភាពថ្លៃថ្លាណាស់ គឺអាច បញ្ចៀសនូវអកុសលកម្ម ដែលគាត់បានសន្សំអស់រយៈពេល៥០ឆ្នាំ ដោយការនេសាទត្រី ហើយនាំឱ្យបានទៅកើតក្នុងសុគតិភព។

**កម្មល្អតែងតែមានអំណាចខ្លាំងជាងកម្មអាក្រក់**

ស្តេច មិលិន្ទ បានសាកសួរព្រះនាគសេនថា “បពិត្រព្រះ- មហាថេរ ដ៏ចម្រើន លោកបានពោលថា អកុសលកម្មដែលកើត ពីការសម្លាប់ត្រីនឹងនាំទៅកើតក្នុងអបាយ ប៉ុន្តែឥឡូវនេះធម្មិល៖ បានសម្លាប់ត្រីច្រើនណាស់ ហើយមុនគាត់ស្លាប់គ្រាន់តែបាន

ទទួលយកត្រ័យសរណគមន៍ជាទីពឹងប៉ុណ្ណឹងសោះ គាត់បាន  
ទៅកាន់សុគតិភព ខ្ញុំព្រះករុណា មិនជឿរឿងនេះទេ។

ចម្លើយរបស់ព្រះអរហន្តនាគសេនត្រង់ចំណុចនេះ គួរឱ្យ  
ចាប់អារម្មណ៍ខ្លាំងណាស់។

“បពិត្រមហារាជ ប្រសិនបើ ព្រះអង្គចោលដុំថ្មតូចមួយ  
ទៅក្នុងទឹក តើមានអ្វីកើតឡើង?”

“ដុំថ្មនោះនឹងលិចក្នុងទឹក”

“ចុះប្រសិនបើ ព្រះអង្គចោលដុំថ្មមួយដុំធំទៅក្នុងទឹកវិញ  
តើនឹងមានអ្វីកើតឡើង?”

“ដុំថ្មមួយដុំធំនោះ ក៏នឹងលិចក្នុងទឹកដូចគ្នា”។

“ជាការពិតណាស់ ដោយសារតែថ្មធ្ងន់ជាងទឹក ដូចនេះ  
វាត្រូវតែលិចក្នុងទឹក ទោះបីថ្មនោះធំក៏ដោយ តូចក៏ដោយ។ ដូច  
គ្នានេះដែរ បាបដែលកើតពីការសម្លាប់សត្វមិនថា តិចក្តី ច្រើន  
ក្តី នឹងនាំទៅកើតក្នុងអបាយ ប្រសិនបើ វាមានឱកាសឱ្យផល  
ខណៈពេលរៀបស្លាប់។ ឧទាហរណ៍ថាព្រះអង្គមានសំពៅយ៉ាង  
ធំមួយ ហើយព្រះអង្គដាក់ថ្ម៥រទេះនៅក្នុងសំពៅនោះ តើសំពៅ  
នោះនឹងលិចទេ? ”

“វានឹងមិនលិចទេ” ។

“បើវាមិនលិចទេ តើវាអាចទៅដល់គោលដៅឬទេ?”

“ប្រាកដជានឹងទៅដល់” ។

“ដូចគ្នានេះដែរ កុសលកម្មដែលកើតពីការគោរព ចំពោះ គុណព្រះរតនត្រ័យ គឺមានអានុភាពណាស់ ប្រៀបដូចជាសំពៅ ដ៏រឹងមាំយ៉ាងនោះដែរ។ ឯអកុសលកម្មនៃការសម្លាប់ត្រី ទុកដូច ជាជុំជុំមួយជុំតូច ។ ប្រៀបដូចសំពៅដែលអាចផ្ទុកនូវទម្ងន់នៃជុំ យ៉ាងច្រើន ហើយធ្វើដំណើរទៅដល់គោលដៅ យ៉ាងណាមិញ កុសលកម្ម កើតពីការគោរពចំពោះគុណនៃព្រះរតនត្រ័យ ក៏ អាចដឹកនាំសត្វទៅដល់គោលដៅ ពោលគឺសុគតិភពយ៉ាងនោះ ដែរ” ។

ព្រះរាជា ក៏បានពោលសរសើរថា នេះពិតជាសមហេតុ ផលណាស់ ។

**ចូរឲ្យរំលង កម្ម បញ្ញា វិរិយៈ ឱ្យមានតុល្យភាព**

ដើម្បីញ៉ាំង កម្ម បញ្ញា វិរិយៈ ឱ្យមានតុល្យភាព យើងត្រូវ តែស្គាល់ឱ្យបានច្បាស់នូវ(តេជានុភាពព្រះពុទ្ធ ព្រះធម៌ ព្រះសង្ឃ តែម្យ៉ាង)តាំងពីមានព្រះរតនត្រ័យ មានការគោរពដ៏បរិសុទ្ធវិសេស នោះ កុសលកម្ម បានរីកចម្រើនដោយការគោរពថ្វាយបង្គំ ហើយ យកតេជានុភាពនៃត្រៃសរណគមន៍ ជាទីពឹងជាទីរលឹក។ យើងគួរ

តែនិទានរឿងប្រាប់ក្មេងៗ ដោយពិពណ៌នាអំពីផលប្រយោជន៍នៃ ត្រៃសរណគមន៍ ព្រមទាំងអានិសង្ស ដ៏វិសេសបំផុត របស់ព្រះត្រៃ- រតន៍ ដូច្នោះពួកគេអាចគោរពប្រតិបត្តិព្រះពុទ្ធ ព្រះធម៌ ព្រះសង្ឃ ប្រកបដោយបញ្ញា។ ម្តងទៀត ដើម្បីអាចឱ្យក្មេងធ្វើការគោរព ប្រតិបត្តិព្រះត្រៃរតន៍ ប្រកបដោយសេចក្តីព្យាយាមបំផុត ពួកគេ គួរត្រូវបានបង្រៀនឱ្យនឹករលឹក គុណព្រះពុទ្ធ ដូចជា អរហំ ម្តង ហើយម្តងទៀត នេះហៅថា ពុទ្ធានុស្សតិ ឬការព្យកគុណព្រះ- ពុទ្ធ។ ពួកគេគួរតែរៀនប្រតិបត្តិឱ្យបានសមរម្យ វាផ្តល់ប្រយោជន៍ កុសលកម្មដ៏ធំ។ ក្នុងពុទ្ធសម័យ ក្មេងប្រុសម្នាក់អាចការពារខ្លួន ឯងពីយក្សស៊ី ដោយគ្រាន់តែសូត្រថា នមោ ពុទ្ធស្វ (ខ្ញុំសូមដល់ ព្រះពុទ្ធជាទីពឹង)។

នៅពេលពួកគេ មានវ័យល្មមចូលសាលាមត្តេយ្យ ពួកគេ គួរត្រូវបានបង្រៀនឱ្យស្រឡាញ់សត្វដើម្បីឱ្យចម្រើននូវមេត្តាចំពោះ សត្វទាំងអស់។ បន្ទាប់មក ពួកគេគួរត្រូវបានបង្រៀនឱ្យកាន់ សីលប្រាំ។ វាអាចបញ្ចៀស ការសម្លាប់ ការលួច ការពោល ពាក្យកុហក ការប្រព្រឹត្តខុសក្នុងកាម ការផឹកទឹកស្រវឹងនៅខណៈ អកុសលកម្មទាំងនេះ បានប្រឆាំងមេត្តា និងសន្តិសុខសង្គម។ ពួកគេគួរត្រូវបាននិទានរឿងល្អៗ ដោយពិពណ៌នាអំពីប្រយោជន៍



សុភាសិតា ច យា វាចា វាចាដែលបុគ្គលពោលដោយ  
ប្រពៃប្រកបដោយប្រយោជន៍។

ទាំងនេះជាមង្គលដ៏ឧត្តម។ ដូច្នោះ បុគ្គលណាមួយ មាន  
វិជ្ជាជីវៈ និងបំណិនប្រសប់ ដូចលោក បិល ហ្គេត (Bill Gate)  
បុគ្គលនោះ អាចជាអ្នកមានភ្លាមៗ និងចម្រើនរុងរឿង។

ក្រោយពីការទទួលបានពុទ្ធិល្អៗ និងការងារល្អៗ បុគ្គល  
នោះគួរតែព្យាយាមសម្រេចឱ្យបាននូវមង្គលដ៏ឧត្តម។

មាតាបិតុ ឧបដ្ឋានំ កិរិយាបម្រើដោយយកចិត្តទុក  
ដាក់ចំពោះមាតាបិតា

បុត្តទារស្ស សង្គហោ ការសង្គ្រោះចំពោះបុត្រ និង  
កិរិយា

អនាកុលា ច កម្មន្តា ការងារមិនច្របូកច្របល់  
ទានញា

ធម្មចរិយា ច ការប្រព្រឹត្តនូវធម៌ ដែលរៀបចាក  
អកុសលកម្មបថ១០

ញាតកានញា សង្គហោ ការសង្គ្រោះញាតិទាំងឡាយ  
អនវជ្ជានិ កម្មានិ ការរក្សានូវសិក្ខាបទ ឧបោសថ

និងការធ្វើកិច្ចការងារសង្គម

ទាំងអស់។

ទាំងនេះជាមង្គលដ៏ឧត្តម។

ការទទួលបាននូវមង្គលទាំងនេះជាមង្គលដ៏ឧត្តម។

មង្គលទាំងអស់នេះ នឹងនាំទៅរកជីវិតដ៏មានសុភមង្គល ជោគជ័យ។

*កាលេន ធម្មស្សវនំ* បុគ្គលបានស្តាប់ បានរៀននូវធម៌  
តាមកាល ឧទាហរណ៍ការប្រៀន  
ប្រដៅរបស់ព្រះពុទ្ធ

*កាលេន ធម្មសាក្កច្ឆា* កិរិយាសន្ទនា សាកសួរធម៌តាម  
កាល

*តហោ ច* សេចក្តីព្យាយាមដុតនូវបាបធម៌គឺ  
ញ៉ាំងកិលេសដែលនៅក្នុងខន្ធ  
សន្តាន ឱ្យក្តៅរឹងស្ងួតអស់

*ព្រហ្មចរិយញ្ចា* កិរិយាប្រព្រឹត្តនូវធម៌ដ៏ឧត្តម ដើម្បី  
ចម្រើននូវសីល សមាធិ បញ្ញា

*អរិយសច្ចានទស្សវនំ* កិរិយាលើញនូវអរិយសច្ចៈ

*និព្វានសច្ចិកិរិយា ច* កិរិយាធ្វើនូវព្រះនិព្វានឱ្យជាក់ច្បាស់  
បានដោយបញ្ញា។

ទាំងនេះជាមង្គលដ៏ឧត្តម ដែលគេអាចសម្រេច ក្នុងជីវិត បច្ចុប្បន្ន។ ព្រះពុទ្ធសាសនា នៅតែកំពុងតែរីកចម្រើនរុងរឿង ក្នុង ប្រទេសព្រះពុទ្ធសាសនាថេរវាទ ហើយមានគ្រូអាចារ្យ មានសម- ត្ថភាពដែលអាចបង្រៀនយោគី ដើម្បីឱ្យចម្រើនឡើងនូវបញ្ញា ដ៏ឧត្តមហៅថា “ មគ្គបុញ្ញា ” ។

ដូច្នោះ បុគ្គលណាមួយសម្រេចបាននូវបញ្ញានេះ បុគ្គល នោះនឹងជាអរិយបុគ្គល ហើយអាចសប្បាយរីករាយខិតជិតចូល ទៅក្នុងនិព្វានសុខជានិរន្តរ៍។ មនុស្សទាំងអស់ អាចរស់នៅយ៉ាង សប្បាយពេញលេញជាមួយគ្រួសារ ដោយជឿជាក់ថា នឹងមិន កើតក្នុងអបាយភូមិ។ មនុស្សទាំងអស់ ត្រូវបានខិតជិតចូលទៅ កាន់ព្រះនិព្វាន និងមិនយូរមិនឆាប់ សត្វលោក នឹងចូលទៅដល់ ទីនោះ។

**៥. ចូរយើងនាំគ្នាស្រាវជ្រាវសង្វេគសង្វេគរវាងយើងសុខចិត្ត**

រឿងនេះ យើងអាចចាត់ចែងជោគវាសនារបស់យើង ដើម្បី ឱ្យសម្រេចនូវជាតិថ្មីផ្សេងទៀត យើងទំនងជាបង្កើតឱ្យប្រើថាមពល- កម្ម ដែលវាមានថាមពលខ្លាំងជាងកម្លាំងអាត្មាមិច គឺជាពត៌មាន ដ៏រីករាយបំផុត។ ប្រសិនបើ គូស្នេហ៍ប្រកបដោយការសម្រេចចិត្ត ពិតប្រាកដ និងមានបំណងប្រាថ្នាដូចគ្នា ប្រព្រឹត្តយ៉ាងសប្បាយ

ចិត្តនូវកុសលកម្មរួមគ្នា ហើយមានបំណងប្រាថ្នារួមគ្នាជារឿយៗ ដោយឆ្លងកាត់សង្សារវដ្ត ពួកគេអាចមានជីវិតរួមគ្នាពីជីវិតមួយ ទៅជីវិតមួយ នៅខណៈពេល ពួកគេអាចកំពុងតស៊ូ ដើម្បីទទួល បាននូវការរួចចាកពីសេចក្តីទុក្ខទាំងអស់។

សុរមេធាបស និងនាងសុមិត្តា ជាស្រ្តីក្រមុំក្នុងត្រកូល ព្រាហ្មណ៍ ជាឧទាហរណ៍ ដោយគ្រាន់តែប្រព្រឹត្តនូវកុសលកម្ម ដែល បានថ្វាយផ្កាល្អិត និងថ្វាយបង្គំព្រះពុទ្ធទីបង្គំរួមគ្នា និងប្រាថ្នា រួមគ្នា ដោយឆ្លងកាត់រយៈពេលយ៉ាងយូរអស់បួនអស្ចេយ្យ និង កម្រៃមួយសែនកប្បក្នុងវាលវដ្តសង្សារ ដែលជាពេលដ៏ខ្លីបំផុត សម្រាប់ព្រះពោធិសត្វ ដើម្បីបំពេញបារមី ហើយព្យាយាមបន្ត ជាប់រហូត ដើម្បីបានត្រាស់ជាព្រះពុទ្ធ។ ពួកគេជាប្តីប្រពន្ធក្នុង ជាតិជាច្រើន រហូតចុងបញ្ចប់នៃជាតិ នៅពេលដែលពួកគេគឺជា ព្រះអង្គម្ចាស់ សិទ្ធាត្ត និងព្រះនាងយសោធរា ដែលបានអភិសេក ប្រសូតបុត្រមួយព្រះអង្គ គឺ រាហុលកុមារ។ ពួកគេទាំងអស់គ្នា បានសោយនូវសេចក្តីសុខក្នុងព្រះនិព្វាន។

ដោយមានជំនួយអំពីការតាក់តែងកម្ម យើងអាចក្លាយជា អ្នកមានដូចសេដ្ឋីជោតិកៈ ឬយើងអាចសប្បាយរីករាយបរិបូណ៌ ដោយលាភសក្ការៈ ដូចជាព្រះថេរៈ សីវលី ឬយើងអាចក្លាយជា

មនុស្សមានគំនិត ប្រាជ្ញាខ្លាំងក្លា ដូចជាស្តេច មិលិន្ទ និងព្រះថេរ  
នាគសេន ឬក៏បុគ្គលណាក្លាយជាមនុស្សមានសម្រស់ស្រស់ស្អាត  
ដាច់គេដូចជានាងឱមាទន្តី ឬ បុគ្គលណាមួយបានជាស្រ្តីក្រមុំ  
ប្រកបដោយសម្ផស្សដ៏ស្រស់ត្រកាលដាច់គេ ដូចនាង បញ្ចបាបា។

យើងគួរតែស្វាធ្យាយ និងពិចារណានូវអភិណ្ឌសូត្រ ឱ្យ  
បានជារឿយៗរៀងរាល់ថ្ងៃ ដើម្បីដាស់តឿនសតិបញ្ញារបស់យើង  
កុំឱ្យភ្លើតភ្លើន៖

- អហំ = វីខ្ញុំ
- កម្មស្សកោ = មានកម្មជាបេសខ្លួន
- កម្មទាយាទោ = មានកម្មជាទាយាទ
- កម្មយោនិ = មានកម្មជាកំណើត
- កម្មពន្ធុ = មានកម្មជាញាតិ
- កម្មប្បដិស្សរណោ = មានកម្មជាទីពឹង
- កល្យាណំ វា = បុណ្យក្តី
- បាបកំ វា = បាបក្តី
- យំ កម្មំ កវិស្សាមិ = ខ្ញុំធ្វើនូវកម្មណា
- តស្ស កម្មស្ស កវិស្សាមិ = ខ្ញុំនឹងទទួលនូវផលនៃកម្មនោះ  
ពុំខានឡើយ។

ការសិក្សាស្វែងយល់ពីទ្រឹស្តីកម្មផល ទុកដូចជាការបំភ្លឺ ផ្លូវដើម្បីដើរតាមមាត់ឆ្ពោះទៅរកសេចក្តីសុខសុភមង្គល ក្នុង ជីវិត។ កាលណាគេយល់ច្បាស់ពីច្បាប់កម្មផលហើយ រមែង ប្រព្រឹត្តតែកម្មណា ដែលមានប្រយោជន៍ជាហេតុបានសម្រេចនូវ សម្បត្តិទាំងពួងដោយរៀបចំរក្សាអំពើអាក្រក់គ្រប់យ៉ាង ព្យាយាម សាងតែអំពើល្អ និងដុះខាត់សម្អាតចិត្តរបស់ខ្លួនឱ្យបរិសុទ្ធផ្លូវ ផង ទើបផុតនឹងបានសម្រេចមគ្គផលជាពុំខាន។

28-9-2006

Dr.Mehm Tin Mon

**វិវាចនាសម្រេចរបស់អ្នកវិទ្យា**

បណ្ឌិត ម៉េម ទិនម៉ុន ( Dr. Mehm Tin Mon )

បរិញ្ញាប័ត្រវិទ្យាសាស្ត្រអប់រំ សាកលវិទ្យាល័យ យ៉ុងហ្គុន អនុបណ្ឌិត វិទ្យាសាស្ត្រអប់រំ និងបញ្ចប់ថ្នាក់បណ្ឌិត នៅ សហរដ្ឋអាមេរិក

មានងារជា៖ មហាសទ្ធម្មជោតិកធម៌

ទីប្រឹក្សា ក្រសួងធម្មការ និងសាសនា,  
សាស្ត្រាចារ្យ សាកលវិទ្យាល័យ ពុទ្ធសាសនទូតថេរវាទ  
អន្តរជាតិ ទីក្រុងយ៉ាងហ្គុន ប្រទេសមីយ៉ាន់ម៉ា ។

បណ្ឌិត **ម៉េម ទិនម៉ុន** គឺជាគីមីវិទូផង និងជាទស្សនវិទូ  
ផ្នែកព្រះពុទ្ធសាសនាផង។ លោកបានយកទ្រឹស្តីវិទ្យាសាស្ត្របូក  
បញ្ចូលជាមួយទ្រឹស្តីព្រះពុទ្ធសាសនាបង្ហាត់បង្រៀននៅសាកល-  
វិទ្យាល័យរបស់លោកអស់ រយៈពេលជាង៣៧ឆ្នាំកន្លងមកនេះ។  
ក្រោយពីចូលនិវត្តន៍ពីសាស្ត្រាចារ្យ គឺមីវិទ្យាហើយ លោកបាន  
ក្លាយជាទីប្រឹក្សានៃក្រសួងធម្មការ និងសាសនា និងជាសាស្ត្រា-  
ចារ្យនៅសាកលវិទ្យាល័យ ពុទ្ធសាសនទូតថេរវាទអន្តរជាតិ ក្នុង  
ទីក្រុងយ៉ាងហ្គុន។ លោកបានបម្រើការងារទាំងពីរនេះ នៅក្នុង  
ប្រទេស របស់លោកចាប់តាំងពីឆ្នាំ ១៩៩៣មកម៉្លេះ។

គាត់ខិតខំបង្ហាត់បង្រៀនព្រះអភិធម្ម សមាធិកម្មដ្ឋាន  
និងបង្រៀន ព្រះធម៌ តាមកន្លែងសាធារណៈជាច្រើនកន្លែងទាំង  
ក្នុងប្រទេស និងក្រៅប្រទេសអស់រយៈពេលជាច្រើនឆ្នាំ។ គាត់  
ត្រូវបានរដ្ឋាភិបាលនៃប្រទេស មីយ៉ាន់ម៉ា ប្រគល់ងារជា **មហា-  
សទ្ធម្មជោតិកធម៌** ក្នុងឆ្នាំ២០០៣ ចំពោះស្នាដៃ និងការផ្សព្វ  
ផ្សាយព្រះពុទ្ធសាសនានៅក្នុងប្រទេស និងក្រៅប្រទេស ។

គាត់បានសរសេរសៀវភៅចំនួន២០ក្បាល ទាក់ទងនឹង  
ការអប់រំ ៥០ក្បាលទាក់ទងនឹងព្រះពុទ្ធសាសនា និងជាង២០០  
អត្ថបទចុះផ្សាយ តាមទស្សនាវដ្តី និងកាសែត។ ការបង្រៀន  
របស់គាត់ច្បាស់លាស់ សាមញ្ញ និងគួរជាទីពេញចិត្តដែលមនុស្ស  
ជាច្រើន តែងតែពោលសរសើរជាប់មិនដាច់។

បណ្ឌិត **ម៉ែម ទិនម៉ុន** ក៏ជាប្រធាននៃ **មជ្ឈមណ្ឌលជាអោក**  
ដែលជាកន្លែងបង្រៀន និងប្រតិបត្តិសមថ្ងៃ និងវិបស្សនាដ៏ល្បី  
ល្បាញមួយនៅក្នុងរដ្ឋមន ប្រទេសមីយ៉ាន់ម៉ាផងដែរ ។

( ពិនិត្យតែចប់ខាងអក្ខរាវិរុទ្ធហើយ  
តែមិនបានកែសម្រួលឃ្លាឈ្មោះទេ )



ការទទួលយកទៅបោះពុម្ពផ្សាយជាធម្មទាន ក្រោមការឧបត្ថម្ភបោះពុម្ពរបស់  
មូលនិធិពុទ្ធិកសិក្សានៅតៃវ៉ាន់

(The Corporate Body of the Buddha Educational Foundation) ។

ដោយអាស្រ័យលើការមើលឃើញនូវកត្តាចាំបាច់មួយចំនួនដូចខាងក្រោម៖

- រក្សាស្នាដៃវប្បធម៌ព្រះពុទ្ធសាសនាឲ្យគង់វង្សស្ថិតស្ថេរ
- តម្រូវការរបស់សិក្ខាកាមអ្នកប្រាថ្នាចង់យល់ដឹងនូវខ្លឹមសារពុទ្ធសាសនា
- ផ្សាយនូវធម្មទាន ធ្វើឲ្យព្រះពុទ្ធសាសនាកាន់តែមានភាពរីកចម្រើនរុងរឿងក្នុងលោក



ក្នុងករណីដែលលោកអ្នកអានបានប្រទះឃើញនូវសៀវភៅនេះមានដាក់លក់  
នៅកន្លែងណា ឬចង់បានសៀវភៅធម៌យកទៅអាន សូមទាក់ទងមកយើងខ្ញុំ

តាមអាសយដ្ឋានដូចខាងក្រោម៖

វត្តបញ្ញា សង្កាត់ក្រាំងធួង់ ខណ្ឌសែនសុខ រាជធានីភ្នំពេញ

លេខទូរស័ព្ទ៖ (៨៥៥) ១២ ៩៦១ ៤២៩, (៨៥៥) ៨៨៧ ៩៦១ ៤២៩ អ៊ី

ម៉ែល៖ maha.panna@gmail.com

គេហទំព័រ៖ <http://www.mahapanna.org>